

ياسنجان سادىق چوغلان

# شەرىف نىزار ئامىل



شىنجاڭ خەلق نەشرىياتى

ئۇيغۇر ئەدەبىي ئەسەرلىرىدىن تاللانمىلار

21 - 50

维吾尔原创作品精选





ياسنجان سادق چوغلان

..شەرزاد ئايال

(رومان)



شەجائەت خەلق نەشرىياتى

## 图书在版编目(CIP)数据

能干的女人: 维吾尔文/亚森江·萨迪克著. — 乌鲁木齐:  
新疆人民出版社, 2008.9 (2013.11 重印)

ISBN 978-7-228-11901-1

I. ① 能 … II. ① 亚 … III. ① 长篇小说-中国-当代-  
维吾尔语(中国少数民族语言) IV. I247.5

中国版本图书馆 CIP 数据核字(2008)第 147699 号

---

作 者	亚森江·萨迪克
编 辑	帕提古丽·米吉提
责任编辑	古丽巴哈尔·艾海提
责任校对	再米拉·裴达依, 赛娜瓦尔·依不拉音
特约校对	万力·再顿
封面设计	买买提·诺比提
出版发行	新疆人民出版社 新疆人民出版社
地 址	乌鲁木齐市解放南路 348 号
电 话	(0991)2827472
邮政编码	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230 毫米 1/32
印 张	13.375
版 次	2008 年 9 月第 1 版
印 次	2013 年 11 月第 4 次印刷
印 数	13001-16000
定 价	35.00 元

---

## قىسقىچە مەزمۇنى

بۇ كىتابتا ، قادىر ئەپەندى ، زۆھرە خانىم ۋە ئۇلارنىڭ پەرىدە ، پەزىلەت ، پەخرىدىن ، پەخرىي قاتارلىق ئۆت پەرزەنتىدىن تەركىب تاپقان بىر ئائىلە كىشىلىرىنىڭ سەرگۈزەشتىلىرى ئارقىلىق ، ھازىرقى زامان كىشىلىرىنىڭ ئائىلە ، نىكاھ مۇناسىۋەتلىرى ، ئەدەپ - ئەخلاق ، قائىدە - يوسۇنلىرى ، كىشىلىك مۇناسىۋەت مىزانلىرى ، يەرلىك فولكلور ئادەتلىرى ، نىكاھ - تۇرمۇش شەكىللىرى ؛ ھەرقايسى قاتلام كىشىلىرىنىڭ نىكاھ ، ئائىلىگە بولغان كۆز قاراشلىرى ؛ ئىسلاھات ، ئېچىۋېتىش يولغا قويۇلغاندىن كېيىن شەھەر - يېزىلاردىكى تەرەققىياتلار ، قولغا كەلتۈرۈلگەن نەتىجىلەر ، كىشىلەردىكى ئىلغارلىققا ۋە مەدەنىيەتكە بولغان ئاكتىپ ئىنتىلىشلەر ؛ كىشىلەرنىڭ قىممەت قارىشى ، دۇنيا قارىشى جەھەتتىكى ئۆزگىرىشلەر ئەدەبىي تىل ئارقىلىق ئەكس ئەتتۈرۈلگەن ، شۇنىڭدەك بىر قىسىم قالاق ، كونا ئادەت - يوسۇنلار يوشۇرۇن قامچىلانغان .



زۆھرە خانىم ئالدىراش پەرداز ئۈستىلىنىڭ ئالدىغا كەلدى .  
 ئەينەكتىن چىرايىغا قاراپ ھەسرەتلىك ئۇھ تارتتى . ئۇ ھەر كۈنى  
 ئەتىگىنى پەرداز ئۈستىلىنىڭ ئالدىدا ئولتۇرۇپ ئەينەكتىكى  
 چىرايىغا قاراپ ھەسرەت چېكەتتى . ئۇنىڭغا كۆزىنىڭ ئەتراپىدىكى  
 قورۇقلار ، چېچىدىكى ئاقلار كۆپىيىپ قالغاندەك تۇيۇلۇپ كۆڭلى  
 غەش بولاتتى . تېخى ئۆتكەن ھەپتە چېچىغا خېنە ياققاندا قېنىق  
 قوڭۇر رەڭگە كىرگەن چاچلىرىغا قاراپ ، ياشرىپ قالغاندەك  
 تۇيغۇغا كېلىپ ئۆزىنى خېلىلا روھلۇق سەزگەنىدى . مانا بۈگۈن  
 خېنە بىلەن بويامۇ كۈندىن - كۈنگە كۆپىيىۋاتقان ئاق چاچلىرىنى  
 يوشۇرۇپ قالالمىغانلىقىنى ھېس قىلدى . ئوتقاشتەك قىزىرىۋالغان  
 ئاق چاچلىرى قوڭۇر رەڭ چاچلىرىنىڭ ئارىسىدا مانا مەن دەپ  
 ئايرىلىپ تۇراتتى . ئۇ ئەينەككە يېقىنراق كېلىپ كۆزىنىڭ  
 ئەتراپىدىكى قورۇقلارنى ساناشقا باشلىدى .

«ئەسلىدىمۇ يۈزۈمنىڭ تېرىسى ياخشى ئەمەس ئوخشايدۇ ، —  
 دەپ ئويلىدى ئۇ دوستلىرىنى كۆز ئالدىغا كەلتۈرۈپ ، — پاتىمە ،  
 گۈلسۈملەرمۇ مەندىن كەم دېگەندە تۆت - بەش ياش چوڭ . لېكىن ،  
 ئۇلارنىڭ چىرايىدا تۈزۈك قورۇق يوق . ئەجەب تېز قېرىپ  
 كېتىۋاتىمەنغۇتاك . ئەمدى ئەللىككە كىرەي دېدىم بولمىسا ،  
 ئىشلەتكەن ماي ، پەردازلىرىم ئۇلارنىڭكى بىلەن ئوخشاش ،  
 ناھايىتى كەتسە ئۇلاردىن بىرنى ئارتۇق تۇغدۇم شۇ . ھە ، ئۇلارنىڭ  
 ماڭا قارىغاندا جاپاسى ئاز . ئۆيىنىڭ ئىشلىرىنى بالىلىرى قىلىدۇ .  
 ئۇلار ئۆيلىرىدە قولىنى ئەگرى قىلماي ئولتۇرىدۇ ، بالىلىرىنىڭ  
 ئېتىپ بەرگىنىنى يەيدۇ ، تۈگىمەس ئۆي ئىشلىرى ئۈچۈن ئاۋارە  
 بولۇپ يۈرمەيدۇ . بىر ئوغلۇمنى ھېسابقا ئالمىغاندىمۇ ئۈچ قىزنى



قاتارغا قوشۇپتىمەن . ھازىرغىچە بۇ جۇۋاينىمەكلەر مېنىڭ خىزمىتىمنى قىلىش تۈگۈل ، مەن ئۇلارنىڭ خىزمىتىنى قىلىمەن ، ھېچبولمىغاندا ئاشتىلىقنى ئۆزلىرى تەييارلىغان بولسا كاشكى . ۋارقىراپ ، دۆشكەلەپ بۇيرۇپ تۇرمىسام ، تاس قالىدۇ ياتقان ئورنىنىمۇ مېنى يىغىلى سالغىلى . ئورنىدىن سەھەر تۇرمايدۇيۇ ، ئىشقا كېچىكىپ قالغىنىمىز دەپ ، تەييارلاپ قويغان ئاشتىلىقنىمۇ چالا - بولا قىلىپ خىزمەتكە يۈگۈرىدۇ . خۇددى مەن خىزمەت قىلماي ئۆيدە بىكار ئولتۇرىدىغاندەك . ئەتىگىنى ئۆيلەرنى تازىلاپ بېسىقتۇرمىسام تېخى . قولى ئىشقا تەگكەن ئۈچ قىز بالا تۇرۇپ ، ئارتۇقچە چىقىم تارتىپ ئۆي خىزمەتچىسى ئېلىشنىڭ تېخى ئورنى يوق . قاچانغىچە بۇ جۇۋاينىمەكلەرنىڭ دەردىنى تارتىمەنكىناتى . كۆڭۈلدىكىدەك يەردىن لايىق چىقسا تېزىرەك ئەرگە بېرىپ قۇتۇلسام بولاتتى ... »

كۆڭۈلسىز خىياللار زۆھرە خانىمنىڭ كۆڭلىنى ئەسكى قىلىپ قويدى .

— قاق ... قاق ... قاق ...

تۈيۈقسىز قاغىنىڭ قاقلىدىشى زۆھرە خانىمنىڭ خىيالىنى چالغىتتى .

«بېشىڭنى يە ، شۇم ئېغىز . بىرەر كېلىشمەسلىكتىن ئۆزۈڭ ساقلىغايىسەن ئىلاھىم . قۇلىقىمنى شۇم خەۋەردىن نېرى قىلغايىسەن ... »

زۆھرە خانىم ئالدىراپ پەرداز قىلىشقا باشلىدى .  
«قورۇقنى يوقىتىش يۈز مېيى دېيىشىدۇ ئالدامچىلار ، — دەپ ئويلىدى ئۇ يۈزىگە ماي سۈرتۈۋېتىپ ، — مۇشۇ تېلېۋىزورنىڭ ئېلانلىرىمۇ ساختىلىشىپ كېتىۋاتامدىكىناتى . ھېلىمۇ ئىككى قۇتا ئىشلىتىپ بولدۇم . يۈزۈمدىكى قورۇقلار بىر تال ئازايغان بولسا كىمنىڭ دەردى . قايسى كۈنى پاتىمە چەت ئەلنىڭ مايلىرىنى بەك ياخشى ئىكەن دەپ كاپىلداۋاتاتتى . چەت ئەلنىڭ مېيىنى ئىشلىتىۋاتقانمىدۇيا ؟ قارىسام ، يۈزىمنىڭ تېرىسىمۇ پارقىراپ ،

خۇددى قىزلارنىڭكىدەك بولۇپ قاپتۇ بولمىسا. چەت ئەلنىڭ مايللىرى بەكلا قىممەت. ئۇ خېنىمنىڭ ئۆيى، بالىۋاقا بىلەن كارى يوق. ھەرقانداق كىيىم مودا بولۇپ بولغۇچە شۇنىڭ ئۈچىسىدا. بالىلىرىمۇ بەك ياۋاش، ۋاپادار. ئېرىنىڭ رايشلىقىنى دېمەيدىغان تېخى. ياش يىگىتلەرنى دوراپ تۇغۇلغان كۈن، توي خاتىرە كۈنى، ئاياللار بايرىمى، ئاشىق - مەشۇقلار بايرىمى دېگەندەك خاتىرە كۈنلەردە ئەتىر، پەرداز، گۈل ... دېگەندەك نەرسىلەرنى سوۋغا قىلارمىش. كىم بىلىدۇ، ئاشۇنداق دەپ پو ئېتىپ قويغىنىدۇ ئۇ داغۋازنىڭ. ئاۋۇ ئادەمنىڭ بۇنداق ئىشلار بىلەن كارى يوق، پايلاق چاغلىق نەرسىنىمۇ سورىماي ئالمايمەن. شۇنداق تۇرۇپمۇ، ئىقتىسادچىل بولايلى خوتۇن، ئاغرىق - سىلاق، بالىلىرىمىزنىڭ بېشىنى ئوڭشايدىغان ئىشلارغىمۇ پۇل كېتىدۇ، ھېلىمۇ بۇرۇنقىغا باققاندا كۈنىمىز ياخشى، بىر نەرسىدىن تەڭقىسلىقىمىز يوق، دەيدۇ تېخى. مەن خۇددى ئۆيىنىڭ ئىقتىسادىنى بۇزۇپ - چېچىۋاتقاندا، مەنمۇ ئولتۇرسام - قوپسام ئۆي، بالا دەيمەنغۇ بولمىسا. نە ۋاخقىچە بالىنىڭ دەردىنى تارتىمىزكىنتاڭ ...»

تېلېفوننىڭ جىرىڭلىشى زۆھرە خانىمنىڭ خىيالىنى يەنە ئۇزۇپ قويدى. ئۇ قولىدىكى لەۋسۇرۇخنى پەرداز ئۈستىلىگە تاشلاپ قويۇپ تېلېفوننىڭ قېشىغا يۈگۈردى.

— ئەسسالامۇ ئەلەيكۇم.

— ۋە ئەلەيكۇم ئەسسالام، مەن گۈلسۈم.

— ھە، ئاۋازىڭنى تونۇدۇم.

— كەيپىياتىڭ ئەجەب ناچارغۇ، خېنىم. بۈگۈن ئېرىڭ

نېسۋەڭنى بەرمىگەن ئوخشىمامدۇ؟

— ئوھوش، خېنىم. سەت چاقچاق قىلمىغىنا. قېرىغاندا

كىمگە خۇشياقىدۇ. نەگە ئاپارسا ئاپارسۇن ئۇ نېسۋىسىنى.

— قېرىغىنىڭغا ئۇنداق ئالدىراپ تەن بەرمە، ئاداش.

ھەرھالدا ئوبدانراق ئىگە بولۇپ قوي. تەشەببۇسكارراق بولۇپ

نېسۋەڭنى ۋاقتى - ۋاقتىدا ئېلىپ تۇر. ھازىر جەمئىيەت بۇزۇلۇپ

كەتتى . قىزىمىزدەك شۇملار ئەرلىرىمىزنى ھەرگىز قېرى دېمەيدۇ ، بەك ئىنساپسىز بولۇپ كەتتى . كېيىن پۇشايىمان يەپ ، بارماق چىشلەيدىغان ئىش چىقىپ قالمىسۇن . ياندىكى ھېسپىنىڭ قەدرى يوق ، كېسىپ بەرسە دەردى يوق دەپ ، كېيىن خىش قېلىپتىن چىقىپ كەتكەندە ئورنىغا كەلتۈرمەك تەس . ئۇ غوجاملارنىڭ كۆڭلىگە ئىنساپ تىلەپ ئولتاماي ، ئائىلىمىزنى ، ئەرلىرىمىزنى قوغدىمىساق ، ئىگە بولمىساق بولمايدۇ ...

— يىقىلمىغان ئاسماننى يۆلىمىگەن ، خېنىم .

— ئىختىيارىڭ ، ئىشقىلىپ مەن دەپ قويدۇم . ھاڭگا ئېشەكنىڭ تۇمشۇقى ، ئەرخەقنىڭ كۆزى قېرىمايدۇ ، دەيدىغان گەپ بار . قىز - چوكانلارنى كۆرگەندە سۇيۇلۇپلا كېتىدۇ ئۇلار . سېنىڭ ئېرىڭغۇ ئىشەنچلىك . شۇنداقتىمۇ ئېرىڭگە ئىشەنگۈچە ئۆيۈڭنىڭ بوسۇغىسىغا ئىشەن ، دەيدىغان گەپ بار ئەمەسمۇ ؟

— ۋاي خېنىم ، سەن بولساڭمۇ بېشىمنى ئاغرىتىمىغىنا . گېپىڭ بولسا غاچ - غۇچ دە . ئىشقا كېچىكىپ قالمەن باك . — مۇنداق گەپ ، ئاداش . چاپنىڭ نۆۋىتى ماڭا كەلگەن ئەمەسمۇ . ئەسلىدە ئۆتكەن ھەپتە بەرسەم بولاتتى . گۈلنىسانىڭ ئوغلنىڭ تويى پۇتلىشىپ كېچىكىپ قالدى . ئالدىمىزدىكى شەنبە كۈنى بىزنىڭ ئادەمنىڭ مېھمانلىرى بار ئوخشايدۇ ، شۇڭا بۈگۈن ئولتۇرۇۋېتەيلى ، دېگەن .

— ھە ، مەيلى ، — دېدى زۆھرە خانىم بىرئاز ئويلىنىۋېلىپ ، — رېستوراننىڭ ئورنىنى بېكىتتىڭمۇ ؟ باشقىلار خەۋەر تاپتىمۇ ؟

— بىسىمىلاسىدا ساڭا تېلېفون قىلىۋاتىمەن . «كۆكلەم» رېستورانىغا بارايلەيمىكەن دەۋاتىمەن . قورۇمىلىرىمۇ خېلى تەملىك ، مۇلازىمىتىمۇ شۇنداق ياخشى . ناخشا - مۇزىكىلىرىنىڭمۇ باشقا رېستورانلارغا قارىغاندا خېلى پەيزى بار . خاپا بولماي باشقىلارغا سەن خەۋەر بېرىۋېتەمسەن ؟ — ماقۇل .

— ھەر بىرەيلەنگە بىر تالدىن شارپا ئېلىۋالدىم . ئۆتكەندە مەرەمىسا بىر تالدىن پايپاق تارقاتتى ، كىيسەم ، بىر كۈنلۈكمۇ بولمىدى ، ئۇ ژىرىڭنىڭ پايپىقى . چىدىغانغا چىقارغان دەپ شارپا ئالدىم تازا . سەن بىلەن ئۆزۈمگە قىزىل رەڭلىكنى ، باشقىلارغا ئوسما رەڭلىكنى ئالدىم . بوپتۇما ؟

— ھامىنى ئالغاندىكىن ھەممەيلەنگە ئوخشاش رەڭلىكنى ئالساڭ بوپتىكەن . بەزەنلەرنىڭ كۆڭلىگە كېپىقالمىسۇن دەيمەن . باھاسى ئوخشاشتۇ ؟

— باھاسىغۇ ئوخشاش .

— شۇنداق قىل ، ئاداش ، ئالماشتۇر . رەڭگى ئوخشاش بولسۇن .

— ھەممىسى قىزىل رەڭلىك بولسۇنمۇ ئەمەس .

— قىزىل رەڭلىكى بەك ياش كېلىپ قالامدۇ ، قانداق ؟

— بىزمۇ تېخى ئۈنچە قېرىپ كەتمىدۇق ، ئاداش . چەت

ئەلنىڭ كىنوللىرىنى كۆرگەنسەن . ئاندىن ئەل ئاياللارمۇ قىپقىزىل كىيىملەرنى كىيىدىكەنمۇ ؟ ئۈرۈمچىنىڭ ئاياللىرىنىڭ كىيىنىشىنىڭ دېمەيلا قوي . ئۇنداق ئالدىراپ قېرىۋالمايلى ئەمدى .

— ماقۇل ، شۇنداق بولسۇن ئەمەس . سائەت ئالتىگە دەپ قويسام بولامدۇ ؟

— سائەت بەشكە دەپ قويغىن . بىلىسەنمۇ ؟ ۋاقتىنى بىر سائەت بۇرۇن دەپ قويمىساق ، بەزەنلەر كېچىكىپ كېلىپ ئادەمنى جىلە قىلىۋېتىدۇ .

— ھەي ، بىزنىڭ مۇشۇ ۋاقىت كۆزقاراشىمىزنىز .

— سەنمۇ شۇ . داۋاملىق ھەممەيلەننىڭ كەينىدە سىيىنىپ كېلىسەن .

— زۇۋانگىنى يىغ ھەي ، ئەتىگەندە ئادەم تىللىماي .

— خوش ئەمەس ، كەچتە كۆرۈشەيلى .

— خۇدايىمغا ئامانەت .

زۆھرە خانىم تېلېفوننى قويۇۋېتىپ كىيىم ئىشكاپىغا قاراشقا باشلىدى. ھەئە، شۇ تاپتا ئۇ كەچتە چايغا كىيىپ بارىدىغانغا كىيىم دىتلاۋاتاتتى.

«قايسى كىيىمنى كىيىپ بارسام بولار. گۈلسۈم دېگەن داغۋازغۇ ھەقىچان يېڭى كىيىم كىيىپ بارىدۇ. قۇربان ھېيتنىڭ بۇ تەرىپىدە بىرەر قۇر كىيىمۇ كىيەپتەن. ھېچبولمىسا ھېلىغىچە بازارغا چىقىپ بىرەر تال يېڭى كوپتا ئالسام قانداق بولار. ئاپلا، ئالتۇن زەنجىرىمنى تېخىچە ئولاتمىغانىدىم. دەرھال شۇنى ئۇلىتىۋالغاي، باھانىدە پەردازلىتىۋالاي. پاسوننى ئۆزگەرتىۋەتسەم قانداق بولار. شۇنداق قىلاي، چايدىكى خوتۇنلار يېڭىدىن ئالغان ئوخشايدۇ دەپ قالسۇن. شۇ باھانىدە بىرەر تال ئۈزۈك سوقتۇرۇۋالىدىغان گەپمىكىنى. ھەممىسىنىڭ بەش - ئالتە تالدىن ئۈزۈكى بار. پەقەت مېنىڭلا ئىككى تال ...»

## 2

قادىر ئەپەندى تەقەززالىق بىلەن ئىشكىنىڭ قوڭغۇرىقىنى باستى. بەستلىك كەلگەن، ئوتتۇرا ياشلىق ئەرلەرگە خاس سەمرىپ، قورساق سالغان بۇ ئادەم ئۈچىنچى قەۋەتكە چىقىپ بولغۇچە خېلىلا ھاسىراپ قالغانىدى. ئەزەلدىن ئايالىنىڭ ئىشك ئېچىپ بېرىشىگە كۆنۈپ قالغاچقىمىكىن يېنىدىكى ئاچقۇچنى ئىشلەتمەيتتى.

ئىشكىنى چوڭ قىزى ئاچتى.

— كەلدىڭىزمۇ، دادا، — دېدى قىزى ئەدەپ بىلەن ۋە دادىسىنىڭ چاپىنىنى سالدۇرۇشقا كىرىشتى.

— ئانىڭىز تېخى ئىشتىن كەلمىگەن ئوخشىمامدۇ؟ — سورىدى قادىر ئەپەندى چاپىنىنى كىيىم ئاسقۇچقا ئېسىۋاتقان قىزىغا دوپپىسىنى تەڭلەپ تۇرۇپ.

— ياق، تېخى، — دېدى پەرىدە.



قادىر ئەپەندى قىزىنىڭ جاۋابىغا ئىشەنمىگەندەك ئۆيىنىڭ ئىچىگە سەپسالدى. ھەئە، ئۇنىڭ ھارغىن كۆزلىرى يىگىرمە سەككىز يىللىق قەدىناسىنى ئىزدەۋاتاتتى.

«بۈگۈن ئەجەب كەچ قايتۇغۇ؟ ئادەتتە ھەممەيلەندىن بۇرۇن كېلىپ بولاتتى.»

ھەئە، سىرتتىن كىرىپلا: «ئانام قېنى» دەپ سوراڭ بالىلارنىڭ ئادىتى. «ئانام قېنى» دەپ سوراڭ ئەرلەرنىڭ ئادىتى.

قادىر ئەپەندى ئايىغىنى سېلىۋېتىپ، خۇرۇم ساپاغا چۆكۈپ تىزگىنەك ئارقىلىق تېلېۋىزورنى ئاچتى. ئۇنىڭ ئۆيىگە كېلىپلا كەچلىك تاماق پىشقۇچە تېلېۋىزور كۆرگەچ چاي ئىچىدىغان ياكى مېۋە - چېۋە يەيدىغان ئادىتى بار ئىدى. ئايالى ئۇنىڭ رايى بويىچە ياكى چاي ئەكىلىپ بېرەتتى، ياكى مېۋە - چېۋە ئەكىلىپ بېرەتتى. ھاۋا ئىسسىق بولغاچقىمۇ، ئۇ ئۇسساپ قالغان بولۇپ، كۆڭلى مۇزدەك چاي تارتىپ قالغانىدى. قىزلىرى بولسا ئانىسىنىڭ يوقلۇقىنى چاندۇرۇپ دادىسىغا ئۇسسۇلۇق بېرىشنى ئۈنتۈغانىدى. ھەممە ئىشنى ئانىسى قىلىپ كۆندۈرۈپ قويغان بولغاچقىمۇ، ئۇلار دادىسىنىڭ بۇ ئادىتىنى بىلمەيتتى. قادىر ئەپەندى بىر ئاز كۈتۈپ ئولتۇرغاندىن كېيىن ئاخىر ئېغىز ئاچتى.

— قايسىڭلار بار، ھاي، ماڭا ئۇسسۇلۇق بېرىڭلار.

ياتاق ئۆيىدە تېلېۋىزور كۆرۈپ ئولتۇرغان قىزلار دادىسىنىڭ ئاۋازىنى ئاڭلىمىدى.

بىتاقەت بولغان قادىر ئەپەندى قىزلىرىنىڭ ئىسمىنى بىر - بىرلەپ چاقىردى.

— پەرىدە! پەزىلەت! پەخرىيائى؟ نېمە ئىش قىلىۋاتىسىلەر؟ پەرىدە يۈگۈرۈپ چىقتى.

— بىرىنچە لازىمىدى، دادا؟

— ئۇسساپ كەتتىم. بىر پىيالە سوغۇق چاي بېرىڭ.

پەرىدە ھاياتلىق بىر پىيالە چاي كۆتۈرۈپ چىقتى - دە، دادىسىنىڭ ئالدىغا ئەدەپ بىلەن قويدى.

قادر ئەپەندى پىيالىنى قولغا ئېلىپ سورىدى :  
— نېمە ئىش قىلىۋاتىسىز ، قىزىم . سىڭىللىرىڭىز تېخى  
كەلمىدىمۇ ؟

— پەزىلەت بىلەن تېلىۋىزور كۆرۈۋاتقان ، — دېدى  
پەرىدە ، — پەخىرئاي تېخى كەلمىدى .  
— تاماق ئەتمىدىڭىزمۇ ؟

— مەنمۇ تېخى سىزنىڭ ئالدىڭىزدىلا كېلىپ تۇرغان .  
پەزىلەت مەندىن بۇرۇنراق كەپتىكەن ، تاماققا تەييارلىق قىلماي  
ئولتۇرۇپتۇغۇتاك .

— دۆڭگەشكە ئەجەب ئۇستا جۈمۇ ئاچا سەن ، — دېدى ياتاق  
ئۆيدىن چىققان پەزىلەت ئاچىسىنىڭ گېپىنى ئاڭلاپ ، — مەنمۇ  
ناھايتى بەش مىنۇت بۇرۇن كەلدىم شۇ .

— شۇنداق بولسىمۇ تاماققا تەييارلىق قىلغاچ  
تۇرسىڭىز بولمامدۇ ؟

— نېمە تاماق يېگۈڭلار بارلىقىنى بىلەلمەي ئانامغا  
ساقلاپ ، — دېدى پەزىلەت تۇمشۇقىنى ئۇچلاپ .

— ئانىڭىز بولمىسىمۇ ئۆز ئالدىڭىزغا تاماققا تۇتۇش قىلغاچ  
تۇرسىڭىز بولىۋېرەتتىغۇ ؟

شۇ ئەسنادا ئىشك قوڭغۇرىقى جىرىڭلىدى . پەرىدە  
سىڭىلىسىغا كۆزىنىڭ قۇيرۇقىدا قاراپ قويۇپ ئىشك ئاچقىلى  
ماڭدى .

ئۆيگە ئىنسى پەخىرىدىن كىرىپ كەلدى . ئۇ بالىنىڭ  
ئۈچىنچىسى بولۇپ ، پەرىدە بىلەن پەزىلەتتىن كىچىك ئىدى .  
— تاماق پىشتىمۇ ؟ — سورىدى ئۇ ئولتۇرار . ئولتۇرمايلا  
ئاچىلىرىغا قاراپ .

قىزلار ئىنىسىغا نارازىلىق بىلەن ئالايدى .  
— سېنىڭ مۇشۇ تويىماس قارىڭلار بار . ئىشكتىن كىرە -  
كىرمەيلا يەيمەنلا دەيسەن ، — دېدى پەزىلەت ئاچىقىنى ئىنىسىدىن  
ئېلىپ ، — مەنمۇ ئىشتىن ئەمدى كەلدىم .

— ھەي ... ئانام بولمىسا ھەممەيلەن ئاچ قالىمىز زادى ، —  
دېدى پەخرىدىن غودۇڭشۇپ ، — سىلەرمۇ چوپچوڭلا قىز بالا  
بولغاندىكىن ، ئانامغا قاراپ ئولتۇرماي تاماق ئەتكەچ تۇرساڭلار  
بولمامدۇ ؟

— ئوغۇل بالا تاماق ئەتسە بولمامدىكەن ، — دېدى پەرىدە  
نارازىلىقىنى بىلدۈرۈپ ، — سېنىڭمۇ قولۇڭنىڭ پەنجىسى بەش .  
قولۇڭدا پىنچاق بىلەن چۆمۈچ تۇرىدۇ . بىز بولمىساق ئاچلىقتىن  
ئۆلۈپ قالما ، يەنە .

— سەندەك ئاچىلىرىم تۇرۇپ قازان بېشىدا ئۆمىلەپ يۈرسەم  
سەت تۇرار ، يەنە . ئۇنىڭ ئۈستىگە ، مەن دېگەن ئوغۇل بالا  
تۇرسام .

— ئوغۇل بالا تاماق ئەتسە بولمايدۇ دەيدىغان گەپ  
يوقتۇ ، — دېدى پەزىلەت .

— ئۇنداق گەپ بولمىغان بىلەن ئەزەلدىن قائىدە  
ئاشۇنداق ، — دېدى پەخرىدىن ئاچىلىرى بىلەن زاكونلىشىپ ، —  
يىراقنى قويۇپ يېقىننىلا مىسال ئالاي . مۇشۇ ياشقا كىرىپ  
دادامنىڭ بىرەر قېتىم تاماق ئەتكىنىنى ، قازان بېشىغا كېلىپ  
باققىنىنى كۆرمەپتىمەن . نېمە ئۈچۈن شۇنداق ؟ چۈنكى داداممۇ  
ئوغۇل بالا - دە . قانداق ، ئەمدىغۇ چۈشىنىشلىك بولغاندۇ ،  
خانلىرىم .

— تولا ھەددىڭدىن ئاشما ، — دېدى پەزىلەت ئىنىسىغا  
ھومىيىپ .

— يەنە شۇنىمۇ دەپ قوياي ، — دېدى پەخرىدىن پېتىنى  
بۇزماي ، — ئانامنى كېلىپ تاماق ئېتىپ بېرەرمىكىن دەپ  
خام خىيال قىلماڭلار . ئانام چايغا كەتتى .

— چايغا كەتتى دەمسەن ؟ — سورىدى قادىر ئەپەندى .  
— ھەئە ، — دېدى پەخرىدىن ، — چۈشلۈك تاماققا  
ھېچقايسىڭلار كەلمىدىڭلار . ئانام ماڭا ، داداڭ بىلەن ئاچىلىرىڭغا  
دەپ قوي ، كەچتە تاماق ئېتىشكە چولام تەگمەيدۇ ، ئاچىلىرىڭ بىر

نەرسە قىلىپ بەرسۇن ، كەچتە چېيىم بار ، دېگەن .  
— ئانامۇ قىزىق ئىكەن . چاي دېگەننى جۈمە ، شەنبە كەچكە توغرىلىماي ، ھەپتە ئارىلىقىدا چاي ئويناپ ، — دېدى پەزىلەت .  
— چۈشتە مەن بىر دوستۇم بىلەن بىللە تاماق يېگەنتىم .  
شۇڭا ، ئۆيگە كېلەلمىگەن . ماڭا بۇرۇنراق تېلېفون قىلىۋەتسەڭ بولمامدۇ ، — دېدى پەرىدە .

— بۇ گېپىڭ كەچتە تاماق پىشماسلىقنىڭ سەۋەبى بولالمايدۇغۇ دەيمەن ، ھەقىچان ، — دېدى پەخرىدىن ، — ئانامغا ساقلاپ تاماق ئەتمىگىنىڭلارغا ئىقرار بولدۇڭلارغۇ ئاخىر . پەرىدە ئاچا ، بۇنىڭدىن كېيىن ھېلىقى دوستۇڭ بىلەن بىللە تاماق يېسەڭ ماڭىمۇ ھايت دەپ قوي ، باھانىدە تونۇشۇۋالاي .  
— ھەددىڭدىن ئاشما ، — دېدى پەرىدە ، — ماۋۇ قېلىن شۈمنىڭ ئىزا تارتماي دەۋاتقان گېپىنى .

— گېپىمنى خاتا چۈشىنىۋالما ، ئاچا ، — دېدى پەخرىدىن شۇخلۇق بىلەن كۈلۈپ ، — مەن سېنىڭ قىز دوستلىرىڭ بىلەن تونۇشۇۋالاي دېمىدىم . سېنى چۈشلۈك تاماققا ئالاھىدە تەكلىپ قىلغان ھېلىقى دوستۇڭ بىلەن تونۇشۇپ قوياي دەيمەن . گېپىم چۈشىنىشلىك بولغاندۇ ؟

— ئاغزىغا بىر تەستەك سالىمەن باككا ، كاس - كاس شۈمنىڭ ، — دېدى پەرىدە دادىسىنىڭ ئالدىدا خىجىل بولۇپ .  
ئاچىسىنىڭ جىلە بولغىنىنى كۆرۈپ پەزىلەت پىخىلداپ كۈلۈۋەتتى .

— بولدى ، ئۇششاق گەپنى ئاز قىلىپ تاماق ئېتىڭلار ، — دېدى قادىر ئەپەندى قاپىقىنى تۈرۈپ .

— سەن خېمىر يۇغۇرۇشقا تۇرامسەن ياكى كۆكتات ئاقلاشقىمۇ ؟ — سورىدى پەزىلەت ئاچىسىغا قاراپ .

— خېمىرنى ئۆزۈڭ يۇغۇ ، مەن كۆكتات ئاقلايمەن ، — دېدى پەرىدە قاپىقىنى تۈرۈپ .

— ئېشىنىڭ ئاسىنىنى تاللاشقا بەك ئۈستە جۈمۇ ، سەن ، —

دېدى پەزىلەت نارازى بولۇپ ، — تاماقتىن كېيىن قازان - قومۇچلارنى ئۆزۈڭ يۇيسەن ، ئەمەس .

— بىرەر قېتىم سەن يۇساڭ قولۇڭنىڭ سىرى چۈشۈپ كەتمەس .

— بولدى ، بولدى ، خانلىرىم . مۇشۇنداق تالاشقىلى تۇرساڭلار ، ئەتكەن تامىقىڭلار پىشىپ بولغۇچە تاڭ ئېتىپ كەتمىسۇن يەنە . ھېلىمۇ قورساق ئېچىپ كوركىراپ كەتتى ، — دېدى پەخرىدىن ئورنىدىن تۇرۇپ ، — جۈرۈڭلار ، سىرتقا چىقىپ تاماق يەيلى . مەن مېھمان قىلاي .

— ھە ، ما گېپىڭ جايدا . ئەمدى ئوغۇل بالىدەك گەپ قىلىڭ ، مانا ، — دېدى پەرىدە چىرايىغا ۋىلىندە كۈلكە يۈگۈرتۈپ . — شۇنداق قىلايلى . مېھمان قىلىدىغان ۋاقتىڭمۇ بولۇپ قالغان سېنىڭ ، — دېدى پەزىلەت ، — بىردەم ساقلاپ تۇرۇڭلار ، مەن كىيىم ئالماشتۇرۇۋالاي .

— بولمايدۇ . بۈگۈن تاماقنى ئۆيدە يەيمىز . تامىقىڭلارنى ئېتىۋېرىڭلار ، — دېدى قادىر ئەپەندى قاپقىنى تۇرۇپ .

«چوپچوڭلا قىز باللا تۇرۇپ ئانىسى بولمىسا تاماق ئېتەي دېمىگەن . مۇشۇنداق كېتىۋېرىدىغان بولسا ، بۈگۈن — ئەتە توي قىلىپ خەقنىڭ ئۆيىگە بارغاندا قانداق قىلىدۇ . بۈگۈن بۇلار تاماق ئەتسۇن زادى ...»

— ۋايىجان ، ماقۇل دەڭە ، دادا ، — دېدى پەزىلەت دادىسىغا ئەركىلەپ ، — پەخرىدىن مېھمان قىلاي دېگەندىكىن سىرتتا تاماق يەيلى .

— شۇنداق قىلايلى ، دادا ، — دېدى پەرىدەمۇ سىڭلىسىغا بولۇشۇپ ، — تاماق پىشىپ بولغۇچە قورسىقىڭىز ئېچىپ كېتىدۇ . — تولا گەپ قىلماي تاماققا تۇتۇش قىلىڭلار ، — دېدى قادىر ئەپەندى .

— ماقۇل دېگەن ، دادا ، سىرتتا تاماق يەيلى ، — دېدى پەخرىدىن دادىسىغا ئىلتىجا قىلىپ ، — ھازىر تاماق ئەتسەنە ۋاختا



پىشىدۇ . شۇ تاپتا قورسىقىم ئېچىپ كوركىراپ كېتىۋاتىدۇ .  
سىزنى راسا مېھمان قىلىۋالاي .

— ئاناڭنىچۇ ؟ — سورىدى قادىر ئەپەندى ئوغلىغا قاراپ .  
— ئانام بۈگۈن چايدا مېھمان بولغاندىكىن ، بىزمۇ سىرتتا  
مېھمان بولايلى ، دادا ، — دېدى پەزىلەت يالۋۇرۇپ ، — ئاناممۇ  
خاپا بولۇپ كەتمەيدۇ .

— ئاناڭلار بىرەر ۋاخلىق مېھماندارچىلىقتىن قېلىپ قالسا  
خاپا بولۇپ قالىدىغان ئايال ئەمەس ، — دېدى قادىر ئەپەندى  
چۈشەنچە بېرىپ ، — بىراق ، ئاناڭلارنى ئايرىپ قويۇپ سىرتتا  
تاماق يېسەك قانداق بولىدۇ . بوپتۇ ، پەخرىدىن مېھمان قىلسا  
قىلسۇن . لېكىن ، بۈگۈن كەچتە ئەمەس ، ئەتە كەچتە مېھمان  
بولايلى . ئاناڭلار ، يەنە تېخى سىڭلىڭلار پەخرىيائى خەۋەر تاپسۇن .  
بىر ئائىلە كىشىلىرى تولۇق جەم بولۇپ مېھمان بولايلى ، —  
ئاندىن پەخرىدىنگە قاراپ دېدى ، — سەنمۇ چىداپ رېستوراندا  
مېھمان قىل ئەمەسمە .

— ماقول ، دادا ، — دېدى پەخرىدىن ئائىلاج ، ئاندىن ئىككى  
ئاچىسىغا قاراپ شوخلۇق بىلەن كۆز قىستى ، — قېنى خانلىرىم ،  
يەنىلا ئاشخانغا قاراپ قەدەملەپ مارش . ھەرىكىتىڭلار چاققان  
بولسۇن . پېقىر ئىنىڭلار ئەتكەن ئېشىڭلار پىشىپ بولغۇچە مېۋە  
بىلەن قورسىقىمنى گوللاپ تۇرارمەن .

— پەخرىيائى دېگەن شۇم مۇشۇ ۋاقىتچە ئۆيگە كەلمەي نەدە  
يۈرىدىكىن ، — دېدى پەرىدە غوتۇلداپ .  
— ئەمدى پەخرىيائىغا بەس سالاي دەمەسەن ، ئاچا ، — دېدى  
پەخرىدىن چېقىشىپ .

— ئىشىڭنى قىلە ، ئارتۇق ئىشقا ئارىلاشماي ، كۆزۈم سەتى  
شۇم .

— بايا چىرايلىق ئۆكەم دەۋاتاتتىڭ ، بىردەمدىلا سەت شۇم  
بولۇپ قالدۇمۇ دەيمەن .

— ئاغزىغا بىر تەستەك يەيدۇ باك .

— ئۆزۈڭنى تۇتۇۋال ، ئاچا . سېنىڭ تەستىكىڭگە قورساق تويمايدۇ . ئەگەر تەستەك بىلەن قورساق تويغۇزالماساڭ ، ئاشۇ مەزىلىك تەستىكىڭنى ئاۋۋال دادامغا يېگۈز .  
پەرىدە ئىنىسىغا بىرنى ئالىيپ قويۇپ ئاشخانىغا قاراپ ماڭدى .

— پەزىلەت ئاچا ، توڭلاتقۇدا مېۋە بولسا ئاچىقىۋېتە .  
— چولپىسى تەگمەيدىكەن دەپ قوي .  
قادىر ئەپەندى بالىلىرىنىڭ گېپىدىن ھۇزۇرلىنىپ كۈلدى ۋە پەخىرىدىن قاراپ بۇيرۇق قىلدى .  
— قوپە ، ئاداش ، بۇيرۇقۋازلىقنى ئاز قىلىپ ، ئۆزۈڭ قوغۇن تىلىپ چىق . شۇنىڭ بىلەن بولسىمۇ قورساقنى گوللاپ تۇرايلى .

### 3

«گۈلدەك ياشلىق» دېسكوخانىسى چەت ئەل تولغىما ناخشىلىرىنىڭ چۇقان - سۈرەنلىرى بىلەن بۇ يەرگە تۇنجى كىرگەن ئادەمگە ھازىرلا پارتلاپ كېتىدىغاندەك تۇيغۇ بېرەتتى . شەھەرنىڭ مەركىزىدىكى سودا سارىيىنىڭ يەر ئاستى قىسمىغا جايلاشقان بۇ دېسكوخانىغا تىقىلىۋېلىشقان ياشلار بىرەر يۈزدىن كەم چىقمايتتى . غۇۋا ئالا - يېشىل چىراغ يورۇقىدا بۇ ياشلارنىڭ چىرايىنى ، ھەتتا جىنىسىنىمۇ پەرق ئەتمەك تەس ئىدى . ھەرەڭ - سەرەڭ ، ساڭگىل - سۇڭگۈل كىيىنىۋالغان ياشلار سورۇنغا چۈشۈپ ، يەدىنىنى مۇزىكىنىڭ رېتىمىغا كەلتۈرۈپ تولغاپ ، ئەسەبىيلىك بىلەن سەكرەپ دېسكو ئوينىۋاتاتتى . چېچىنى سېرىق رەڭدە بوياپ سالۋارىتىۋالغان پەخىرئايىمۇ ئاشۇ دېسكو ئوينىۋاتقانلارنىڭ ئارىسىدا بار ئىدى . مۇزىكا ئاخىرلىشىشى بىلەن زالىنىڭ ئىچى بىر ئاز تىنچىدى . دېسكو ئويناپ تەرلەپ كەتكەن پەخىرئاي ئۆزىنى ساقلاپ ئولتۇرغان دوستلىرىنىڭ قېشىغا كېلىپ ، ئىستاكەندىكى مېۋە شەرىتىدىن ئوتلىدى . ئۈستەلدە ئۇنىڭدىن باشقا يەنە ئىككى قىز ،

ئۈچ يىگىت بار ئىدى . ئۇلارنىڭمۇ كىيىنىشى ساڭگىل - سۇڭگۈل ،  
ھەر خىل پاسوندا ياستىۋالغان چاچلىرى ئالاپەسەك بويالغانىدى .  
— دېگەنبىلەن دېسكوغا ھەقىقەتەن پەيزىڭ بار جۈمۈ  
پەخرىئاي ، — دېدى بىر تال شۈپۈڭدەك ئورۇق يىگىت .  
— شۇڭا ئۇنى دېسكو خانىشى دەيمىز - دە ، — دېدى  
سېمىز رەك غۈنچە بوي قىز .

— ئادەمنى بوشراق ئۇچۇرۇڭلار ، سىلەرمۇ مەندىن  
ئۈستىغۇ ، — دېدى پەخرىئاي قاپقىنى سۈزۈپ .  
— كەمتەرلىك قىلما ، ئاداش . ساڭا يەتمەيمىز ، — دېدى يەنە  
بىر زىلۋا كەلگەن قىز .

— نازۇكئاي راست دەيدۇ ، — دېدى ئېگىز ، خام سېمىز  
كەلگەن يىگىت . ئۇ يېنىدىكى گەپ قىلماي ئولتۇرغان يىگىتنى  
يېقىندىدى ، — قانداق دېدىم ، ئاداش . نېمانداق مۆرىمەي  
ئولتۇرسەن .

تەمبەلرەك كەلگەن ، بوي - بەستى ئېگىز ، چاچلىرى قۇلاق ،  
بويۇنلىرىنى يېپىپ تۇرغان ، مايسا بولغان قاپقارا بۇرۇتلىرى  
قاڭشارلىق چىرايىغا خويمۇ ياراشقان يىگىت پەخرىئايغا قاراپ  
پىسىڭىدە كۈلدى .

— شۇ تاپتا بۇ گۈزەل مەلىكىنى تەرىپلەشكە سۆز تاپالماي  
قىلىۋاتىمەن .

— ئۈستاتلىقىنى ماۋۇ خۇشامەتچىنىڭ ، — دېدى  
نازۇكئاي ، — بۇنىڭدىنمۇ ئېسىل ماختاش بولامدۇ جاھاندا .  
— سەنمۇ نازۇكئايىنى ماختاپ قويە ، خانزاد ، — دېدى  
پەخرىئاي خام سېمىز يىگىتكە قاراپ .

— مەن ئاتىلادەك گەپكە ئۈستات ئەمەس .  
— ئاغىنە بولغاندىكىن ئۆگەنسەڭ بولمامدۇ دۆت ، — دېدى  
نازۇكئاي چىرايلىق قاش - قاپنى ئۇچۇرۇپ ، — ھېچبولمىغاندا  
مېنىمۇ بىرەر قېتىم مەلىكەم دەپ قويساڭ تىلىڭغا قوقاق چىقىپ  
قالماس .

— مەلىكەم دېيەلمىسەڭ ، خانىشىم دېسەڭمۇ بولىدۇ ، —  
دېدى شۇپۇڭدەك ئورۇق يىگىت .

نازۇكئاي شۇ ھامان بويىنىنى شاپتۇل قاقتى :

— خانىشىم دېيىشكە سالاھىيىتى توشمايدىكەن ، دەپ قوي .  
ھەممەيلەن قاقاقلاپ كۈلۈشۈپ كەتتى .

— خەپ توختاپ تۇر ، بىر كۈنى پادىشاھمۇ بولارمەن . شۇ  
چاغدا خانىشىم بولمىغىنىڭنى كۆر ، — دېدى خانزاد كۈلگەن پېتى  
ۋە غۇنچە بوي قىزغا قاراپ دېدى ، — قانداق دېدىم ، نېلۇپەر .  
— خام خىيالىنى ئاز قىلىپ تىرىشساڭ ئۇمۇ بولۇپ  
قالار ، — دېدى نېلۇپەر ، — ئەسلىدىمۇ پادىشاھ ، خانىش  
بولغۇدەك ، شاھزادە ، مەلىكە بولغۇدەك بالىلارغۇ بىز ، — ئۇ  
ھېلىقى شۇپۇڭدەك ئورۇق يىگىتكە قاراپ دېدى ، — قانداق دېدىم .  
ئىككى ئېغىز گەپ قىلىپ مېنى قوللاپ قويمامسەن ، پەرۇخ .  
— تامامەن توغرا ، — دېدى پەرۇخ شۇخۇق بىلەن كۆز  
قىسىپ ، — مەنمۇ داۋاملىق ئۆزۈمنى پادىشاھ ، سېنى خانىش دەپ  
خىيال قىلىمەن .

— ئوھوش ، نېمانچە جىق پادىشاھ ، خانىشلار بۇ ، — دېدى  
پەخرىئاي .

— قانداق ، ئۆزۈڭنى كېنىزەكتەك ھېس قىلىپ قالغان  
ئوخشىماسەن ، ئاداش ، — دېدى نېلۇپەر چاقچاق قىلىپ .  
— خام خىيالىنى ئاز قىلىپ ئۆيگە قايتايلى ، — دېدى  
پەخرىئاي ، — ۋاقىت خېلى كەچ بولۇپ قاپتۇ ، يەنە كەچ  
قالساق ئاتا - ئانىمىز خانىش - مەلىكىلىكىمىزنى ئىككى پۇل  
قىلىپ قويۇپمىسۇن يەنە .

— نېمىگە ئالدىرايسەن ، سائەت ئەمدى ئون بولدى ، — دېدى  
ئاتىلا ، — يەنە يېرىم سائەت ئولتۇرايلى .

— ياق ، بولمايدۇ ، — دېدى پەخرىئاي سومكىسىنى قولغا  
ئېلىۋېتىپ ، — ھېلىمۇ خېلى كەچ قالدىم . ئانام تېرەمنى تەتۈر  
سويمىسىلا بولاتتىغۇ .

— شۇنداق قىلايلى ، — دېدى نازۇكىي بىلەن نېلۇپەرمۇ  
ئورۇنلىرىدىن تۇرۇپ ، — سىلەردىن ئەنسىرىمىگىنى بىلەن بىزدىن  
ئەنسىرەيدۇ . سىلەر گۆشىنىپلا قۇتۇلسىلەر ھەقىچان . بىز كەچ  
قالغان ھەربىر سائەت ۋاقتىمىزغا بىر - بىرلەپ جاۋاب بېرىدىغان  
گەپ .

— نېمىدىن قورقاتتىڭلا ، — دېدى خانزاد تاماكىسىنى قىڭغىر  
چىشلەپ ، — يامىنى كەلسە ، بولغۇسى ئەرلىرىمىز بىلەن بىللە  
ئولتۇردۇق دېمەمسىلە ؟

— لاۋزىلاشمىغىنا ، — دېدى نازۇكىي خانزادنى سىلكىپ .  
— بۇ گەپنىڭ نېمىسى يامان ، — دېدى پەرۇخ ئېغىزىنى  
كالچايتىپ ھىجىيىپ ، — كۆرۈنگەن تاغ يىراق ئەمەس دەپتىكەن ،  
خۇدايىم بۇيرۇسا ئەتە - ئۈگۈن ئەر - خوتۇنمۇ بولۇپ قالارىمىز .  
— نېلۇپەر ، پەرۇخنىڭ ئاغزىغا سەن تەستەك سالامسەن ياكى  
ئۆزۈم بىر تەرەپ قىلىمەنمۇ ، — دېدى پەخرىي دوستىغا قاراپ .  
— بولدى ، سىلەر ئاۋارە بولماڭلا ، قىزلا ، پەرۇخنى ئۆزۈم  
بىر تەرەپ قىلاي ، — دېدى ئاتىلا .

— ھە ، ماگەپ جايىدا بولدى ، — دېدى نازۇكىي ، — يالغۇز  
پەرۇخنىلا ئەمەس ، خانزادنىمۇ ئۇچۇقداپ قوي . ئۇلار دەرھال  
بىزدىن ئېۋ سۈرسۈن .

— قاراپ تۇرۇڭلار ، ھە ، مانا ھازىر ، — ئاتىلا شۇنداق  
دېگەچ چاققانلىق بىلەن ئوڭ - سول تەرىپىدىكى ئىككى يىگىتنىڭ  
بويىنىدىن ئېلىپ قۇچاقلدى - دە ، چاقماق تېزلىكىدە ئۇلارنىڭ  
مەڭزىگە سۆيدى ، ئاندىن قىزلارغا ئاڭلىتىپ تۇرۇپ دېدى ، —  
رەھمەت ئاغىنىلەر . مېنىڭ كۆڭلۈمدىكى گەپنى دېدىڭلار . ھېلىمۇ  
بىزنىڭ ئۆيلىنىدىغان ۋاقتىمىز بولۇپ قالدى ئەمەسمۇ .

يىگىتلەر قاقاقلاپ كۈلۈشۈپ كەتتى .

قىزلار نارازىلىق بىلەن چۇرقىراشتى .

— قېلىن ، ئەسكى تازىلار .

قىزلار يامانلىغاننى قىلىپ سىرتقا ماڭدى .



يىگىتلەر ھېسابنى ئۇزۇپ چىققاندا ، قىزلار دېسكوخانىنىڭ ئالدىدا ئۇلارنى ساقلاپ تۇراتتى .

— ئەسلىدە سىلەرنى ساقلىماي كېتىۋېرەيلى دېگەن ، — دېدى نېلۇپەر چاقچاق قىلىپ ، — ئەمما سىلەرنى قاراڭغۇدا ئۆيىنى تاپالماي تېنەپ قالغىنىمۇ ، دېيىشتۇق .

— ياخشى ئويلاپسىلەر ، رەھمەت ، — دېيىشتى يىگىتلەر . ئاندىن ھەرقايسى ئۆز جۈپتىلىرى بىلەن تۈن قوينىغا سىڭىپ كەتتى .

#### 4

ھەپتە ئارىلىقى بولغاچقىمۇ ، «كۆكلەم» رېستوراندىكى ئۈستەللەر خېلىلا بوش ئىدى . رېستوراندا ئۈچ ئۈستەللا مېھمان بار ئىدى . ئۈسسۈل سەھنىسىگە يېقىنراق بىر ئۈستەلدە بەش - ئالتە ، نەپەر ئەر ھاراق ئىچىشىۋاتاتتى . ئۇلاردىن ئىككى ئۈستەل ئارىلىق قالدۇرۇپ ئولتۇرغان مېھمانلار بىر ئائىلە كىشىلىرى بولسا كېرەك . ياشانغانلار ، ئوتتۇرا ياشلىقلار ، ياشلار ۋە بالىلاردىن تەركىب تاپقان مېھمانلار ئۈستەلگە پاتمايلا قالغانىدى . بۇ ئىككى ئۈستەل مېھمانلاردىن يىراقراق بولغان دېرنە تەرەپتىكى ئۈستەلدە زۆھرە خانىمنىڭ چاي ئوينىۋاتقان دوستلىرى ئولتۇرۇشقانىدى . مېھمانلار تەلەپ قىلىمىدىمۇ ياكى ناخشىچىلارنىڭ ناخشا ئېيتقۇسى كەلمىدىمۇ ، ئەيتاۋۇر سەھنىدە ناخشىچىلار كۆرۈنمەيتتى . VCD ئاپپاراتىدىن چىقىۋاتقان مۇزىكا زال ئىچىدە لەرزىلەر تەۋرەيتتى . بىر - بىرىدىن سۆلەتلىك ياسىنىشقان ، ئالتۇن زىبۇنىلەن تەللىرىنى قۇلاق ، بويۇن ، بىلەك ، بارماقلىرىغا تولۇق ئېسىشقان خانىملار ئۈستەلدىكى قورۇملارغا ئېغىز تېگىشكەچ ئۇششاق گەپكە چۈشۈشكەندى . زۆھرە خانىمۇ نۆۋىتى كەلگەندە ئانچە - مۇنچە گەپكە ئارىلىشىپ قويۇپ ، ئۆزىنى چوڭ سۈپەت تۇتۇشقا تىرىشىپ ئولتۇراتتى ، ئەمما ئۇنىڭ ياسالما قىياپىتى مانا مەن دەپلا

ئاشكارىلىنىپ قالغانىدى. ھەئە، سورۇننى بېشىغا كىيىپ سۆزلەۋاتقانلارمۇ، گەپكە قۇلاق سېلىپ ئولتۇرغاندەك قىلغان بىلەن، ئىچىدە مەنسىتمەي ئولتۇرۇۋاتقانلارمۇ، نۆۋىتى كەلگەندە گەپنى تارتىۋېلىپ سۆزلەۋاتقانلارمۇ، ئانچە - مۇنچە گەپكە قوشۇق سېلىپ قويىدىغانلارمۇ، ئۈندىمەي ئۆز خىيالى بىلەن ئولتۇرغانلارمۇ بار ئىدى.

— ۋاي شۇ ئوغلۇم بەك ۋاپادار بالا بولدى، — دەپ سۆزلەۋاتاتتى ئايشەم خانىم، — ئۆزىمۇ پەقەتلا جىم تۇرمايدۇ، بەك يۈرۈشى بار، تاپاۋىتى بەلەن. ئالغان مائاشىنى سىنت ئۇيان - بۇيان قىلماي، ۋاي ئانا، خەجلىسىلە، دەپ ماڭا بېرىدۇ. ۋاي مېنىڭ مائاشىمۇ ئۆزۈمگە كەڭتاشا يېتىدۇ، ئۆزۈڭ خەجلە بالام دېسەم، مېنىڭمۇ خەجلىگۈدەك پۇلۇم بار، بۇ پۇلغا كۆڭۈللىرى تارتقانى ئېلىپ يېسىلە، كىيىسىلە، دەيدۇ. بىر قىسىم بالىلار بولسا بۇ كەمگىچە نەچچە خوتۇن ئېلىپ يولغا سېلىپ بولاتتى. ئوغلۇم بەك ئەخلاقلىق بولغاچقا ھازىرغىچە بىرەر قىزنى ئالەمەن دەپ ئۆيگە باشلاپ كەلمىدى. دادىسى بىرنەچچە قېتىم يېشىڭ خېلى چوڭ بولۇپ قالدى، ئەمدى ئۆيلەنگىن دېسە، ئالدىراپ كەتمەيلى، دادا، دەيدۇ. ھەقىچان شەھىرىمىزدە دىتىغا ياققۇدەك قىز چىقمىدى بولغاي، ئوغلۇمغا. خۇدايىم بۇيرۇسا، ئۆزۈم چېكىپ تاللاپ تۇرۇپ تىرناققا توختىغۇدەك بىر قىز تاپمىسام ... ئايشەم خانىمنىڭ ۋالاقلاشلىرى زۆھرە خانىمنىڭ زىتىغا تەگكەنىدى. ئۇ قولىدىكى ئىستاكىنى ئۈستەلگە تاققىدە قويۇپ لەۋلىرىنى پۈرۈشتۈردى.

«ئوغلى بار ئادەم شۇنچىۋالامۇ پو ئاتقان بارمۇ. خەپ مېنىڭ قىزلىرىمۇ ئوغل بولۇپ قالغان بولسىچۇ. زەي سالماي پۇ ئېتىپ كېتىشلىرىنى، داغۋاز. كىم بىلىدۇ، قىز سوراپ بېرىپ كىملىرىنىڭ بوسۇغىسىنى قېزىۋەتمىدى. بۇ شەھەردە ئوغلۇمغا يارىغۇدەك قىز چىقمىدى دەپ كېتىشلىرىنى، ھالىغا باقماي. خەقمۇ قىزىنى تەستە باقىدۇ، مانا، كېلىن قىلىۋالسىلا دەپ ئىككى

قوللاپ تۇتمايدۇ خەققە . مېنىڭ ئالدىغا قىز سوراپ كېلىپ باقسۇنچۇ قېنى ، كۆرسەتمەيدىغان بولسام ، ئوغلى شۇنداق ئېسىل بالا بولغانىدى؟ مۇشۇنداق كاسىلداپ يۈرۈپمۇ ئوغلىنى قېرىتىۋېتىدىغان ئوخشايدۇ بۇ خوتۇن . ئۇنىڭ ئالدىغا كېلىن بولۇپ كىرگەن قىزىڭمۇ جېنىغا ۋاي ... »

ئايشەم خانىمنىڭ گېپىگە پاتىمە خانىمنىڭ قوشۇق سېلىشى زۆھرە خانىمنىڭ خىيالىنى چالغىتىۋەتتى .

— ئوغلۇم بار دەپ ئۈنچە چوڭ سۆزلەپ كەتمەيلى . بىزمۇ قىزلىرىمىزنى كۆز قارىچۇقىمىزدەك ئەتىۋارلاپ چوڭ قىلغان ، — پاتىمە خانىم ئادەتتە ئانچە گەپ يوشۇرۇپ ئولتۇرمايدىغان ، گەپكە گەپ توغرا كەلگەندە يۈز ئايپ ئولتۇرمايدىغان ئايال ئىدى ، — سىلەرنىڭ ئوغلۇڭلارمۇ ئاغزىدا گۈل چىشلەپ ، قولىدا ئالتۇن تۇتۇپ تۇغۇلمىغان بولغىدى ھەقىچان .

— شۇنى دەيمەن ، — دېدى گۈلسۈم خانىم ، — قىز بالا دېگەن كۆيۈمچان ، ئانىنىڭ قولىغا يېقىن كېلىدۇ . مېنىڭمۇ ئىككى ئوغلۇم ، ئىككى قىزىم بار . ئوغلۇل بالا دېگەن چوڭ بولۇۋالسىلا تالادىن كىرگىلى ئۈنىمايدىكەن . ئاشۇ ئىككى قىزىم ئۆيدە قولۇمنى سۇغا تىققۇزمايدۇ ، ئاش - تامىقىمنى ئېتىدۇ ، كىر - قېتىمنى يۇيىدۇ . ئۆي ئىشلىرىنىڭ ھەممىسى شۇلاردىن ئاشمايدۇ . تېخى ، ۋاي جېنىم ئانا ، ھېرىپ كەتتىڭ ، دەپ ئىشتىن كېلىپ بولغۇچە پۇت - قوللىرىمنى تۇتۇپ قويدۇ .

— مېنىڭ قىزلىرىمنى دېمەمدىغان ، — دېدى زۆھرە خانىمۇ ئۆزىگە سۆزلەش پۇرسىتى كەلگەنلىكىنى ھېس قىلىپ ، — ئىشتىن قايتىپ كەلسە بىردەم جىم تۇرمايدۇ . ھەرقاچان تامىقىم تەييار . قولۇمنى ئاش ئېتىمەن دەپ خېمىرغا ، كىر يۇيمەن دەپ سۇغا تىقمايمەن . شۇڭىمۇ تاماق ئېتىشنى ئۇنتۇپ قالغىلى تۇردۇم . قىز بالا باقسا ئادەم بالدۇرلا راھەتكە چىقىپ قالىدىكەن . ئۇ ئۈچ قىزىمنىڭ بىر - بىرىگە ئامراقلىقىنى دېمەمدىغان . ۋاي ئاچا ، ۋاي سىڭلىم دېيىشىپ ئۆي ئىشىنى بەس - بەستە

قىلىدۇ ...

زۆھرە خانىم سۆزلەۋېتىپ خۇدۇكسىرەپ ، باشقىلارغا يەر ئاستىدىن قاراپ قويدى ، كۆڭلى ئەسكى بولدى .

«ۋاي بۇ جۇۋاينىمەكلەر دەۋاتقانلىرىمنىڭ بىرىنى قىلغان بولسا كىمنىڭ دەردى . خەپ ، ئۆيگە بارغاندىن كېيىن راسا بىر ئەدىپنى بېرىپ ، ئۆي ئىشلىرىغا سالمايدىغان بولسام . قىز بالا باققاننىڭ تۈزۈك راھىتىنىمۇ كۆرمىدىمغۇ . شۇ تاپتا مەنغۇ بۇ يەردە زەي سالماي پو ئېتىپ ، ئېسىل مەزەلەرنى يەپ ئولتۇرۇپتىمەن . ئۇ جۇۋاينىمەكلەر دادىسىغا بىرەر قاچا ئاش ئېتىپمۇ بەرگەنمىدۇ ؟ ئاشۇ ئادەم ، ئاچ قالمىسا بولاتتىغۇ ؟ بولمىسا ، رېستوراندىن بۇرۇنراق قايتىپ كەلسە بولماسمىدى دەپ كۈتۈلدىغىلى تۇرىدۇ ئادەمگە . ئۇ جۇۋاينىمەكلەرنى ئاشۇنداق ئىركە ، ھۇرۇن ، بولۇمسىز كۆندۈرۈپ قويغانمۇ ئاشۇ ئادەم بولمىسا . ئاچ قالسىمۇ ھەق ، ئەمدى مېنىڭ باشقۇرۇشۇمغا ئارىلىشىۋالسۇنچۇ قېنى ...» ئەمدى پاراڭ باشقا تېمىغا كۆچكەندى .

— مەن «چىننۇرى» پەرداز بۇيۇملىرىنى ئىشلىتىۋاتىمەن .

— ماڭا «چىننۇرى» نىڭ مايلىرى تازا ياقىمىدى ، «رۇخسار»

نىڭكىنى ئىشلىتىۋاتىمەن .

— «چىننۇرى» نىڭ مايلىرى شۇنداق ياخشىغۇ . ھېلىقى

قورۇقتىن ساقلاش يۈز مېيى بارغۇ ، شۇنداق خىل كەلدى ماڭا .

قورۇقلىرىم خېلى ئازلاپ قېلىۋاتىدۇ .

— بولمىسا «مەھلىيا» نىڭكىنى ئىشلىتىپ باققىن .

— مېنىڭمۇ يۈز تېرەم پارقىراپلا قالدى .

— يەنىلا «ئەمۋاي» نىڭ مەھسۇلاتى ياخشى جۈمۇ .

— ۋاي قوياڭلا ، ئۇنداق ساختا نەرسىنىڭ گېپىنى قىلماي ،

ماڭا پەقەتلا ياقىمىدى .

— بىر ئاي بولدى ، تۈركىيىنىڭكىنى ئىشلىتىۋاتىمەن .

— ھە راست ، بۇ يىل قىش تۈركىيىنىڭ خۇرۇم چاپىنى مودا

بولارمىش ، بىرەردىن ئالامدۇق ، ئاداشلا .

— تۈركىيىنىڭ خۇرۇم چاپانلىرىدىن ئىتالىيىنىڭ خۇرۇم چاپانلىرى ياخشى .

— ھەممىسى ساختا . ئۈرۈمچىدىكى بىر دوستۇمنىڭ ئېيتىشىچە ، ھازىر بازارغا سېلىنغان چەت ئەل مەھسۇلاتلىرىنىڭ ھەممىسى دۆلىتىمىزدە ئىشلەپ چىقىرىلغان ماللار ئىكەن . پەقەت چەت ئەلنىڭ ماركىسىنى چاپلايمىش شۇ .

— ئامېرىكا زۇڭتۇڭىنىڭ خانىمىمۇ تۈركىيىنىڭ خۇرۇم چاپىنىنى كىيەرمىش .

— ھېلىقى ۋالىيىنىڭ ئايالىمۇ مەخسۇس تۈركىيىدىن كىيىم ئەكەلدۈرۈپ كىيەرمىش .

— كورىيىنىڭ كىيىملىرىنى تۈركىيىنىڭكىدىن داڭلىق دەيدۇغۇ ؟

— مەن بىر ئورۇقلىسام بولاتتى ، بارغانسېرى سەمىپ كېتىۋاتىمەنغۇتاڭ ، بولمىسا تامىقىم ئانچە جىق ئەمەس .

— بىر ئولتۇرۇشۇڭدا ئىككى تەخسە لەڭمەننى كۆرمىدىم دەپ يەۋەتكەن بىلەن ھە .

— ئوھۇشتە ، چىشىمنى قېرىشتۇرمىغىنا ، خېنىم .

— يالغانمۇ ؟ قاراپ باق . مۇشۇ ئۈستەلدىكى قورۇملارنىڭ گۆشىنى سەنلا يەۋەتتىڭ .

— ھەئە ، سەن يېمەي ، چاي ئىچىپ چىشىڭنى كوچىلاپ ئولتۇردۇڭ .

— ئاڭلىدىڭلارمۇ ، ئىراقنىڭ ئاياللىرىمۇ ئامېرىكىغا قارشى ئۇرۇشقا قاتنىشىۋېتىپتۇ .

— پەلەستىندىمۇ كىچىك قىز بالىلار ئىسرائىلىيىگە بېرىپ ئۆزىنى پارتىلىتىپ يەھۇدىيلارنى ئۆلتۈرەرمىش .

— ئامېرىكىنىڭ ئالدىنقى نۆۋەتلىك زۇڭتۇڭى ئاشىنسى بىلەن تۇتۇلۇپ قالغاندىن كېيىنمۇ خوتۇنى يەنىلا كېلىشىپ

ئولتۇرغانىدۇ ؟

— كېلىشىپ ئولتۇرغاندۇ جۇمۇ .  
 — پىتىنىڭ ئاچچىقىدا چاپانى ئوتقا سالغىلى بولمايدۇ - دە .  
 — ئاڭلىشىمچە ، ئاجرىشىپ كەتمەپتۇمىش ، تېلېۋىزوردا  
 كلىنتون زۇڭتۇڭنى ئاقلاپ نۇتۇق سۆزلەپتۇمىش .  
 — تازىمۇ بىر ئايال كىنە ئۇ .  
 — ئېرىنى ئاشنا ئوينىغانغا تويغۇزماي .  
 — ئەقىللىق ئايال كەن .  
 — توۋا دېگىنە ، خېنىم .  
 — ئاجرىشىپ كەتسە ئۆزى زىيان تارتىدۇ شۇ . ئۇ زۇڭتۇڭ  
 غوجامغا تېگىمەن دەيدىغان قىزلار ئامېرىكىدا جىقتۇ ھەقىچان .  
 — شۇ ئەمەسمۇ . ئاشۇ ئىشنى دەپ ، ئاران تۇتقان ئۆيىنى  
 خەققە تارتقۇزۇپ قويۇشقا كىم چىدايدۇ .  
 — بىچارە ئايالغىمۇ ئۇۋال كەن .  
 — خەقىنىڭلا گېپىنى قىلماي ، بىزمۇ ئەرلىرىمىزگە كۆز -  
 قۇلاق بولايلى .

— ئۇنى دېسىغۇ ، ئەر خەققە ئىنساپ قالمىدى .  
 — مۇشۇ ، خەقنىڭ ئۆيىنى بۇزغان نېمىلەرنى مۇددەتسىز  
 كېسىۋەتسە دەيمەن .  
 — مۇددەتسىز كېسىۋەتسە تۈرمىدىكى ساقچىلارنىڭ ئۆيىنى  
 بۇزارمىكەن . مېنىڭچە بولغاندا ، ئېتىۋەتسە بولامدېكەن .  
 — قايسى كۈنى تېلېۋىزوردا ھېلىقى چوكاننىڭ دېگىنىدەك  
 تۆمۈر ساندۇققا سولاپ ، ئاچقۇچىنى دېڭىزغا تاشلىۋەتسە بولىدۇ  
 زادى .  
 — خۇدايا توۋا دەيلى ، ئاداشلا .

... ..

رېستوراننىڭ ناخشىچىسىنىڭ ئوقۇغان جاراڭلىق ، شوخ  
 ناخشىسى ئاياللارنىڭ قىزغىن پارىڭىنى ئۇزۇپ قويدى .  
 — بىرەر پەدە ئۇسسۇل ئويناپ قويمايدۇق؟ — دېدى

گۈلسۈم .

— شۇنداق قىلايلى . ھەممەيلەن ئۈسسۈل ئوينايلى ، — دېدى  
شاراپەت خانىم ، — ھېچبولمىسا باياتىن بېرى يېگەن تاماقلارىمىز  
بولسىمۇ سىڭە .

ئاياللار بىر - بىرىنى ئۈسسۈلغا تارتىشىپ ، شوخ ھەرىكەتلەر  
بىلەن ئۈسسۈلغا چۈشتى . تۈزۈستىكى زىننەت چىراغلارنىڭ  
نۇرىدا ئۇلارنىڭ قۇلاق ، بويۇن ، بىلەك ، بارماقلىرىدىكى ئالتۇن  
زىبۇزىننەتلىرى يالت - يۇلت قىلىپ چاقنايتتى . ئۇلار  
ئارقىمۇئارقا تۆت - بەش پەدە ئۈسسۈل ئويناپ ئوبدانلا ھېرىپ  
قىلىشتى . ئۈستەلگە پاتماي ئۈستى - ئۈستىلەپ تىزىلغان  
تەخسىلەردىكى قورۇملار سوۋۇپ قالغانىدى . ئۈنىڭسىزمۇ  
ئۇلارنىڭ قورسقى تويۇپ ، بۇ قورۇملارغا قاراشقا زوقى  
قالمىغانىدى .

— ئەمدى ئاستا بېرىپ ئۆينى تېپىۋالامدۇق ، ئەرلىرىمىز  
كۈتۈلدىغىلى تۇرمىسۇن يەنە ، — دېدى مەرەمىسا خانىم .

— شۇنداق قىلايلى . ھېلىمۇ كەچ بولاپ كەتتى ، سائەتمۇ ئون  
بولاي دەپ قاپتۇ ، — دېدى زۆھرە خانىم .

گۈلسۈم خانىم سورۇننىڭ ساھىبخانى بولغاچقىمۇ ھۆسىلە  
قىلدى .

— ۋاي ، يەنە بىر ئاز ئولتۇرايلى . كۈتكۈچى قىزنى چاقىراي ،  
يەنە بىرنەچچە تەخسە قورۇما ئاچىقسۇن . كۆڭلۈڭلا تارتقان  
قورۇملارنى بۇيرۇتۇڭلار .

ئاياللار ئارقىمۇئارقىدىن ئۆزرە ئېيتىشتى .

— رەھمەت ، ھېلىمۇ جىق بولاپ كېتىپتۇ .

— قايسى قورساققا يەيمىز .

— قورۇملار شۇ پېتىچە ئېشىپ قالغان تۇرسا .

— كۆپ رەھمەت ، شۇنداق جىق كايىپلا .

— پۇخادىن چىققۇدەك مۇڭدىشىۋالدۇق ، ئوينىۋالدۇق .

— لايىقنىڭلاردا بولمىدى ، رەنجىمەڭلار ئەمىسە ، — دېدى

گۈلسۈم خانىم .  
— كېلەر قېتىملىق چاينىڭ نۆۋىتى كىمگە كەلدى ؟ — دېدى

پاتىمە خانىم .

— ماڭا كەلدى ، — دېدى كۈپتەك سەمىرىگەن چىمەنگۈل خانىم ، — ھاۋا بەك ئىسسىق كېتىۋاتىدۇ . ئەگەر خالىساڭلا ، بۇ قېتىملىق چاينى بىرەر باغدا راسلايمىكىن دەيمەن .

چىمەنگۈل خانىمنىڭ تەكلىپىنى ئاياللار تۈشمۈتۈشتىن قولىدى .

— ۋاي بەك بەلەن ئويلاپسەن .

— شۇنداق قىلايلى . باغ سەيلىسى قىلايلى زادى .

— رېستوراندا ئولتۇرۇپ زېرىكىپمۇ قالغان ئادەم .

— ئوغلۇڭ يېزا باشلىقى بولغاندىكىن ، دۆلىتىنى بىزگىمۇ

كۆرسەتسۇن ئەمدى .

— ئاپپارات تەييارلاپ قويۇشنى ئۈنتۇما ، باھانىدە خاتىرە قالدۇرۇپ قويايلى .

— بولىدۇ ، ئەمەس ، — دېدى چىمەنگۈل خانىم ، — ۋاقتى

كەلگەندە ئۆزۈم خەۋەر بېرىمەن . قاتناشتىن غەم قىلماڭلار .

— ماڭا قايتا ، خېنىم . ئىككى كۈن بۇرۇن خەۋەر

بېرىۋېتەسەن جۇما .

— راست ، شۇنداق قىل . سەھراغا چىقىدىغان ئىش

بولغاندىكىن ، شۇ كۈنى خەۋەر قىلساڭ ئالدىراپ قالدىكەنمىز .

— مۇمكىن بولسا بىرەر - ئىككى سائەتتە ئوقۇشۇپ

قويارسەن .

— غەم قىلماڭلا ، — دېدى چىمەنگۈل خانىم ، — ئوغلۇم

يېزىنىڭ دېھقان سازەندىلىرى بار ، مۇقام ئېيتقۇزۇپ ، مەشرەپ

قىلىپ بېرىمەن ، دەيدۇ .

— ھە ، ما گېپىڭ جايىدا .

— خانلىرىم ، رەسمىيەتنى ئۆتۈۋېتەمدۇق ، — دېدى زۆھرە

خانىم ئاياللارنى جېمىلەپ .



— ۋاي راست ، مۇھىم بىر ئىشنى ئۇنتۇپ قالغىلى تاس قاپتۇق .

ئاياللار سومكىلىرىنى ئاقتۇرۇپ ئىككى يۈز كويدىن پۇل ئېلىپ زۆھرە خانىمغا بىر - بىرلەپ تاپشۇردى . زۆھرە خانىم پۇلنى يىغىپ بىرقۇر ساناپ چىققاندىن كېيىن تەخسىگە سېلىپ ، پۇل سېلىنغان تەخسىنى گۈلسۈم خانىمغا ئىككى قوللاپ تەڭلىدى . — ئاداش ، ئاز بولسىمۇ سورۇندىكىلەرنىڭ كۆڭلىگەن . كۆپكە تاۋاپ قىلىپ قوبۇل قىلارسەن .

— ۋاي رەھمەت ، سىلەنى بەك كايىتتىمەن ، — دېدى گۈلسۈم خانىم ئورنىدىن تۇرۇپ ، — شۇنداقلا كەلسەڭلىمۇ بولىتتى .

— ھېلىمۇ شۇنداقلا كەلدۇق ، — دېدى زۆھرە خانىم . — ئېلىڭلا ئاداش ، بىزنى خىجىل قىلماي ، — دېيىشتى باشقا ئاياللارمۇ .

ھەر قېتىملىق سورۇنغا ئىككى يۈز كويدىن پۇل ئېلىپ كېلىش ئالدىن بېكىتىلگەن قائىدە ئىدى . بۇ پۇلنى چاي بېرىش نۆۋىتى كەلگەن ساھىبخانا ئالاتتى . گەرچە بۇ بېكىتىلگەن قائىدە بولسىمۇ ، ساھىبخانىمۇ مېھمانلارمۇ تەڭلا ھۆسەلە قىلىشاتتى ؛ بىر - بىرىنىڭ ھۆرمىتىنى قىلىشىپ ، رەھمەت - ھەشقاللا ئېيتىشاتتى .

گۈلسۈم خانىم تەخسىنى قولغا ئېلىپ ، ئېگىلىپ تۇرۇپ سورۇندىكىلەرگە يەنە بىر قېتىم ھەشقاللا ئېيتتى ، ئاندىن ئېلىپ كەلگەن شارپىلارنى چاينىڭ خاتىرىسى دەپ تارقاتتى .

ئاياللار قىسقىلا دۇئا قىلىشقاندىن كېيىن سورۇننى ئاخىرلاشتۇرۇپ ئورۇنلىرىدىن تۇرۇشتى . ھەئە ، كۈتكۈچى قىز ئەكېلىپ بەرگەن يالتىراق خالتىلارغا ئۈستەلدىكى ئېشىپ قالغان قورۇملارنى تالىشىپ زەللە قىلىشتى .

ئۇلار رېستوراندىن چىققاندىن كېيىن بىر - بىرىگە ياخشى تىلەكلىرىنى بىلدۈرۈپ خوشلاشتى .

زۆھرە خانىمغا ئۆيىنىڭ ئىشىكىنى قادىر ئەپەندى ئېچىپ بەردى. بالىلار ئۆزلىرىنىڭ ياتاق ئۆيلىرىگە كىرىپ كەتكەن بولۇپ، پەقەت قادىر ئەپەندىلا تېلېۋىزور كۆرگەچ بۇ قەدىناسنى ساقلاۋاتاتتى.

— كەچ قالدىلىغۇ، خانىم؟ — سورىدى قادىر ئەپەندى.  
زۆھرە خانىم ئايىغىنى سالغاچ جاۋاب بەردى.  
— بىر ئايدىن بېرى يىغىلىپ قالغان پاراڭلىرىمىز تۈگىمەي.  
باشتا جىم، ئاخىرىدا ھەممىسىنىڭ ئۈسۈل ئوينىغۇسى كېلىپ كەتتى. قورساقلىرى قانداق؟ غاچچىدە يېگۈدەك بىر نەرسە قىلىپ بېرەيمۇ؟

— ئاۋارە بولمىسىلا، تاماق يېدىم.  
— سىلنى ئاچ قالغانىدۇ دەپ ئەنسىرەپلا ئولتۇردۇم، —  
زۆھرە خانىم بايا سورۇندىكى دوستلىرىنىڭ بالىلىرىنى داڭلاپ بەرگىنىنى ئېسىگە ئېلىپ كۆڭلى يېرىم بولدى، — ئۈچ قىزىمىز بار دېگەن بىلەن، بۇيرۇمىساق ھېچقايسىسى ئۆزلۈكىدىن ئىسسىق بىر قاچا تاماق ئېتىپ ئالدىمىزغا ئەكەلمەيدۇ. خەقنىڭ بالىلىرى قانداق بالىدۇ، بىزنىڭ بالىلىرىمىز قانداق بالىدۇ؟  
— كۆڭۈللىرىنى يېرىم قىلمىسىلا، بۈگۈن پەرىدە بىلەن پەزىلەت تاماق ئېتىپ بەردى، — دېدى قادىر ئەپەندى، — ئەتكەن تامىقىمۇ شۇنداق ئوخشاپتۇ. دېگەنبىلەن قىزلىرىمىز تاماققا ئۈستىكەن.

— ئاغزىلىرىغا ئېتىغۈدەك تاماق يېگەن بولسىلا بولدى.  
— يەنىلا سىلنىڭ ئەتكەن تاماقلارغا يەتمەيدۇ. سىلنىڭ قولىرىنىڭ تەمى باشقىچە، — قادىر ئەپەندى شۇنداق دېگىنىچە زۆھرە خانىمنىڭ قولىنى تۇتتى.  
— ئۇنداق قىلمىسىلا، بالىلار كۆرۈپ قالسا سەت

تۇرىدۇ ، — زۆھرە خانىم قولىنى تارتىۋالدى .  
— ماڭسىلا ئەمىسە ، ياتاق ئۆيگە كىرىپ كېتەيلى ، — دېدى  
قادىر ئەپەندى پىچىرلاپ .

— بالىلارنىڭ ھەممىسى ئۆيدىمۇ ؟  
— پەخرىي تېخىچە كەلمىدى .  
زۆھرە خانىمنىڭ بىردىنلا جۇدۇنى تۇتتى .  
— بارغانسېرى ھەددىدىن ئاشقىلى تۇردىغۇ ، بۇ كۈچۈك ، گەپ  
قىلمىسام كۈندىن — كۈنگە كەچ كېلىپ ، بىر ئەدىپىنى بەرمەيدىغان  
بولسام .

شۇ ئەسنادا ئىشكىنىڭ قوڭغۇرىقى جىرىڭلىدى .  
زۆھرە خانىم غەزەپ بىلەن ئىشك ئاچقىلى مېڭىۋىدى ، قادىر  
ئەپەندى ئالدىراش تاپىلىدى .

— پەخرىي كەلگەن ئوخشايدۇ ، تىللىماي چىرايلىق گەپ  
قىلىسلا ، بالا قاشىرىپ قالسا باشقۇرماق تەس بولۇپ قالىدۇ .  
ئۇنىڭ ئۈستىگە ، قوشنىلار ئاڭلاپ قالسىمۇ سەت . ئەتە يالغۇز  
ئولتۇرۇپ چىرايلىق نەسىھەت قىلىسلا .

زۆھرە خانىم ئىشكىنى ئېچىپ ، بوسۇغىدا گۇناھكارلارچە  
يەرگە قاراپ تۇرغان پەخرىيغا غەزەپ بىلەن چەكچەيدى .  
پەخرىي قورقۇمسىراپ ئۆيگە كىردى — دە ، ئايىغىنى سالغاچ  
چۈشەنچە بەردى .

— بىر دوستۇمنىڭ تۇغۇلغان كۈنى بولغانى ، بەك يېقىن  
دوستۇمنى ئۇ . شۇڭا ...

— داۋاملىق كەچ كەلسەڭ تۇغۇلغان كۈن ، تۇغۇلغان كۈنلا  
دەيسەن . دېگەن ، سېنىڭ ئۇ دوستلىرىڭ ئايدا بىر قېتىم تۇغۇلغان  
كۈنىنى ئۆتكۈزەمدۇ ؟ قىز بالا دېگەن ئازراق سوكۇلدايدىغان ، لالما  
ئىتتەك .

پەخرىي گەپ قىلماي يەرگە قاراپ تۇرۇۋالدى .  
— ماڭە ، كىرىپ ئۇخلا . سەن بىلەن ئەتە ئايرىم  
سۆزلىشىمەن .

زۆھرە خانىم بىلەن قادىر ئەپەندىمۇ ئۆزلىرىنىڭ ياتاق ئۆيىگە كىرىپ كەتتى .

زۆھرە خانىم كىيىملىرىنى سېلىپ كېچىلىك كىيىمىنى ئالماشتۇرۇشقا تەمىشلىپ تۇرۇۋىدى ، قادىر ئەپەندى پەم بىلەن ئارقىسىدىن قۇچاقلىۋالدى .

— ئۇنداق قىلىمىسلا ، بالىلار تېخى ئۇخلىمىدى ، — دېدى زۆھرە خانىم ئېرىنىڭ قۇچىقىدىن چىقىپ كېتىشكە تىرىشىپ .  
— ئۇلار ئۆزلىرىنىڭ ئۆيىدە تېلېۋىزور كۆرۈۋاتىدۇ ، ئاڭلىمايدۇ ، — دېدى قادىر ئەپەندى ئايالىنىڭ بويىغا سۆيۈپ تۇرۇپ .

زۆھرە خانىم ئۆرۈلۈپلا ئېرىنىڭ بويىغا گىرە سالدى . بۇ قەدىناس ئەر - خوتۇنلار قانماي سۆيۈشتى ...

— پەرىدە بىلەن پەزىلەتنى تېزىرەك ياتلىق قىلىۋەتسەك بولاتتى ، — دېدى قادىر ئەپەندى ياستۇققا يۆلەنگىنىچە زۆھرە خانىمنىڭ چۇۋۇلۇپ كەتكەن چاچلىرىنى سىلاپ ئولتۇرۇپ ، — ئۇلارنىڭ يېشى بارغانسېرى چوڭىيىپ قېلىۋاتىدۇ .

— قانداق ، ئۆي تارچىلىق قىلىۋاتامدۇ ؟ — دېدى زۆھرە خانىم ئېرىنىڭ تۈكلۈك مەيدىسىگە يۈزىنى يېقىپ تۇرۇپ ئەركىلىگەن ھالدا ، — سىلىمۇ بارغانسېرى ياشلىقلىرىغا يېنىپ قېلىۋاتىلا .

— مېنى قېرىپ قالدى دېگەنمىتىلە ، مېنىڭ نەزىرىمدە سىلىمۇ خۇددى يېڭى توي قىلغان ۋاقىتلىرىدەكلا .

— مەنمۇ قىزلىرىمىزنى تېزىرەك ياتلىق قىلىۋەتسەك دەپ ئالدىرايمەن بولمىسا ، كۆڭۈلدىكىدەك يەردىن لايىق چىقسا بولاتتى .  
— شەرتى بەك يۇقىرى قويۇۋالمايلى ، خوتۇن . مۇھىمى ، بالىلار بىر - بىرىنى ياخشى كۆرۈشىلا بولدى .

— ئۇنداق دېگەنلىرى بىلەن ، قىزلىرىمىزنى ئالىي مەكتەپتە ئوقۇتتۇق . كۈيئوغۇللارمۇ ھەم مەلۇماتلىق ، ھەم ئىقتىسادىي ئەھۋالى ياخشى بولۇشى كېرەك - دە . بۇ جۇۋاينىمەكلەرنىڭ تاپقان

لايىقلىرى پەقەتلا دىتىمغا ياقىمىدى . چىرايى بار دەپ سۆيۈنسەم ئەقىلىسىز چىقىپ قالدى بۇ كۈچۈكلەر .

- ئۇلارنىڭ لايىقلىرى بىلەن كۆرۈشكەن ئوخشىمىدۇ ؟
- نەدىكىنى ، پەرىدە ، پەزىلەت بىلەن مۇڭدۇشۇپ باقتىم .
- لايىقلىرى قانداقكەن ؟
- ئىشقىلىپ ، ماڭا ياقىمىدى .
- قانداق دەيلا ؟

— پەرىدەنىڭ لايىقىنىڭ ئاتا - ئانىسى سەھرادىكەن . دېھقان دەيدۇ . ئۆزى ئوقۇتقۇچىكەن ، تېخى يېزا ئوتتۇرا مەكتىپىدە ئىشلەيدىكەن . پەزىلەتنىڭ لايىقى ساتىراشكەن ، ئاتا - ئانىسى سودىگەر ئوخشايدۇ .

— شۇنداق قىلىپ ھەر ئىككىلىسىنى ياقىتۇرمىدىم ، دېسە .  
— شۇنداق بولماي ئەمەسمە . بىزمۇ ئۈچە كاتتا ئادەملەردىن بولمىساقمۇ ، خېلى - خېلى ئادەملەر ، ۋاي قادىر ئەپەندى ، زۆھرە خانىم دەيدۇ . دېھقان بىلەن قۇدىلىشىپتۇ . كۈيئوغلى ساتىراشكەن دېسە سەت ئەمەسمۇ ؟

— بۇنىڭ سەت تۇرغۇدەك نېمىسى بار . بالىلار ياقىتۇرغان بولسا مەيلى ئەمەسمۇ ؟ ھەممىدىن سەت تۇرىدىغىنى ، قىزلىرىمىزنىڭ ياتلىق بولالماي قېرى قىز دەپ ئاتىلىپ قېلىشى . ھېلىمۇ ئۇلارنىڭ يېشى بىر يەرگە بېرىپ قالدى .

— ئۇلاردىن يېشى چوڭ قىزلارمۇ ئەرگە تەگمەي يۈرىدۇغۇ تېخى . ھازىر جاھان ئۆزگەردى . قىزلىرىمىزنى قېرى قىز دېيىشكە تېخى بالدۇر . ئالدىراپ - تېنەپ ئەرگە بېرىپ قويغان بىلەن كېيىن كېلىشەلمىسە نىكاھ زېدىسى بولىدۇ . كۈيئوغۇلىنىڭمۇ كۈيئوغۇلۇم دېگۈچىلىكى بولۇشى كېرەك . سىلى پەخرىدىننىڭ ئىشىغا ئىگە بولسىلا ، قىزلارنىڭ ئىشىغا ئۆزۈم ئىگە .

— ئۇنداق دېگەنلىرى بىلەن ، خەققە قىزىمنى ئوغۇللىرىغا ئەپپەرسىلە دەپ ئالدىغا بارغىلى بولمايدۇ - دە .

— ئۆزۈمنىڭ ئامالىم بار . مەنمۇ بىرنەچچە يىلەننىڭ قىزلىرىغا

لايىق تونۇشتۇرۇپ قويغان . كېيىن شۇنداق ئوبدان كېلىشىپ قالدى . كۈيئوغۇللىرىنىڭمۇ شۇنداق يۈز - ئابروۋى بار . نۆۋەت ماڭا كەلگەندە ، يول ماڭىدىغانلار چىقىدۇ .

— سىلى ئۇنداق دېگەنلىرى بىلەن ، سىلىنىڭ تاپقان لايىقلىرىغا قىزلىرىمىز ئۈنمىسىچۇ ؟

— ھەددى ئەمەس ، ئۇ جۇۋايىنمەكلەرنىڭ ، مۇشتۇمدەك ۋاقتىدىن تارتىپ بېقىپ ، ئەمدى گەپكە كىرگۈزەلمەسمەنما ؟

قادر ئەپەندى پىخىلداپ كۈلۈۋەتتى .  
— نېمىگە كۈلۈلە ؟ — دېدى زۆھرە خانىم رەنجىگەن ھالدا .  
— بىلەملا ، قىزلىرىمىز سىلىنىڭ مۇشۇ جاھىل خۇيلىرىنى دورىغان .

— سىلىگە تاماشا بولاپ بېرىپتۇ - دە .  
— ئۇنى بىر دېمىسىلە ، ئانا - بالا جاھىللارنىڭ بىر مەيدان تاماشىسىنى كۆرىدىغان ئوخشىمەن .  
— ئۆتەپ بارسىلا نېرى .

زۆھرە خانىم تەتۈر قاراپ يېتىۋالدى .  
— رەنجىمىسىلە ، چاقچاق قىلىپ قويدۇم ، — دېدى قادر ئەپەندى ئايالىنى پەپىلەپ ، — پەخىرئايغا گەپ قىلىپ قويسىلا ، چېچىنى ئۇنداق سەت بوياپ ، پاخپايتىۋالمىسۇن . كىيىگەن كىيىملىرىمۇ بىر مۇقامدا يوق ، ساڭگىل - سۇڭگۈل .  
— ماقۇل ، — دېدى زۆھرە خانىم ، — چوڭ كۈچۈكنىڭ بېشىنى ئوڭشاپ بولغۇچە ، كىچىك كۈچۈكنىڭ دەردى . بالىنى كىچىك ۋاقتىدا باقماق ئاسانكەن زادى .

— كۆڭۈللىرىنى ئۈنچە يېرىم قىلمىسىلا ، بالىلىرىمىز ھەرھالدا ئەخلاقلىق . بولدىلا ، بۇ ئىش توغرۇلۇق ئەمدى مۇڭداشمايلى . بۇنىڭدىنمۇ باشقا گېپىمىز باردۇ بىزنىڭ . تەتۈر يېتىۋالماي ئالدىلىرىنى مايانغا قىلىسىلا .

قادر ئەپەندى ئايالىنى قايتىدىن قۇچاقلىدى .  
— بولدى ، ئەمدى ئۇخلايلى ، — دېدى زۆھرە خانىم نازلىنىپ .

ئۈچ قىز بىر ئۆيدە ئۇخلايتتى . ئۆيگە پۇل ياتقۇزۇلۇپ بولۇپ ئۈستىگە گىلەم سېلىنغانىدى . تامنىڭ بىر تەرىپىگە لىق كەلگۈدەك كىيىم ئىشكاپى قويۇلغان بولۇپ ، كىيىم ئىشكاپى ئۈچ بۆلەككە ئايرىلغانىدى . ھەر بىر بۆلەككە بىر قىزنىڭ يوتقان - كۆرپىسى ۋە كىيىم - كېچەكلىرى سېلىنغانىدى . يەنە بىر ئۆيدە پەخرىدىن يالغۇز ياتاتتى . مۇنداقچە ئېيتقاندا ، مېھمانخانىدىن باشقا ئۆيلەر بۇ ئائىلە ئەزالىرىنىڭ ياتىقى ھېسابلىناتتى . پەخرىئاي كىرىپ كەلگەندە ئىككى ئاچىسى ئۇخلاش ئۈچۈن سېلىنغان يوتقان - كۆرپىسىگە يانپاشلىغىنىچە تېلېۋىزور كۆرۈۋاتاتتى . ئۇلار سىڭلىسىغا مۇنداقلا قاراپ قويۇپ تېلېۋىزورنى كۆرۈۋەردى . پەخرىئاي كېچىلىك كىيىملىرىنى ئالماشتۇرۇۋېلىپ ، ياتىدىغان جايىنى راسلىغاچ غوتۇلدىدى .

— ماڭىمۇ ئورۇن سېلىپ قويسا بولىدۇ .

پەزىلەت تېلېۋىزوردىن كۆزىنى ئۈزمەي جاۋاب قايتۇردى .

— بىز سېنىڭ دېدىكىڭ ئەمەس ، داۋاملىق ئاخشىمى

ئورنۇڭنى سېلىپ بېرىپ ئەتىگىنى يىغىپ بېرىدىغان .

— يامان گەپ قىلىمىغىنا ئادەمگە ، ئاچامكەن دەپ

دەۋاتىمەن ، — دېدى پەخرىئاي رەنجىپ .

— ئاچا بولغانلىقىمىز ئۈچۈن سېنىڭلا خىزمىتىڭنى قىلساق

بولامتى . ھېلىمۇ كىچىك ۋاقىتتىكىدىن تارتىپ پوقلۇق زاكاڭنى

يۇيۇپ ، بۆشۈكۈڭنى تەۋرىتىپ ، پىت باشلىرىڭنى تاراپ چوڭ

قىلىپ قويدۇق . يەنە نېمە قىلىپ بەرسەك بولىتتى . ئىزا تارتماي

دەۋاتقان گېپىنى ، ئەمدى سەن بىزنىڭ خىزمىتىمىزنى قىلساڭ

بولىدۇ .

— ۋاي قوۋۇرغامەي ، پوقلۇق زاكامنى سەن يۇغانمىنىڭ ، —

دېدى پەخرىئاي مۇ بوش كەلمەي ، — بۇ گەپنى پەرىدە ئاچام قىلسا

يارشىدۇ . مەن تۇغۇلغاندا ، سەن مېنىڭ پوقلۇق زاكامنى يۇيۇش  
تۈگۈل ئۆزۈڭنىڭ پوقۇڭنىمۇ ئادالىيالىقتىڭ . گەپ قىلمىسام  
مېنى بېقىپ چوڭ قىلىپ قويغان ئادەم بولۇۋېلىشلىرىنى .  
— ئىشقىلىپ ، زاكامنى يۇمىساممۇ بۆشۈكۈڭنى  
تەۋرەتكەنمەن...

— ھەئە ، خەۋىرىم بار . بۆشۈكۈمنى تەۋرىتىمەن دەپ  
ئۆرۈۋېتىپ قېچىپ كېتىپتەكەنسەن . تاس قاپتىكەنمەن ئۆلۈپ  
قالغىلى . ھېلىمۇ ياخشى دادام چىرىپ قاپتىكەن .  
سىڭلىسىنىڭ گېپى پەزىلەتنىڭ تىناڭ تومۇرىغا تەگدى .  
— ئاشۇ ۋاقتىدا دادام چىرىپ قاممىغان بولسا بولاپتىكەن  
تازا .

— ۋەيەي ، ما قانجۇق مېنىڭ ئۆلۈمۈمنى تىلەۋاتىدۇيا .  
دېگەنە ، مەن سېنىڭ نەرىڭگە تاقاشتىم .  
— مېنى قانجۇق دەۋاتىدۇيا ما شۇم . ئاغزىغا تەستەك بىلەن  
بىر سالىمەن باكا .  
— ھە ، نوچى بولساڭ ، شۇنداق قىل . ئانام مېنى قولى يوق  
تۇغۇپتىكەن .

— جىم يېتىشە ، جېدەل قىلىشماي ! — دەپ ۋارقىرىدى  
پەرىدە ئىككى سىڭلىسىنى جېمىلەپ ، — ئادەمنى ئارامخۇدا  
تېلېۋىزور كۆرگىلىمۇ قويىمىغان .  
ئىككى سىڭلىسى جىم بولدى ، ئەمما بىر - بىرىگە سەت  
ئالپىشتى .

پەخىرىي تېلېۋىزورغا بىردەم قاراپ ئولتۇرغاندىن كېيىن  
قولغا تىزگىنەكنى ئېلىپ قانال يۆتكەشكە باشلىدى .  
— نېمانداق تايىنى يوق بۇ كىنۇنىڭ ، باشقا قانالنى  
كۆرەيلىلا .

پەخىرىي قانالنى يۆتكەپ تۇرۇشىغا ، پەرىدە تىزگىنەكنى  
ئېلىپ بايا كۆرگەن قانالنى ئاچقاچ غوتۇلىدى .  
— نېمانداق چىشىغا تېگىدۇ . بىردەم جىم تۇرە ، ما



تېلېۋىزىيە تىياتىرى تۈگىسۇن .  
پەرىدە قانالىنى يۆتكەپ بولۇپ ، تىزگىنەكنى قولىدا مەھكەپ  
تۇتۇۋالدى .

— تېلېۋىزور يالغۇز سېنىڭمىتى ، — دېدى پەخرىي نازازى  
بولۇپ ، — داۋاملىق سېنىڭ خالىغىنىڭچە تېلېۋىزور كۆرىدىغان  
ئىشمەكەن .

پەرىدە سىڭلىسىغا بىرنى ئالايدى :  
— ئۇنداق ئادەم بۇرۇنراق كەل . كىم ئۆيگە بۇرۇن كېلىپ  
تېلېۋىزور كۆرسە ، شۇنىڭ گېپى ھېساب .  
— يوغان ئىش . بۈگۈن بۇرۇن كېلىپ قالغان ئوخشايسەن  
ئۆيگە .

— ياۋاشراق بول . كەچ كەلگىنىڭ ئۈچۈن ئەتە ئانامدىن تاياق  
يەپ قالامسەن تېخى . ئاشۇنداق بولۇپ قالسا بىر چەتتە تۇرۇپ  
تاماشا كۆرسەم كۆرىمەنكى ، ھەرگىز ئارىغا چۈشمەيمەن .  
— چۈشمەسەڭ چۈشمە . بەربىر ئىشتىدىغان دەشنامىنى  
ئىشتىپ بولدۇم .

— كۈندە كەچ كېلىپ خىجىلمۇ بولمايدىكەنسەن .  
— ئىشىڭنى قىلە ، ماڭا قېينانلىق قىلماي . ئەجەبمۇ  
زېرىكتىم .

— مەن زېرىكىمدىم . مەن ساڭا بەك ئامراق . كۆزۈم سەتى  
كۆزۈمنىچاق .

پەزىلەت ئاچىسى بىلەن سىڭلىسىنىڭ جېدىلىنى ئاڭلاپ  
ھۇزۇرلىنىپ كۈلۈشكە باشلىدى .

پەخرىي ئاچىلىرى بىلەن گەپ تاللىشىپ قالسا تەڭ  
تۇرغاندەك قىلغان بىلەن ، چىڭ يېرىگە چىققاندا جىم تۇرۇۋالاتتى .  
ھەئە ، ئاخىرقى ھېسابتا ئاچىلىرىغا ھۆرمەت قىلىشنى بىلەتتى ،  
لېكىن بۈگۈن نېمە ئۈچۈندۇر جىم تۇرغۇسى كەلمىدى . پەرىدەنىڭ  
ھە دېگەندە ئاچىلىق قىلىشى ، پەزىلەتنىڭ تاماشا كۆرۈپ خىرىلداپ  
كۈلۈشى ئۇنىڭ زىتىغا تەگكەنىدى . ئادەتتە ، ئىككىيلەن گەپ

تاللىشىپ قالسا بىرەيلەن ئارىغا چۈشۈپ ياراشتۇراتتى . بۈگۈن ئىككى ئاچىسى بىرلىشىۋالغاندەك ، ئىككىسى بىرلىشىپ ئۆزىنى بوزەك ئېتىۋاتقاندەك تۇيغۇغا كېلىپ قالدى - دە ، بوش تۇرغۇسى ، يول قويغۇسى كەلمىدى . ئاچىسىغا ئاڭلىتىپ تۇرۇپ غوتۇلدى .

— يا بىر ئەرگە تېگىپ ئۆيىنى بىكالىمىدى .  
ئۇنىڭ بۇ بىر ئېغىز گېپى بىلەن ئىككى ئاچىسىنىڭ قۇلاقلىرى دىڭ بولدى ، كۆزلىرى چەكچەيدى ، خىرايى تۇرۇلدى . يانپاشلىغان يېرىدىن دەس قويۇپ ئولتۇردى .

— نېمە ، نېمە دېدىڭ ؟ — سورىدى ئىككىسى تەڭلا .  
ئاچىلىرىنىڭ ئەلپازىنى كۆرۈپ پەخىرئاي سەل تەمتىرىدى ، شۇنداقتىمۇ ئۆزىگە غەيرەت بېرىپ تۇرۇپ جاۋاب قايتۇردى .  
— ئەرگە تېگىپ ئۆيىنى بىكالاشمىدىڭ دېدىم ، قانداق ، يامان دەيتىمەنمۇ ؟

— ئەرگە تېگىشكە ئالدىراپ قالغان بولساڭ ، ئۆزۈڭ تەگكەچ تۇر ، — دېدى پەرىدە غەزەپتىن ئىترىگەن ھالدا ، — نېمە جېنىمنى چىقىرىدۇ ما شۇم .

— بۇ شۇمنىڭ كىچىك تۇرۇپ ئەرگە تەگكۈسى كېلىپ كەتكەن ئوخشايدۇ ، — دېدى پەزىلەتمۇ گەپكە قوشۇق سېلىپ ، — ھۇ قېلىن قانچۇق .

پەخىرئاي ئەمدى رەسمىي پارتلىغاندەك قىلاتتى ، شۇڭا ئاچىلىرىدىن بەكرەك كۆزلىرىنى چەكچەيتتى .

— ھە ، ئەرگە تەگكۈم كەلدى ، قانداق قىلىشاتتىڭ . ھېلىمۇ دوستلىرىمدىن بىرنەچچىسى توي قىلىپ بولدى . مېنىڭ ھەرقايسىڭغا ئوخشاش قېرى قىز بولۇپ ئولتۇرغۇم يوق . ئىككىڭ ئەرگە تەگسەڭ ، ئاندىن ماڭا نۆۋەت كېلە . ئىزا تارتىمىسۇن دەپ يۈزىنى قىلسام بىلىشمەيۋاتقىنىنى .

پەرىدە غەزەپ بىلەن ئورنىدىن دەس تۇردى . سىڭلىسىنىڭ «قېرى قىز» دېگەن گېپى تىتاك تومۇرىغا تەگكەنىدى . ئۇ پەخىرئايىنىڭ ئالدىغا دېۋەيلىدى .

— ئاغزىنى يىرتىۋېتىدىغان شۈمكەن ماۋۇ .  
 — بولدى قىلە ، ئاچا . بۇ بىشەم بىلەن تەڭ بولمايلى ، —  
 دېدى پەزىلەت ئارىغا چۈشۈپ ، شۇ تاپتا ئۇنىڭمۇ ئاچچىقى كېلىپ  
 تۇرغان بولسىمۇ ، ئاچا — سىڭىللار ئوتتۇرىسىدىكى جېدەلنىڭ  
 يوغىناپ كېتىشىدىن ئەنسىرىگەندى .  
 — نوچى بولساڭ ئاغزىمنى يىرتىۋەت ، — دېدى پەخرىيائى  
 تېخىمۇ ھەددىدىن ئېشىپ ، — تاڭ ئېتىپ بىرنى چېكىپ باقە  
 قېنى . ئانام — دادام ، پەخرىدىن ئاكاممۇ ئارىلاشسۇن بۇ جېدەلگە .  
 پەرىدە لاسىدە بوشاپ قالدى . ھەئە ، ئۇ پەخرىيائىنىڭ  
 ئەلپازىدىن كۆرە ، ئاتا — ئانىسى ۋە ئىنىسىنىڭ ئالدىدا ئىزاغا  
 قېلىشتىن ئەنسىرەپ قالغانىدى .  
 پەزىلەت ئاچىسى بىلەن سىڭلىسىنىڭ تۇرقىغا قاراپ ئۆزىنى  
 تۇتۇۋالالماي ۋىلىقلاپ كۈلۈۋەتتى . ئۇنىڭ كۈلكىسى پەرىدەنى  
 تېخىمۇ بەك جىلە قىلدى .  
 — نېمانداق سەت ھىجىيىسەن ، بۇ شۇمنىڭ گېپى بىلەن  
 مۇناسىۋىتىڭ يوقتەك .  
 — بولدى ، ئۆزۈڭنى تۇتۇۋال ئاچا ، — دېدى پەزىلەت  
 كۈلكىدىن ئۆزىنى ئاران توختىتىپ ، — بۇ جۇۋايىنىمەك بەك يامان  
 بولۇپ كېتىپتۇ . شۇ تاپتا جېدەل قىلىدىغان بولساق ، ئانام ، دادام  
 ھەم پەخرىدىننىڭ ئالدىدا ئۆزىمىزنى بازارغا سالغىمىز . ئۇلار  
 گۇناھنى يەنىلا بىزگە ئارتىدۇ .  
 — نېمىشقا بىزگە گۇناھ ئارتىقۇدەك ، — دېدى پەرىدە  
 تېرىكىپ ، — بىشەملىكنى مۇشۇ قىلغان تۇرسا .  
 — ئوغۇ شۇنداق ، — دېدى پەزىلەت چۈشەندۈرۈپ ، —  
 دېگەنبىلەن پەخرىيائىنىڭ گېپىنىڭمۇ ئاساسى بار . قائىدە بويىچە سۇ  
 باشتىن ئاياغقا قاراپ ئاقىدۇ . ئەسلىدىمۇ سەن تېزىرەك توي قىلساڭ  
 بولاتتى .  
 بۇ گەپنى ئاڭلاپ پەرىدە تېخىمۇ بەك تېرىكتى .  
 — بۈگۈن نېمە بولغاندۇ ماۋۇ ئىككى جۇۋايىنىمەككە ، مەن

بىلەنلا قالدىغۇ . سېنىڭمۇ ئەرگە تەگكۈڭ كەلگەن ئوخشايدۇ .

پەزىلەت ئاچىسىنىڭ كۆزىگە قاراپ تۇرۇپ سورىدى :

— سېنىڭ ئەرگە تەگكۈڭ كەلمىدىمۇ ؟

پەزىلەتنىڭ تىلى تۇتۇلدى .

پەخرىي ئېلىقلاپ كۈلۈۋەتتى .

— ھە ، ما گەپ جايدا بولدى ، سەنمۇ بىرەر قېتىم لىلا

گەپ قىلىشنى بىلىدىكەنسەن - ھە ، پەزىلەت ئاچا .

— ئۆلە ، بېشىڭنى يەيدىغان جۇۋايىمەكلەر .

پەزىلەت شۇنداق دېگىنىچە ئېلىقلاپ كۈلۈۋەتتى . ئىككى

سىڭلىسىمۇ ئۇنىڭ كۈلكىسىگە جور بولدى .

شۇ ئەسنادا تۇيۇقسىز يانفوننىڭ جىرىڭلىغان ئاۋازى

ئاڭلاندى . ئۈچ قىز دەرھال كۈلكىسىنى توختىتىپ ، قايسىمىزنىڭ

يانفونى جىرىڭلىدىكەن دەپ دىققىتىنى يىغدى .

— پەزىلەت ئاچا ، سېنىڭ يانفونۇڭ سايراۋاتىدۇ ، — دېدى

پەخرىي .

پەزىلەت يۈگۈرۈپ بېرىپ سومكىسىدىن يانفونىنى ئالدى .

يانفوننىڭ ئېكرانىغا شۇنداقلا قاراپ ، خۇدۇكىسىرىگەن ھالدا ئىككى

سىڭلىسىغا قارىدى .

— نېمىگە قاراپ تۇرسەن ، سۆزلەشمەمسەن ، — دېدى

پەزىلەت .

پەزىلەت يانفوننىڭ يېشىل كۈنۈپكىسىنى دەرھال بېسىپ

قۇلىقىغا تۇتتى - دە ، ھاياجانلانغان ھالدا : «ئەسسالامۇئەلەيكۇم»

دېدى . شۇ ھامان ئۇنىڭ يۈزىگە سۇس قىزىللىق تارىدى ،

كۆزلىرىدىن بىر خىل بەخت نۇرى بالقىدى .

— سەل تۇرۇپ تۇرۇڭ ، — دېدى پەزىلەت ۋە ئورنىدىن دەس

تۇرۇپ ھاجەتخانىغا كىرىپ كەتتى . ھە ، ئۇ قارشى تەرەپ بىلەن

سىڭلىلىرىنىڭ ئالدىدا سۆزلىشىشنى بىۋەپ كۆرگەنىدى .

— ھېلىقى ئوقۇتقۇچى ئاكاشتىن تېلېفون كەلگەن

ئوخشىمامدۇ ؟ — سورىدى پەخرىي پەزىلەتكە قاراپ .

— ھەقىچان شۇ ، — دېدى پەزىلەت ، — بولمىسا ئاچام  
بىزدىن يوشۇرۇپ كېتەتتى .

— پەرىدە ئاچامغىمۇ تەس بولدى ، — دېدى پەخرىئاي ، —  
ئانامغا نەرى يارىمىدىكىنىڭ ، قارشى چىقىپلا كەتتىغۇ ئۇلارنىڭ  
تويىغا . بىچارە پەرىدە ئاچامغىمۇ ئىچىم ئاغرىدۇ . يا ئانامغا ئىككى  
ئېغىز گېپىنى جايلاپ قىلالىمىغان .

— سەنمۇ ئىچ ئاغرىتىشنى بىلىدىكەنسەن — ھە ، قارا ، بايا  
ئاشۇنداقمۇ گەپ قىلامسەن . ھەممە ئىشنى بىلىپ تۇرۇپ ، پەرىدە  
ئاچامغا بەك ئېغىر گەپ قىلىۋەتتىڭ .

— مېنىمۇ بوش قويمىدىغۇ . ئوبدانلا تىللىۋالدى ، — دېدى  
پەخرىئاي تەن ئالغۇسى كەلمەي .

— ئۇنداق دېگىنىڭ بىلەن ، ئۇ دېگەن ئاچا ئەمەسمۇ ، ئانام —  
دادامدىن قالسا ئىككىمىزگە جىق ئەجرى كىرگەن . ئاشۇنداق  
گەپنى قىلساڭ ، ئېچىشقان يېرىگە تۈز سەپكەندەك بولمامدۇ ،  
ھېلىمۇ ئاچام ساڭا كۆپ يول قويدى .

پەخرىئاغا گەپ تەسىر قىلغاندەك قىلاتتى ، بېشىنى تۆۋەن  
سالىدى .

— ھېلى ئاچام كىرسە ئەپۇ سورىغىن ، — دېدى پەزىلەت .

— ماقۇل ، — دېدى پەخرىئاي .

— مەندىنچۇ ؟ مەندىن ئەپۇ سورىمامسەن ؟ — دېدى پەزىلەت

كۈلۈپ ، — كىچىك ۋاقتىڭدا بۆشۈكۈڭنى ئورۇۋەتكىنىمنى  
كۆڭلۈڭدىن چىقىرىۋەتكۈڭ يوقمۇيا .

— ئادەمنى خىجىل قىلىمىغان ، — دېدى پەخرىئاي

كۈلۈپ ، — ئاشۇ ئىشتىنلا بۆشۈكۈمنى تەۋرىتىپ باققىنىڭ  
چىقىپ تۇرمامدۇ . سەن بىلەن چىقىشىپ دەپ قويدۇم ئۇ گەپنى .  
رەنجىمە ، بۇنىڭدىن كېيىن ھەرگىز ئۇنداق دېمەيمەن .

— مېنىڭمۇ ئاغزىم ئىتتىك . بايا دېگەن گەپلىرىمگە سەنمۇ

رەنجىمە . بۇنىڭدىن كېيىن ئاچا — سىڭىللار بىر — بىرىمىزنىڭ  
ئىززەت — ھۆرمىتىمىزنى قىلىپ ئۆتەيلى . بولۇپمۇ پەرىدە ئاچامنى

رەنجىتمەيلى .

— ماقۇل ، — دېدى پەخرىي ۋە بىرئاز ئويلىنىۋېلىپ سورىدى ، — سېنىڭ ئىشىڭ قانداق بولۇپ كەتتى ، ئاچا ؟

پەزىلەت خىيالچانلىق بىلەن جاۋاب بەردى .

— ئاچام بىلەن ئوخشاش . ئانام قوشۇلمىدى .

— نېمىدەپ قوشۇلمىدى ؟

— ساتىراشنى ھەرگىز كۈيۈغۇل قىلمايمىش . چوقۇم مۇقىم

خىزمىتى بار بىرى بىلەن توي قىلىشىم شەرتىمىش .

— بۇنداق دېسە قانداق بولىدۇ . ئۇ دېگەن ساتىراش ئەمەس ،

ھۆسن تۈزەش ئۈستىسى . ھازىر جەمئىيەتتە پۇل تاپقان ھەممىدىن

ئوچى . ھۆسن تۈزەش كەسپى ھازىر ئەڭ ئېقىۋاتقان كەسپ

تۇرسا ، تېزىرەك توي قىلساڭ مەنمۇ چېچىمنى بىكارغا ياستاتتىم .

— ئەجەب چۇتۇچى جۇمۇ سەن .

— ئاكام بولغاندىكىن ھەقسىز مۇلازىمەتتىن بەھرە ئالارىمىز .

— دۇكىنىغا چاچ ياستىمەن دەپ كىرمىگەنسەن ؟

— توۋا دېگەن . ئۇنچىلىك قائىدە دېگەننى مەنمۇ بىلىمەن .

سىلەر تېخى توي قىلمىغان تۇرساڭلار . دۇكىنىغا خىجىل بولماي

قانداق كىرەلەيمەن . مېنىمۇ تونۇمايدۇغۇ ھەقىچان . ئەممازە ،

دۇكىنىدا بەك ئېسىل پەرداز بۇيۇملىرى بار . باشقا دۇكانلاردىن

تېپىلمايدۇ . مەھكەم تۇر . ھەرگىز بەل قويۇۋەتمە . ئانام چوقۇم

قايىل بولىدۇ .

— سېنىڭ يۈرگەن يىگىتنىڭ بارمۇ ؟

پەخرىي بىرئاز تۇرۇۋېلىپ جاۋاب بەردى .

— بىرى بىلەن يۈرۈۋاتىمەن ، لېكىن ئانامغا دەپ قويىمىغىن

جۇمۇ ، ئاچاممۇ بىلمەي تۇرسۇن .

— توغرا دەيسەن ، بولمىسا ئاچامغا بېسىم بولىدۇ .

پەرىدەنىڭ كىرىپ كېلىشى ئۇلارنىڭ پارىغىنى ئۈزۈپ قويدى .

پەزىلەت «ئەپۇ سورىمامسەن» دېگەننى قىلىپ پەخرىيغا ئىشارە

قىلدى .

— ئاچا ، خاپا بولمىغىن ، بايام سېنى رەنجىتىپ قويدۇم ، —  
دېدى پەخرىئاي .

— ۋاي خۇدايمەي ، ئەمدى ئەتە كۈن قايندىن چىقار ، —  
دېدى سىڭلىسىنىڭ گېپىدىن سۆيۈنگەن پەرىدە چاقچاق قىلىپ ،  
سەن جىندىن رەنجىگىلى بولاتتى . رەنجىمىدىم . مەندىنمۇ ئۆتتى .  
ئەسلىدىمۇ مەن چوڭ بولغاندىكىن ساڭا يول قويسام بولاتتى .

— ئۇنداق دېمە ، ئاچا ، مەن ئەسكىلىك قىلدىم . ئەمدى  
ھەرگىز كۆڭلۈڭنى رەنجىتمەيمەن ، — پەخرىئاي پەرىدەنىڭ بويىغا  
ئېسىلىپ تۇرۇپ ئەركىلىدى ، — قانداق ، ھېلىقى ئوقۇتقۇچى  
ئاكاشنىڭ قىلغان تېلېفونىمىكەن ؟

— ئارتۇق ئىشقا ئارىلاشما ، — دېدى پەرىدە جاۋاب بەرگۈسى  
كەلمەي .

— پەخرىئايىدىن يوشۇرۇپ نېمە قىلسەن ، — دېدى  
پەزىلەت ، — يا بۇ ئالتە ياشلىق بالا بولمىسا ، دېگەنە ، نېمە  
دېيىشتىڭلار ؟

پەخرىئايىمۇ گەپ قاتتى .  
— دەۋەرگىن ئاچا ، قولىمىزدىن كەلسە ساڭا ياردەم  
قىلىمىز .

پەرىدە ئىككى تايىن بولۇپ بىردەم تۇرۇۋالغاندىن كېيىن  
جاۋاب بەردى .

— نېمە دەيتتى شۇ ، توي ئىشىمىزغا ئانىڭىزنى قايىل  
قىلىدىڭىزمۇ ، تېزىرەك بولۇڭ دەپ ئالدىرىتىۋاتىدۇ .

— سەن نېمە دېدىڭ ؟ — سورىدى پەزىلەت .  
— مەن نېمە دەيتتىم ، ئانام گەپنى چورتلا كېسۋەتكەن  
تۇرسا .

— يەنە دەپ باقماسەن ؟ — دېدى پەخرىئاي .  
— ئانامنىڭ جاھىللىقىنى بىلىسەنغۇ ؟ مەن دېمىدىم ئەمەس ،  
دېدىم . خىزمىتىنى شەھەرگە يۆتكەپ كىرسۇن ، دەيدۇ .  
ئەمەلىيەتتە ئانام شەھەرگە خىزمەت يۆتكىمەكنىڭ تەسلىكىنى

ئوبدان بىلىدۇ . بولۇپمۇ ئوقۇتقۇچىلارغا بەك تەس . ئۇنىڭمۇ ئاتا - ئانىسىنى تاشلاپ شەھەرگە يۆتكەلگۈسى يوق .

— ئاتا - ئانىسى شۇنداق نامراتىمىدۇ ؟

— ئۈنچە ئەمەس ، — دېدى پەرىدە ، — دېھقان بولغىنى بىلەن خېلى قول ئىلكىدە بار . ھويلا - ئاراملىرىمۇ شۇنداق كەڭرى ، ياسىداق . ھويلىسىنىڭ كەينىدە شۇنداق كەڭرى بېغى بار . ئاتا - ئانىسىنى دېھقان دېسەم ، ئانام بەك نامرات ئوخشايدۇ دەپ قالدى بولغاي .

— بۇ ئاناممۇ بەك غەلىتىكەن ، — دېدى پەزىلەت ئاھ — ئۇرۇپ ، — بىرىنى نامرات دەپ ياراتمىغان ، بىرىنى ساتىراشكەن دەپ ئۇنىمىغان . بولمىسا ، ئاتا - ئانىسى باي ئادەملەرتى .  
— دېمىسىمۇ ساڭا قىيناتا - قىيناتا بولغۇچىلار شەھەردىكى داڭقى بار بايلاردىن تۇرسا ، — دېدى پەخرىئاي .

— باي بولسا نېمە بوپتۇ ، — دېدى پەزىلەت رەنجىپ ، — باي مال - دۇنياسىنى بۆلۈپ بەرمەيدۇ ، كەمبەغەل كېلىپ يېتىۋالمايدۇ . ئۇمۇ ئاتا - ئانامنىڭ مال - دۇنياسىنىڭ ماڭا كېرىكى يوق دەپ ، مۇستەقىل ئىگىلىك تىكلەپ پۇل تېپىۋاتىدۇ . تېخى ئانامنىڭ ھە دېسە ساتىراش دەپ كەمسىتىپ كېتىشلىرىدىن ئايلىناي .

— ئانامنى چاندۇرماي باشلاپ ئاپىرىپ ، چېچىنى ياستىپ پەرداز قىلدۇرۇپ قويساڭغۇ ماقۇل دەيتتى ، — دېدى پەخرىئاي .  
سىڭلىسىنىڭ ئويناشقاندەك بەرگەن مەسلىھەتگە پەزىلەت بىر ئاز قىزىقىپ قالدى .

— سېنىڭچە ، شۇنداق قىلسام بولارمۇ ؟

— چوقۇم بولىدۇ ، — دېدى پەرىدە تەستىقلاپ ، — كۆرگەنسەن ، ئاناممۇ پەرداز ئۈستىلىنىڭ ئالدىدا ئۇزاق ئولتۇرىدىغان بولۇپ كەتتى .

— ئاۋۋال سېنىڭ ئىشىڭ بىر تەرەپ بولسۇن . ئۇنىمۇ ئويلىشىپ كۆرەرمىز .



مېھمانخانا ئۆيدىكى تېلېفوننىڭ جىرىڭلىشى ، ئۇلارنىڭ قىزغىن پارىڭىنى ئۈزۈپ قويدى .

— پەخرىي ، سەن چىقىپ تېلېفوننى ئېلىپ باقە ، — دېدى پەرىدە .

— بەربىر ماڭا كەلگەن تېلېفون ئەمەس ، — دېدى پەخرىي ، — بىر ئاز ساقلايلى ، پەخرىدىن ئاكام چىقىپ ئالىدۇ .  
— راست ، بۇنداق كەچ بولغاندا تېلېفون كەلسە ، چوقۇم پەخرىدىن كېلىدۇ .

— ئەجەب يانفونغا ئورماپتۇغۇ ؟ — دېدى پەرىدە .  
— ئاكام يانفوننى ئېتىپ قويغاندۇ ، — دېدى پەخرىي .

## 7

ھەئە ، تېلېفون پەخرىدىن كەلگەندى .  
— ئەسسالامۇئەلەيكۇم ، — دېدى پەخرىدىن تۈرۈپكىنى قولغا ئېلىپ پەس ئاۋازدا .

قارشى تەرەپتىن بىر قىزنىڭ يېقىملىق ئاۋازى ئاڭلاندى :  
— ۋەئەلەيكۇم ئەسسالام ، بۇ مەن .  
— بىلىم ، — دېدى پەخرىدىن ، — ھەقىچان سېنى تېلېفون قىلدى دەپ ياتقان يېرىمدىن يۈگۈرۈپ چىقتىم .  
— يانفونۇڭ توختاپ كېتىپتۇ .

— مەنمۇ بايراق بىلىم .  
— توخۇ قونداققا چىقماستا يوتقانغا كىرىۋالغانىدىڭ ؟  
— ھېلىمۇ سائەت ئون بىر بولاي دېدى . يوتقانغا كىرگىنىم بىلەن ئۇخلىمىغان تېخى .

— ئۇخلىماي نېمە ئىش قىلدىڭ ؟  
— بىرى بىلەن مۇڭدېشىۋاتقان .  
— كىمكىن ئۇ يوتقاندا مۇڭدېشىپ كەتكۈدەك .  
— كىم بولاتتى ، سەن . سېنى سېغىنىپ كۆرۈمگە ئۇيقۇ

كېلەمدىغان دېگەنە .

— يالغانچى .

— كىمنى دەۋاتىسەن ؟

— سېنى . سېغىنغان بولساڭ تېلېفون قىلاتتىڭ .

— دېدىمغۇ . بايا تېلېفون قىلاي دېسەم ، يانفونۇم توختاپ

كېتىپتۇ . ئۆيىنىڭ تېلېفونىدا تېلېفون قىلاي دېسەم ، دادام

كەچكىچە تېلېفونۇر كۆرۈپ ئولتۇردى . بىئەپ دېگەنە . بەزەن

گەپلەرنى دېگىلى بولمايدۇ .

— بولدى ، چۈشەندۈرۈپ كەتمىسەڭمۇ بولىدۇ . چاقچاق

قىلدىم .

— قانداق ، سەنمۇ مېنى سېغىنغان ئوخشىماسەن ؟

— سېغىنمايتىكەن ئەمەسە . ھېلىمۇ كۆرۈشمىگەنمىزگە

ئىككى كۈن بولدى .

— كاماندېروپكىغا چىققان . ئۆزۈڭ ياخشى تۇرغانىسەن ؟

— ياخشى تۇردۇم ، بىراق ...

تېلېفوندا قىزنىڭ ئاۋازى پەسلەپ كەتتى . پەخرىدىننىڭ

كوڭلى سەل ئاغقانداك بولدى .

— نېمە ئىش بولدى ؟

— بولدىلا ، ئەتە كەچتە دەپ بېرەي .

— ئەتە كەچتە بولمايدۇ ، — دېدى پەخرىدىن بىر ئاز

ئويلانىۋېلىپ ، — بايا ئۆيدىكىلەرنى ئەتە كەچتە مېھمان قىلىدىغانغا

ۋەدە بېرىپ قويۇپتىمەن .

— ئۇنداق بولسا ، ئۆگۈنلۈككە كۆرۈشكەندە مۇڭداشايلى .

— ۋاي - ۋوي ، دەۋىتە ئادەمنى تەقەززا قىلماي . گەپنىڭ

بېشىنى چىقىرىپ قويۇپ ...

— بىر ئېغىز گەپ بىلەن تۈگىمەيدۇ .

— ھەرقانچە بولسىمۇ رومان ئوقۇپ بەرمەيدىغانىسەن .

ھېچبولمىسا گەپنىڭ گۈندىسىنىمۇ بولسا دەۋەت . كاللامغا بىر ئىش

چىرىۋالسا ، كېچىچە كۆزۈمگە ئۇيقۇ كەلمەيدىغان ئادىتىم بار

مېنىڭ .

— ئۇنداق ئادىتىڭ بارلىقىنى مەن نەدىن بىلەي . يا مەن سەن بىلەن بىللە ئۇخلاپ باقمىسام .

— ئۇخلىغۇڭ بارمۇ ؟ — پەخرىدىن قىزنىڭ جاۋاب بەرمىگىنىنى ھېس قىلىپ گېپىنى داۋاملاشتۇردى ، — مېنىڭمۇ سەن بىلەن شۇنداق ئۇخلىغۇم بار .

— كەم بولا دەپ قويايەن ، — دېدى قىز ۋىلىقلاپ كۈلگەن پېتى ، — گەپ قىلمىسام دەۋاتقان گېپىنى ، قېلىن داپشاقنىڭ . — خەپ ، ئاشۇنداق كۈنلەرمۇ كېلىپ قالا ، — دېدى پەخرىدىن ھاياجانلانغان ھالدا ، — كېچە - كۈندۈز كارىۋاتتىن چۈشكىلى قويماي ئۇخلىمايدىغان بولسام .

— چاقچاقنى ئاز قىلە ، غوجام ، — دېدى قىز رەسمىي گەپكە كۆچۈپ ، — ئەگەر شۇنداق ئارزۇيۇڭ بولسا ، قۇرۇق خام خىيالىنى ئاز قىلىپ ، ئەمەلىيەرەك ھەرىكەت قىل . بولمىسا ، ئۇ خام خىيالىڭ ھەرگىز ئەمەلگە ئاشمايدۇ .

— بۇ نېمە دېگىنىڭ ؟

— ئەجەب گالۋاڭكەنسەن . مۇشۇنچىلىك گەپنىمۇ چۈشەنمىگىنىنى . بىلەمسەن ، ئالدىمىزدىكى شەنبە كۈنى ماڭا ئەلچى كېلىدىكەن .

— ياخشى بوپتۇغۇ ؟

— نېمە دېدىڭ ؟ — قىزنىڭ ۋارقىرىغان ئاۋازى ئاڭلاندى .

— مېنى قورقۇتۇۋاتمايدىغانسەن ھە ، گۈلناز .

— نېمە دەيدىغانسەن . مۇشۇنداق ئىشقىمۇ چاقچاق قىلامدىمەن .

پەخرىدىن قىزنىڭ جىلە بولغانلىقىنى ھېس قىلدى . شۇ تاپتا ئۆزىمۇ ئالدىراپ قېلىۋاتاتتى .

— ئاناڭغا لايىقىم بار دېمىدىڭمۇ ؟

— دېدىم .

— نېمە دەيدۇ ؟

— نېمە دەيتتى، سېنىڭ تاپقىنىڭ ھېساب ئەمەس، خام خىيال قىلما، ساڭا لايىقى ئۆزۈم تاپمەن، دەيدۇ. تېخى بىرمۇنچە تىللاپ پۇسكايتىۋەتتى مېنى.

— ئاناڭ بەك يامان ئاپال ئوخشىمامدۇ؟

— ئانامنى تىللاۋاتامسەن. ئاغزىڭغا بېقىپ سۆزلە جۇما.

— ياق، ئەمدى دەيمەن. سەن لايىقىم بار دېگەندىكىن، ئاۋۋال

مېنى كۆرۈپ باقسا بولمامدۇ. مەنمۇ كېلىشكەن يىگىتقۇ، خېلى - خېلى ئانىلارنىڭ كۈيغۇغۇل قىلىۋالغۇسى كەلگۈدەك.

— بوپتۇ، سېنىڭ توي قىلغۇڭ يوق ئوخشايدۇ.

— كىم شۇنداق دەيدۇ؟

— مۇشۇنداق ئىشقىمۇ چاقچاق قىلىپ ئولتۇرساڭ.

— ھە، دېگىنە، قانداق قىلىمىز؟

— ئاناڭ كېلىپ ئانام بىلەن بىر كۆرۈشۈپ باقسا بولاتتى.

— ئاۋۋال مېنى باشلاپ ئاپىرىپ باقامسەن؟

— پايچىڭنى چېقىۋېتەمىكىن.

— ئادەمنى قورقۇتمىغىنا.

— ھېچبولمىغاندا مېنىڭ پايچىقىمنى چېقىۋېتىدۇ.

— ئاناڭ راستتىنلا يامانكەن ئەمەسمە.

— تېلېفوننى قويۇۋەتتىم، — قىزنىڭ مەيۈس ئاۋازى

ئاڭلاندى.

— ياق - ياق، ئۇنداق قىلما!

قىز تېلېفوننى راستتىنلا قويۇۋەتتى.

پەخرىدىن ئالدىراپ قىزغا تېلېفون قىلدى.

قىز تېلېفوننى ئالدى.

پەخرىدىن ئالدىراپ سورىدى.

— نېمانداق نازۇكلۇق قىلىسەن؟

— ئۆزۈڭدىن سورا.

— مېنىڭ كۆرۈشكىنىمنىڭ نېمىسى يامان؟ بەربىر ماڭا

قېيىنا بولىدۇغۇ؟

— ئۇغۇ شۇنداق . بىراق ، ئىشنىڭ يولى ئۇنداق ئەمەس ، —  
 دېدى قىز چۈشەندۈرۈپ ، — قائىدە بويىچە ئاۋۋال چوڭلار كېلىشى  
 كېرەك . ئانامنىڭ ماقۇللۇقىنى ئالغاندىن كېيىن ئاندىن سەن  
 كەلسەڭ بولىدۇ . مۇشۇنچىلىك قائىدىنى بىلمەمسەن ؟  
 — مەن نەدىن بىلەي بۇنداق مۇرەككەپ قائىدىنى . يا مەن  
 ئىلگىرى خوتۇن ئېلىپ باقمىغان تۇرسام .  
 — ئۇنداق بولسا مەنمۇ ئەرگە تېگىپ باقمىغان . نېمەنداق  
 جېنىمنى چىقىرىدۇ !  
 — ۋاي چاقچاق قىلدىم ، رەنجىمىگىنە . مېنىڭمۇ تىل  
 قىسىلىدىغان يېرىم بار .  
 — تىل قىسىلىدىغان يېرىم بار ؟  
 — ھەئە ، ئاتا - ئانامنىڭ ئالدىدا . سەنمۇ بىلىسەن . مۇنداق  
 ئىش ، ئىككى ئاچامنى تېخى ياتلىق قىلىمدۇق . مۇشۇنداق ئەھۋالدا  
 مەن قانداقمۇ ئۇلارغا توي قىلىمەن ، ئەلچىلىككە بېرىڭلار  
 دېيەلەيمەن .  
 — ئاچىلىرىڭنىڭ تېخىچە لايىقى يوقمىدى ؟  
 — لايىقىغۇ بار ، بىراق ئانام قوشۇلمايۋاتىدۇ .  
 — سېنىڭ ئاناڭمۇ تازا يامان خوتۇن ئوخشىمايدۇ ؟  
 — تازا كېلىشتۈرۈپ ئۇچۇڭنى ئېلىۋالدىڭ - ھە .  
 — قانداق ، ئاچچىقنىڭ كەلدىمۇ . ئۆزۈڭنىڭ دېگەن گېپىڭنى  
 قايتۇرۇپ بەردىم شۇ .  
 — ئەھۋالنى چۈشەنگەنسەن ؟  
 — بۇ بىر مۇرەككەپ ئىشكەن . بوپتۇ ، قالدى گەپنى يۈزتۇرا  
 كۆرۈشۈپ دېيىشەيلى .  
 — ھېلىقى ئەلچىلەر كېلىپ قالسا قانداق قىلىسەن ؟ —  
 سورىدى پەخرىدىن .  
 — بىر ئامالنى قىلارمەن . يامىنى كەلسە ئانامدىن بىرەر -  
 ئىككى تەستەك يەرمەن شۇ .  
 — ۋاي بىچارە ، يۈرىكىمنى ئېچىشتۇرمىغىنا .

— ھەممە گەپ سەندە قالدى ، پەخرىدىن .  
 — بولىدۇ . خاتىرجەم بول . شۇنى ئېسىڭدە تۇت ، گۈلناز .  
 مەن سەندىن باشقا ھېچقانداق قىز بىلەن توي قىلمايمەن .  
 — مەنمۇ شۇ . خوش ، ياخشى چۈش كۆر .  
 — سەنمۇ ياخشى چۈش كۆر . چۈشۈڭدە مېنى كۆرەرسەن  
 ئىلاھىم .  
 پەخرىدىن تېلېفوننىڭ تۈرۈپكىسىغا چوڭكىدە بىرنى سۆيۈپ  
 قىزغا سۆيۈش يوللىۋېتىپ تۈرۈپكىنى قويۇۋەتتى .

## 8

«خانئۆي» كاتتا رېستوراننىڭ ئايرىمخانىسى ئۇيغۇرچە  
 ئۇسلۇبتا ھەشەمەتلىك بېزەلگەنىدى . پەرىدەدىن باشقا بارلىق ئائىلە  
 ئەزالىرى يۇمىلاق شىرنەنى چۆرىدەپ ئولتۇرۇشاتتى . زۆھرە خانىم  
 تىت - تىت بولۇپ پات - پات سائىتىگە قارايتتى .  
 — ئەجەب كەلمىدىيا بۇ جۇۋاينىمەك ، — دېدى زۆھرە خانىم  
 تاقىتى تاق بولۇپ ، — بولدىلا ، ساقلاۋەرمەيلى . پەخرىدىن ،  
 كۈتكۈچىلەرگە بۇيرۇغىن ، قورۇملارنى ئاچىق-ئۆرسۈن .  
 پەخرىئاي ، سەن ئاچاڭغا يەنە بىر تېلېفون قىلىپ باق .  
 پەخرىئاي سومكىسىدىن يانفوننى ئېلىپ نومۇر باستى - دە ،  
 قولىقىغا تۇتۇپ بېقىپ دېدى :

— يانفوننى يەنە ئاچماپتۇ .  
 زۆھرە خانىم غۇدۇرىدى .  
 — ئەجەب يانفوننى ئېتىۋاپتا ؟  
 — يانفوننىڭ توكى تۈگىدىمىكىن ، — دېدى پەزىلەت .  
 — رېستورانغا كېلىدىغانلىقىمىزدىن خەۋىرى بار  
 بولغىنىتى ، — سورىدى قادىر ئەپەندى .  
 — خەۋىرى بار ، — دېدى زۆھرە خانىم ، — ئەتىگەن دەپ  
 قويغان ، چۈشتىمۇ تاپىلاپ قويغان تېخى .

— بىرەر زۆرۈر ئىشى چىقىپ قالىدىمۇ؟  
— ئىشى چىقىپ قالغان بولسا، تېلېفون قىلىۋەتسە بولمامدۇ، — دېدى زۆھرە خانىم چىچىلىپ، — بالىنىڭ چوڭى بىغەرەز چىقىدۇ دېسە ئىشەنمەيتتىكەنمەن. قاتتىقراق گەپ قىلاي دېسە، ئۆز بويلۇق بولۇپ قالغان، يا ئۆزىنى سورىمىغان.  
— چىچىلىمىسىلا، خانىم، — دېدى قادىر ئەپەندى، — ھېلىغىچە كېلىپ قالار.

— چوپچوڭ بولغاندا ئادەمنى ئەنسىرەتمىسە بولمامدۇ.  
— ئەنسىرىمىگەن، ئانا، — دېدى پەخىرئاي ئەرگىلەپ، — ئاچام يا كىچىك بالا بولمىسا. ئالە، قورۇملار سوۋۇپ قالىدۇ بىكا.

زۆھرە خانىم ئىشتىھاسىزلا قولغا چوڭا ئالدى — دە، باشقىلارنىمۇ تاماققا تەكلىپ قىلدى.  
— سىلەرمۇ ئېلىڭلار.

— ئۈسۈسۈزلۈققا مېۋە شەربىتى ئەكىرسۇنمۇ، ئانا، — سورىدى پەخىرىدىن.

— شۇنداق قىلايلى. مەن ئانار شەربىتى ئىچەي، مۇزلاتقىنىدىن بولسۇن، — دېدى پەزىلەت.  
— بولىدىلا، چاي ئىچەيلى، — دېدى زۆھرە خانىم، — ئۈسۈسۈزلۈققا چاي ياخشى.

پەخىرئاي ئانىسىغا كۆزىنىڭ قۇيرۇقىدا قاراپ قويۇپ دومسايدى.

— ئاكام مېھمان قىلىدىغان بولغاندىكىن بىرەر قۇتىدىن مېۋە شەربىتى ئىچسەك بولمامدۇ ...

— تېجەشلىكرەك بولايلى. ئاكاڭنىڭ پۇلىمۇ بىزنىڭ پۇلىمىز. بۈگۈن كەپلەپ خەجلىۋالماقچىمۇ بولا.

زۆھرە خانىمنىڭ گېپىنى ھېچكىم يىرايمىدى.

— قورۇمىدىن يەنە ئىككى تەخسە بۇيرۇقلى ئەمەس، — دېدى پەخىرىدىن، — دادا، ئۆزۈڭ ياخشى كۆرىدىغان قورۇمىدىن

ئىككىنى دېگىنە .

— بولدى ، بالام . ئۇۋال مۇشۇ قورۇملارنى يەپ تۇرايلى .  
ئەھۋالغا قاراپ بۇيرۇتارمىز ، — دېدى قادىر ئەپەندى ئايالغا قاراپ  
قويۇپ .

— سەن بۇ ئايلىق مائاشىڭنى ئۆيگە ئەكىرىمىدىڭغۇ ، — دېدى  
زۆھرە خانىم ئوغلىغا قاراپ ، — مائاش تارقاتمىدىمۇيا ؟  
— مانا مېھمان قىلىۋاتىمەنغۇ ، — دېدى پەخرىدىن كۈلۈپ .  
— مۇشۇنىڭ بىلەن بولدى قىلاي دەپسەن — دە ، —  
دېدى ، — زۆھرە خانىم نارازىلىق بىلەن ، — ئۇنداق بەتخەجلىك  
قىلما ، بالام .

— چاقچاق قىلىپ قويدۇم ، ئانا ، — دېدى پەخرىدىن ، —  
كاماندېروپكىغا چىقىپ مائاش ئالغىلى چولام تەگمىدى . سىلەرنى  
ئايرىم جۇغلانغان پۇلۇمغا مېھمان قىلىۋاتىمەن .  
ئوغلنىڭ جاۋابىنى ئاڭلاپ زۆھرە خانىمنىڭ چىرايىغا سۇس  
كۈلكە يۈگۈردى .

— ئانام مائاشىمىزنى باشقۇرۇۋالدى دەپ رەنجىپ قالساڭلا  
بولمايدۇ ، بالىلىرىم ، — دېدى زۆھرە خانىم ئۆزىچە سۆزلەپ ، —  
ئادەم ئىقتىسادچىل بولغان ياخشى . خۇدايىمۇ ئىسراپخور  
بەندىلىرىم مېنىڭ دوستۇم ئەمەس ، دەپتىكەن .  
— ئۇنداقتا ، سەن يۈزدەيۈز پىرسەنت خۇدايىمنىڭ ئەڭ يېقىن  
دوستىكەنسەن ، — دېدى پەخرىي چاقچاق قىلىپ .

— جىم ئولتۇرە ، ساقال تارغىقى ، — دېدى زۆھرە خانىم  
تېرىكىپ .

— ئانامنىڭ ساقىلىنى تارايىمەن دەپ يۈڭىدۈۋەتمە يەنە ، —  
دېدى پەزىلەت سىڭلىسى بىلەن چېقىشىپ .

— ئاناڭلارنىڭ گېپى توغرا ، — دېدى قادىر ئەپەندى سۆز  
ئېلىپ ، — سىلەر پۇلنىڭ قەدرىنى بىلمەي ، يوقسۇزلۇقنىڭ  
دەردىنى تارتماي ، خۇددى ياغنىڭ ئارىسىدىكى بۆرەكتەكلا چوڭ  
بولدۇڭلار . ئالىي مەكتەپتىمۇ ھېچقانداق قىيىنچىلىق تارتماي



ئوقۇدۇڭلار . ئاناڭلار سىلەرنى ئوقۇتسەن ، پۇلدىن قىسىلدۇرمايمەن دەپ كىيگۈسى بولسىمۇ كىيىمدى ، يېگۈسى بولسىمۇ يېمىدى ، ئوقۇشۇڭلار پۈتۈپ بولغۇچە ئاچ - توق يۈردى . ئاددىيسى ، پايپاقلارنى يامان كىيسە كىيىدىكى ، بىر تال پايپاقسىمۇ ھېسابلاپ تۇرۇپ پۇل خەجلىدى . مانا سىلەر ئوقۇش پۈتتۈرۈپ ئارقىمۇ ئارقىدىن خىزمەتكە چىقىۋىدىڭلار ، ئۇھ دېدۇق ، قولىمىزمۇ پۇل كۆردى ، ئانچە - مۇنچە ئىقتىسادمۇ قىلدۇق . ئەمما ، بار دەپ قالايمىقان بۇزۇپ - چاچساق بولمايدۇ . ئەتە - ئۆگۈن بىر - بىرلەپ ئۆيلۈك - ئوچاقلىق بولسىلەر ، شۇنىڭغىمۇ پۇل خەجلىيدىغان گەپ . تېخى پۇل خەجلىيدىغان نى - نى ئىشلار ئالدىمىزدا .

بالىلار خىرىلداپ كۈلگىنىچە بىر - بىرىگە يەرنىڭ تېگىدىن قاراشتى .

— سەن پەخىرئاي بەك بەتخەج بولۇپ كېتىۋاتسەن . ئالغان كىيىملىرىڭنىڭ بىرىمۇ مۇقامغا كەلمەيدۇ . قىز بالا دېگەن كىيىم - كېچەكنى سىپتا ، چوڭ سۈپەت كىيىشى كېرەك . چېچىڭنىمۇ ئالا - يېشىل بويلاپ ، ئالۋاستىدەك سالۋارتىنىلا يۈرسەن . تۇرقۇڭغا قارىسا ، ئۇيغۇرمۇ ياكى باشقا مىللەتمۇ بىلگىلى بولمايدۇ . ئەمدى سەنمۇ چوڭ بولدۇڭ ، ئۇنداق كىيىنىپ ، ياسىنىپ يۈرمىگەن . قارىغىنا ، پەزىلەت ئاچاڭغا ، كىيىنىشىگە بىر قاراپلا ئۆلچەملىك ئۇيغۇر قىزى ئىكەنلىكىنى بىلگىلى بولىدۇ . ئۆزىمىزنىڭ كىيىنىش ، ياسىنىش ئەنئەنىمىزنى تاشلىۋەتسەك يامان بولىدۇ ، ياتلارنى دورىساق تېخىمۇ يامان بولىدۇ .

پەخىرئاي ئانىسىنىڭ گېپىگە پەرۋا قىلماي ، ئاچىسىنىڭ قولىقىغا ئاستا پىچىرلىدى .

— قارا ، ئانام سېنىڭ ھاجىمغا كېلىن بولىدىغانلىقىڭنى بىلمەي داڭلاپ كەتكىنى .

— زۇۋانىڭنى يىغە ، — دېدى پەزىلەت سىڭلىسىنىڭ مەڭزىنى

بوش چىمىدى .

— نېمە دېيىشېۋاتىسەن ھاي ، — ۋارقىرىدى زۆھرە خانىم .

— ھېچنېمە ، — دېدى پەخرىي .

— شۇنچە گەپ قىلسام ، قۇلىقىغا ئېشەكنىڭ قۇلىقىغا ساتا

چالغانچىلىك ئاڭلانمىغىنىنى . يەنە ئاشۇنداق يۈرىدىغان بولساڭ

چاچلىرىڭنى يۇڭداپ ، كىيىملىرىڭگە ئوت قويۇۋەتمىگىنىمنى

كۆر ، — زۆھرە خانىم پەخرىيىنىڭ لام - جىم دېمەي يەرگە قاراپ

تۇرغىنىنى كۆرۈپ نەزىرىنى پەزىلەتكە ئاغدۇردى ، — سەنمۇ ھە

دېسە كىيىم - كېچەككە پۇل خەجلەيدىغان بولۇپ كەتتىڭ . تېخى

ئىزا تارتماي ئالتۇن زەنجىر ، ئالتۇن ھالقا ئېسىۋاپسەن . قىز بالا

دېگەن توي قىلغاندىن كېيىن ئاندىن ئالتۇن جابدۇق ئاسىدىغان ،

بولمىسا خەق زاتلىق قىلىدۇ . پەرىدە ئاچاڭلار ھازىرغىچە ئالتۇن

ئەمەس ، كۈمۈش چاغلىق بىر نەرسە تاقىمىدى .

— بايا پەرىدە ئاچامنى بىغەرەز دەۋاتاتتىڭ ، ئەمدى ئەجەب

داڭلاپ كېتىۋاتىسەنغۇ ، ئانا ، — دېدى پەخرىي قەستەن

ئانىسىنىڭ چىشىغا تېگىپ .

— ماۋۇ جىن داۋاملىق گېپىمدىن ئاقاق چىقىرىدۇ ، قەستەن

ئادەمنى جىلە قىلىپ .

— بىردەم جىم ئولتۇرساڭ بولمامدۇ ، — دېدى پەخرىدىن

سىڭلىسىنى جېمىلەپ .

پەخرىي شۇ ھامان دومىسايدى .

— ماقۇل ، بىر قېتىم مېھمان قىلىپ قويۇپلا ياخشى ئادەم

بولۇۋالدىڭغۇ دەيمەن .

پەخرىدىن سىڭلىسىنىڭ چېچىدىن يەڭگىل تارتىپ

ئەركىلەتتى .

— ماۋۇ جىننىڭ دېگەن گېپىنى . يۈزسىز .

— پەرىدە دېگەن جۇۋاينىمەك ئەجەب كەلمەيدۇيا ، — دېدى

زۆھرە خانىم تىت - تىت بولۇپ .

ھەئە ، ئانا قىزىدىن ئەنسىرەپ ئەمەس ، ئۈستەلدىكى ئېسىل

قورۇملارنى ئۇنىڭغا سىقىنىپ ، تىت - تىت بولۇپ قالغانىدى .

دۇنيادا قايسىبىر ئانا ئالدىغا تاماق كەلگەندە پەرزەنتىنى ئېسىگە ئالمىسۇن .

## 9

شۇ تاپتا پەرىدەمۇ ھۇزۇرلىنىپ تاماق يەۋاتتى . بۇ تېز تاماقخانىنىڭ خېرىدارى جىق بولغىنى بىلەن ، مۇھىتى پاكىز ھەم تىنچ ئىدى . ئۇ بۇلۇڭدىكى ئىككى كىشىلىك ئورۇندۇق قويۇلغان كىچىككىنە ئۈستەلدە يىگىتى بىلەن قارىشىپ ئولتۇراتتى . بېشىغا چىمەندوپپا ، ئۈچىسىغا كاستۇم - بۇرۇلكا كىيىپ ، گالىستۇك چىگىۋالغان يىگىتنىڭ ئوقۇتقۇچىلارغا خاس سالاپىتى بار ئىدى . ھەئە ، ئاخشام يىگىت پەرىدەگە بۈگۈن چۈشتە شەھەرگە كىرىدىغانلىقى ھەققىدە تېلېفون قىلغان ، ئۇلار بۈگۈن ئىشتىن چۈشكەندە مۇشۇ ئاشپۇزۇلدا كۆرۈشىدىغانغا ۋەدىلەشكەنىدى . شۇنىڭ ئۈچۈن ، پەرىدە كەچتىكى ئائىلىۋى زىياپەتكە بارمىغان ، ئانىسىنىڭ تولا تېلېفون قىلىپ ئالدىرىتىشىدىن ئەنسىرەپ يانفونىنى ئېتىۋەتكەنىدى . ئۇلارنىڭ كۆرۈشمىگىنىگە ئىككى ھەپتىدىن ئاشقانىدى . شۇ تاپتا ئۇلار بىر - بىرىگە قاراپ ئويمايتتى ، گەپ - سۆزلىرى تۈگىمەيتتى .

— شەنبە ، يەكشەنبىدىمۇ دەم ئېلىش قىلماي دەرس ئۆتۈۋاتىمىز . سىزنى يوقلاپ كىرەلمىدىم ، — دېدى يىگىت چۈشەندۈرۈپ ، — ئىچكىرىدىكى تولۇق ئوتتۇرا مەكتەپلەرگە ئىمتىھان بېرىدىغان ئوقۇغۇچىلىرىمغا دەرس تولۇقلاپ بېرىۋاتىمەن .

— ئوقۇغۇچىلىرىڭىزدىن ئۈمىد بارمۇ ؟

— ئاز دېگەندە ئون نەپەر ئوقۇغۇچىمدا ئۈمىد بار . مېنىڭ نىشانىمۇ ئاز دېگەندە ئون نەپەر ئوقۇغۇچىمنى ئىمتىھاندىن ئۆتكۈزۈش . سىلەرنىڭ مەكتەپتىنمۇ ھەقىچان جىق ئۆتۈدۇ . شەھەرنىڭ ئوقۇتۇش سۈپىتى يۇقىرى .

— بىرىنچە دېمەك تەس . ئوقۇغۇچىلىرىمىزدىن ھەرھالدا  
ئۈمىد چوڭ . سىزمۇ بەل قويۇۋەتمەڭ . ئوقۇش ماتېرىياللىرىدىن  
قىيىنچىلىقى بار ئوقۇغۇچىلىرىڭىزغا مەن ياردەم قىلاي .  
— رەھمەت ، ھېلىمۇ كۆپ ياردەم قىلىدىڭىز . ئۆتكەندە ئېلىپ  
بەرگەن دەپتەر — قەلەملىرىڭىزنى تارقىتىپ بەردىم ، ھېلىقى  
كىيىملەرمۇ بار تېخى . شۇغىنىسى ، بەزەن كىيىملەرنى قىزلار  
كىيگىلى ئۈنىمىدى . بۇ كىيىملەر بەك غەلىتىكەن ، كىيىشتىن  
خىجىل بولىدىكەنمىز ، دەيدۇ .

— شۇنداقمۇ ، — دېدى پەرىدە خىرىلداپ كۈلۈپ ، —  
ھەقىچان پەخىرئايىنىڭ كىيىملىرىنى كىيگۈسى كەلمىگەندۇ .  
دېمىسىمۇ پەخىرئايىنىڭ كىيىملىرى بەك غەلىتە . مودا قوغلىشىپ  
قاملاشمىغان كىيىملەرنى كىيىدۇ . بولمىسغۇ يېڭى ، پۇللۇق  
كىيىملەر ئىدى . ئۆزۈمنىڭ ھەم ئۆكىلىرىمنىڭ كىيىملىرىدىن  
يەنە ئىككى بوغجۇما تەييارلاپ قويغانىدىم . بالىلارنىڭ كىيگۈسى  
بولمىسا ئەمدى ئاۋارە بولۇپ ئاچىقىپ يۈرمەڭ . بەك نامرات بالىلار  
بولسا ، بىرنەچچە قۇر يېڭى كىيىم قىلىپ بېرى . ھەرقانچە نامرات  
بولسىمۇ ، بالىلارنىڭ كۆڭلى نازۇك كېلىدۇ ، كىيىپ قويغان  
كىيىمكەن دەپ ياراتمىغان بولۇشىمۇ مۇمكىن .

— ئۇنداقمۇ ئەمەس . تەييارلاپ قويغان كىيىملەرنى ئالغاچ  
چىقاي ، ئۆزلىرى كىيمىسە ئاكا — ئاچىلىرى كىيىسىمۇ بولىدۇ  
ئەمەسمۇ .

— مەيلى ئەمەس .

يىگىت بىرئاز تۇرۇۋېلىپ سورىدى .

— ئانىڭىز يەنىلا يۇمشىماي تۇرامدۇ ؟

— ھەئە ، — دېدى پەرىدە خىجىللىق بىلەن يەرگە

قاراپ ، — دەۋىرىشتىن خىجىل بولدۇم .

— مەن بىلەن توي قىلىشىڭىزغا قوشۇلماستىنكى سەۋەب

نېمىكەن ؟

پەرىدە دەيمۇ ، دېمەيمۇ دەپ بىرئاز تۇرۇۋالغاندىن كېيىن

قىسقىلا جاۋاب بەردى .

— مەنىۋى تازا بىلەلمىدىم .

— يالغان گەپ قىلىۋاتىسىز ، — دېدى يىگىت ئەستايىدىللىق

بىلەن ، — مېنى دىلى ئازار يەپ قالدۇ دەپ ئويلىماڭ ، پەرىدە .  
بۇ ئىشتا ئوچۇق - يورۇق سۆزلەشمىسەك ئامال تاپالمايمىز .  
ھەرقانداق ئىشنىڭ بىر سەۋەبى بولىدۇ . دەڭە ، ئانىڭىز نېمە  
دەيدۇ ؟

پەرىدە تەڭقىسلىقتا قالغان ھالدا كۆزىنى يىگىتتىن ئېلىپ  
قاچتى .

«سەۋەبىنى دېسەم دىلىڭىز ئازار يەيدۇ ، سىزنى ئالداۋېرىشكە  
تېخى يۈزۈم چىدىمايدۇ . مەيلىلا ، دەۋېرەي ...»  
ئابدۇساتتار پەرىدەنى يەنە ئالدىراتتى .

— نېمە كىچىك بالدەك تىرىناق تاتلايسىز ، دەۋېرىڭ .  
ھەرقانداق گەپ بولسا كۆڭلۈمگە ئالمايمەن . ئاتا - ئانا  
بولغۇچىنىڭمۇ ئۆزىگە تۈشلۈك ئويلىغىنى بولىدۇ . بۇ ئۈنچە رەنجىپ  
كەتكۈدەك ئىش ئەمەس .  
پەرىدە ئاخىر غەيرەتكە كەلدى .

— ئەمەسە ئاڭلاڭ ، — دېدى ئۇ قەددىنى رۇسلاپ ، — لېكىن  
ئانامدىن رەنجىپ قالسىڭىز بولمايدۇ . ئانامنىڭ توي ئىشىمىزغا  
قوشۇلماسلىقىدىكى سەۋەب ئىككى . بىرىنچىدىن ، ئاتا - ئانىڭىزنى  
دېھقان ئىكەن دەپ ياراتمايۋاتىدۇ . چۈنكى ، بىزنىڭمۇ يېزىدا دېھقان  
تۇغقانلىرىمىز بار ، ئۇلارنىڭ تۇرمۇشى خېلىلا نامرات . ئانام  
سىزنىڭ ئاتا - ئانىڭىزنىمۇ ئاشۇلارغا ئوخشاش نامرات دەپ ئويلاپ  
قالدى ھەم ئۆزىچە شەھەردىكى دوستلىرىنىڭ ئالدىدا يۈزى چۈشۈپ  
كېتىشىدىن ئەنسىرىدى . ئىككىنچىدىن ، سىزنىڭ خىزمەت  
ئورنىڭىزنى يېزىدىكەن دەيدۇ . ئىشقىلىپ ، سىزنىڭ گۇناھىڭىز  
سەھىرالىق بولۇپ قالغىنىڭىزدا .

پەرىدە گەپنى دەپ بولۇپ يىغلىۋەتتى .

قىزنىڭ ئاق كۆڭۈل ، سەمىمىي ، ساددا قىياپىتى

ئابدۇساتتارغا تېخىمۇ سۆيۈملۈك كۆرۈنۈپ كەتتى . تومۇرلىرىدىكى قانلار ھاياجاندىن قاينىدى . قىزنى قۇچاقلاشتىن ، باغرىغا بېسىپ سۆيۈشتىن ، مەڭزىدىكى ياشلىرىنى سۈرتۈپ قويۇشتىن ئۆزىنى ئاران - ئاران تۇتۇۋالدى .

«سىزنى سۆيۈپ خاتا قىلماپتىمەن ، پەرىدە . سىز قەلبىمدىكى پەرىشتە . مەڭگۈلۈك جانانىم . سىز بىلەن توي قىلىش ئۆمۈرلۈك بەختىم . ماڭا ئىشنىڭ ، ھەرقانچە تاش يۈرەك بولسىمۇ ئانىڭىزنى قايىل قىلماي قويمايمەن ...»

— نېمىگە يىغلايسىز ، پەرىدە ، يىغلىماڭ ، سەت تۇرىدۇ . قاراڭ ، باشقىلار بىزگە قاراۋاتىدۇ .

پەرىدە دەرھال كۆز ياشلىرىنى سۈرتتى .  
— ئانامدىن رەنجىمىدىڭىزمۇ ؟

— نېمىشقا رەنجىگۈدەكمەن . بۇنى يامان گەپ دېگىلى بولمايدۇ . قايسىبىر ئانا قىزىنىڭ توي قىلغاندىن كېيىن جاپا تارتىشنى خالايدۇ . بۇ دېگەن نورمال ئىش .  
پەرىدە مەمنۇنلۇق بىلەن كۈلۈمسىرىدى .  
— رەھمەت ، سىزگە .

— خىزمىتىمنى شەھەرگە يۆتكەش ئالدىراپلا ھەل قىلغىلى بولىدىغان ئىش ئەمەس ، بۇنىڭغا خېلى ۋاقىت كېتىدۇ . بەلكىم بىرنەچچە يىل ۋاقىت كېتىشى مۇمكىن . ئۇنىڭغىچە مەنمۇ ، سىزمۇ ساقلىيالمىمىز . ھېلىمۇ يېشىمىز ئوتتۇزغا باراي دەپ قالدى . بىر ئامال قىلىپ ئانىڭىزنى بىزنىڭ ئۆيگە ئېلىپ چىقساق بولاتتى . ئاتا - ئانامنى ، ئۆيىمىزنى كۆرسە ، ئۈنچە نامرات دېھقانلاردىن ئەمەسلىكىمىزنى بىلىپ قالاتتى .

— بۇ ئەلپازىدا ئانامنى ئۆيىڭىزگە باغلاپمۇ ئېلىپ چىققىلى بولمايدۇ .

— ئانىڭىزنى ماقۇل كەلتۈرگىلى بولسا ، باغلاپ ئېلىپ چىقسامۇ مەيلىتى .  
— راستما ؟

— ھەئە ، سىزنى ماڭا بېرىشكە ماقۇل بولىدىغاننىڭ ئىشى بولسا ، ئانىڭىزنى باغلاپ ئېلىپ چىقىشتىنمۇ يانمايتتىم ، ئۆيىمىزدىكى كالا باغلايدىغان ئارغامچىدا .

پەرىدە پىخىلداپ كۈلۈۋەتتى . يىگىتمۇ كۈلدى ، لېكىن كۈلكىسى ئازابلىق ئىدى .

— ئەپسۇس ، بۇنداق قىلغىلى بولمايدۇ - دە ، — دېدى ئابدۇساتتار ، — باشقىچە بىر ئامال ئىزدەيلى . ئانىڭىز ئاتا - ئانام بىلەن كۆرۈشىپلا نىيىتىدىن يانمايتتى . چۈنكى ، ئاتا - ئانام دېھقان بولغان بىلەن ساۋاتسىز ، جاھاننىڭ يېڭىلىقىدىن خەۋىرى يوق ، يەر تېرىشتىن باشقىنى بىلمەيدىغان قارا دېھقانلاردىن ئەمەس .  
— بۇنى بىلىمەن .

— ئانام تولا گېپىڭىزنى قىلىدۇ . سىزمۇ چىقىپ قويماي دېمىدىڭىز .

— مېنىڭغۇ چىققۇم بار ، پۇرسەت بولمىدى . خۇدايىم بۇيرۇسا پات يېقىندا يوقلاپ چىقىمەن . مېنىڭمۇ كۆرگۈم كەلدى . دادىڭىزنىڭ پۇتىنىڭ ئاغرىقى ئوڭشالدىمۇ ؟

— گاهى - گاهى تۇتۇۋالغىنىنى ھېسابقا ئالمىغاندا خېلى ياخشى . داداممۇ پەرىدە قىزىم بىلەن ئوبدانراق سۆزلەشمىدىڭ دەپ مەندىن خاپا .

— چۈشەندۈرمىدىڭىزمۇ ؟

— چۈشەندۈردۈم . لېكىن ، ئوغۇل بالدەك مىجەزلىك يوق ، دەيدۇ .

— بۇ نېمە دېگەنلىكەن .

— ئاتا - ئانىسى بەرمىسە قىزىنى ئېلىپ قاچساڭ بولمامدۇ ، دەيدۇ . بىر ھېسابتىغۇ بۇمۇ بولىدىغان ئامال ، ئېلىپ قاچايۇيا . پەرىدە يەنە كۈلۈۋەتتى .

— ھەددىڭىزدىن ئاشماڭ .

— ماڭىمۇ نېمە ئامال . ھە دېسىڭىزلا ئېلىپ قاچاتتىم بولمىسا . ئەپسۇس ، بىرەر سومكىغا قاچلاپلا ماڭغىلى بولمايدۇ -

دە ، سىزنى .

— سومكىغا قاچىلىيالىسىڭىز ، شۇنداق قىلامتىڭىز ؟

— شۇنداق قىلماي ئەمىسە . ھېلىمۇ نەچچە يىل بولدى سىزگە تەلمۈرۈپ ئولتۇرغىلى . يۇرتتىكى تەڭتۇشلىرىمنىڭ بالىلىرى مەكتەپكە كىرگۈدەك بولدى .

— كۆڭلىڭىزنى يېرىم قىلماڭ ، بىر ئامالى بولۇپ قالار .

— بىر ئامال تاپساق بولاتتى زادى .

— سىزنىڭ ئېلىپ قېچىشتىن باشقا ئامالىڭىز يوقمۇ زادى .

— ھازىرچە يوق ، — دېدى يىگىت كۈلۈپ ، — ئەمما

ئاتا - ئانىڭىزنى يېزىغا ئېلىپ چىقىپ ، ئاشۇ دېھقان ئاتا - ئانىمى ، ئۇلارنىڭ تۇتقان ئۆي - ماكانىنى كۆرسەتمەي قويمايمەن .

— ۋاقتى كەلگەندە بىزگە ياردەم قىلىدىغانلار چوقۇم چىقىدۇ ، — دېدى پەرىدە مەدەت بېرىپ ، — خوش ، ئابدۇساتتار ، ئەمدى مەن ماڭاي . .

— يەنە بىردەم ئولتۇرساق بولمامدۇ ؟ — دېدى يىگىت ئايرىلىشقا قىيماي .

— مېنىڭغۇ كەتكۈم يوق ، — دېدى پەرىدە ، — لېكىن كەتمەسم بولمايدۇ . رېستورانغا بىللە تاماق يېگىلى بارمىغىنىمنى ئاز دەپ ھېلىمۇ كەچ قالدىم . ئانامدىن دەشەنم ئىشتىپ ئولتۇرماي يەنە .

— بوپتۇ ئەمىسە ، مېنى دەپ كۆڭلىڭىز ئازار يەيدىغان بولدى .

— بۈگۈن ھەرقانچە تىللىسىمۇ پەرۋايم پەلەك .

— نېمىشقا ؟

— چۈنكى ، سىز بىلەن كۆرۈشۈۋالدىم ئەمەسمۇ ؟

— رەھمەت سىزگە ، پەرىدە ، — دېدى يىگىت ھاياجانلانغان

ھالدا ، — ئەمىسە ئەتە كۆرۈشەيلى . ھېلىقى تەييارلاپ قويغان كىيىملەرنى ئالغاچ كېلەرسىز .

— ماقۇل ، ئەتە كۆرۈشەيلى .



ئىككى ئاشىق - مەشۇق بىر - بىرىگە قىيمىغان ھالدا خوشلاشتى .

## 10

زۆھرە خانىمغا قورۇملارمۇ ، بالىلىرىنىڭ چاقچاقلىرىمۇ تېتىمىدى . ئۇنىڭ كەيپىياتىغا قاراپ باشقىلارمۇ تۈزۈك بىر نەرسە يېمىدى .

— قورۇملار سوۋۇپ قالغىلى تۇردى ، ئىسسىقىدا بىرەر چۈكىدىن يېسەڭلار بولاتتى ، — دېدى پەخرىدىن ، — ئانا ، نېمانچە جىم ئولتۇرۇۋالسەن . قورۇملار تېتىمىغان بولسا ، يېڭىلاپ بۇيرۇتايلى .

— قورسىقىم تويدى ، — دېدى زۆھرە خانىم قىسقىلا قىلىپ ، — قورۇملار ئوخشايتۇ .

— يېمەي قانداق تويسەن ، — دېدى پەخرىدىن زورلاپ ، — بۇنداق ئولتۇرۇۋالساڭ بىزنىڭ كۆڭلىمىز يېرىم بولىدىكەن . ئەسلىدە بۈگۈن خۇشال - خۇرام ئولتۇرۇپ غزالىنىمىز دەپتىكەنمەن .

— شۇ ئەمەسمۇ ، تازىمۇ بىر كەيپى ئۇچتىغۇ ئادەمنىڭ ، — دېدى پەخرىي .

— ئاغزىمغا كەلدى دەپ كوتۇلداۋەرمە ، — دېدى پەزىلەت سىڭلىسىنى جېمىلەپ ، — ئانامنىڭ كۆڭلىگە كېلىدۇ ، — پەزىلەت ئانىسىغا قاراپ سورىدى ، — مېجەزىڭ يوق ئوخشىمامدۇ ، ئانا . — ياقەي ، — دېدى زۆھرە خانىم چۈكىنى قولغا ئېلىپ ، — ھە ، ئېلىڭلا ، سىلە جىقراق يەڭلا ، مېنىڭ تازا كۆڭلۈم تارتمايۋاتىدۇ .

— سەن يېمىسەڭ ، بىزمۇ يېمەيمىز ، مەنمۇ تويدۇم ، — دېدى پەخرىي .

— ئۇنداق بولسا ئۆيگە كېتەيلى ، — دېدى قادىر ئەپەندى ، —

ئاناڭلار چارچاپ قالغان ئوخشايدۇ ، بۇرۇنراق ئارام ئالسۇن .  
بالىلار شۇنى كۈتۈپ تۇرغاندەك ئورۇنلىرىدىن قوزغىلىشتى .  
زۆھرە خانىم سومكىلىرىنى دولىسىغا ئېسىپ ئۈلگۈرگەن ئىككى  
قىزىغا قاراپ بۇيرۇق قىلدى .

— ئۈستەلدىكى قورۇملارنى ئېلىۋېلىڭلار .  
قىزلار نارازىلىق بىلەن تۇمشۇقنى ئۇچلىدى .  
— ئېلىۋالمىساقمۇ بولا . ئاشقان - تاشقان ئىككى - تۆت تال  
نەرسىنى ، — دېدى پەخىرىي .

— نېمە دېدىڭ ؟ — زۆھرە خانىم نارازىلىق بىلەن ئالايدى .  
— بولدى ، ئېلىۋالماق ئېلىۋالايلى ، — دېدى پەزىلەت  
سىڭلىسىنى جىم تۇر دېگەننى قىلىپ بېقىنداپ ۋە كۈتكۈچى قىزنى  
چاقىردى ، — خان ، ماۋۇ ئېشىپ قالغان قورۇملارنى قاچىلاپ  
بېرىڭ .

زۆھرە خانىم كۈتكۈچى قىزغا ئالاھىدە جېكىلىدى :  
— قورۇملارنى ئايرىم - ئايرىم قىلىپ ھەممىنى قاچىلاڭ ،  
قىزىم ، چالا قالمىسۇن .

— ئىشقىلىپ ، بۇ نەرسىلەرنى مەن كۆتۈرۈپ ماڭمايمەن ، —  
دېدى پەخىرىي ئىشىك تەرەپكە ماڭغاچ .  
پەخىرىي يەپ ئاشقان نەرسىلەرنى ئېلىپ مېڭىشتىن نومۇس  
قىلغانىدى . پەزىلەتمۇ سىڭلىسىنىڭ كەينىدىن ئەگەشتى .  
پەخىرىدىن ھېسابات قىلغىلى چىقىپ كەتكەنىدى .

— ئەجەب چوڭچىلىق قىلىدىغان بولۇپ كېتىپتۇ بۇ  
جۇۋاينىمەكلەر ، — دېدى زۆھرە خانىم نارازى بولۇپ .  
— بالىلاردىن رەنجىمىسىلە ، خانىم ، — دېدى قادىر ئەپەندى  
تەسەللى بېرىپ ، — ئۇلار تېخى كىچىك . يوقسۇزلۇقنىڭ دەردىنى  
بىلمەيدۇ ، بېشىغا بىردىن ئۆيىنى كىيگەندە بىلىپ قالا .

— شۇنچىۋالا يېمەكلىكنى تاشلىۋەتسەك ئىسراپخورلۇق  
بولمامدۇ ، — دېدى زۆھرە خانىم ئۆزىگە ئۆزى سۆزلەپ ، —  
بۇ كۈچۈكلەر بىرەر ئاي يېگىلى بىر نەرسە تاپالماي تازا بىر ئاچ

قالسىغۇ ھەرگىز بۇنداق قىلمايتتى . نومۇس قىلىپ كېتىشلىرىنى دەيمىنا . ئۆزىمىزدىن ئاشقان يېمەكلىكلەر تۇرسا ، ئالغاچ كەتسەك نېمە يامىنى بار . ئۆيىدىمۇ ئېشىپ قالغان تاماقلارنى قىزىتىپ يەيمىزغۇ ؟

— ھازىر بۇنداق قىلغان بىلەن ئەتە تالىشىپ يەيدۇ ، — دېدى قادىر ئەپەندى ، — زامان شۇنداق كەڭرىچىلىك بولۇپ كەتتى . خۇدايىم بىز كۆرگەن قاتتىق كۈنلەرنى بالىلىرىمىزغا كۆرسەتمىسۇن .  
كۈتكۈچى قىز يېمەكلىكلەر قاچىلانغان خالتىنى ئۇلارغا بەردى .

— رەھمەت ، قىزىم ، — دېدى قادىر ئەپەندى كۈتكۈچى قىزنىڭ قولىدىن خالتىنى ئېلىپ .

— ياخشى كۈتەلمىگەن بولساق ، ئەپۇ قىلارسىلەر ، — دەپ ئۆزى ئەپىتتى كۈتكۈچى قىز ئۇلارنى ئۇزىتىپ .  
پەزىلەت بىلەن پەخىرئاي رېستوراننىڭ ئالدىدا ساقلاپ تۇرۇشقانىدى . ئۇلار دادىسىنىڭ قولىدىكى خالتىنى ئالاي دېمىدى ، ئۇنىڭغىچە پەخىرىدىنمۇ ھېسابات قىلىپ چىقتى .

— نەچچە پۇل بولاپتۇ ؟ — سورىدى زۆھرە خانىم .  
دەل شۇ چاغدا پەخىرىدىننىڭ يانفونى جىرىڭلىدى . ئۇ ئانىسىنىڭ سوئالىنى جاۋابىز قالدۇرۇپ يانفونىنى قۇلىقىغا تۇتتى . زۆھرە خانىم نارازىلىق بىلەن غۇدۇرىدى .

— نېمانچە تولا تېلېفون كېلىدىغاندۇ بۇ بالىغا . تۈگىمەيدىغان قانداق جىق ئىشى باردۇ . مۇشۇنداق سۆزلەشسە تېلېفون ھەققىمۇ ئالتە پاتمان بولىدىغاندۇ تاپىنلىق .

پەخىرىدىن ئاتا - ئانىسىدىن ئىككى - ئۈچ قەدەم كەينىدە قېلىپ يانفوندا سۆزلەشكەندىن كېيىن دادىسىنىڭ قېشىغا كەلدى .  
— دادا ، سىلەر ماڭغاچ تۇرۇڭلار ، كەينىڭلادىن ھايال بولماي يېتىشىۋالىمەن .

— نەگە بارسەن ، بۇ كەچتە ، — دېدى زۆھرە خانىم .

— ھايال قالماي ئۆيگە بارىمەن .

پەخرىدىن شۇنداق دېگىنىچە ئۇلاردىن ئايرىلدى .

— بەغباشلىقنى بۇ بالىنىڭ ، — دېدى زۆھرە خانىم  
ئوغلنىڭ كەينىدىن قاراپ ، — ئىككى ئېغىز جاۋاب بېرىشكىمۇ  
ئېرىنىپ كېتىپ بارىدۇيا ؟

— ئوغۇل بالىنىڭ دېگەن ئۆزىگە تۈشلۈك مەخپىيەتلىكى  
بولدۇ ، — دېدى قادىر ئەپەندى ئوغلنىڭ كەينىدىن مەستلىكى  
كەلگەندەك قاراپ قويۇپ ، — پەخرىدىنمۇ چوڭ بولۇپ قالدى .  
ئەمدى ئۇنى كىچىك بالىنى باشقۇرغاندەك سوراقلاۋەمسىلە .  
ئىچ پەش تارتىشىپ قالغان قىزلىرى بادۇ ، بەلكىم .

— ئۈنچە ئالدىراپ كەتمىسىمۇ بولسا ، تېخى ئىككى ئاچىسى بار  
تۇرسا .

— ئۇنداق دېگەنلىرى بىلەن ئۇمۇ ئۆيلىنىش يېشىغا بېرىپ  
قالدى . مەن ئۇنىڭ يېشىدىكى ۋاقتىمدا پەرىدە ئاللىقاچان تۇغۇلۇپ  
بولغان .

زۆھرە خانىم ئۈندىمىدى . كۆزى ئالدىدا نېمىلەرنىدۇر  
دېيىشىپ ، كۈلۈشۈپ كېتىپ بارغان ئىككى قىزىدا ئىدى . ھەئە ،  
ئۇ پەزىلەتنىڭ يېشىدا پەزىلەتكە قورساق كۆتۈرۈپ بولغانىدى .  
ھازىر بولسا چوڭ قىزى پەرىدەمۇ تېخى ياتلىق بولمىغانىدى . زۆھرە  
خانىمنىڭ كاللىسى قوچۇلۇپ كۆڭلى بىردىنلا ئەسكى بولۇپ  
قالدى . ئۇنىڭغا بالىلىرى خۇددى بەسلەشكەندەك چوڭ بولۇپ  
كەتكەندەك تۇيۇلدى . ئۇنىڭ پەخرىدىننى ئۆيلەشتىمۇ كۆڭلىدە سان  
بار ئىدى .

ئىككى قىزىنى كۆڭۈلدىكىدەك يەرگە ياتلىق قىلىۋەتكەندىن  
كېيىن پەخرىدىننىڭ ئالدىرىماي ، چېكىپ تاللاپ لايىق ئىزدەش ،  
قاتار چايدىكى ئاشۇ داغۋاز ئاياللارنىڭ ئالدىدا ئوغلى ھەققىدە  
كېرىلىپ پو ئېتىش ، بويىغا يېتىپ قالغان قىزلىرىنى تېخىچە  
ياتلىق قىلالىغانلارنىڭ ئىچىگە ئوت سېلىش ، ئۆيىگە  
كۆڭلىدىكىدەك كېلىن ئەكىرىش ئارمىنى بار ئىدى . ئەپسۇس ،

ئۇنىڭ ئاشۇ ئارزۇ - ئارمانلىرىنى بالىلىرى ئازراق بولسىمۇ چۈشەنسە نېمە بولار؟ پەخرىدىنغۇ ھازىرغىچە ئېغىز ئېچىپ بىر نەرسە دېمىدى ، لېكىن يۈرۈش - تۇرۇشلىرى تولىمۇ گۇمانلىق . بايا تاماق يەپ بولغۇچە ئىككى - ئۈچ قېتىم كەلگەن تېلېفوننىمۇ سىرتقا چىقىپ ئالدى . قىزلاردىن كەلگەن تېلېفون بولمىسا يوشۇرۇپ كەتمەستى . مانا ھازىرمۇ تېلېفون كېلىۋىدى ، تۇتۇرۇقسىز سەۋەبلەرنى كۆرسىتىپ بەدەر قاچتى . ئۈنچە ئالدىراپ كەتمىسە بولاتتى ، خۇدايىم كۆڭلىگە ئىنساپ بېرەر ...

زۆھرە خانىم خىيال سۈرگەنسېرى ئالدىراپ قالدى . پەرىدەنىڭ ئىشىنى بولسىمۇ تېزىرەك بىر ياقلىق قىلىۋېتىشنى كۆڭلىگە پۈكتى .

« شۇنداق قىلاي . ئاۋۋال پەرىدەنىڭ توي ئىشىنى بىر تەرەپ قىلاي ، ئاندىن پەخرىدىن گە لايىق تاللىغاچ پەزىلەتنىڭ تويىنى قىلاي . ئاشۇنداق قىلسام ئۈلگۈرەلىگۈدەكمەن . پەرىدە دېگەن جۇۋاينىمەك ئەجەب ئاچچىقىمنى كەلتۈردى . نېمە زۆرۈر ئىشى بار بولغىدى . ھېلىقى سەھرالىق مۇئەللىم بىلەن كۆرۈشكەنمىدۇيا ؟ ياق ، بۇنىڭغا قەتئىي يول قويماسلىق كېرەك . شەرۋانەم گېپىنى قىلغان ھېلىقى يىگىت بولىدىغاندەك قىلىدۇ . يىگىتنىڭ خىزمىتى شەھەرلىك ھۆكۈمەتتە ئىكەن ، ئانىسى پېنسىيىگە چىقتى دېگەندەك قىلىۋاتاتتى ، دادىسى بىر ئىدارىدە مۇئاۋىن باشلىقمىش . بۇ تويىنى چوقۇم قىلىش كېرەك . قۇداڭ بارمۇ دېسە ، بار دېگۈچىلىكى بار . ھېلىقى سەھرالىقلاردىن مىڭ ھەسسە ياخشى ... »

— ئانا ، پەخرىيائى بىلەن بىللە بېرىپ يۈز سوپۇنى ، چاچ سوپۇنى ئېلىۋالاي . كەينىڭلاردىن يېتىشۋالىمەن .

پەزىلەتنىڭ ئەر كىلەپ تۇرۇپ قىلغان گېپى زۆھرە خانىمنىڭ خىيالىنى ئۈزۈپ قويدى . ئۇ بېشىنى كۆتۈرۈپ قىزىغا ئالايىدى . — تولا دوپپامغا جىگدە سالىمەن دېمەي مېڭىشە ئۆيگە . كۈندۈزدە ئالماي نېمىش قىپتۈكى . كەچ بولغاندا تولا لاغايلاشما . ئىككى قىز ئانىسىنىڭ ئەلپازىنى كۆرۈپ جىم بولۇشتى .

— ئەكەلسىلە ، مەن بىردەم كۆتۈرۈۋالاي ، — دېدى زۆھرە خانىم قادىر ئەپەندىنىڭ قولىدىكى خالتىغا قولىنى ئۈزىتىپ ، — قوللىرى تېلىپ كەتكەندۇ ، ھەقىچان .  
— ئۆزۈملا كۆتۈرەي ، تېلىپ كەتمىدى ، — دېدى قادىر ئەپەندى قولىدىكى خالتىنى يەنە بىر قولىغا يۆتكەپ تۇرۇپ .

## 11

گۈلناز ھەقىقەتەن چىرايلىق ئىدى . ئۇنىڭ بۇ ئىككىنچى قەۋەتكە جايلاشقان چايخانىنىڭ دېرىزە تۈۋىدىكى ئۈستەلدە ئېگىنىنى يۆلەپ خىيالچانلىق بىلەن ئولتۇرۇشى ، خۇددى چۆچەكلەردىكى ئاشىقنى ساقلاپ چارباغدا مۇڭلىنىپ ئولتۇرغان مەلىكلەرگە ئوخشايتتى .

پەخرىدىن قەھۋەخانىغا كىرىپ ، يىراقتىن گۈلنازنى كۆردى . دە ، ئۇدۇل قېشىغا كەلدى . قىز پەخرىدىننى كۆرۈپ چىرايىغا تاتلىق كۈلكە يۈگۈرتكىنىچە ئورنىدىن تۇردى . يىگىت ئالدىراپ قىزدىن ئەپۈ سورىدى .

— كەچۈرگىن ، سېنى ساقلىتىپ قويدۇم .  
— ھېچقىسى يوق ، — دېدى گۈلناز ، — سېنى بىر ئۆمۈر ساقلاشقا رازىمەن .

يىگىت قىزنىڭ كۆزلىرىگە ھاياجان بىلەن تىكىلدى . ھەئە ، ئاشىق كۆزلەر ئوتلۇق ، مۇھەببەتلىك ئىدى .

— رەھمەت ، — دېدى پەخرىدىن ، — پەرىدە ئاچامغا ساقلاپ رېستوراندا ئۇزۇنراق ئولتۇرۇپ قالدۇق . شۇنداق ئالدىرىدىم بولمىسا . مەن مېھمان قىلىدىغان بولۇپ قالمىغان بولسام ، قېشىڭغا ئۇچۇپلا كېلەتتىم .

— بىر ئائىلە كىشىلىرى جەم بولۇپ تازا كوڭۇللۇك غىزالانغانىسلەر ؟

— نەدىكىنى ، پەرىدە ئاچام كەلمەي ، ئانامنىڭ كەيپى ئۇچتى .

شۇنىڭ بىلەن تازا بىر كۆڭۈلسىز كەيپىياتتا ئولتۇردۇق . سەن بىلمەيسەن . ئانام بىزنىڭ ئائىلىنىڭ ھاۋارايى مۇئەككىلى ، — دېدى پەخرىدىن پىخىلداپ كۈلۈپ ، — ئانامنىڭ قاپقى ئېچىلسا ئاپتاپ چىقىدۇ ، كەيپىياتمۇ جانلىق بولىدۇ . ئانامنىڭ قاپقى شۇنداقلا تۇرۇلدىمۇ ، بولدى ياكى يامغۇر ياغىدۇ ، ياكى قار ياغىدۇ . ھېچبولمىغاندا ھاۋا تۇتۇلۇپ بوران چىقىدۇ ، كەيپىياتمۇ ياخشى بولمايدۇ .

قىز يىگىتنىڭ يۇمۇرلۇق چۈشەندۈرۈشلىرىنى ئاڭلاپ كۈلۈپ كەتتى .

— ئاناڭ ئائىلەڭلەرنىڭ ھۆكۈمرانىكەن — دە .

— شۇنداق ، — دېدى پەخرىدىن ، — داداممۇ ۋاي خانىم دېسە خانىم دەپ ئانامنى پەپىلەپلا ئولتۇرغان . مانا شۇ ياشقا كەلگۈچە ئانامغا قاتتىقراق گەپ قىلغىنىنى ياكى قاپاق تۈرگىنىنى كۆرۈپ باقماپتىمەن .

— ئۇ ئىككىسى بەك ئامراق ئوخشىمامدۇ ؟

— ئۇنى بىردەمە ، خۇددى يېڭىلا مۇھەببەتلەشكەن ئاشىق — مەشۇقلارغا ئوخشايدۇ . ئانام نېمە دېسە ، دادام راست دەپلا تۇرىدۇ . تېخى ئانامنى ئەركىلىتىپ زۆھرە جانىم دەپ كېتىشلىرى بار . — ئەمىسە ھەقىقىي تاھىر — زۆھرەلەردىن ئىكەن ئۇلار . — راست دېدىڭ .

— بىزمۇ ئاشۇنداق ئۆتەلەرمىزمۇ ؟ — دېدى قىز خىيالچانلىق بىلەن .

— نېمىشقا ئۆتەلمىگۈدەكمىز ، — دېدى يىگىت كەسكىنلا جاۋاب بېرىپ ، — مەنمۇ دادامنىڭ بالىسى — دە . تېخى ئۇلاردىن ئاشۇرۇپ ياشايمىز . سەن بىر ئۆمۈر ماڭا جانان بولسەن ، گۈلناز .

— مېنى چىن يۈرىكىڭدىن ياخشى كۆرىدىغانلىقىڭغا ، قەدىرلەيدىغانلىقىڭغا ئىشىنىمەن ، پەخرىدىن ، — دېدى قىز

ھەسرەتلىنىپ ، — بىراق بىزنىڭ توي قىلىپ بىر ئۆيگە كىرەلىشىمىزگە ھېچ كۆزۈم يەتمەيدۇ .

— نېمىشقا ؟ — پەخرىدىن ئالدىراپ سورىدى .

— ئانام ماڭا كېلىدىغان ئەلچىلەرگە بەك ئۈمىد باغلاپ كېتىپ بارىدۇ .

— يۈرگەن يىگىتىم بار دېمىدىڭمۇ ؟

— دېدىم . بىراق ، شۇ ھامان بۇرنى - قۇلىقىمغىچە دەشنەم ئىششىتتىم . بىزنىڭ ئۆيدە چوڭ ئىشلاردا دادام قارار چىقىرىدۇ . ئاناممۇ دادامنىڭ ئاغزىغا قارايدۇ . بىراق ، دادامغا يۈرگەن يىگىتىم بار دېيىشتىن خىجىل بولىدىكەنمەن .

— ئەستاغپۇرۇللا ، — دېدى پەخرىدىن تىت - تىت بولۇپ ، — داداڭدىن ياردەم سورىساڭ بوپتىكەن . بۇ ھامان ھەرقانداق پەرزەنتنىڭ بېشىدا بار ئىشقۇ . داداڭ چوقۇم توغرا چۈشىنەتتى...

— سەن مېنىلا قىينايدىكەنەن ، — دېدى قىز دومىسى . يىپ ، — ئاۋۋال سىلەرنىڭ ئۆيدىكىلەر كەلگەن بولسىدى ، مەنمۇ يۈرەكلىك ھالدا دادامغا ئىككى ئېغىز گېپىمنى قىلاتتىم . ھېچ ئىشتىن ھېچ ئىش يوقلا بۇنداق گەپنى قىلسام سەت ئەمەسمۇ . قېنى ، سەن تەگمەكچى بولغان يىگىتنىڭ ئاتا - ئانىسى دېسە ، نېمە دەيمەن .

— ئەلچىلەر راست كېلىدىغان بولىدۇمۇ ؟

— ھەئە ، — دېدى قىز ، — ئۆگۈنلۈككە كېلىدۇ . ئانام ھە دەپ مېھماننىڭ تەييارلىقى بىلەن ئاۋارە .

— داداڭمۇ قوشۇلغان ئوخشىمامدۇ ؟

— ئانام دادامنى قايىل قىلغان ئوخشايدۇ . ئەمەلىيەتتە ئەلچىلەرنى كۈتۈش ئانا بولغۇچىنىڭ ۋەزىپىسى - دە . دادام ئاخىرقى قارارنى چىقىرىشى مۇمكىن . سىلەرنىڭ ئۆيدىكىلەر ھېچبولمىغاندا ئەتىلىككە رەسمىي يوسۇندا بولمىسىمۇ ، سۆز



سالغىلى بولسىمۇ بىر كەلگەن بولسا ، دادامغا يالۋۇرۇپ بولسىمۇ  
ئۆگۈنلۈككە كېلىدىغان ئەلچىلەرنىڭ يولىنى توسقىلى بولاتتى .  
پەخرىدىن چوڭقۇر ئۆھ تارتتى :  
— ئانام سىلەرنىڭ ئۆيگە بارغاندىمۇ ، ئەتە بارالشى مۇمكىن  
ئەمەس .

— قانداق قىلارمىز ئەمدى ، — دېدى قىز قولىدىكى چاي  
پىيالىسىنى ئويىناپ تۇرۇپ ، — سەن تېزرەك بىر ئامال تاپساڭ  
بولاتتى .

— ئۆز ئالدىمىزغىلا توي خېتى ئالغاچ تۇرامدۇقيا ؟  
— سەن ئانام بىلەن دادامنى قولۇم - قوشنا ، تونۇش -  
بىلىشلەرنىڭ ئالدىدا ، قىزى بىر يىگىت بىلەن مەخپىي  
نىكاھلىنىۋاپتۇ دېگەن ئاھانەتنى كۆتۈرسۇن دېمەكچىمۇ ؟ ھەرگىز  
بۇنداق قىلالمايمەن ، پەخرىدىن . بۇ تۈزكۈرلۈك بولىدۇ . مېنىڭ  
سەۋەبىمدىن ئاتا - ئانامنىڭ ھاقارەتلىنىشىنى خالىمايمەن .  
قىز شۇنداق دېگىنىچە كۆزىگە مۆللىدە ياش ئالدى .  
— كۆڭلۈڭنى يېرىم قىلما . مەن بىر ئامالنى قىلاي ، —  
دېدى پەخرىدىن قىزغا تەسەللى بېرىپ ، — خاتىرجەم بول ، سېنى  
ھېچكىم تارتىۋالمايدۇ .  
— قانداق پىلاننىڭ بار ، دەپ باقە قېنى ؟ — دېدى قىز بىر  
ئاز جانلىنىپ .

يىگىت تەڭقىسلىقتا قالغان ھالدا جاۋاب بەردى .  
— ھازىرچە مېنىڭمۇ كاللام قۇيۇرۇق . ماڭا ئېشەنگىن .  
ئۆگۈنلۈككىچە چوقۇم بىر ئامالنى تاپمەن .  
قىزنىڭ چىرايىدا قايتىدىن ئۈمىدىسىز تۇيغۇ ئەكس ئەتتى .  
ئۇلار بىرنەچچە دەققە ئۈنسىز ئولتۇرۇشتى . ئادەتتە ، بىر يەرگە  
كەلسە كۈلكە - چاقچاقلىرى تۈگىمەيدىغان بۇ ئاشىق - مەشۇقلار  
شۈكۈلەپ قېلىشقانىدى . ھەئە ، شۇ تۇرقىدا غەم تاغلىرى ئۇلارنى  
بېسىۋالغانىدى . ھەي ... ئاتا - ئانا دېگەنمۇ قىزىق بولىدىكەن .

بىر ئۆمۈر بالىلىرىنىڭ بەختى ئۈچۈن پالاقلايدىكەنۇ ، ئەمما بالىلىرىنىڭ ئۆز بەختىنى ئۆزى تېپىشىغا يول قويمايدىكەن . شۇنچە ياشقا كىرىپ قالغان بالىلىرىنى ئەمچەكتىكى بوۋاق ھالىتىدە كۆرۈپ ، ھەممە ئىشلىرىنى ئورۇنلاشتۇرۇپ بەرگۈسى كېلىدىكەن ، چوڭ بولغىلى قويمايدىكەن . بەختىنى ھەركىم ئۆزى ئىزدەپ تاپسا ياخشى ئەمەسمۇ ؟ قىز - يىگىتلەر ئۈچۈن ئۆزى ياخشى كۆرگەن ، چىن يۈرىكىدىن سۆيگەن ئاشىق بولغان يارى بىلەن توي قىلىشتىنمۇ ئارتۇق بەخت بولامدۇ جاھاندا . توغرا ، پەرزەنت دېگەن ئاتا - ئانىنىڭ گېپىنى ئاڭلىشى ، ئاتا - ئانىسىنى ھۆرمەتلىشى ، ئاتا - ئانىسىدىن ھاييا قىلىشى كېرەك . بۇ دېگەن ئەقەللىي بۇرچ ، ئەمما ئاتا - ئانىسىنىڭ سىزىقىدىن چىقمايدىغان پەرزەنتنىڭ ياراملىق پەرزەنت بولۇشى ناتايىن . ئۇ پەقەت گەپ ئاڭلايدىغان رايش بالا بولالايدۇ ، خالاس .

— مەن ئۆيگە كېتەي . ھېلىمۇ كەچ قالدىم . ئانام تىللىغىلى تۇرمىسۇن يەنە ، — دېدى گۈلناز ئورنىدىن تۇرۇپ .  
گەرچە پەخىرىدىننىڭ قىزىدىن ئايرىلغۇسى بولمىسىمۇ ، ئۇنىڭ كۆڭلىنى ئاياپ نائىلاج ئورنىدىن تۇردى .  
ئۇلار قىزنىڭ ئۆيىنىڭ ئالدىغا بارغۇچە ئۈن - تىنىسىز مېڭىشتى .

— خاتىرجەم بول ، — دېدى يىگىت ئىشەنچ بىلەن ، — مەن مۇۋاپىق بىر ئۇسۇل بىلەن بۇ ئىشنى ھەل قىلىمەن .  
— بولىدۇ ، ئاتا - ئانامنىڭ ئالدىدا مېنى تەڭقىسلىقتىن تېزرەك قۇتۇلدۇرغىن ، — دېدى گۈلناز ، — خوش ، پەخىرىدىن .  
— تېلېفونۇڭنى ئوچۇق قوي ، ئالاقىلىشىپ تۇرايلى ، ياخشى چۈش كۆر .

يىگىت قىز ئۆيىگە كىرىپ كېتىپ بولغۇچە كەينىدىن قاراپ تۇردى . ئۇ قىزغا ۋەدىنى چوڭ بېرىپ قويغىنى بىلەن شۇ تاپتا كاللىسى قۇيۇرۇق ئىدى . ئۇ ئىچ پۇشۇقىدىن قۇتۇلۇش ئۈچۈن بىر تال تاماكا تۇتاشتۇردى .

پەرىدە ئاتا - ئانىسى ۋە ئىككى سىڭلىسى بىلەن بىنانىڭ ئالدىدا دوقۇرۇشتى .

زۆھرە خانىم قىزىنى كۆرۈپ بىر ئاز خاتىرجەم بولغان بولسىمۇ ، نېمە ئۈچۈندۇر ئېچىلالمىدى .

— ھەنىم بولسا ئۆيىنى تاپالايسەن ، — دېدى ئۇ پەرىدەگە راسا بىرنى ئالىيىپ .

پەرىدە گەپ قىلماي دادىسىنىڭ قولىدىكى يالتىراق خالتىنى ئالدى . قادىر ئەپەندى خالتىنى قىزىغا بېرىۋېتىپ يا ئاق ، يا كۆك دېمىدى .

— ئېھتىيات قىل ، ئانامنىڭ ئەلپازى يامان ، — دەپ پېچىرلىدى پەزىلەت ئاچىسىنىڭ قولىقىغا .

پەخىرئاي ئاچىسىغا شۇنداقلا قاراپ قويۇپ بەخىرامان سېغىز چاپناۋەردى .

پەرىدە ئىلدام مېڭىپ پەلەمپەيدىن چىقتى . — دە ، ئۆيىنىڭ ئىشىكىنى ئاچتى .

زۆھرە خانىم ئۈچىنچى قەۋەتكە چىقىپ بولغۇچە ھاسىراپ قالغانىدى . ئۇ قادىر ئەپەندىنىڭ كىيىملىرىنى كىيىم ئاسقۇچقا ئېسىۋېتىپ ، ئاشخانا ئۆيىدىكى پەرىدەگە دېدى :

— قورسىقىڭ ئاچقان بولسا ، خالتىلاردىكى قورۇملارنى قىزىتىپ يە .

— قورسىقىم توق ، — دېدى پەرىدە .

— ئەمىسە قورۇملارنى توڭلاتقۇغا سېلىۋەت ، — دېدى زۆھرە خانىم .

پەرىدە قورۇملارنى توڭلاتقۇغا سېلىۋېتىپ پەم بىلەن ياتاق ئۆيىگە چىقتى . پەزىلەت ئاچىسىنىڭ ئۈستىبېشىغا بىر قارىۋېتىپ چىرايىنى پۇرۇشتۇردى .

— ۋايجان ، يەنە مېنىڭ كىيىمىمنى كىيىۋاپسەن — دە . تېخى  
بىر قېتىممۇ ئۇچامغا ساپمىغاندىم ، دائىم مۇشۇنداق قىلىسەن .  
— خاپا بولمىغىن . مانا ھازىرلا سېلىۋېتىمەن .  
— سېلىۋەتمەي كېچىچە كىيىپ ياتساڭ بولامتى ئەمەسە ، —  
دېدى پەزىلەت تېرىكىپ ، — ئەتە يۇغۇزۇپ قولامغا بەر .  
— بىر قېتىم كىيگەنگە كىر بولاپ كەتمىگەندۇ ، — دېدى  
پەرىدە نارازى بولۇپ ، — يۈزىڭنى شۇنىڭ گېپىنى . سەنمۇ مېنىڭ  
كىيىملىرىمنى كىيىۋالغاندا گەپ قىلمىغانمۇ .  
— كىيىم يېڭى كىيىملىرىڭنى كىيىۋالمىغاندىمەن . ئۆزى  
كىيىم ئالمايدۇ . ئادەم يېڭى كىيىم ئېلىپ بولغۇچە كىيىۋېلىشقا  
ئامراق . ئەجەبمۇ زېرىكتىم .  
پەرىدە سىڭلىسى بىلەن تەڭ بولغۇسى كەلمەي كىيىملەرنى  
سېلىشقا باشلىدى .  
— ئەتە يۇغۇزۇپ بېرىسەن ، — دېدى پەزىلەت يەنە  
ئەزۋەيلەپ .  
— ماقۇل ، ماقۇل ، — دېدى پەرىدە تەئەددى بىلەن ، —  
بۇنىڭدىن كېيىن مېنىڭ كىيىمىمنى كىيىپ باققىنا قېنى .  
پەرىدە كىيىملەرنى پۇرلەپ تاشلىۋەتتى . بۇنى كۆرۈپ  
پەزىلەتنىڭ تېخىمۇ جۇدۇنى تۇتتى .  
— تاشلاۋاتسەنغۇ ؟  
— ھامىنى ئەتە يۇغۇزىدىغان بولغاندىكىن قاتلاپ قويىمىساممۇ  
بولا .

پەزىلەت كىيىملىرىنى ئېلىپ ، كىيىم ئىشكاپىغا ئاسقاچ  
غۇدۇرىدى .

— خەپ ، بۇنىڭدىن كېيىن كىيىم ئىشكاپىغا قۇلۇپ  
سېلىۋالمايدىغان بولسام .

— بولدى قىلىڭلا ، — دېدى پەخىرئاي ئىككى ئاچىسىغا  
قاراپ ، — سىرى چۈشۈپ قالمىغاندۇ بىرەر قېتىم كىيىپ  
قويغانغا . كىيگۈڭلار بولسا مېنىڭكىنى كىيىڭلار . مەن ھەرگىز

گەپ قىلمايمەن .

— ئۆتەپ بارە ، دەققال ، — دېدى پەزىلەت دەردىنى  
سىڭلىسىدىن ئېلىپ ، — سېنىڭ ئۇنداق مۇقامدا يوق ساڭگىل -  
سۇڭگۈل كىيىملىرىڭنى كىيىپ سىرتقا چىققىلى بولامتى .  
— سېنىڭ كىيىملىرىڭمۇ تايىنلىق ، — دېدى پەخرىيائى  
جاۋاب ياندۇرۇپ ، — مەنمۇ ئۇنداق خېنىم مېجەز كىيىملىرىڭنى  
ھەرگىزمۇ كىيمەيمەن ، ياپىياش تۇرۇپ قېرى خوتۇنلاردەك  
كىيىنىپ .

پەخرىيائىنىڭ بۇ گېپى پەرىدەگىمۇ ئۆتكەندى ، شۇڭا قاپقىنى  
تۈرۈپ ۋارقىرىدى :  
— ئاغزىڭنى يۈمە !

قىزلار بىرنەچچە دەقىقە جىم بولۇشتى .  
— بايا ھېلىقى ئوقۇتقۇچى ئاكاش بىلەن كۆرۈشكەن  
ئوخشىماسەن ؟ — سورىدى پەخرىيائى ھېچ ئىش بولمىغاندەك  
پەرىدەگە قاراپ .

— ھۇشش ... ! ئاستا گەپ قىل ، — دېدى پەرىدە بېگىز  
بارمىقىنى لېۋىگە قويۇپ ، — ئانام ئاڭلاپ قالمىسۇن .  
— دەپ بېرە ، نېمىلەرنى دېيىشتىڭ ، — دېدى پەزىلەتمۇ  
بايىقى خاپىچىلىقىنى ئۇنتۇپ ، — توي توغۇرلۇق  
مەسلىھەتلەشتىڭمۇ ؟

— ھەئە ، — دېدى پەرىدەمۇ سىڭلىسىغا ئوچۇق چىراي  
ئېچىپ ، — تويىنى تېزىرەك قىلساق دەپ ئالدىرىتتىۋاتىدۇ ،  
شۇ . ئاتا - ئانىسى بەك قىستاپ كەتكەن ئوخشايدۇ .  
— سەن نېمە دېدىڭ ؟

— ھېچنېمە .

— بۇ نېمە دېگىنىڭ ؟

— ئانام قوشۇلمايدىغان تۇرسا .

— ئاۋۋال قېيىنانا بولغۇچى كېلىپ باقمىسۇنمۇ ؟

— ئابدۇساتتارمۇ ئانام ئەلچى بولۇپ بېرىپ باقسۇن ، دەيدۇ .

بىراق ، ئانامنىڭ چوڭچىلىق قىلىپ ئۇلارنىڭ دىلىغا ئازار بېرىپ قويۇشىدىن ئەنسىرەپ قالدىم .

— راست دەيسەن . دېھقاننىڭمۇ ئۆزىگە توشلۇق كۆڭلى بار - دە .

— ئۇلار دېھقان بولغىنى بىلەن خېلىلا باي دەۋاتاتتىڭ . ئانام بىر كۆرسىغۇ قايىل بولۇپ قالاتتى .

— ئابدۇساتتارمۇ شۇنداق دەيدۇ ، بىراق ئانامنى قانداق ئېلىپ چىققىلى بولار كىنتاڭ .

— بىر دوستۇم ئۆيىگە باغ سەيلىسىگە قىچقارغان دەپ ئاچىقمامدۇق ، — دېدى پەخرىي .

— ئاشۇنداق قىلساق بولارمۇ ؟ — دېدى پەرىدە بىر ئاز ئۈمىدلىنىپ .

— نېمىسى بولمىغۇدەك . ھەممە ئادەمنىڭ يېزىغا چىقىپ باغ سەيلىسى قىلغۇسى كېلىدۇ . بۇنداق دېسەڭ ، ئاناممۇ ياق دېمەسلىكى مۇمكىن .

— بۇنى ئانامغا كىم دەيدۇ ، — دېدى پەزىلەت ، — بىزنىڭ يېزىدا تۈزۈك دوستلىرىمىزنىڭ يوقلۇقىنى ئانام ئوبدان بىلىدۇ .

— پەخرىدىن ئاكام دېسۇن ، — دېدى پەخرىي .

— توۋا دېگىنە . پەخرىدىن بۇ گەپنى قانداق چۈشەندۈرگىلى بولىدۇ ، — دېدى پەرىدە قوشۇلماي ، — پەخرىدىن يا كىچىك بالا بولمىسا ئىزا تارتىمىدەن .

— توغرا ، پەخرىدىن كىچىك بالا بولمىغانلىقى ئۈچۈنلا ، بۇ گەپنى ئانامغا ئۇنىڭ دېيىشى ئەڭ مۇۋاپىق ، — دېدى پەزىلەت ، — ئادەتتىمۇ ئۇنىڭ يېزىدا خىزمەت قىلىدىغان ئاغىنىلىرى خېلى جىققۇ .

— ياق ، ئۇنداق قىلساق بولمايدۇ ، — دېدى پەرىدە رەت قىلىپ ، — پەخرىدىننىڭ ئالدىدا ئىزا تارتىمەن .

— سەن كارىڭ بولماي جىم ئولتا . پەخرىدىن ئاكامغا پەزىلەت ئاچام بىلەن مەن دەي . ئۇ چوقۇم ساڭا ياردەم قىلىدۇ .

— ياردەم قىلماي قالسىچۇ؟  
 — خاتىرجەم بول، چوقۇم ياردەم قىلىدۇ، — دېدى  
 پەزىلەت، — پەخرىدىننىڭ بۇنداق ئىشلارغا خېلى ئېپى بار.  
 ئادەتتىمۇ يالغاننى قاملاشتۇرۇشقا خېلى ئۈستىغۇ ئۇ. شۇنچە يىل  
 كىيىم - كېچەكلىرىنى يۇيۇپ، دەزماللاپ بەرگىنىمىزنىڭ  
 يۈزىنىمۇ بولسا قىلار.  
 — ۋاھ، تازا بىر قىزىق ئويان ئوينىدىغان بولىدۇق -  
 دە، — دېدى پەخرى ئاي كۈلۈپ.  
 — بۇ ئىش قاملىشارمۇ؟ — دېدى پەرىدە ئۈمىدسىزلىنىپ.  
 — چوقۇم قاملىشىدۇ، — دېدى پەخرى ئاي ئىشەنچ  
 بىلەن، — پەخرىدىن ئاكام بىلەن ھېلىقى ئوقۇتقۇچى ئاكاشنى  
 ئاغىنە قىلىپ قويساق، بۇ ئۆيگىمۇ خاتىرجەم كىرىپ - چىقالايدۇ  
 تېخى.  
 — پەخرىدىن تېزىرەك قايتىپ كەلسە بولىتتى، — دېدى  
 پەزىلەت.

پەرىدە ئارتۇقچە ئىپادە بىلدۈرمىدى، گەرچە ئانچە ئىشەنچى  
 بولمىسىمۇ، سىڭىللىرىنىڭ بۇ تەكلىپىگە قايىل بولۇپ قالغانىدى.

## 13

— پەرىدە، بۇياققا چىقە، گېپىم بار.  
 ئانىسىنىڭ ئاۋازىنى ئاڭلاپ قىزلار جىم بولۇشتى. پەرىدە  
 قورقۇمسىراپ ئورنىدىن تۇردى.  
 — قورقما، ئانام نېمە دېسە ماقۇل دەپ تۇر، — دېدى  
 پەزىلەت مەدەت بېرىپ.

پەرىدە ئانىسىنىڭ قېشىغا بويىنىدىن باغلىغاندەك چىقتى.  
 زۆھرە خانىم مېھمانخانا ئۆيدىكى ساپادا ئولتۇراتتى.  
 — ئولتۇر، — دېدى ئۇ قولى ئارقىلىق ئىشارە قىلىپ.  
 پەرىدە ياۋاشلىق بىلەن ئانىسىنىڭ ئۈدۈلىدا ئولتۇردى.

زۆھرە خانىم قىزىغا راسا بىرنى قارىۋالغاندىن كېيىن  
سورىدى :

— ئېيتە ، بۈگۈن كەچ نەگە باردىڭ ؟  
پەرىدە ئانىسىنىڭ بۇ سوئالىنى ھامان سورايدىغانلىقىنى پەرەز  
قىلىپ ئىندىيىسىدە تەييارلىق قىلىۋالغانىدى .  
— چايغا باردىم .

— چايغا ؟ — زۆھرە خانىم ئىشەنمىگەن ھالدا قىزىغا  
قارىدى ، — نېمە چاي ئۇ ؟  
— ساۋاقداشلارنىڭ چېپى .

— تېخى ئۆتكەن جۈمە چايغا بارغانتىڭغۇ . ھەپتىدە بىر قېتىم  
ئوينىمايۋاتقانسىلە چاينى .

— بىر دوستۇم ئۈرۈمچىگە باردىكەن . شۇنى خوش دەپ  
قويغاچ ئالدىغا سۈرگەن .

— ئەتىگەن ئۇنداق دېمىگەنتىڭغۇ ؟

— مەنمۇ چۈشتىن كېيىن خەۋەر تاپتىم .

— ئەمىسە نېمىشقا يانفونۇڭنى ئېتىۋالسەن ؟

— باتارىيىسىدە توك قالماپتىكەن .

— باشقىلارنىڭ تېلېفونىدا خەۋەر بېرىۋەتسەڭ بولمامدۇ ؟

— سېنى ئەنسىرەپ قالماس دەپتىمەن .

زۆھرە خانىم قىزىنىڭ دۈدۇقلىماي بەرگەن جاۋابلىرىنىڭ  
يالغانلىقىنى ئىسپاتلاشقا ئامالسىز قالدى .

— بىلەمسەن ، سەن دېگەن بويىغا يېتىپ قالغان قىز بالا .

ھەرقانداق ئىش بولسا ، مەندىن يوشۇرساڭ بولمايدۇ .

«گېپىنىڭ چىرايلىقلىقىنى كۆرمىدىغان . راست گەپ  
قىلسام بىرمۇنچە تىللاپ كېتە ھەقىچان ...»

— ماقۇل ، ئانا ، — دېدى پەرىدە رايىشلىق بىلەن ، —  
بۇنىڭدىن كېيىن دىققەت قىلاي .

قىزىنىڭ تەشەببۇسكارلىق بىلەن بەرگەن ۋەدىسى زۆھرە  
خانمىنىڭ ئاچچىقىنى خېلى ياندۇرغانىدى . شۇڭا ، ئۇ مۇلايىملىق



بىلەن گەپ باشلىدى .  
— مۇنداق گەپ . بىزنىڭ ئىدارىدىكى شەرۋانەم ئاچاڭنى بىلىسەنغۇ ؟

پەرىدە بىلىمەن دەپ بېشىنى لىڭشىتتى ، ئەمما كۆڭلى دەككە - دۈككىدە ئىدى .

«ئانامغا نېمە بولغاندۇ ؟ ئەجەب مۇلايىملىشىپ قالدىغۇ ؟»  
— شەرۋانەم ئاچاڭ سېنى جىيەن ئوغلىغا سوراپ تۇرۇۋالدى .  
ئۆزى شەھەرلىك ھۆكۈمەتتە ئىشلەيدىكەن . كەلگۈسىدە خېلى ئىستىقبالى باردەك قىلىدۇ . كۆرۈشۈپ باققىن ، بولامدۇ ؟  
پەرىدە لېۋىنى مەھكەم چىشلەپ ئولتۇردى ، ئەمما نارازىلىق تۇيغۇلىرى كۆزىدىن ئىپادىلىنىپ تۇراتتى . زۆھرە خانىم يەنە ئەزۋەيلەشكە باشلىدى :

— مەنمۇ ساڭا يامان بولسۇن دېمەيمەن ، قىزىم . قىز بالا ئۈچۈن تۇرمۇش قۇرغاندىن كېيىن جاپا تارتماي ، خاتىرجەم ياشاشتىنمۇ چوڭ بەخت يوق . مەن شەرۋانەم ئاچاڭغا ۋەدە بېرىپ قويدۇم . ئەتە كەچتە كۈرۈشىدىغان بولدۇڭلار . سېنى ھازىرلا ماقۇل دە دەپ قىستىمايمەن . ئاۋۋال كۆرۈش ، كىم بىلىدۇ ، بىر كۆرۈپلا ياخشى كۆرۈپ قالامسەن تېخى .

«ھەرقانچە ۋالىينىڭ ئوغلى بولسىمۇ ياخشى كۆرۈپ قالامسەن» دەپ ئويلىدى پەرىدە .

— نېمىشقا ئۆزۈم ياخشى كۆرگەن ئادەم بىلەن توي قىلغىلى قويماسەن ، ئانا ، — دېدى پەرىدە كۆزىنى ئانىسىنىڭ كۆزىدىن ئېلىپ قېچىپ تۇرۇپ ، — مېنى بۇنداق تەتۈر قىيىنچىلىق بولاتتى . ئوقۇتقۇچىلىقمۇ يامان كەسىپ ئەمەسقۇ . مەنمۇ ئوقۇتقۇچىغۇ ؟

زۆھرە خانىمنىڭ چىرايى غۇزۇرىدە تۇرۇلدى ، شۇنداقتىمۇ ئۆزىنى تۇتۇۋالدى .

— مەن ئوقۇتقۇچىنى يامان دېگىنىم يوق . لېكىن ، سېنىڭ تاپقان ئۇ يىگىتنىڭ يېزىدا ئوقۇتقۇچىلىق قىلىدىكەن . ئەر - خوتۇن

دېگەن ، بولۇپمۇ يېڭىدىن توي قىلغان ئەر - خوتۇنلار ئايرىلىپ تۇرسا ياخشى ئەمەس . شەھەردە ، ئۇنىڭ ئۈستىگە ، بىر يەردە خىزمەت قىلغانغا نېمە يېتىدۇ . تۇتقان ئۆي دېگەننىڭ ئېغىر - يېنىك ئىشى بولىدۇ . ئەر كىشى سىرتتا خىزمەت قىلسا ، ھەممە جاپاغا خوتۇن كىشى قالىدىغان گەپ . سېنى جاپا تارتىپ قالمىسۇن دەۋاتىمەن .

— خىزمىتىنى شەھەرگە يۆتكەشكە يول مېڭىۋاتىدۇ ، — دېدى پەرىدە تېرىكىپ ، — ئۆزىمۇ بەك ئىقتىدارلىق .

— شەھەرگە يۆتكىلىشكە يول مېڭىۋاتىدۇ ؟ — دېدى زۆھرە خانىم قوپاللىق بىلەن قىزىنىڭ گېپىنى بۆلۈپ ، — ئاسماندىكى غازنىڭ شورپىسىغا نان چىلاپ يەپ ئولتۇرۇۋەرمە . يېزىدىن شەھەرگە خىزمەت يۆتكىمەك ئۇنداق ئاسان ئىش ئەمەس . خەقنىڭ يۆتكىلىشىنى كۈتۈپ نە ۋاقىتچە ساقلايمىز . ئۆكىلىرىڭغا قاراپ باق . پەزىلەت بىلەن پەخىرىدىنمۇ تەييار بولۇپ قالدى . بىر باشتىن تويۇڭلارنى قىلىۋەتمەسەك بولمايدۇ .

— ئاۋۋال توپىنى قىلىۋەرسەم ، خىزمىتىمنى كېيىن يۆتكىۋالسىمۇ بولىۋېرىدىغۇ ؟

— جۆيلۈمە ! شۇنچە قىلغان گەپلىرىم ئېشەكنىڭ قۇلىقىغا ساپايە چالغانچىلىق تەسىر قىلماپتۇ - دە ، ساڭا ، بىغەرەز . پەرىدە ئانىسىغا يەنە چۈشەندۈرمەكچى بولۇپ توختاپ قالدى . ھەئە ، ئۇ ئانىسىغا گەپ يېگۈزەلمەيدىغانلىقىنى چۈشەندى . ئىلاجىسىز ئىچىگە تىندى .

شۇ ئەسنادا ئۆيگە پەخىرىدىن كىرىپ كەلدى .

— تېخىچە ئۆخلىمىدىڭلارمۇ ؟ — دېدى ئۇ ، — ئاتاينى مېھمان قىلاي دېسەممۇ كەلگىلى ئۈنىمىدىڭ ، پەرىدە ئاچا . سەن بولمىغاچقا ئانامنىڭ گېلىدىنمۇ تۈزۈك تاماق ئۆتمىدى . ئېيتە ، مېنىڭ مېھماندارچىلىقىمدىنمۇ مۇھىم نېمە ئىشنىڭ بار ئىدى .

پەرىدە ئىنىسىغا جاۋابەن بىرنى ئالىيىپ قويدى .

— ئەمەسە شۇنداق بولسۇن . قالغان گەپنى ئەتە چۈشتە

دېيشەيلى ، — دېدى زۆھرە خانىم ئورنىدىن تۇرۇپ .  
 پەرىدەنى غەم بېسىۋالغانىدى .  
 — بىرەر خاپىچىلىقنىڭ يوقتۇ ؟ — سورىدى پەخرىدىن  
 ئاچىسىنىڭ غەمكىن تۇرقىغا قاراپ كۆڭۈل بۆلگەن ھالدا .  
 پەرىدە ئىنىسىغا گەپ قىلىش ئۈچۈن ئاغزىنى ئۆمەللەپ  
 توختاپ قالدى .  
 — ھېچ گەپ يوق ، — دېدى ئۇ روھسىز ھالدا .  
 — ئىش - پىشلىرىڭ بولسا ، دەۋەرگىن ، قولۇمدىن  
 كېلىشىچە ياردەم قىلىمەن ، — دېدى پەخرىدىن .  
 — ماقۇل ، — دېدى پەرىدە .  
 ھەر ئىككىلىسى ياتاق ئۆيىگە كىرىپ كەتتى .

## 14

ئاچىسىنىڭ روھسىز ھالدا كىرىپ كەلگىنىنى كۆرۈپ  
 پەزىلەت بىلەن پەخرىي تەڭلا سورىدى :  
 — ئانام نېمە دېدى ؟  
 پەرىدە جاۋاب بەرمەي ، تامغا يۆلىنىپ ، ئېڭىكىنى ئىككى  
 تىزىغا تىرەپ ئولتۇردى .  
 — ئانام تىللىدىما ؟ — سورىدى پەخرىي .  
 — ياق .  
 — ئەمەسە نېمە دېدى ، گەپ قىلە ئادەمنىڭ ئىچىنى سىقىماي .  
 — نېمە دەيتتى ، يەنە شۇ گەپ .  
 — ئوچۇقراق گەپ قىلە ، — دېدى پەزىلەت .  
 — ماڭا لايىق تېپىپ قويۇپتۇ . ئەتە كۆرۈشىدىكەنمەن ، —  
 دېدى پەرىدە كۆزىگە لىققىدە ياش ئالغان ھالدا .  
 — سەن نېمە دېدىڭ ؟  
 — مەن نېمىمۇ دېيەلەيتتىم ، — دېدى پەرىدە تېرىككەن  
 ھالدا ، — ياق دەپ قۇتۇلالايمەنمۇ .

— ماقۇل دەپسەن - دە .  
— گەپ قىلماي تۇرۇۋالدىم .  
— ئانام سەندىن ئېنىق جاۋاب ئالماي بولدى قىلمىغاندۇ  
ھەقىچان .

— ئۇنىڭغىچە پەخرىدىن كىرىپ قالدى .  
— پەخرىدىن ئاكام كەلدىمە؟ جۈرە ، پەزىلەت ئاچا ، پەخرىدىن  
ئاكامنىڭ قېشىغا چىقىپ ئاچامنىڭ ئىشىنى مەسلىھەتلىشەيلى .  
— شۇنداق قىلايلى ، — دېدى پەزىلەت ، ئاندىن پەرىدەگە  
قاراپ دېدى ، — ئۈنچە ئېزىلىپ كەتمەي ، روھلۇقراق بول . قالدى  
گەپنى پەخرىدىن بىلەن مەسلىھەتلىشىپ بولغاندىن كېيىن  
دېيىشەيلى .

پەرىدە ئاق - كۆك دېمىدى . شۇ تاپتا ئۇنىڭ قەلبىنى  
ئۈمىدسىزلىك چۇلغۇۋالغانىدى . ھەئە ، ئۇ بۇ ئىشنى ئىنى -  
سىڭىللىرىنىڭ مۇۋاپىق بىر تەرەپ قىلىشىغا ئىشەنچ  
قىلالمايۋاتاتتى .

## 15

پەخرىدىن خىيالچانلىق بىلەن تاماكا چېكىپ ئولتۇراتتى . ئۇ  
ئاچىسى بىلەن سىڭلىسىنىڭ ئىشىكىنى چەكمەيلا ئۈسۈپ  
كىرگىنىنى كۆرۈپ يالغاندىن قاپقىنى تۇردى .

— ئىككىڭ ئادەپ - قائىدە دېگەننى بىلىشمەيسەن ؟ ئەر  
كىشىنىڭ ياتىقىغا ئىشىكىنى چەكمەيلا كالىدەك ئۈسۈپ كىرگىنىنى  
كۆرمەيدىغان .

— سەت گەپ قىلمىغىنا ، كىم كالىكەن ، — دېدى پەخرىي  
تۇمشۇقىنى ئۇچلاپ .

— سەت شۇمنىڭ ئەر كىشىنىڭ ياتىقىغا ئۈسكەكلەپ كىردىڭ  
دەپ كېتىشلىرىنى ، ۋاي قوۋۇرغامەي ، — دېدى پەزىلەت .

— سېنىڭچە ، مەن ئەر كىشى ئەمەسمىكەنمەن ؟ — ھۈرپەيدى

پەخرىدىن، — تولا شۇم دېمە. ئېغى ئوچۇق ئىشتان كىيىدىغان كىچىك بالا ئەمەس مەن.

— خاپا بولمىغىنا ئاكا. بۇنىڭدىن كېيىن ئۇنداق دېمەيلى، — دېدى پەخرىئاي ئەركىلەپ.

— ھە، ماۋۇ گېپىڭ جايىدا، — دېدى پەخرىدىن كۈلۈپ، — پەزىلەت ئاچا، سەنمۇ گۇناھىڭنى بوينۇڭغا ئال.

— ماقۇل، بۇنىڭدىن كېيىن ياتىقىڭغا ھەرگىز كىرمەيمەن. ياتىقىڭ ئېغىل بولۇپ كەتسىمۇ كارىم يوق. ئۆيۈمنى تازىلاپ بەر، كىيىملىرىمنى يۇيۇپ بەر، دەپ باققىنا قېنى.

— چاقچاق قىلىپ قويدۇم. بەك نازۇك جۇمۇ سەن، — دېدى پەخرىدىن، — بىرەر ئىشىڭلار بارمىدى؟

— سەن بىلەن مەسلىھەتلىشىدىغان ئىش بار، — دېدى پەخرىئاي ۋە پەزىلەتنى ئوقۇدى، — سەن دېگىنە، ئاچا.

— مۇنداق ئىش، — دېدى پەزىلەت سەل ئېچىلىپ، — پەرىدە ئاچامنىڭ ئىشىدىن خەۋىرىڭ بارغۇ دەيمەن.

— قايسى ئىشنى دەيسەن؟ — سورىدى پەخرىدىن تاماكىسىنى كۈچەپ شوراپ.

— ئۆچۈرە، تاماكاڭنى، — دېدى پەزىلەت قاپىقىنى تۈرۈپ، — بىزگە ئەدەپ - ئەخلاقتىن سۆزلەيسەنۇ ئۆزۈڭ رىئايە قىلمايسەن. قىزلارنىڭ ئالدىدا، يەنە كېلىپ ئاچاڭنىڭ ئالدىدا تاماكا چېكىشنىڭ ئەدەپسىزلىك بولىدىغانلىقىنى بىلمەمسەن. ياتىقىڭنىڭ ئىچىنى ئىسقا تولدۇرۇۋېتىپسەن.

پەخرىدىن دەرھال تاماكىسىنى كۈلدانغا بېسىپ ئۆچۈردى. — مانا بولدىمۇ؟

— پەرىدە ئاچامنىڭ توي ئىشچۇ، — دېدى پەخرىئاي.

— پەرىدە ئاچامنىڭ توي ئىشىغا ئانام قوشۇلۇپتۇما؟ —

ئالدىراپ سورىدى پەخرىدىن.

— قوشۇلماپتۇ، — دېدى پەزىلەت، — ئانام بىر يەردىن

لايىق تاپقان ئوخشايدۇ. ئەتە كۆرۈشكۈدەك.

— پەرىدە ئاچام قوشۇلۇپتۇمۇ ؟

— نەدىكىنى . بىراق ، ئانامدىن قورقۇپ بىر نەرسە دېيەلمەپتۇ ، سەن بىلەن مۇشۇ ئىش توغرىلۇق مەسلىھەتلىشەيلى دېگەن .

— مېنى نېمە قىل دەيسەن ، — دېدى پەخرىدىن گائىگىرىغان ھالدا ، — مېنى ئۇلارنىڭ ئۇچرىشىشىنى بۇزۇۋەت دېمەيدىغانسەن ؟ — شۇك ئولتۇرۇپ گېپىمنى ئاڭلىغىنا ، — دېدى پەزىلەت بىر ئاز تېرىكىپ ، — ئەتىكى ئۇچرىشىش ئانچە مۇھىم ئەمەس . پەرىدە ئاچام رەسمىيەت يۈزىسىدىن شۇنداقلا كۆرۈشۈپ قويسا بولىۋېرىدۇ . ناۋادا ، ئۇ غەرەز ئوقىدىغان يىگىت بولسا ، يۈرگەن يىگىتى بارلىقىنى ، ئانامنىڭ گېپىنى يىرالماي ئۇچرىشىشقا كەلگەنلىكىنى بىلدۈرۈپ قويسا بولىدۇ . بىزنىڭ دەۋاتقىنىمىز ، پەرىدە ئاچامنىڭ يۈرگەن يىگىتىنىڭ ئىشى . سەن مۇشۇ ئىشقا ياردەم قىل .

— ئانام قوشۇلمىغان تۇرسا ، مەن قانداق ياردەم قىلالايمەن . مەقسىتىڭنى ئوچۇقراق دېگىنە .

— بىز ئانام بىلەن ھېلىقى ئوقۇتقۇچى ئاكاشنى ھەم ئاتا - ئانىسىنى ئۇچراشتۇرايلى دېگەن ، — دېدى پەخرىي .

— سەنمۇ بىلىسەن ، — دېدى پەزىلەت ئىنىسىغا چۈشەندۈرۈپ ، — ئانام ئۇلارنى كۆرمەي تۇرۇپلا خىزمىتى يېزىدىكەنەي ، ئاتا - ئانىسى دېھقانكەنەي... دەپ قوشۇلمايۋاتىدۇ . ئۇلار بىر - بىرىنى بەك ياخشى كۆرۈشىدىكەن . پەرىدە ئاچامنىڭ دېيىشىچە ، يىگىتنىڭ ئاتا - ئانىسى دېھقان بولغىنى بىلەن خېلىلا باي ئادەملەرمىش . ئانامنى شۇلارنىڭ ئۆيىگە بىر ئېلىپ چىقساق بولاتتى .

— بېشىڭلار ئىشىپ قالمىغاندۇ ، — دېدى پەخرىدىن ، — ئانامنى قانداق ئېلىپ چىققىلى بولىدۇ ئۇ يەرگە . باغلاپ ، ماشىنىغا بېسىپ ئېلىپ چىقايلى دېمەيدىغانىلەر ؟ — مۇشۇ قاپاق كالاڭنى ئازراق ئىشقا سالىساڭ نېمە

بولار ، — دېدى پەزىلەت ئىنىسىغا تەنبە بېرىپ ، — ئاشۇنداق ئۇسۇل بىلەن بۇ ئىشنى ھەل قىلغىلى بولامتىكى .

— مەنمۇ شۇنى دەيمەن ، — دېدى پەخرىدىن كۈلۈپ .  
— سەن ھېلىقى ئوقۇتقۇچى ئاكاش بىلەن كۆرۈشۈپ ئاغنە بولغىن ، — دېدى پەخرىئاي .

— ئاندىن كېيىن يېزىدىكى بىر ئاغنەم باغ سەيلىسىگە تەكلىپ قىلدى دەپ ، ئانام ، دادام ھەم بىزنى ئۇلارنىڭ ئۆيىگە ئېلىپ چىقسەن ، — دېدى پەزىلەت سىڭلىسىنىڭ گېپىنى تولىقلاپ ، — قانداق ، بۇ چارە بولامدىكەن ؟

پەخرىدىن خىرىلداپ كۈلۈۋەتتى .  
— ماۋۇ ھىلىگەرلەرنىڭ تۈزگەن پىلانىنى .  
پەخرىئاي مەغرۇرلۇق بىلەن ئاكىسىدىن سورىدى .

— قانداق ، تۈزگەن پىلانىمىز بولامدىكەن ؟  
— ئاڭلىماققا بولىدىغاندەك قىلدۇ ، — دېدى پەخرىدىن ، — بىراق قاملاشتۇرالايمىزمۇ ؟

— چوقۇم قاملاشتۇرالايمىز ، — دېدى پەزىلەت ئۆزىگە ئىشەنگەن ھالدا ، — ئادەتتىمۇ سېنىڭ يېزىلىق ئاغنىلىرىڭ خېلى كۆپقۇ . سېنى پات - پات ئىزدەپمۇ قويدۇ . ياخشى يېرى ، ئانام ئۇلارنى ئانچە تونۇپمۇ كەتمەيدۇ دېگەنە .

— ئاغنىلىرىم يېزىغا چىقىپ سەيلە قىلىپ كېتىڭلار دېدى ، دېسەڭ ، ئانام چوقۇم ئىشىنىدۇ ، — دېدى پەخرىئاي ، — ئانام گۇمانلانماسلىقى مۇمكىن .

— بۇ مەسلىھەتنى پەرىدە ئاچام كۆرسەتتىمۇ ياكى سىلەر ئويلاپ تاپتىڭلارمۇ ؟

— بايا ئاچام بىلەن ئاشۇنداقراق مەسلىھەتلەشكەن ، — دېدى پەزىلەت ، — بىراق ، ئۆزىنىڭ تازا ئىشەنچى يوق .

— بىچارە پەرىدە ئاچامنى غەم بېسىۋاپتۇ ، قارىساڭ سېنىڭمۇ ئىچىڭ ئاغرىيدۇ .

— بايا مەنمۇ كۆردۈم ، — دېدى پەخرىدىن ، — مەيلى ، پەرىدە

ئاچامنىڭ رايى شۇ بولسا ، بىر ئۇرۇنۇپ كۆرەيلى . يېتىپ قالغۇچە  
ئېتىپ قال ، دەپتىكەن . ئەپلەشمىسە ، ئانامدىن بۇرنى -  
قۇلقىمغىچە تىل ئىشتىۋالارمەن شۇ .

— ماۋۇ گېپىڭ جايدا بولدى ، — دېدى پەزىلەت مەمنۇنلۇق  
بىلەن ، — ئاچامغا قېرىنداشلىقنى بىر يەتكۈزەيلى . كىچىك  
ۋاقتىمىزدا بۆشۈكىمىزنى تەۋرىتىپ باققىنىنىڭ جاۋابى بولۇپ  
قالار .

— بەلكىم ئىككىنچى قەدەمدە ساڭىمۇ ياردەم قىلىپ  
قالارمەن ، — دېدى پەخرىدىن پەزىلەت بىلەن چېقىشىپ ،  
ھېلىقى ساتىراش ئاكاش بىلەنمۇ تونۇشتۇرۇپ قوي مېنى ، ئۇنىڭ  
بىلەنمۇ تېزىرەك ئاغىنە بولۇپ قالاي .  
— ھەددىڭدىن ئاشما ، كىم ساتىراشكەن ، — دېدى پەزىلەت  
تېرىكىپ ، — تايىقىڭنى يەپ قالما يەنە .

— نېمىگە تېرىكىسەن ، ئانام ساتىراشكەن دېدىغۇ ؟  
— ساتىراش ئەمەس ، داڭلىق ھۆسن تۈزەش ئۈستىسى ، —  
دېدى پەخرىي تۈزىتىش بېرىپ ، — ھەرقانداق ئەيىبى بار  
چىرايلارنى ئويپىراتسىنە قىلىپ تۈزىيەلەيدۇ . تېخى قورۇق  
يوقىتىش ، قوش قاپاق چىقىرىش ، چاچ پاسونىنى ...  
— چۈشەندۈرۈپ كەتمىسەڭمۇ بولىدۇ ، ساقال تارغىقى ، —  
دېدى پەخرىدىن ، — پەزىلەت بىلەن چېقىشىپ قوياۋاتىمەن . پۈتۈن  
شەھەرگە داڭقى كەتكەن ئۇ ھۆسن تۈزەش دوختۇرىنى كىم  
بىلمەيدۇ ، — پەخرىدىن پىخىلداپ كۈلۈۋەتتى ، — ئانامنىڭ  
ساتىراش دەپ ياراتماي كېتىشلىرى قىزىق - دە .  
پەزىلەتمۇ ئىنىسىغا ئەگىشىپ كۈلدى .

— مېنى يەنە زاڭلىق قىلىدىغان بولساڭ ، تېرىكىپ قالىمەن  
جۇمۇ ، — دېدى پەزىلەت قاپقىنى تۈرۈپ .  
— بولىدۇ ، ئەمدى ھەرگىز ساتىراش دېمەيمەن ، — دېدى  
پەخرىدىن ۋەدە بېرىپ .

پەزىلەت ئورنىدىن تۇردى .



— ئەمەسە شۇنداق بولسۇن ، قالدى گەپنى ئەتسىڭىزچە  
مەسلىھەتلىشىرىمىز .

— بىردەم ئولتۇر . مېنىڭمۇ دەيدىغان گېپىم بار ، — دېدى  
پەخرىدىن ئەستايىدىللىق بىلەن .

— نېمە گەپتى ؟ — دېدى پەزىلەت ئۆرە تۇرغان پېتى .  
پەخرىدىن ئاغزىنى ئۆمەللەپ ، گەدىنىنى قاشلىدى ، خىجالەت  
ئارىلاش ھىجايىدى .

— تېزىرەك دېمەسەن ، ئادەمنىڭ ئۇيقۇسى كېلىپ  
تۇرغاندا ، — دېدى پەخرىي ئەسنەپ .

— ماڭىمۇ ياردەم قىلساڭلار بوپتىكەن ، — دېدى پەخرىدىن .

— قانداق ئىشقا ياردەم قىلىمىز . ئېنىقراق گەپ قىلمايەن .

— بىر قىز بىلەن يۈرگەندىم ... تەسوي قىلىشقا

ۋەدىلەشكەن ... — پەخرىدىن گېپىنىڭ ئايىغىنى يۈتۈۋەتتى ، يۈزى  
ياللىدە قىزاردى .

— كىم ئۇ ، بىز تونۇيمىزمۇ ئاكا ، چىرايلىق قىزدۇ  
ھەقىچان ، — دېدى پەخرىي .

— يۈزى قېلىن ئادەم بولدى دېسەم ، سەنمۇ خىجىل بولۇشنى

بىلىدىكەنسەن - ھە ، — دېدى پەزىلەت كۈلۈپ ، — ھە ، دېگەنە ،  
ئۇ قىز بىلەن ئاراڭلاردا بىرەر چۈشىنىشەمسىلىك بولۇپ  
قالمىغاندۇ ؟

پەخرىدىن خىجالەت تۇيغۇلىرىنى يەڭدى .

— ئۇنداق ئىشقا بولمىدى . بىراق ، قىزنىڭ ئۆيىگە مۇشۇ

شەنبە كۈنى ئەلچى كېلىدىكەن .

— ئەلچى كېلىدىكەن ؟ — دېدى پەخرىي ئەجەبلىنىپ ، —

يۈرگەن يىگىتىم بار دەپ ئاتا - ئانىسىغا چۈشەندۈرمەپتۇمۇ ئۇ  
خېنىم .

— چۈشەندۈرۈپتۇ .

— ئاتا - ئانىسى نېمە دەپتۇ ؟

— يۈرگەن يىگىتنىڭ بولسا ، نېمىشقا ھازىرغىچە ئاتا - ئانىسى

كېلىپ قويمايدۇ، يالغان سۆزلەۋاتىسەن دەپ ئىشەنمەپتۇ .  
ئاجامنىڭ توي ئىشى شۇ پېتىچە تۇرسا ، مەن بۇ گەپنى ئاغزىمدىن  
چىقارالمىدىم .

— ئاغزىڭدىن چىقارغان تەقدىردىمۇ ، ئانامنىڭ ئۇ ئۆيگە  
ئەتىلا قىز سوراپ بېرىشى ناتايىن ، — دېدى پەزىلەت ئويلانغان  
ھالدا ، — تازىمۇ بىر ، توققۇز قىزنىڭ تولغىقى تەڭ تۇتۇپتۇمۇ  
دەيمەن .

— قانداق قىلساق بولار بۇ ئىشنى ، ئۆگۈنلۈككە شەنبە  
تۇرسا ، — دېدى پەخىرئاي .  
— سېنىڭ قانداق پىلانىڭ بار ، — دېدى پەزىلەت ئىنىسىغا  
قاراپ .

— ئانامنىڭ ئورنىدا سىلەر بېرىپ كېلەمسىلىكى .  
— بىز ساڭا ئەلچى بولامدۇق ؟ — دېدى پەخىرئاي ھەيران  
بولغان ھالدا .

— ئىشقىلىپ ، گۈلنازنىڭ يۈرگەن يىگىتىنىڭ بارلىقىغا  
ئاتا - ئانىسىنى ئىشەندۈرۈپ قويساڭلارلا بولىتتى .  
— بىز ئىشەندۈرگەن تەقدىردىمۇ ئەلچىلەر ئۆگۈنلۈككە  
كېلىدىغان تۇرسا ، — دېدى پەزىلەت تەڭقىسلىقتا قالغان ھالدا .  
— ئەڭ ياخشىسى ، بىزمۇ ئۆگۈنلۈككە بارايلى ، — دېدى  
پەخىرئاي .

— ساراڭ بولدۇڭمۇ ؟ — دېدى پەزىلەت .  
— قانداق دەيسەن ؟ — دېدى پەخىرىدىن .  
— ئۆگۈنلۈككە بىزمۇ ئەلچىلەرنىڭ كەينىدىنلا بارايلى .  
ئەلچىلەرگە ئاڭلىتىپ تۇرۇپ سېنىڭ گېپىڭنى چىقارايلى . شۇنداق  
قىلساق ، يۈرگەن قىزىڭنىڭ ئاتا - ئانىسىنى قايىل قىلالىمىساقمۇ ،  
ھېلىقى ئەلچىلەرنى نىيىتىدىن ياندۇرالايمىز . كىممۇ يۈرگەن  
يىگىتى بار قىزنى ئوغلىغا ئېلىپ بېرىشنى خالىسۇن .  
— بۇ بولىدىغان چارىكەن ، — دېدى پەخىرىدىن بىر ئاز  
جانلىنىپ ، — ئاۋۋال ئەلچىلەرنىڭ ئىشنى بۇزايلى ،

قالغان ئىشنى يەنە مەسلىھەتلىشەرمىز ، — ئۇ سىڭلىسىنى  
 ئەركىلەتتى ، — خېلى كالاڭ ئىشلەيدۇ جۇمۇ سەن جىننىڭ .  
 — ئەتە چۈشتە ھەممىمىز بىر يەرگە كېلىپ  
 مەسلىھەتلىشىۋالايلى ، — دېدى پەزىلەت ، — ھېلىقى قىزغا خەۋەر  
 قىلىپ قوي .  
 — پەرىدە ئاچامغا دەپ قوي ، يۈرگەن يىگىتنى مەن بىلەن  
 تېزرەك كۆرۈشتۈرسۇن ئەمىسە .  
 — ۋاھ ، ئويۇننىڭ قىزىقى ئەمدى چىقىدىغان بولدى ، —  
 دېدى پەخرىيائى ھاياجانلىنىپ .  
 ھەئە ، شۇ تاپتا بۇ ئىشلار ئۇنىڭغا ئويۇندەكلا بىلىنىپ  
 كەتكەنىدى .

## 16

— ئىش پۈتتى ، — دېدى پەخرىيائى خىيالچانلىق بىلەن  
 ئېڭىكىنى تىزغا يۆلەپ ئولتۇرغان پەرىدەگە قاراپ ، — پەخرىدىن  
 ئاكامغا ھېلىقى ئوقۇتقۇچى ئاكاشنى ۋاقتىدا تونۇشتۇرۇپ قوي .  
 — پەخرىدىن قوشۇلدىمۇ ؟  
 — قوشۇلدى ، — دېدى پەزىلەت .  
 — مېنى زاڭلىق قىلغاندۇ ، ھەقىچان ، — دېدى پەرىدە ، —  
 تازىمۇ بىر سەت ئىش بولدى . بۇنداق ئىشلارغا ئەسلىدە پەخرىدىننى  
 ئارىلاشتۇرمىغان ياخشى ئىدى .  
 — ئوغۇل بالا بولغاندىكىن ھازىردىن باشلاپ ئارىلاشقىنى  
 ياخشى ، — دېدى پەزىلەت ، — دادام داۋاملىق بىزدىن كېيىن  
 قالساڭلارمۇ ئىنىڭلار سىلەرگە ئىگە بولىدۇ . ئاران بىر تاللا  
 ئەرەك قېرىندىشڭلار بولۇپ قالدى ، قەدىرىگە يېتىڭلار ،  
 كۆيۈنۈڭلار ، دەيتتى ئەمەسمۇ . بۇنچىلىك ئىشقا ئەسقاتمىسمۇ  
 بولماس .  
 — دېگەنبىلەن ئاكامنىڭمۇ ئۆزىگە تۇشلۇق دەردى بار

ئىكەن ، — دېدى پەخرىئاي ، — بىزمۇ ئۇنىڭغا ياردەم قىلىدىغان بولدۇق .

— ئۇنىڭ نېمە دەردى بار ئىكەن ؟

— پەخرىدىننىڭ يۈرگەن قىزىغا ئۆگۈنلۈككە ئەلچى كېلىدىكەن ، — دېدى پەزىلەت ۋە بايا دېيىشكەن گەپلەرنى قىسقىلا چۈشەندۈردى ، — ئۆگۈنلۈككە بېرىپ ئۇ قىزنىڭ ئۆيىنى بىر مالىمان قىلىدىغان ئوخشايمىز .

— ھەي مۇشۇ ئاناممۇزە . بىزنى خۇددى بەش ياشلىق بالىدەك كۆرۈپ ، ھەممە ئىشلىرىمىزغا ئارىلىشىۋېلىپ ، بىرمۇنچە ئاۋارد . چىلىك تېپىپ بەردى مانا ، — دېدى پەرىدە ھەسرەتلىنىپ ، — بىزمۇ كىچىك بالا بولمىغاندىكىن تاللىشىمىزغا يول قويسا بولماسمىدى . ئاغرىمىغان بېشىمغا ئالتە تاياق دەپ ، ئۆزىمۇ بىرمۇنچە خاپىلىق تارتىدىغان بولدى . بوپتۇ ئانىكەن دەپ يول قويمايلى دېسەك ، ئۆمۈرلۈك چوڭ ئىشىمىز تۇرسا بۇ . پەخرىدىننىڭ يۈرگەن قىزىنى تونۇيمەن . ئاددىي كىيىنىپ يۈرىدىغان ، چوڭ سۈپەت قىز ئۇ .

— سەن قانداق تونۇيسەن ؟ — ئالدىراپ سورىدى پەخرىئاي .

— ئۇلار بىر — ئىككى قېتىم كۆزۈمگە چېلىقىپ قالغان . شۇنىڭدىن كېيىن ئالاھىدە دىققەت قىلدىم . ئېگىز — پەس دوستلىرىمۇ يوق ، چىرايمۇ شۇنداق چىرايلىق . پەخرىدىن ئۇ قىز بىلەن توي قىلسا راستتىنلا بەختلىك بولىدۇ .

— پەخرىدىنمۇ شۇنداق كېلىشكەن يىگىت بولىدغۇ ، — دېدى پەزىلەت ، — شۇ چاغقىچە قالايمىقان ئادەملەر بىلەن ئارىلىشىپ قالماي ، ھاراق ئىچىپ مەست بولۇپ يۈرىدىغان ئىشىمۇ يوق ، شۇغىنىسى تاماكا چېكىدىغان بولۇۋاپتۇ .

— نەسىھەت قىلايلى ، تاماكا چەكمىسۇن ، — دېدى پەرىدە ، — ھە راست ، — دېدى ئۇ پەزىلەتكە قاراپ ، — باياتىن بېرى يانفونۇڭ بەك سايىراپ كەتتى . قاراپ باق ، كىمىدىن

كەلدىكىن؟

— ۋايىجان، بۇرۇنراق دېسەڭ بولمامدۇ، — دېدى پەزىلەت غۇدۇراپ ۋە ئالدىراپ — تېنەپ سومكىسىدىن يانفوننى ئېلىپ، كەلگەن تېلېفون نومۇرىنى ئاڭتۇردى.  
— كىمدىن كەپتۇ؟ — سورىدى پەخرىي بويىنى سوزۇپ قاراپ.

— ئىشىڭنى قىل، — دېدى پەزىلەت ۋىلىققىدە كۈلۈپ ۋە تېلېفوننى قايتۇرۇپ ئۇردى.

بىرنەچچە دەقىقىدىن كېيىن تېلېفون ئۇلاندى.

— ھە مەن شۇ، — دېدى پەزىلەت قاپقىنى سۈزۈپ ئاچىسى بىلەن سىڭلىسىغا شوخلۇق بىلەن كۆزىنى قىسىپ قويۇپ.  
قۇلىقىغا قارشى تەرەپنىڭ ئاۋازى ئاڭلاندى.

— تېلېفون قىلسام نېمىشقا ئالمايسەن؟

— تېلېفوننىڭ قېشىدا ئەمەستىم.

— نەگە كەتكەندىڭ؟

— تولا سوراقلاۋەرمىگىنە ئىچىمنى پۇشۇرۇپ، ئىشقىلىپ، ئۆيدە بار ئىدىم. كېيىن چۈشەندۈرۈپ قوياي.

— ئابايام كېلىمەن دەپمۇ كەلمىدىڭ.

— دېدىمغۇ، ئۆيدىكىلەر بىلەن بىللە تاماق يېگەن. ئانام ئالدىغا سالغىنىچە ئۇدۇل ئۆيگە ياندۇرۇپ ئەكەلدى.

— سەن بىلەن مەسلىھەتلىشىدىغان ئىش بار ئىدى.

— نېمە ئىشتى؟

— ئانام سىلەرنىڭ ئۆيگە ئەلچىلىككە بارساق بولىتتى، دەيدۇ.

— ۋايىجان، سەن بولساڭمۇ ئالدىرماي تۈرە، — دېدى پەزىلەت تېرىكىپ، — بەك ئالدىراپ كەتسەڭ، باشقا بىرى بىلەن توي قىلساڭمۇ مەيلى.

قارشى تەرەپ بىردەم جىمىپ كەتكەندىن كېيىن جاۋاب

قايتۇردى .

— نېمە دېگەننىڭ بۇ ؟ ئەجەب قاملاشمىغانلا گەپ قىلىدىڭغۇ ؟

— ساڭا بۇ ئىشلارنى تېلېفوندا چۈشەندۈرۈپ بولالمايمەن .

كۆرۈشكەندە تەپسىلىي دەپ بېرەي .

— مۇنداق دېمەسمەن ، باشقا قىزلار بىلەن توي قىلىش

خىيالىم بولسا ، بۇ چاغقىچە ساڭا ساقلاپ ئولتۇرمايتتىم . ئاغزىمغا

كەلدى دەپ قالايمىقان گەپ قىلما ، جۈمۈ .

— ماقۇل ، — دېدى پەزىلەت سەل يۇمشاپ ، — ئەتە كەچتە

كۆرۈشەيلى ، ئۆزۈم تېلېفون قىلاي .

— ئەتە چۈشتە بىللە تاماق يېگەچ مۇڭداشساق بولمامدۇ ؟

— ماقۇل دېگەن ، ئەتە چۈشتە زۆرۈر ئىشىم بار .

— سېنى سۆيىمەن ، پەزىلەت .

— مەنمۇ شۇ .

— ئەمىسە بىرنى سۆيۈپ قوي .

— ئاچام بىلەن سىڭلىم قېشىمدا بار .

— ئەمىسە مەن سۆيۈپ قوياي ، — قارشى تەرەپنىڭ چوڭىدە

قىلغان ئاۋازى ئاڭلاندى ، — خوش ، ياخشى چۈش كۆر ، پەرىشتەم .

— ۋاھ ، نېمانچە رومانىك ، — دېدى ئاچىسىنىڭ يانفونغا

قۇلىقىنى يېقىپ ، ھەممە گەپلەرنى ئوغرىلىقچە ئاڭلاپ تۇرغان

پەخرىي ھاياجانلانغان ھالدا ، — پەرىشتەم دەپ كېتىشلىرىدىن

ئايلىناي .

— بۇنىڭدىن كېيىن ئوغرىلىقچە ئاڭلىۋالما - ھە ، — دېدى

پەزىلەت سىڭلىسىنىڭ بۇرنىنى يەڭگىل چىمدىپ .

— تازىمۇ بىر شوخ ئاكاڭىكەن - دە ، — دېدى پەخرىي

ئەزۋەيلەپ ، — تۇرقىدىنمۇ شۇنداق كۆرۈنگەن . بۇ يىل توي

ئۈستىگە توي بولۇپ كېتىدىغان ئوخشايدۇ .

— لېكىن ، سەن ئالدىرىما ، — دېدى پەرىدە سىڭلىسىغا

نەسىھەت قىلىپ ، — سەن ئالدىراپ مۇھەببەتلىشىپ قالغاندەك

قىلىسەن ، ئۆزۈڭگە ھېزى بول .  
— خاتىرجەم بول ، ماڭا يەنە بىرنەچچە قوغۇن پىششىقى بار  
تېخى ، — دېدى پەخىرئاي كۈلۈپ .  
ئۈچ ئاچا - سىڭىل يەنە بىردەم پاراڭ سېلىشقاندىن كېيىن  
ئۇخلاپ قېلىشتى .

## 17

زۆھرە خانىم بۈگۈن ئورنىدىن تۇرۇپ ھەيران قالدى .  
قىزلىرى ئۇنىڭدىنمۇ سەھەر تۇرۇپ كەتكەنىدى . ئادەتتە ، ئۇ ھەر  
كۈنى ئورنىدىن تۇرۇپ ، قىزلىرىنىڭ ياتاق ئۆيىنىڭ ئىشىكىنى  
چېكىپ ئويغىتىپ قويۇپ ، نامىزىنى ئوقۇۋېلىپ ناشتىلىق  
تەييارلايتتى . قىزلار ناشتىلىق تەييار بولغۇچە ئاران ئورنىدىن  
تۇرۇشاتتى . گاھى ئەينەك - تارغاق تالىشىپ ۋاقتىدا تەييار  
بولماي ، ناشتىلىقمۇ سوۋۇپ قالاتتى . بۇنداق چاغدا زۆھرە خانىم  
قىزلىرىنى ناشتا قىلىۋېلىشقا ھەيدىگەچ ، ئۆيلەرنى تازىلاپ  
پىسقتۇرۇشقا كىرىشكەن بولاتتى . بىراق ، بۈگۈن ئىشلار  
ئادەتتىكىدىن باشقىچە تۇراتتى . پەرىدە ئاشخانا ئۆيىدە ناشتىلىق  
تەييارلاۋاتاتتى . پەزىلەت ئۆيلەرنى تازىلاۋاتاتتى . ئۇيقۇغا ئامراق  
پەخىرئايىمۇ ئاكىسى بىلەن نېمىلەرنىدۇر دېيىشكەچ ياتاق ئۆيىنى  
تازىلاۋاتاتتى .

زۆھرە خانىم ۋۇجۇدىنىڭ بىردىنلا ئىللىپ قالغانلىقىنى ھېس  
قىلدى .

«خۇدايىم قىزلىرىمنىڭ كۆڭلىگە ئىنساپ بەرگەن ئوخشايدۇ .  
ئەسلىدىمۇ بويىغا يەتكەن ئۈچ قىز بار ئۆي دېگەن مۇشۇنداق  
بولۇشى كېرەك ئىدى ...»

زۆھرە خانىم تاتلىق خىياللارغا ئەسىر بولغىنىچە ھاجەتخانىغا  
كىرىپ تەرەت ئالدى ، ئاندىن ياتاق ئۆيىگە كىرىپ قادىر ئەپەندىنى  
ئويغىتىۋېتىپ ناماز ئوقۇشقا تۇتۇندى . ھەئە ، ئۇ جايناماز ئۈستىدە

ئولتۇرۇپ بالىلىرىغا بەخت ، سالامەتلىك ، ياخشىلىق ، ئىنساپ تىلىدى .

ئۇ نامازدىن كېيىن پەرداز ئۈستىلىنىڭ ئالدىغا كېلىپ پەرداز قىلىشقا تۇتۇندى . يۈزىگە ماي سۈرتۈپ بولۇپ ، كۆزىنىڭ ئىتراپىدىكى قورۇقلارغا ئىنچىكىلىك بىلەن سەپسالىدى ، قورۇقلارنى تەپسىلىي سانسىدى . ئۇنىڭغا قورۇقلار ، ئاق چاچلار كۆپىيىپ قالغاندەك بىلىندى . ھەئە ، ئۇنىڭ چېچىغا ياققان خېنە ئوڭۇشكە باشلىغان بولۇپ ، قىزغۇچ رەڭدىكى ئاق چاچلىرى سارغىيىپ قالغان ، چاچلىرىمۇ جۇلاسىنى يوقاتقاندى .

«شەنبە كۈنى چېچىمغا خېنە قويۇۋالسام بولغۇدەك . ھەي ، مۇشۇ قورۇقلارغا بىر ئامال قىلسام بولاتتى . مەرەمىنىسامۇ ئۈرۈمچىگە بېرىپ قورۇق يوقىتىش ئوپېراتسىيىسى قىلدۇرۇپتىكەن . نەچچە پۇلغا قىلدۇرغان بولغىدى . ئىككى - ئۈچ مىڭ كوي خەجلىگەندۇ تاينىلىق . بۇ قورۇقلاردىن قۇتۇلىدىغاننىڭ ئىشى بولسا ئۈنچىلىك پۇلنىڭ كارايىتى چاغلىق ، لېكىن ئۈرۈمچىگە ئاتايىن بېرىپ - كېلىدىغان گەپ - دە . ئارىلىق يىراق تۇرسا . ئۈرۈمچىگە ھۆسن تۈزەتكىلى بارىمەن دېسەم ، ئاۋۇ ئادەم ئۇنىمايدۇ ھەقىچان . «بىر چىرايلىق تۇرماملا خېنىم ، نېمە قىلىدىلا ئاۋارە بولۇپ ، مەن ياراتسام بولىمىدۇ سىلىنى ، دەيدىغىنى ئېنىق . يۈز ماي ، پەردازلار قورۇقلارنى يوشۇرالمىدىغان بولۇپ كەتتى . ھە راست ، ئىشخانىدىكى چوكانلار شەھىرىمىزدە يېڭىدىن ئېچىلغان ھۆسن تۈزەش ئورنىنىڭ گېپىنى قىلىۋاتاتتى . تېخنىكىسى يۇقىرىكەن ، ئۈرۈمچىدىن قېلىشمايدىكەن ، باھاسى ئەرزانكەن دېگەندەك قىلغان . راستىنلا قورۇق يوقىتىش ئوپېراتسىيىسى قىلالامدىغاندۇ ؟ خەلپەم دېگەن تۇڭگان قاپاق چوكانمۇ قاپىقىنى بىر چىرايلىق قوش قاپاق قىلىۋاپتۇ . بۇ يېقىندا ئۈرۈمچىگە بارغاندەكقۇ قىلمىغان . ئۇمۇ ئاشۇ يەردە قوش قاپاق قىلدۇرغانىدۇيا . تازا دىققەت قىلمىغانىكەنمەن ، چاندۇرماي سوراپ باقسام بولغۇدەك . ناۋادا ، ئاشۇنداق قىلغىلى بولسا ،



چاندۇرماي يۈزۈمنىڭ تېرىسىنى ئارتقۇزۇپ ، قورۇق يوقىتىش ئوپېراتسىيىسى قىلدۇرۇۋالاي . ھەئە ، ماۋۇ ئادەم پات - پات بىرەر - ئىككى ھەپتىلىك كاماندېروپكىغا چىقىپ كېتىدۇغۇ . ئاشۇنداق ۋاقىتنى پايلاپ تۇرۇپ شاققىدە ھۆسن تۈزىتىۋالمايمەنۇ . ئوقۇشۇپ باقاي زادى . چېچىمنى ئۆزۈم بويىتىۋالغان بىلەن يۈزۈمگە ئامالم يوق - دە ، مېنىڭ . مەرەمىسا ، پاتىمە ، تاجىنىسالار ۋاي چەت ئەلنىڭ مايلىرىنى ئىشلەتتۇق دەپ قويغىنى بىلەن چوقۇم قورۇق يوقىتىش ئوپېراتسىيىسى قىلدۇردى . مەنمۇ شۇنداق قىلاي . ئۇلاردىن نەرىم كەم مېنىڭ . ئۇلار قىلغاننى مېنىڭمۇ قىلغۇچىلىكىم بار . قايسى كۈنى چايغا ئالتۇن زەنجىرىمنىڭ نۇسخىسىنى ئۆزگەرتىپ ئېسىپ بارسام ، يېڭىدىن ئالدىڭمۇ دەپ سوراپ كەتتىغۇ ئۇ چىدىماسلار . بۇ قېتىم ھۆسن تۈزەش ئوپېراتسىيىسى قىلدۇرۇپ كۆزلىرىدىن ئوت چىقىرىۋېتەي . بىرەر قۇر كىيىمىمۇ كىيىپ قويدىغان ئىشىكىم تېخى . شۇنداق قىلاي . كىيىمىمۇ كىيەي ، ھۆسنمۇ تۈزىتەي ، بۇ ئۆلۈپ كېتىدىغان جانغا ، پۇلنى سىقىپ - يالاپ جۇغلاپ ، ئۆلۈپ قالسام گۆرۈمگە ئېلىپ كەتمەسمەن . پەرىدەنىڭ تويىدىن بۇرۇنراق ھۆسن تۈزىتىۋالسام ياخشى بولاتتى . ناۋادا ، شاراپەتنىڭ جىيەنى بىلەن چىقىشىپ قالسا تويىنى ۋاقتىدا قىلىۋېتەي . ھېلىمۇ يېشى بىر يەرگە بېرىپ قالدى . تونۇش - بىلىش ، كۆرگەن - بىلگەنلەر : «ۋاي قىزلىرىڭ بەك چىرايلىق ، ياخشى بالا بولدى ، توي ئىشى يېقىنلاشتىمۇ؟» دەپ تولا سورايدىغان بولۇپ قالدى . گاهىلىرى سورايدىغاننى سوراپ بولۇپ ، ئاغزىنى غەلىتە قىيسايتىپ كۈلۈشىدۇ تېخى . بىلىمەن ، ئىچىدە نېمە ئويلاۋاتقىنىنى . قىزىغا ئەر چىقىمىغان ئوخشايدۇ دەپ ئويلاپ قالدى بولغاي . ۋاي كۈيئوغلۇم ئاق ، كۈيئوغلۇم قاق دەپ ، كۈيئوغلۇللىرىنى داڭلاپ كېتىدىغانلارمۇ بار تېخى . كۈيئوغلۇللىرىنىڭ قانداقلىقىنى كىم بىلىدۇ . ئۇلارنىڭ دەردىنى ئىچىدە بىلىشىدۇ ھەقىچان . كۈيئوغلۇلنىڭ دەردى يامان ، قىزىمغا ئەر چىقتى دەپلا ئەرگە بېرىپ قويغان بىلەن ھاراقكەش ، تاياقچى ،

قىمارۋاز ، لۈكچەك ، ئويۇنچى ، لايغەزەل بىرىنچە چىقىپ قالسا ، دەردىنى قىز بالىمۇ ، ئانا بولغۇچىمۇ تەڭ تارتىدىغان گەپ . خۇدايىم چىرايىنى ئايماي بەرگەن ئاشۇ قىزلىرىمنىڭ بەختىنىمۇ كەينىدىن بېرەر ، ئىلاھىم ... »

— نېمانچە خىيالغا چۆكۈپ ئولتۇرۇپ كەتتىڭ ، ئانا ، چاققان بول ، ناشتىلىقنىڭ سوۋۇپ قالدى .

پەخرىيىنىڭ ئەركىلەپ تۇرۇپ ئېيتقان سۆزلىرى زۆھرە خانىمنىڭ گادىرماچ خىياللىرىنى ئۈزۈپ قويدى .

— مانا ھازىر ، — دېدى ئۇ .

پەخرىي ئانىسىنىڭ بويىغا ئارقىسى تەرەپتىن ئېسىلىپ تۇرۇپ گىرە سالدى - دە ، مەڭزىنى مەڭزىگە يېقىپ تۇرۇپ ، ئەينەككە چۈشكەن سېيىماسىغا قاراپ ئەركىلىگەن ھالدا سۆزلىدى : — بەك چىرايلىق جۈمۇ ، ئانا سەن ، ھېچكىمنىڭ ئانىسى سەندەك چىرايلىق ئەمەس .

زۆھرە خانىم قىزىنىڭ قولىنى ئىچكۆيەرلىك بىلەن سىلىدى . — بولدىلا ، ئازراق خۇشامەت قىل ئالدامچى ، كۆرگەنسەن ، ھەرقايسىڭنى يېقىپ بولالماي قېرىپ ، ماكچىيىپ كەتتىم مانا . پەخرىي ئانىسىنىڭ مەڭزىگە چۈككەن بىرنى سۆيىدى .

— نەدىكىنى ، پەرىشتىگە ئوخشاش بىر چىرايلىق تۇرۇپسەنغۇ مانا .

زۆھرە خانىم كۆزىنىڭ چۆرىسىدىكى قورۇقلارنى قولى بىلەن تۇتۇپ كۆرسەتتى .

— كۆرمەيۋاتامسەن ماۋۇ قورۇقلارنى ، قېرىپ كېتىۋاتىمەن . سەن بولساڭمۇ ھالىمغا يېتىپ مېنى ئازراق قاقشاتقىن ، بالام . — ماقۇل ، ئانا ، — دېدى پەخرىي ، — ھېلىقى تېلېۋىزوردا

ئېلان قىلىۋاتقان «چىننۇرى» قورۇقتىن ساقلىنىش يۈز مېيىنى ئىشلىتىپ باقامسەنكىن ، ساڭا ئىككى قۇتا ئېلىپ سوۋغا قىلاي .

— ئۈنۈمى بولارمۇ ؟ — دېدى زۆھرە خانىم خىيالچانلىق بىلەن ، — تېلېۋىزوردا ئۇنى قورۇقتىن ساقلىنىش يۈز مېيى

دەۋاتىدۇ . قورۇق يوقىتالارمۇ ؟

— بولمىسا ، ھۆسن تۈزىتىپ باقامسەنيا ؟ ھازىر ئوپېراتسىيە ئارقىلىق قورۇق يوقىتىدىغان بولۇپ كېتىپتۇ .

قىزىنىڭ بۇ سۆزلىرىگە زۆھرە خانىم قىزىقىپ قالدى .

— بۇ ئىشنى دەپ ئاتاين ئۈرۈمچىگە بارغۇم يوق ، داداڭمۇ قوشۇلماستىكى مۇمكىن . بىلىمدىم ، شەھىرىمىزدە بۇنداق ئورۇن بارمىكىنتاڭ .

— بار ، ھېلىقى ...

پەخرىي دەرھال گېپىنى يۈتۈۋەتتى . ھەئە ، ئۇ ئالدىراقسانلىق قىلىپ پەزىلەتنىڭ لايىقىنىڭ گېپىنى چىقىرىپ قالغىلى تاس قالغانىدى ، ئەمما زۆھرە خانىم بۇنى سەزمىدى .

— دولامنى بەك بېسىۋەتتىڭ ، — دېدى ئۇ قىزىنىڭ قولىنى دولىسىدىن ئېلىۋېتىپ ، — ئېيتە ، شەھىرىمىزدە ئاشۇنداق ئورۇن بارمۇ ؟

— مېنىڭچە ، بارغۇ دەيمەن ، — دېدى پەخرىي ئۆزىنى تۈتۈۋېلىپ ، — ساڭا ئۇقۇشۇپ بېرەيمۇ ؟

— مەيلى ، ئوقۇشۇپ باققىن . ئىشەنچلىكمۇ ، تېخنىكىسى قانداقراق ، ئۈرۈمچىدىكىلەر بىلەن ئوخشاش سەۋىيىدە ھۆسن تۈزەلمەيدۇ ، تەپسىلىي بىلىپ باق . نا ئۇستا ئادەملەرگە ئالدىنىپ قېلىپ ، ھۆسن تۈزەيمەن دەپ چىرايىمنى بۇزۇپ يۈرمەي پەنە . — ماقۇل ، ئانا ، تەپسىلىي ئۇقۇشاي .

«ۋاھ ، پەزىلەت ئاچامنىڭ ئىشى ئۆزلۈكىدىن ھەل بولۇپ كېتەمدۇ نېمە ، دېمىسىمۇ پەزىلەت ئاچامنىڭ لايىقىنىڭ ئالدىغا ئۆتىدىغان ھۆسن تۈزەش ئۈستىسى يوق - دە ، بۇ شەھەردە . بەلەن بولدى ، بۇ خۇش خەۋەرنى پەزىلەت ئاچامغا ۋاقتىدا يەتكۈزەي ...»

بۈگۈن ئەتىگەلىك ناشتىلىقنى ھەممە ئائىلە ئەزالىرى دەرەقەمتە قىلىشتى .

— مەن ماڭغاچ تۇراي ، — دېدى قادىر ئەپەندى دۇئادىن

كېيىن ئورنىدىن تۇرۇپ .

— چۈشتە ياناشلىرىدا بىرەر كىلو گۆش ئالغىچ كەلسىلە ، — دېدى زۆھرە خانىم قادىر ئەپەندىنىڭ كاستۇمىنى كىيىم ئاسقۇچىدىن ئېلىپ تۇرۇپ ، — ئۆيدە گۆش تۈگەپتۇ ، — ئاندىن ئۇ قادىر ئەپەندىنىڭ ياقىسىنى ئوڭشاپ تۇرۇپ دېدى ، — كۆڭلەكلىرىنى ئالماشتۇرۇۋالسىلا بوپتىكەن ، ياقىسى كىر بولۇپ قاپتۇ .

— تايىنلىق ئەتە ئالماشتۇراي ئەمدى .

— ھۇرۇنلۇق قىلمىسىلا ، بىردەملىك ئىشقۇ ئۇ ، — دېدى زۆھرە خانىم يول قويماي ، — ماڭسىلا ، يۇيۇپ ، دەزماللاپ قويغان كۆڭلەكلىرىنى ئېلىپ بېرەي ، كۆڭلەكلىرىنى ھەپتىدە ئىككى قېتىم ئالماشتۇرسىلا دەپ تۇرساممۇ ، ھەيدەپ تۇرمىسام ئۆزلىرى ئالماشتۇرمايلا زادى .

— سىلەنىڭ بۇيرۇقلىرىغا كۆنۈپ قاپتىمەن ، خانىم ، — دېدى قادىر ئەپەندى كۈلۈپ ، — ھەممە ئىشلىرىمنى قىلىپ بېرىپ كۆندۈرۈپ قويغان — دە ، سىلى مېنى .  
زۆھرە خانىم قادىر ئەپەندىنىڭ كىر كۆڭلىكىنى ئېلىپ چىقىپ كىر ئالغۇنىڭ ساندۇقىغا سالدى — دە ، كىرلەرنىڭ غولداپ قالغىنىنى كۆرۈپ پەخرىئايغا قاراپ دېدى :

— پەخرىئاي ، بۈگۈن كىرلەرنى يۇيۇۋەتكىن .

— تېخى ئۆتكەن ھەپتىدە مەن كىر يۇدۇمغۇ ، — دېدى پەخرىئاي نارازىلىق بىلەن تۇمشۇقنى ئۇچلاپ ، — پەزىلەتكە ئۆۋەت كەلگەندۇ ، ھەقىچان .

— ئۆتكەن ھەپتىدە سەن كىر يۇغان بولساڭ ، ئۇنىڭ ئالدىنقى ھەپتىسى مەن يۇغان ، — دېدى پەزىلەت .

— بولدى ، بەس سالماڭلار ، مەن يۇيۇۋېتەي ، — دېدى

پەزىلەت .

— ياق ، پەخرىئاي يۇيىدۇ ، — دېدى زۆھرە خانىم ، — سېنىڭ كەچتە ئىشنىڭ بار . پەخرىئاي گەپ ئاڭلا ، قىزىم . كەچتە

مەن يەنە بىر قېتىم بۇيرۇپ سالماي .  
— خوپ ، ئاغىچا خېنىم ، — دېدى پەخرىئاي شوخلۇق بىلەن .  
— ياتاق ئۆيۈمدە مېنىڭمۇ بىرقانچە كىر كىيىملىرىم بارغۇ  
دەيمەن ، — دېدى پەخرىدىن .

— بولىدۇ ، بەگزادەم ، سىلنىڭ قاسماقلىرىمۇ ئايرىلىپ  
قالمايدۇ ، — دېدى پەخرىئاي ئەركىلەپ .  
قادىر ئەپەندىنىڭ كەينىدىن باشقىلار ئىشقا مېڭىشقا  
ئالدىرىدى .

— پەرىدە ، سەن ئالدىرىماي تۇر ، دەيدىغان گەپ بار ، —  
دېدى زۆھرە خانىم سومكىسىنى قولىغا ئېلىپ بولغان پەرىدەگە  
قاراپ .

ئىنى - سىڭىللىرى پەرىدەگە كۆزىنى قىسىپ قويۇپ سىرتقا  
مېڭىشتى .

— چۈشتىن كېيىن رۇخسەت ئالغىن ، — دېدى زۆھرە خانىم  
پەرىدە بىلەن يالغۇز قالغاندىن كېيىن ، — شاراپەت ئاچكىنىڭ  
جىيەن ئوغلى بىلەن كۆرۈشسەن .

— بۇ ئىشقا مېنى زورلىمىساڭ زادى بولمامدۇ ، ئانا ، —  
دېدى پەرىدە يالۋۇرغان ھالدا .  
— مەن بىلەن تىكلەشمە .

— يا مەن خەق بىلەن تونۇشمىسام .  
— شاراپەت ئاچاڭ تونۇشتۇرۇپ قويدۇ .  
— يات ئادەمنىڭ ئالدىدا سەت تۇرامىكەن .

— شاراپەت ئاچاڭ يات ئادەم ئەمەس . تونۇشتۇرۇپلا قويدۇ ،  
قالدى گەپنى ئۆزۈڭلار دېيىشىسىلە ، مېنى ئاۋمىد قويىمىغىن ،  
قىزىم .

— ماقۇل ، — دېدى پەرىدە ئۆيىدىن چىقىشقا ئالدىراپ .  
— ئەمىسە ، مەن سېنى ئۆيدە ساقلايمەن . چۈشتىن كېيىن  
شاراپەت ئاچكىنىڭ ئۆيىگە بىللە بارىمىز ...

پەرىدە ئانىسىنىڭ گېپى ئاخىرلىشىپ بولغۇچە ئۆيدىن چىقىپ كېتىپ بولدى .

زۆھرە خانىمنىڭ نېمە ئۈچۈندۈركى كەيپى چاغ ئىدى . ئۇمۇ قىزىنىڭ كەينىدىنلا سومكىسىنى ئېلىپ ئۆيدىن چىقتى . ئۆيدىن چىقىپ بولۇپ ، ئىشىكنىڭ مەھكەم ئېتىلگەن - ئېتىلمىگەنلىكىنى تەكشۈرۈشنى ئۇنتۇپ قالمىدى .

## 18

— ئانامنىڭ ھۆسن تۈزەتكۈسى باركەن دېگەن ، — دېدى پەزىلەت يولدا كېتىۋېتىپ ، — دېمىسىمۇ ئانامدىن يېشى چوڭ ئاياللارمۇ ئېسىل مودا كىيىملەرنى كىيىشىپ ، ياسىنىپ يۈرۈشىدۇ . سەن دېمىگەن بولساڭ ، مەنمۇ دىققەت قىلماپتىكەنمەن . ئويلاپ باقسام ، ئانام راستىنلا ئۆزىنى تاشلىۋېتىپتۇ . ئانامنىڭ چىرايىدىكى قورۇقلارنى ئوڭشاش قۇتلۇقىنىڭ قولىدىن كېلىدۇ . — كەلگۈسىدىكى قېينانىسىنى ھەقسىز داۋالاپ قويا - ھە ، ئاچا ، ئۇ ئاكاش .

— ئۇنىڭدىنمۇ گەپ يوق ، لېكىن بىكارغا داۋالاشقا ئانام ئۈنمەسەكەن .

— نېمىشقا ؟

— سەن بىلمەيسەن . ئانام بەك غۇرۇرلۇق ئايال . ناۋادا ، قۇتلۇقنىڭ مېنىڭ يۈرگەن يىگىتىم ئىكەنلىكىنى بىلسە ، بىكارغا ھۆسن تۈزىتىش ئەمەس ، پۇلغا ھۆسن تۈزەتكىلىمۇ كەلمەسلىكى مۇمكىن . بۇنى ئەڭ ياخشىسى ئانام ئوقماي تۇرسۇن . — قۇتلۇق ئاكاشقا بىلدۈرسەكقۇ بولا .

— بۇ ئىشقا ھازىرچە باش قاتۇرۇپ كەتمەيلى . ۋاقتى كەلگەندە بىر گەپ بولا ، — دېدى پەزىلەت ، — سەن قۇتلۇقنىڭ تېخنىكىسىنى بەك كۆپتۈرۈۋەتمەي ، مۇۋاپىق بىر ئۇسۇلدا ئانامنى خاتىرجەم قىلىپ قويغاچ تۇر . بۇ ئىشتا ئانامنى زورلىماي ئاستا -

ئاستا قىزىقتۇرايلى . بۇ ئىشنى مەنمۇ ، ئاچاممۇ بىلىمگەن بولايلى .  
ئانام سېنى كىچىك دەپ كۆڭلىدىكى گەپنى قىلغان بىلەن ، ئاچام  
بىلەن ، مەندىن خىجىل بولۇشى مۇمكىن . ئەڭ ياخشىسى ،  
قۇتلۇقنىڭ ھۆسن تۈزەش ئورنىغا ئۆز ئىختىيارلىقى بىلەن  
بارسۇن .

— بۇ گېپىڭمۇ توغرا ، — دېدى پەخرىي ئويلانغان  
ھالدا ، — مەن ئانامغا مۇۋاپىق پۇرسەتنى تېپىپ قۇتلۇق ئاكاشنىڭ  
ھۈنرىنى تازا بىر سۆزلەپ بېرەي . بەلكىم ئۆزىمۇ باشقىلاردىن  
ئۇقۇشۇپ بېقىشى مۇمكىن . نېمىلا دېگەنبىلەن ئانامنىڭ  
چىرايىدىكى قورۇقلار يوقالسا ، ئىككىڭلارنىڭ تويۇڭلارغا قوشۇلۇپ  
قېلىشى مۇمكىن .

— دېگىنىڭ كېلەر ، ئىلاھىم .

— ئۇ چاغدا ساتىراش دېمەي ، ۋاي ئوغلۇم دەپ كېتەمدۇ  
تېخى .

— ئاغزىڭغا بىر سالىمەن باكا ، سەنمۇ قانداقراق يىگىتكە  
ئۇچرايسەن ، كۆرىمىز تېخى .

— مېنىڭ يىگىتىمنى ئانام چوقۇم ياقىتۇرىدۇ . ئىشەنچىم  
كامىل .

— ئەمىسە چۈشتە كۆرۈشىدىغان ئىشنى ئۇنتۇپ قالما — ھە .

— نەدە كۆرۈشىمىز ؟ — دېدى پەخرىي .

— چۈشتە تېلېفونلىشىپ ئاندىن بىرىنچە دېيىشەيلى ، — دېدى

پەزىلەت ، — پەرىدە ، پەخرىدىنلەر بىلەن ئالاقىلىشىپ بولۇپ ساڭا  
تېلېفون قىلاي بولمىسا .

— پەرىدە ئاچامنىڭ يىگىتى بىلەن پەخرىدىن ئاكامنىڭ

لايىقىنى كۆرىدىكەنمىز — دە ، تايىنلىق قۇتلۇق ئاكاشنىمۇ  
قىچقىرىپ قويايمىسەن .

— سېنىڭ يىگىتىڭمۇ چالا قالمىسۇن تايىنلىق ، — دېدى

پەزىلەت قاپقىنى تۇرۇپ .

— شۇنداق قىلامدۇق بولمىسا ، — دېدى پەخرىي

ئاچىسىنىڭ تەنسىنى چۈشەنمەي .  
 — ئىزا تارتە ، قېلىن .  
 پەخرىئاي ۋىللىدە قىزاردى .  
 — چاقچاق قىلىپ قويدۇم .  
 — شۇنداق بولسۇن ئەمەس ، — دېدى پەزىلەت .  
 ئۇلار تۆت كوچا ئېغىزىدا ئايرىلىشتى .

## 19

شەھەر مەركىزىدىكى بۇ تېز تاماقخانىغا ئۈچ ئاچا - سىڭىل  
 ئىلگىرى - كېيىن كېلىپ جەم بولۇشتى .  
 — نېمە تاماق يەيسىلە ؟ — دەپ سورىدى كۈتكۈچى قىز  
 ئۇلارنىڭ قېشىغا ئىككىنچى قېتىم كېلىپ .  
 — يەنە ئىككى مېھمان كەلمەكچىدى ، سەل ساقلايلى ، —  
 دېدى پەرىدە ئەدەپ بىلەن .  
 — ئەجەب ساقلايتتىغۇ بۇ پەخرىدىن ، — دېدى پەزىلەت  
 تىت - تىت بولۇپ .  
 — ھېلىقى بولغۇسى كېلىن خېنىم يالتىيىۋالدىمۇيا ، —  
 دېدى پەخرىئاي چاقچاق قىلىپ .  
 — نېمىگە يالتايغۇدەك ، — دېدى پەزىلەت تۈمشۈقىنى  
 ئۇچلاپ ، — بىز شۇنىڭ ئىشىنى دەپ ساقلاپ ئولتۇرساق .  
 پەرىدە بىر ئاز ئويلىنىۋېلىپ جاۋاب بەردى .  
 — بەلكىم ئىزا تارتىپ قالغاندۇ .  
 — ئۇمۇ بار گەپ ، — دېدى پەخرىئاي ، — بىر ئەمەس ، ئۈچ  
 قېيىننىڭ ئالدىغا كېلىش ئاسان ئىش ئەمەس - دە .  
 پەزىلەت ۋىلىققىدە كۈلۈۋەتتى .  
 — مۇشۇنىڭ ئاغزىنىزە .  
 — ھېلى ئاغزىڭنى سەل يۇمۇپ ئولتۇرارسەن ، — دېدى  
 پەرىدە پەخرىئايغا قاراپ ، — پەلپەتەش گەپ قىلىپ خەقنى



تەمىرتىپ قويما يەنە .

پەخرىي ئارازلىق بىلەن جاۋاب قايتۇردى .

— ئۈنچىۋالا يۈزى تۆۋەنمۇ ئەمەستۇ ، ئۇ خېنىمنىڭ .

— قانداق ، پەخرىدىننى ئابدۇساتتار بىلەن كۆرۈشتۈر .

دۈڭمۇ ؟ — سورىدى پەزىلەت ئاچىسىدىن .

— ھەئە ، كۆرۈشتۈردۈم .

— ئۇلارنى كۆرۈشتۈرۈپ بولدۇڭ ؟ — دېدى پەخرىي

ھەيران بولۇپ ، — قاچان كۆرۈشتۈردۈڭ .

— ئىككى سائەتچە بولدى ، — دېدى پەرىدە .

— ۋاي ئىسىت ، مەن كۆرەلمەي قاپتىمەن — دە ، — دېدى

پەخرىي ئەپسۇسلانغان ھالدا ، — تېلېفون قىلىۋەتكەن بولساڭچۇ ؟

— قانداق ، پەخرىدىن بىلەن ئىككىسى ئاسانلا چىقىشىپ

قالدىمۇ ؟ — دېدى پەزىلەت سىڭلىسىنىڭ گېپىنى ئېتىبارغا

ئالماي .

— ھەئە ، — دېدى پەرىدە كۈلۈمسىرەپ ، — قىزىق ئىش

بولدى ، ئۇ ئىككىسى بۇرۇنلا تونۇشىدىكەن ، لېكىن ئانچە

ئارىلىشىپ ئۆتمەپتەكەن .

— قانداق تونۇشۇپ قاپتىكەن ؟ — قىزىقىپ سورىدى

پەخرىي .

— دوستلىرى ئارقىلىق بولمامدۇ .

— پەخرىدىن ئاكامغا يارىدىمۇ ؟

پەرىدەنىڭ ئورنىدا پەزىلەت جاۋاب بەردى :

— ئاچامغا يارىغاندىكىن ئەلۋەتتە يارايدۇ — دە ، يا خەقنىڭ

يۈزىدە يامىقى بولمىسا .

— تازا كېلىشكەن ئاكاشتۇ ئۇ ھەقىچان .

— بېشىغا داۋاملىق چىمەندۈپپا كىيۋالىدىغان ،

كاستۇم — بۇرۇلكا كىيىپ گالىستۇك چىگىۋالىدىغان ، بەتىنىكىنى

مايلاپ پارقىرىتىۋالىدىغان ، بويى بىر مېتىر سەكسەن ئەتراپىدا ،

ئورۇقمۇ ئەمەس ، سېمىزمۇ ئەمەس ، قارا قاشلىق ، بۇغداي ئۆڭ

بىر يىگىتنى كۆز ئالدىغا كەلتۈرسەڭلا بولدى ، — دېدى پەزىلەت جاۋاب بېرىپ .

— پاي ، ئاجايىپ ئۆلچەملىككەنغۇ ئەمەس ، — دېدى پەخرىي قايىل بولۇپ ، — ھەممىدىن دادامغا ياراپ كەتكۈدەك ئەمەس ، كىيىنشىلارلا دادامنىڭ ئۆزىكەنغۇ .

— راست دەيسەن ، — دېدى پەزىلەت ، — داداممۇ داۋاملىق پەخرىدىننى ئاشۇنداق كىيىندۈرەلمەي ئاۋارە . بولۇپمۇ ، چىمەندوپپا كىيىپ ، گالىستۇك چىگىشكە ئالاھىدە ھەۋىسى بار — دە ، دادامنىڭ .

— ھە راست ، ئىككىڭلارغا دەپ قويۇشنى ئۈتۈپ قاپتىمەن . كىيىمى تاشلاپ قويغان بىر قىسىم كىيىمىڭلارنى ئابدۇساتتارغا بېرىۋەتتىم . نامرات ئوقۇغۇچىلىرىغا بېرىدىغان بولدى .

— ئەستايغۇرۇللا ، كىيىملىرىمنى ئۆزۈم تاللاپ بېرەتتىم ، — دېدى پەخرىي نارازى بولۇپ ، — ئۆتكەندىمۇ تازا مودا بولۇۋاتقان كىيىملىرىمنى كۈنكەن دەپ بېرىۋېتىپتىكەنەن . — سېنىڭ ئۇ ساڭگىل — سۇڭگۈل كىيىملىرىڭنىڭ كۈنسى

بىلەن يېڭىسىنى ئايرىغىلى بولمىسا ، — دېدى پەزىلەت ، — ئىشقىلىپ ، نەچچە ۋاقىتتىن بېرى تۈزۈك كىيىمى تاشلاپ قويغان كىيىملىرىڭدىن بىرنەچچە قۇرنى ئايرىپ بەردىم .

— ۋايىجان ، — دېدى پەخرىي تېرىكىپ ، — ھازىر كىيىمگەن بىلەن كېيىن كىيەتتىم ئەمەسمۇ ، قايسى كىيىمنى بەرگەنسەن ، ئاقساقال .

— سەن گەپ قىلما ، — دېدى پەزىلەت .

پەخرىي خېلىلا نارازى بولۇپ قالغاندەك قىلاتتى .

— ئىشقىلىپ ، كارىم يوق ، — دېدى ئۇ تۇمشۇقنى ئۇچلاپ ، — ناۋادا ياخشى كۆرىدىغان كىيىملىرىمنى بېرىۋەتكەن بولساڭ ، قايتا ئالغۇزىمەن .

— ئۇششۇقلۇق قىلما ، بىرەر قۇر يېڭى كىيىم ئېلىپ بەرسەم بولامدۇ زادى ، ئۇششۇق .

پەخرىئاي دوسايغىنىچە لام - جىم دەيدى .  
— سەنمۇ توغرا قىلماپسەن ، — دېدى پەزىلەت ئاچىسىغا قاراپ ، — بۇنداق نىيەتنىڭ بار ئادەم ئاخشاملا بىزگە دېگەن بولساڭ ، ئۆزىمىز ئايرىپ بەرمەسمىدۇق . كىم بىلىدۇ ، مېنىڭمۇ قايسى كىيىمىمنى بېرىۋەتتىڭ تېخى .

— ھە ، بولسا سەنمۇ ئۇششۇقلۇق قىلاسەن ، — دېدى پەزىلەت تېرىكىپ ، — خاتىرجەم بول ، ساڭىمۇ بىرقۇر كىيىم ئېلىپ بېرى .

— ياق ، مېنى خاتا چۈشەنمىگەن ، — دېدى پەزىلەت ، — بىرەر - ئىككى قۇر كىيىم دېگەننىڭ كارايتى چاغلىق . لېكىن ، ھەرقانداق ئادەمنىڭ ئۈستىنىڭىغا باقىدىغان ، كىيسە يارىشىدىغان ، ياخشى كۆرىدىغان كىيىمى بولىدۇ ، ئەمەسمۇ . ئېسىڭىدۇ ، ئۆتكەن قېتىمىمىمۇ مېنىڭ شۇنداق ئامراق كۆڭلىكىمنى بېرىۋېتىپتەكەنسەن . ئۇ بالىلار قەدرىگە يېتىپ كىيسىغۇ مەيلى ...  
— ئابدۇساتتار ، ئوقۇغۇچىلىرىم كىيىمسە ئاتا - ئانىسى ، ئاكا - ئاچىلىرى كىيىدۇ ، دەيدۇ ، — دېدى پەزىلەت چۈشەندۈرۈپ ، — كۈنلارنىڭ بىر كىيىمى كىيمەي ئۇزاق قويۇپ قويسا زاكىتى كېلىدۇ دەيدىغان گېپى بار . ھېچبولمىسا كىيىملىرىڭنىڭ زاكىتى بولۇپ قالار .

— ئىشقىلىپ ، مېنىڭ زاكات ئايرىغۇم يوق ، — دېدى پەخرىئاي .

— خاپا بولمىغىن ، پىخسىق سىڭلىم ، — دېدى پەزىلەت كۈلۈپ ، — ئۆيگە بارغاندا غوۋغا كۆتۈرمىسەڭلا ، يېڭىدىن بىرقۇر كىيىم ئېلىپ بېرىمەن .

— گېپىڭدە تۇر ، ھە ، ئەمەس ، — دېدى پەخرىئاي چىرايىغا كۈلگە يۈگۈرتۈپ .

— پەخرىدىن كەلدى ، — دېدى پەزىلەت ئىشك تەرەپنى ئىشارە قىلىپ ، — يېنىدىكى لايىقى شۇ ئوخشايدۇ .

— ھەئە ، ئاشۇ قىز شۇ ، — دېدى پەزىلەت .

— راستتىنلا چىرايلىق قىزكەن ، — دېدى پەخرىي ، —  
ئاكانىڭ ھەقىقەتەن كۆزى باركەن جۇمۇ .  
— كىيىنىشلىرىمۇ بەكلا ئادىمىي ، چوڭ سۈپەتكەن .  
پەخرىدىن قىزنى ئۇلارنىڭ يېنىغا باشلاپ كەلدى . قىزلار  
ئورنىدىن تۇرۇپ ، مەڭزىنى مەڭزىگە يېقىپ كۆرۈشتى .  
— بۇ ، گۈلناز بولىدۇ ، — دېدى پەخرىدىن ئولتۇرۇپ  
بولغاندىن كېيىن قىزنى تونۇشتۇرۇپ .  
گۈلناز بېشىنى تەۋازۇ بىلەن ئېگىپ ئۈچ قىزغا ئېھتىرام  
بىلدۈردى .

— بۇياق ، پەرىدە ئاچام بولىدۇ ، — دېدى پەخرىدىن ئۈچ  
قېرىندىشىنى تونۇشتۇرۇپ ، — بۇ ، پەزىلەت ئاچام بولىدۇ ،  
مەندىن بىر يېرىم ياشلا چوڭ . بۇ ، پەخرىي ، مەندىن ئۈچ ياش  
كىچىك . ئىككىمىزنىڭ ئارىسىدا بىر قېرىندىشىمىز چاچراپ  
كېتىپتەكەن . قانداق ، ئەمدى تاماق بۇيرۇتامدۇق ؟  
— شۇنداق قىلايلى ، قورسىقىم ئېچىپ كوركىراپلا  
كەتتى ، — دېدى پەخرىي .

— ئۆزۈڭمۇ بىر كوركىراپلا تۇرىدىغان ئاچ پاقا ، — دېدى  
پەخرىدىن سىڭلىسى بىلەن چېقىشىپ .

— سەنمۇ قېلىشمايسەن ، — دېدى پەخرىي بوش كەلمەي ،  
ئاندىن گۈلنازغا قاراپ چاقچاق قىلدى ، — ئاكام بىلەن توي  
قىلىدىغان بولسىڭىز ، قورسىقىنى تويدۇرۇپ بولالماي ھېرىپ  
كېتەرسىزمىكەن .

— مېنىڭ ئەيىبىمنى ئاچقىلى تۇردىغۇ ماۋۇ دۈشمەن ، —  
دېدى پەخرىدىن كۈلۈپ .

پەخرىدىن ئەگىشىپ باشقىلارمۇ كۈلدى . گۈلنازمۇ سۇس  
قىزارغىنىچە مېيىقىدا كۈلۈمسىردى . ھەئە ، ئاكا - سىڭلىنىڭ  
چاقچىقى بىلەن ئارىدىكى تارتىنىشلارمۇ تۈگىگەندەك بولدى .  
كۈتكۈچى قىزنى چاقىرىپ تاماق بۇيرۇتۇشتى .  
پەرىدە ئانىسىنىڭ ئۆزىنى ساقلاۋاتقانلىقىنى ئېسىگە ئېلىپ

سەل ئالدىراپ قالغانىدى .

— ئەسلى مەقسىتىمىزگە كېلەيلى ، — دېدى ئۇ گۈلنازغا قاراپ ، — سىزمۇ خىجىل بولۇپ كەتمەڭ ، سىڭلىم . بىزنى بىر تۇغقان قېرىندىشىڭىز قاتارىدا كۆرۈپ قېشىمىزغا كەلگىنىڭىزگە خۇش بولدۇق . خاتىرجەم بولۇڭ ، قولىمىزدىن كېلىشىچە ياردەم قىلىمىز . دەڭە ، بىز ئەتە ئەلچىلەردىن ئاۋۋال بارساق ياخشى بولارمۇ ياكى ئەلچىلەر بىلەن تەڭ بارغىنىمىز تۈزۈكمۇ ؟

— مەنمۇ بىر قارارغا كېلەلمىدىم ، — دېدى گۈلناز خىجىللىق بىلەن يەرگە قاراپ ، — ئەلچىلەردىن بۇرۇن بارساڭلار ، ئانام سىلەرنى چىرايلىق گەپ بىلەن يولغا سېلىۋېتىپ يەنە ئۆزى بىلگەننى قىلارمىكىن ، دەيمەن .

— ناۋادا دادىڭىز بىلەن كۆرۈشسەكچۇ ، — دېدى پەزىلەت .  
— دادام ئۆيدە يوق ، — دېدى گۈلناز ، — بۈگۈن ئەتىگە تۆۋەنگە خىزمەت تەكشۈرگىلى كەتتى . ئەتىگەن ئانامغا شۇنداق دېگىنىنى ئاڭلاپ قالدىم . يەنە تېخى ئانامغا ئەتە ئەلچىلەرگە ئېنىق جاۋاب بەرمەڭلا ، مەن قايتىپ كەلگەندىن كېيىن مەسلىھەتلىشىي-لى ، دەپ جېكىلىدى .

— ئۇنداق بولسا ، ئىشىمىز ئوڭدىن كەپتۇ ، — دېدى پەخرىيائى ، — ئەتە ئۆيىڭىزگە بېرىپ ئەلچىلەرنىڭ ئالدىدا سىزنى ئاكامغا ئېلىپ بېرىدىغانلىقىمىزنى ئوچۇق ئېيتايلى . سىزمۇ يۈرەكلىكرەك بولۇپ بىزنى ياقىلاڭ . ئىشقىلىپ ، ئانىڭىزنى قايىل قىلالىمىساقمۇ ، ئەلچىلەرنى قاجۇرۇۋەتسەكمۇ ھېساب .

— ئۇنداق قىلساڭلار ئانامنىڭ جەھلىنى قاتۇرۇپ قويسىلە ، ئانام دادامغا سىلەرنى مېھماننىڭ ئالدىدا ئەدەپسىزلىك قىلدى دەپ چېقىشتۇرىدىغان بولسا ، دادامنىڭ ئالدىدا ئۆزۈڭلارنى ھەرگىزمۇ ئاقلاپ بولالمايسىلەر .

— راست ، — دېدى پەخرىيائى گۈلنازنى ياقىلاپ ، — چىرايلىقراق ، سىپايرەك بىر چارە تاپساق بولاتتى .

— پەخرىيائىنىڭ دېگىنىدەك قىلساق ھەرگىز بولمايدۇ ، —

دېدى پەزىلەت ، — گۈلنازنىڭ ئانىسى قىزىمنىڭ لايىقىنىڭ  
بىر — بىرىدىن جادۇگەر ئۈچ ئاچا — سىڭلىسى بار ئىكەن دەپ  
ئويلاپ قالسا ، ئىشىمىز چاتاق ، ئۇ چاغدا ئىشنى تۈزەيمىز دەپ  
بۇزۇپ قويىمىز .

— يامان تەسىر بېرىپ قويمايلى دېمەكچىغۇ ، سەن ، — دېدى  
پەزىدە .

— دەل شۇنداق ، — دېدى پەزىلەت ، — بىز ئەتە چوقۇم  
بارايلى ، لېكىن گۈلناز قىزىنىڭ ئانىسىدا ياخشى تەسىرات  
قالدۇزايلى . تېخى ئەلچىلەرگە ئەتىلا جاۋاب بەرمەيدىكەنغۇ .  
دېمەك ، بىزگىمۇ ئاشۇ ئەلچىلەرگە ئوخشاش پۇرسەت بار دېگەن  
گەپ .

— ھە ، مەقسىتىڭىنى چۈشەندىم ، — دېدى پەزىدە سۆز  
ئېلىپ ، — قىزلىق ئۆي دېگەن خان كۆۋرۈكى دەپتىكەن . قىزى  
بار ئۆيگە بىر كۈندە بىرلا يەردىن ئەلچى كېلىدۇ ، دەيدىغان قائىدە  
يوق . بىزمۇ ئەلچى بولۇپ بېرىۋېرەيلى . قالغان گەپ سىزگە  
باغلىق ، — دېدى ئۇ گۈلنازغا قاراپ ، — سىزمۇ تارتىنىپ  
ئولتۇرماي ، ئانىڭىزغا كۆڭۈل خاھىشىڭىزنى چىرايلىق بىلدۈرۈڭ .  
دادىڭىز كاماندېروپكىدىن قايتىپ كەلگەندىن كېيىن ، خىجىل  
بولدىكەنمەن دەپ ئولتۇرماي دەۋىرىڭ . ئۇنىڭچە بىزمۇ يەنە  
ھەرىكەت قىلىمىز .

— ئەلچىلىكنى قاملاشتۇرالارمىزمۇ ، ئاچا ، — دېدى پەزىلەت  
كۆز قورقۇتۇپ .

— باشقا كەلگەندە باتۇر دەپتىكەن ، — دېدى پەزىدە قەتئىيلىك  
بىلەن ، — چوقۇم قاملاشتۇرمىز . ھەممەيلەن تەڭ غەيرەت  
قىلايلى . ئۆزىمىزنىڭ بەختى ئۈچۈن بۇنچىلىك ئىشقا كۆز  
قورقۇتساق بولماس . ئالدىمىزدا نى — نى ئىشلار بار تېخى .

— يارايىسەن ، ئاچا ، — دېدى پەخىرئاي ھاياجانلىنىپ ، —  
زادى شۇنداق قىلىش كېرەك . ئۆزۈڭنىڭ ئىشىدىمۇ مۇشۇنداق  
كەسكىن ، غەيرەتلىك بولارسەن .

پەرىدە پەخرىيانىڭ كۆزىنىڭ ئىچىگە قاراپ ئالايىدى . ھەئە ،  
ئۇ گۈلنازنىڭ ئالدىدا ئۆزىنىڭ ئىشىنى تىلغا ئېلىشنى  
خالىمىغانىدى . پەخرىي ئاچىسىنىڭ مەقسىتىنى چۈشىنىپ ،  
ھەييارلىق بىلەن تىلىنى چىقىرىپ قويدى .

— گۈلنازنىڭ ئانىسى ئاتا - ئاناڭلار نېمىشقا كەلمىدى دېسە  
قانداق قىلارمىز ؟ — دېدى پەزىلەت .

— بۇ گەپنى ھازىر مەسلىھەتلەشمەيلى ، — دېدى پەرىدە ، —  
يولۇمغا قاراپ كۆزى ئانامنىڭ تېشىلىپ كېتەي دەپ قالدى شۇ  
تاپتا . قالدى گەپنى ئاخشاملىققا مەسلىھەتلىشەرمىز ، لېكىن سىز  
ئانىڭىز بىلەن بەكمۇ قارشىلاشماڭ . مەقسىتىڭىزنى بىلدۈرۈپ  
قويۇڭ . تەلەپپۇزىڭىز قەتئىيرەك بولسۇن .

— ماقۇل ، — دېدى گۈلناز .

ئۇلار تەڭلا ئورنىدىن تۇرۇشتى .

— ھېساباتىنى مەن قىلاي ، سىلەرنى مېھمان قىلغىنىم بولۇپ  
قالسۇن ، — دېدى پەخرىي .

— مەيلى ئەمەس ، — دېدى پەرىدە .

ئۇلار ئاشخانىنىڭ ئالدىدا خوشلاشتى . پەخرىدىن گۈلناز  
بىلەن بىللە كەتتى .

— خېلى بولىدىغان قىزكەن - ھە ، — دېدى پەزىلەت  
گۈلنازغا قايىل بولۇپ .

— غەيرەتلىك قىزكەن ، — دېدى پەرىدە ، — پەخرىدىننى  
ھەقىقىي ياخشى كۆرىدىكەن .

— سەنمۇ غەيرەتلىك بول ، ئاچا ، — دېدى پەخرىي ، —  
ئانام ساڭا تونۇشتۇرغان يىگىتكە مەقسىتىڭىنى ئېنىق ئېيت .

— شۇنداق قىل ، — دېدى پەزىلەتمۇ ، — كەچتە خەۋىرىڭنى  
كۈتىمىز . ھەممەيىلەن بىرلەشسەك ئانامنى قايىل قىلماي  
قويمايىمىز .

— بولىدۇ ، چوقۇم شۇنداق قىلىمەن ، — دېدى پەرىدە ۋەدە  
بېرىپ .

كالىسىدىن ھەر خىل خىياللار كېچىپ ، نېمە قىلارنى بىلەلمەي ، تىت - تىت بولۇپ ئولتۇرغان زۆھرە خانىم پەرىدەنى كۆرۈپ خاتىرجەم بولدى .

— نېمانچە كېچىكىپ كېلىسەن ؟

پەرىدە ئانىسىنىڭ سوئالىغا خالىمىغان ھالدا جاۋاب بەردى .  
— مانا كەلدىمغۇ ؟

— چاققان كىيىم ئالماشتۇر ، — دېدى زۆھرە خانىم ، قىزىنىڭ ئۈستىبېشىغا بىرقۇر قارىۋېتىپ .  
— ئالماشتۇرمىساممۇ بولا .

زۆھرە خانىم قىزى بىلەن ئارتۇقچە تاكاللىشىپ تۇرۇشنى لايىق كۆرمىدىمۇ ياكى كېلىشىپ قويغان ۋاقىت قىستاپ قالغاچقا ئالدىراپ قالىدۇ ، ئەيتاۋۇر ئانچە تىكلەشمىدى .  
— جۇ ، ئەمىسە ماڭايلى .

— سەنمۇ بىللە بارامسەن ؟ — دېدى پەرىدە ئانىسىنىڭ كۆزىگە قاراپ .

— شاراپەت ئاچاڭنىڭ ئۆيىگىچە بىللە باراي .

پەرىدە بويىنىدىن باغلاپ سۆرىگەندەك مېڭىپ ئانىسىغا ئەگەشتى . شۇ تاپتا ئۇنى غەم بېسىۋالغانىدى .

«نېمىشقىمۇ ئۆيگە كەلگەندىمەن . باشلىق رۇخسەت بەرمىدى دەپ كەلمىگەن بولسام بوپتىكەن . ناھايىتى كەتسە ئاشاملىققا ئانام بىر تىللىۋالاتتى . ھازىرلا قېچىپ كېتەيىمكىنىيا . قېچىپ نەگىمۇ بارارمەن . كەچتە يەنە ئۆيگە ، ئانامنىڭ ئالدىغا كېلىدىغان گەپ . ئەجەب قىيىندىغۇ بۇ ئانام ئادەمنى . كۆڭلۈمنى چۈشەنسە ، رايىمغا باقسا نېمە بولا . مانىڭ يولى ماۋۇ دەپ ئىككى ئېغىز چۈشەندۈرەي دېسە تېخى ، ئېغىز ئاچۇرمايدۇ ئادەمنى . چوڭ بولۇۋېلىپ گېپىمنى



ئاڭلىمىدى دەپ رەنجىپ كېتىشلىرى بار تېخى . چۈشىنىمەن ،  
 كەلگۈسۈمنى ئويلايدۇ ، بەختلىك بولسىدى ، دەيدۇ . شۇڭا ، ھەممە  
 ئىشلىرىمنى ئۆزى بىر قوللۇق ئورۇنلاشتۇرغۇسى كېلىدۇ . بەخت  
 ھەققىدە ھەركىمنىڭ ئۆز ئالدىغا چۈشەنچىسى بولىدۇ . نىكاھ ئىشى  
 دېگەن ئۆمۈر سودىسى تۇرسا . قانداقمۇ قاراپ تۇرۇپ كۆڭۈل  
 خاھىشىمنىڭ ئەكسىچە ئىش قىلالايمەن . مەن پەقەت ئابدۇساتتارنىلا  
 سۆيىمەن . پەقەت ئابدۇساتتار بىلەنلا بەختلىك بولالايمەن .  
 ئابدۇساتتارلا ماڭا ئۆمۈرلۈك ھەمراھ بولالايدۇ . ئۇنىڭدىن باشقا  
 ئادەم بىلەن نىكاھلىنىپ ، بەختلىك ئائىلە قۇرۇشۇم ھەرگىز  
 مۈمكىن ئەمەس . بىچارە ئابدۇساتتار ھېلىمۇ كۆڭلۈمنى كۆپ  
 ئايدى ، ئاغزىغا قارىدى . پەخىرىدىن بىلەن ئىككىسى نېمىلەرنى  
 دېيىشتىكى ، قانداقراق پىلانلارنى تۈزۈشتىكى ، ھېلىمۇ  
 ئىككىسىنىڭ تونۇش چىقىپ قالغىنى بەك ياخشى بولدى . بولمىسا ،  
 يەنە بىرمۇنچە ئاۋارچىلىك كېلىپ چىقاتتى . پەخىرىدىن بۇ ئىشلارنى  
 ئەپلەشتۈرەلمەيۇ ؟ ئۇغۇ ئەقىللىق ئادەم بولدى . ئابدۇساتتارنىڭمۇ  
 ھەرقانداق ئىشتا پىلانى ئوي . ئىككىسى بىرلەشسە بۇ ئىشنى چوقۇم  
 بىر باشقا ئېلىپ چىقالايدۇ . شاراپەت ئاچماننىڭ جىيەنى قانداقراق  
 يىگىتتۇ ؟ كۆڭلۈمدىكىنى يوشۇرماي دېسەم ، مېنى چۈشىنەرمۇ ؟  
 خۇدايىم بۇيرۇسا قائىدە بىلىدىغان يىگىت چىقىپ قالار ، ئىلاھىم .  
 ئۇنىڭغا گەپنى ئوچۇق قىلىشتىن باشقا ئاماللىق يوق . ئۇ نىيىتىدىن  
 يانسىلا ئاناممۇ ھېچنېمە دېيەلمەيدۇ . ئۇنىڭغىمۇ مەندىن ياخشىراق  
 قىز نېسىپ بولار . بۇ جاھاندا ئادەم ئارزۇسىغا يەتمەك نېمىدېگەن  
 تەس - ھە . ئانام ئۆز ۋاقتىدا ماقۇل دېگەن بولسا ، ئابدۇساتتار  
 بىلەن ئاللىقاچان توي قىلىپ بولاتتىم . بەلكىم بۇ چاغقىچە بالاممۇ  
 تۇغۇلار ئىدى ، پەزىلەتمۇ ياتلىق بولغان بولاتتى . ئەجەب كەپلەشتى  
 بۇ ئىشلار . پەخىرىدىننىڭ توي ئىشىمۇ تەييار بولۇپ قاپتۇ . ئانام  
 بۇنداق تىرىكشىپ ، بىزنى ئۆزىنىڭ كېچىكىگە سولايمەن دېگۈچە ،  
 بوپتۇ بالىلىرىم ، كۆڭلۈڭلار چۈشكەن يىگىت بىلەن توي قىلىڭلار  
 دېگەن بولسا ، بىزمۇ بۇنچىۋالا دەرد - ھەسرەت چەكمەس ئىدۇق .

ئۆزىمۇ بۇنچىۋالا جاپا تارتىپ يۈرمەستى . شۇنىڭغا قارىغاندا ، ئاتا - ئانا بولغۇچىنىڭ پەرزەنتىنىڭ كۆڭلىنى چۈشەنمىكمۇ تەس ئوخشايدۇ . داداممۇ ئانامنىڭ رايىغا بەك بارىدۇ . باشقا ئىشلارغۇ مەيلى ، ھېچبولمىغاندا توي ئىشىمىزدىمۇ بولسا بىزنى قوللاپ ئىككى ئېغىز گېپىمىزنى قىلىپ قويسا نېمە بولار - ھە . دېمىسىمۇ ، دادام بەكلا باغرى يۇمشاق ئادەم . بۇ چاغقىچە ئانامنىڭ كۆڭلىنى ئىزدەپلا كەلدى . ئۇلاردەك بەختلىك ئەر - خوتۇنلار ئاز ئۇچرايدۇ . ئابدۇساتتارمۇ چوقۇم دادامدەك ئەر بولىدۇ . مەن ئۇنىڭدەك ئېسىل يىگىتتىن يەنە بىرىنى ھەرگىز تاپالمايمەن ... »

— نەگە كېتىۋاتىسەن ، ھۇي ، شاراپەت ئاچاڭنىڭ ئۆيى بۇ ياقتا قالدى .

ئانىسىنىڭ گېپى بىلەن پەرىدەنىڭ خىيالى بۆلۈندى . ھەئە ، ئۇ ئۆز خىيالى بىلەن ئالدىغا قاراپ كېتىۋەرگەندى . ئۇن - تىنسىز يەنە ئانىسىغا ئەگەشتى . پەرىدەنىڭ بۇ خىيالچان ، رايىش تۇرقى زۆھرە ، خانىمغا بەكمۇ بىچارە تۇيۇلدى . قىزىنىڭ تۇرقىغا قاراپ يۈرىكى شۇررىدە ئېرىپ كەتتى ، كۆزىگە غىللىدە ياش كەلدى :

«بىچارە بالام ، كۆڭلۈڭدە مەندىن رەنجىۋاتىسەن ، ھەقىچان . ئۈنچە قىلىپ كەتمە ، مەنمۇ سېنىڭ بەختىڭنى كۆزلەيمەن . سېنى بەختلىك بولسۇن ، تۇرمۇشتا قىينالمىسۇن ، جاپادا قالمىسۇن ، ئارتۇقچە غەم - غۇمىسىدە ياشىمىسۇن ، دەيمەن . ھازىر رەنجىگىنىڭ بىلەن كېيىن چۈشىنىپ قالىسەن . ئانام رايىمغا بارماي توغرا قىپتىكەن دەپ قالارسەن . بولمىسىغۇ بەكلا قائىدىلىك ، سىپتا ، نازاكەتلىك ، ياۋاش ، رايىش بالا بولغاننىڭ . خۇدايىم بەختىڭنى بېرەر ، قىزىم ... »

شاراپەت خانىم ئۇلارنى دەرۋازىسى ئالدىدا كۈتۈۋالدى . ئاۋۋال زۆھرە خانىم بىلەن ، كېيىن پەرىدە بىلەن مەڭزىنى مەڭزىگە يېقىپ كۆرۈشتى .

— قېنى ، ئۆيگە كىرىڭلار ، — دېدى دەرۋازىسىنى يوغان

ئېچىپ .

شاراپەت خانىمنىڭ قورۇ - جايى خېلىلا يوغان ئىدى .  
ھويلىسىدا چاققانغىنا گۈللۈك ، تال بارىڭى بار ئىدى . تال باراڭ  
ئۇيغۇرچە ھۈنەر - سەنئەت بىلەن ھەشەمەتلىك يېپىلغان پېشايۋاننى  
پۈتۈنلەي چۈمكىگەندى . پېشايۋاننىڭ ئاستىدىكى سۈپىغا  
ئوتقاشتەك گىلەم سېلىنغان ، تاملار گەج بىلەن تۈرلۈك گۈل  
نۇسخىسى چۈشۈرۈلۈپ نەقىشلەنگەندى .

— قېنى ، مېھمانخانغا كىرىڭلار ، — دېدى شاراپەت خانىم  
ئۇدۇلدىكى نەقىشلىك قوش قاناتلىق ئىشكىنى ئېچىپ تۇرۇپ .  
ئاۋۋال زۆھرە خانىم ، ئاندىن پەرىدە مېھمانلىق ئۆيگە كىردى .  
ئاستىغا پول يانتۇزۇلۇپ گىلەم سېلىنغان ، ئالىي دەرىجىلىك  
خۇرۇم ساپا قويۇلغان ، تورۇسى چىغ ۋاسا قىلىپ يېپىلىپ  
سىرلانغان ، تاملرى مىللىيچە ئۇسلۇب بىلەن ياۋروپاچە ئۇسلۇب  
بىرلەشتۈرۈلۈپ بېزەلگەن ، بىر ئىدارىنىڭ ئوتتۇرا ھال  
مەجلىسخانىسىدەك چوڭلۇقتىكى بۇ ئۆي ئالىي دەرىجىلىك ،  
زامانىۋى ئۆي جابدۇقلىرى بىلەن سەرەمجانلاشتۇرۇلغان بولۇپ ،  
ئادەمگە خۇددى ئوردىدەك تەسىرات بېرەتتى .

— ئامىن !

زۆھرە خانىم پاتىھە قىلىپ : «ئاللاھۇ ئەكبەر» دەپ يۈزىنى  
سىيىپىدى - دە ، ئورنىدىن تۇرۇپ شاراپەت خانىمدىن قايتىدىن  
تىنچلىق - ئامانلىق سورىدى . شاراپەت خانىممۇ ئاۋۋال زۆھرە  
خانىمدىن ، كېيىن پەرىدەدىن ئەھۋال سوراپ بولغاندىن كېيىن ،  
قادىر ئەپەندى ، پەزىلەت ، پەخىرىدىن ، پەخىرئايىلارنىڭ ئىسمىنى  
بىر - بىرلەپ ئاتاپ ئامانلىق سورىدى ، ئاندىن ئىشكىنىڭ تۈۋىدىكى  
ئاپتۇۋا بىلەن چىلاپچىنى ئېلىپ ، مېھمانلارنىڭ قولىغا سۇ ئېلىشقا  
تەرەددۇتلىدى .

— ۋاي ، سىلگە قول تەڭلىسەم قانداق بولىدۇ ، ئاداش ،  
سۈنى پەرىدە قىزىم ئالسۇن ، — دېدى زۆھرە خانىم قولىنى  
تەڭلىگىلى ئۈنمەي .

پەرىدەمۇ دەس ئورنىدىن تۇرۇپ شاراپەت خانىمنىڭ قولىدىكى ئاپتۇۋا - چېلاپچىنى تالاشتى .

— ماڭا بەرسىلە ، سۈنى مەن ئالاي .

— ياق ، جېنىم قىزىم ، ئۇنداق دېسىلىرى قانداق بولىدۇ ، — دېدى شاراپەت خانىم قەتئىي رەت قىلىپ ۋە زۆھرە خانىمغا قاراپ دېدى ، — قولۇڭلىنى بېرىڭلا ، ئاداش . ئاران تەستە بىر نۆۋەت كەپتۇ . قولۇڭلىغا ئۆزۈم سۇ بېرى . ھە ، تۇتۇڭلا قولۇڭلىنى .

— ئەستا ، سەت بولدى - ھە .

زۆھرە خانىم شۇنداق دېگىنىچە قولىنى چايقىدى .  
قول چايقاش نۆۋىتى پەرىدەگە كەلگەندە ، پەرىدە يەنە تىكىلىشىپ تۇرۇۋالدى .

— ئاپتۇۋىنى ماڭا بەرسىلە ، ئۆزۈم چايقاي .

— ئۇنداق قىلسام بولمايدۇ ، جېنىم قىزىم . سىلى دېگەن مېنىڭ ئارزۇلۇق مېھمىنىم ، ئەكەلسىلە قوللىرىنى ، سۈنى مەن قويۇپ بېرىمەن ، قوللىرىنى ئۆزلىرى يۇيىلا .  
پەرىدە تەڭقىسلىقتا قالغان ھالدا ئانىسىغا قارىدى .

— بوپتۇ قىزىم ، شاراپەت ئاچاڭنىڭ قولى تېلىپ كەتمىسۇن ، — دېدى زۆھرە خانىم پەرىدەنى قولىنى چايقاشقا بۇيرۇپ ، — ئەجەب سەت بولدى - ھە .

— ھەرگىز ئۇنداق دېمەڭلا ، ئاداش ، — دېدى شاراپەت خانىم پەرىدەنىڭ قولىغا سۇ قويۇۋېتىپ ، — سىلى دېگەن تۆگە سويۇپمۇ چېلىغىلى بولمايدىغان ئەزىز مېھمىنىم ، مېنىڭ .

— قېنى ، مەزەدىن ئالغاچ ئولتۇرۇڭلا ، — دېدى شاراپەت خانىم مېھمانلارنى قول چايقىتىپ بولغاندىن كېيىن شىرەگە تىزىلغان ھەر خىل تاتلىق - تۇرۇم ، ھۆل - قۇرۇق يەل - يېمىش ، مۇراببا - گۈلچەنتلەرگە ئېغىز تېگىشكە تەكلىپ قىلىپ ، — مەن چاي دەملەپ كىرەي .

شاراپەت خانىم چىقىپ كېتىشى ھامان زۆھرە خانىم ئۆيىنىڭ

تام - تورۇسلىرىدىن تارتىپ ، جابدۇقلىرىغىچە بىرقۇر قاراپ چىقتى .

«ئەجەب كاتتا ياسىۋاپتۇ ئۆيىنى ، ئۆتكەندە ئۆيۈمنى قايتىدىن بېزەتتىم دېگەندەك قىلغان . پۇلنى ئايىماي خەجلەپتۇ - دە ، بۇ ئاداش . ئۆيى بىزنىڭ ئۆيىدىن نەچچە ھەسسە ئېسىلكەن . پەرىدەنىڭ تويى بولغۇچە مەنمۇ ئۆيىنى قايتىدىن بېزەتسەم بولغۇدەك . ئاۋۇ ئادەم ئۇنامۇ ؟ ۋاقتى كەلگەندە بىر ئامال قىلىپ گەپكە كىرگۈزەرمەن . خەقتىن قېلىشقۇچىلىكىمىز يوققۇ بىزنىڭمۇ . بىنا ئۆيدە قىشتا پار بار ، ئىسسىق دەيمىز . بولمىسا ، زېمىن ئۆيگە نېمە يېتىدۇ . ئۆز ۋاقتىدا ھەممە ئادەم زېمىنلىرىنى سېتىپ بىنا ئۆيگە كۆچسە ، بىزمۇ زېمىنىمىزنى سېتىپ بىناغا چىقىپتىكەنمىز . شاراپەتنىڭ ئۆيى نېمىدېگەن چوڭ - ھە . بىزنىڭ ئۆيى بۇ ئۆينىڭ ئالدىدا توخۇ كاتتىكىدەكلا كۆرۈنىدىكەن . بوپتۇلا ، ھەر نېمە بولسا بىر بېزەتكۈزۈۋېتەي . بالىلارنى بىر - بىرلەپ ئۆيلۈك - ئوچاقلىق قىلىۋەتسەك ، ئۆيۈمۈ كىچىكلىك قىلماس ...»

زۆھرە خانىم ئېغىر خورسىنىدى .  
شاراپەت خانىم مېھمانلارغا بىر پىيالە سىنچاي تۇتتى .  
— بىردەم ئولتۇرۇپ تۇرۇڭلار ، تامىقىم ھازىرلا تەييار بولىدۇ ، — دېدى ئۇ .

— بولدى ، تاماقنى سەل تۇرۇپ يەيلى ، — دېدى زۆھرە خانىم ، — جۈرۈڭلا ، سىرتتا ئىككى ئېغىز مۇڭدېشىۋالايلى .  
ئىككى ئايال ھويلىغا چىقىشتى .

— مۇراتجاننىڭ كېلەر ۋاقتى بولىدۇمۇ ؟  
شاراپەت خانىم سائىتىگە قارىۋېتىپ جاۋاب بەردى .  
— يەنە ئون مىنۇتتىن كېيىن كېلىدۇ . ۋاقىتقا بەك رىئايە قىلىدۇ ، ئۇ بالا .

— ئۇنداق بولسا ، مەن ماڭاي ، — دېدى زۆھرە خانىم ، — بۇ قېتىم مەن مۇراتجان بىلەن يۈز كۆرۈشمەي تۇراي ، ئاۋۋال بالىلار ئۆزلىرى كۆرۈشسۇن .

— مەيلى ، بۇ گېپىڭلىمۇ توغرا ، — دېدى شاراپەت

خانم، — مۇراتجانمۇ قىز بالىدەكلا يۈزى تۆۋەن بالا بولدى، سىلىدىن تارتىنىپ قالمىسۇن يەنە.

— سىلى مۇراتجاننىڭ ھاممىسى بولغاندىكىن ئاداش، بەكرەك گەپ قىلىپ قويۇڭلا. تەشەببۇسكارراق بولسۇن. پەرىدەگە ياخشى تەسىر قالدۇرۇشقا تىرىشسۇن. سىلىدىن يوشۇرمايمەن. باغلاپ ئەكەلگەندەك ئەكەلدىم بۇ بالىنى.

— خاتىرجەم بولۇڭلا، — دېدى شاراپەت خانم، — پەرىدەمۇ ئۆزۈمنىڭ قىزى ئەمەسمۇ. خۇدايىم بۇيرۇسا بۇ بالىلارنىڭ رىزقى. نىكاھى قېتىلىپ قالار، ئىلاھىم.

— مەن ئانىسى بولغاندىكىن بەزەن گەپلەرنى قىلىشقا بىئەپكەن. پەرىدەگىمۇ ئوبدان چۈشەندۈرۈڭلا.

— خاتىرجەم بولۇڭلا، — دېدى شاراپەت خانم يەنە بىر قېتىم.

— مەن ماڭغاچ تۇراي، قىزىم، — دېدى زۆھرە خانم مېھمانلىق ئۆيگە كىرىپ، غەمگە چۆكۈپ ئولتۇرغان پەرىدەگە قاراپ، — ئۇنداق ئېزىلىپ ئولتۇرماي، بەردەمرەك بول. قانداق گېپىڭ بولسا شاراپەت ئاچاڭغا دېگىن. خوش ئەمىسە.

پەرىدەنىڭ كۆزىگە مۆللىدە ياش كەلدى. ئانىسىغا دېمەكچى بولغان گېپى بوغۇزىدا قېلىپ قالدى. ھەئە، ئۇ ئورنىدىن دەس تۇرۇپ يۈگۈرۈپ چىقىپ كېتىشتىن ئۆزىنى ئاران تۇتۇپ تۇراتتى. كۆزلىرى قەپەسكە سولانغان كېيىكتەك مۇڭلۇق مۆلدۈرلەيتتى. زۆھرە خانم شاراپەت خانم بىلەن دەرۋازا ئالدىدا خوشلاشتى.

## 21

— تارتىنماي ئولتۇرسلا، قىزىم، — دېدى شاراپەت خانم ئۆيگە كىرگەندىن كېيىن پەرىدەنىڭ پىيالىسىگە چاي جىقلاپ قويغاچ، — بۇمۇ ئۆزلىرىنىڭ ئۆيلىرىگە ئوخشاش. سىلى مېنىڭ

ئالدىدا ئويناپ چوڭ بولغان . بوۋاق ۋاقىتلىرىدا قۇچقىمغا سىيىپمۇ قويغاننىلە تېخى .

پەرىدە ۋىللىدە قىزاردى ، خىجىللىق ئارىلاش كۈلۈمسىرىدى .  
— ۋاي مېنىڭ مۇشۇ ۋات - ۋات ئاغزىمنىز ، — دېدى  
شاراپەت خانىم كۈلۈپ ، — نەدىكى كونا گەپلەرنى ئەزۋەيلەپ  
سىلنى ئوڭايسىزلاندۇرۇپ قويدۇممۇ دەيمەن . دېمەكچىمەن ،  
مەنمۇ ئانىلىرىغا ئوخشاش . زۆھرە بىلەن ئىككىمىز زاككا  
ئاداشلىدىن . زۆھرەنىڭ غېمى ، ئوخشاشلا مېنىڭمۇ غېمىم . ئاتا -  
ئانا دېگەن بالىنىڭ غېمىدىلا يۈرىدىكەنمىز . زۆھرە بىلەن ئىچ  
سىرىمىزنى پەقەتلا يوشۇرۇشمايمىز . سىلنىڭ غەملىرىنى بەك  
يەيدۇ ئۇ ئادىشىم . قانداق قىلىمىز ئەمدى . قىز بالىنى كىچىكىدىن  
ئارزۇلاپ باقىدىكەنمىز ، چوڭ بولغاندا ياتلىق قىلىشقا  
ئالدىرايدىكەنمىز . شۇنداق ئۆز ، شۇنداق ئەخلاقلىق بالا بولدىلا .  
سىلىگە قاراپ شۇنداق مەسلىكىم كېلىدۇ . ئوبدان يەرگە ياتلىق  
بولسا ، بەختىنى تاپسا دەپ ئويلاپ كېتىمەن . قايسى كۈنى زۆھرە  
بىلەن گۈڭ - مۇڭ بولۇشۇپ قالدۇق . گەپ ئارىلىقىدا سىلنىڭ  
گەپلىرى چىقىپ قالدى . بىردەم سىلنىڭ ئىشلىرىغا باش  
قاتۇرۇشتۇق . بىر تۇغقان سىڭلىم ×× ناھىيىدە . ئوغلى  
مۇراتجان ئالىي مەكتەپنى پۈتتۈرۈپلا شەھەرلىك ھۆكۈمەتتە  
ئىشلىگەن ، ھازىرغىچە قېشىمدا تۇرۇۋاتىدۇ . مۇراتجاننىڭ گېپىنى  
قىلىۋىدىم ، زۆھرەگىمۇ خوپ كەلدى . مۇراتجاننى تونۇمايدىلا ،  
ئەتىمالىم .

پەرىدە «شۇنداق» دېگەننى قىلىپ بېشىنى لىڭشىتتى - دە ،  
يەنە يەرگە قارىۋالدى .

— شۇنىڭ بىلەن مۇراتجانغا سىلنىڭ گەپلىرىنى قىلىۋىدىم ،  
بىچارە بالا خۇشلۇقتا بوينۇمغا ئېسىلىپ : «رەھمەت ، شاراپەت ئانا»  
دەپ كەتتى . نېمىشقا شۇنداق قىلىدۇ دېمەملا قىزىم ، ئەسلىدە  
مۇراتجان بالامۇ سىلنى تونۇيدىكەن . سىلىگە يوشۇرۇن كۆيۈپ  
يۈرۈپتىكەن ئەمەسمۇ؟ — شاراپەت خانىم يەردىن ئۈستۈن قارىماي

ئولتۇرغان قىزغا قاراپ گېپىنى داۋاملاشتۇردى ، — خىجىل بولمىسلا ، قىزىم . كۆڭۈل دېگەن ئاشۇنداق نەرسە . سىلىدەك ئۆز ، كېلىشكەن ، ئەخلاقلىق قىزغا ھەرقانداق يىگىت كۆيدۇ . مۇراتجانمۇ بەكلا يۈزى تۆۋەن چوڭ بولدى . «ۋاي ، شاراپەت ئانا ، ھەنىم بولسا كۆڭلۈمدىكىدەك ئىش قىپسەن . پەرىدە بەك ئەخلاقلىق ، چوڭ سۈپەت قىز بولغاچقا ، ئالدىنى توسۇپ كۆڭلۈمنى بىلدۈرەلمىگەندىم . پەرىدە مەن بىلەن توي قىلىشقا ماقۇل دەرمۇ» دەپ سۆزلەپلا كەتتى . شۇنىڭ بىلەن ئىككىڭلارنى يۈز كۆرۈشتۈرۈپ باقايلى دەپ ، زۆھرە بىلەن مەسلىھەتلىشىپ ، بۈگۈنكى كۈننى قارار قىلىشقان . ھەنىم بولسا مېنى ، مۇراتجاننى ئادەم ئېتىپ كەپتەلا ، قىزىم . بەك خۇش بولدۇم . مۇراتجانمۇ ھازىرلا كېلىدۇ . ئاۋۋال كۆرۈشۈپ بېقىڭلار . دىتلىرىگە ياقسا ، كۆڭۈللىرىگە ماقۇل كەلسە ، تويۇڭلارنى قىلىپ قويىمىز . ناۋادا ، ماقۇل كەلمىسە ، ئۇمۇ مەيلى . يېنىقلىق قازان يېنىقلىق پېتى قېلىۋېرىدۇ . خۇدايىم بۇيرۇمىسا ، بەندىگە ئامال يوق دەپتىكەن . شۇڭلاشقا ، ئۆزلىرىنى ئەركىن - ئازادە تۇتسىلا ، قىزىم . ياق دېسەم شاراپەت ئاچام رەنجىپ قالارمۇ دېگەننى ھەرگىز ئويلىمىسلا ، ئىككى ئوغۇل ، ئۈچ قىز ، جەمئىي بەش بالىنى تۇغۇپ قاتارغا قوشۇپتىمەن . ھەممىسىنى ئۆزلىرىنىڭ كۆڭۈل خاھىشى بويىچە تويىنى قىلىپ بەردىم . مانىڭغا تەگ ، ئانى ئال دەپ ھەرگىز زورلىمىدىم . خۇداغا شۈكۈر ، بالىلارنىڭ ھەممىسى ئوبدانلا كېلىشىپ قالدى . بۇ چاغقىچە بىرەر رىسمۇ باش ئاغرىقى ، چىش ئاغرىقى دەپ قېشىمغا كېلىۋالمايدى . ۋۇي ، دەرۋازىنى بىرى قېقىۋاتىدۇ ، مۇراتجان بالام كەلدىمىكەن .

شاراپەت خانىم شۇنداق دېگىنىچە سىرتقا ماڭدى . پەرىدە «ئۆھ» دېگىنىچە يەڭگىل بىرنى تىندى . ھەئە ، شاراپەت خانىمنىڭ سۆزلىرى ئۇنى خېلىلا خاتىرجەم قىلىپ قويغانىدى . «دېمىسىمۇ ، ئانام بىلەن شاراپەت ئاچام ئۇزۇن يىللىق دوستلاردىن . دوستلار ئادەتتە بىر - بىرىنىڭ خۇيىنى ئالىدۇ دەپ



ئويلايتتىم . لېكىن ، ئانام بىلەن ئىككىسى ئىككى دۇنيا ئىكەن .  
ئاناممۇ شاراپەت ئاچامغا ئوخشاش بىزنىڭ رايىمىزغا باقسا نېمە  
بولار . بۇ مۇراتجان قانداقراق يىگىتتۇ ؟ مېنى نەدە كۆرگەن  
بولغىدى ؟ ياخشى كۆرۈپ قالغىنى قىزىق - دە . ئىككى ئېغىز  
چىرايلىق گەپ قىلىپ ، پەم بىلەن قاچارمەن دەپ ئويلاندىم .  
ئەمدى قانداق قىلارمەن . كۆيۈپ قالدۇم دەپ ماڭا يېپىشىۋالارمۇ ؟  
بۇ جاھاننىڭ ئىشلىرى قىزىقكەن . شۇنچە چوڭ شەھەردە مەندىن  
باشقا قىز ئۇچرىمىدىمكىن ئۇنىڭغا . ھەممە بالانى تېرىغان ئاشۇ  
ئانام . شاراپەت ئاچامغا ھال دادلاپ بەرمىسە ، مۇشۇ ئىشىمۇ  
يوق ... »

شۇ دەقىقىدە ھويلىدا شاراپەت خانىم بىلەن مۇراتجان  
پىچىرلىشىۋاتاتتى .

— دەيدىغان گەپنىڭ ھەممىنى دېدىم ، بالام . بىچارە قىز ئىزا  
تارتىپ بىر چىشلەم بولۇپ ئولتۇرىدۇ . ياخشى تەسىر بېرىشكە  
تىرىشقىن . كەلسە - كەلمەس سۆزلەپ ئۈركۈتۈپ قويما يەنە .  
— نەدىكى گەپنى قىلىسىز ، ھامما . ھېلىتىن يۈرىكىم  
دۈپۈلدەپ تۇرسا ، نەدىكى كەلسە - كەلمەس گەپكەن ئۇ .

— ۋۇي يۈزى تۆۋەن يىگىت بالام . شۇڭىمۇ مۇشۇ كەمگىچە  
بىرەر قىزنىڭ قولىنى تۇتالمىدىڭ . يۈرەكلىكرەك بول . قىزلار  
ئۆزلىرى تارتىنچاقلىق قىلغان بىلەن ، تارتىنچاق ، يۈزى تۆۋەن  
يىگىتلەرنى كۆزگە ئىلمايدۇ . ماڭ ، بىسىمىلا دەپ مېھمانخانا  
ئۆيىنىڭ بوسۇغىسىدىن ئاتلىغىن .

مۇراتجاننىڭ مېھمانخانىغا كىرىپ كېلىشى بىلەن ، شۇنچە  
يوغان ئۆي پەرىدەگە گويا كىچىكلەپ كەتكەندەك تۇيۇلدى .

— ئەسسالامۇئەلەيكۇم ، — دېدى يىگىت قىزغا سالام بېرىپ .  
پەرىدە دەس ئورنىدىن تۇرۇپ يىگىتنىڭ سالىمىنى ئىلىك  
ئالدى ، «ۋەئەلەيكۇم ئەسسالام» دېگەن ئاۋازىنى پەقەت ئۆزىلا  
ئاڭلىدى .

يىگىتكە سوغىدىشىپلا كىرگەن شاراپەت خانىم بىر پىيالە چاي

قۇيۇپ يىگىتكە پەتنۇس بىلەن تۇتتى .  
— مەزەگە باققاچ ئولتۇرۇڭلار ، بالىلىرىم ، — دېدى ئۇ  
ئىككى ياشنى داستىخانغا تەكلىپ قىلىپ ، — مەن چىقىپ تاماق  
قىلاي . مۇراتجان بالام ، پەرىدە قىزنى داستىخانغا تەكلىپ قىلغاچ  
ئولتۇرارسەن .

مېھمانخانا ئۆيىنىڭ ئىچىنى قايتىدىن سۈكۈت قاپلىدى .  
ھاياجان ۋە جىددىيچىلىكتىن كانىيى قۇرۇپ كەتكەن يىگىت بىر  
پىيالە قىزىق چايىنى بىردەمدىلا ئىچىپ بولدى . پەرىدە ئەدەپ  
يۈزىسىدىن يىگىتنىڭ پىيالىسىگە چاي قۇيۇپ قويدى .  
— رەھمەت ، ئاۋارە قىلدىم ، — دېدى يىگىت پىيالىسىگە  
قولنى تەگكۈزۈپ .

پەرىدە يىگىتكە يەر تېگىدىن قىيا نەزەر تاشلىدى . پادىچى  
شىمى ، بىنەپشە رەڭ كالتە يەڭ مايكا كىيىۋالغان ، تەبىئىي بۇدۇر  
قايقارا چاچلىرىنى مايلاپ پارقىرتىۋالغان ، بىر قارىغان كىشىگە  
يېقىملىق ، شوخ ھەم چاققان تەسىر بېرىدىغان يىگىتنىڭ چىرايىدا  
قىلچىلىك نۇقسان يوق ئىدى . بۇرۇت قويىمىغاچقىمۇ ، بىر قارىماققا  
ئەسلىي يېشىدىن تۆت - بەش ياش كىچىك كۆرۈنەتتى . پەرىدە  
يىگىتنى ئىلگىرى بىر يەردە ئۇچرىتىپ باقمىغانلىقىنى ھېس  
قىلدى . «بەلكىم كۈچىدا ئۇچرىتىپ قالغان بولساممۇ دىققەت  
قىلمىغاندىمەن» دەپ ئويلىدى پەرىدە .

— شاراپەت ھامامنىڭ تامىقى پىشقۇچە ئىككى ئېغىز  
مۇڭداشقاچ ئولتۇرامدۇق ، — دېدى يىگىت ئارىدىكى جىملىقنى  
بۇزۇپ يېقىملىق كۈلۈمسىرىگىنىچە ، — مېنى تونۇمايسىز  
ھەقىچان .

— شۇنداق ، سىزنى پەقەتلا ئۇچرىتىپ باقماپتىكەنمەن ، —  
دېدى پەرىدە تاتلىققىنا كۈلۈمسىرەپ .  
يىگىتنىڭ ئوچۇق - يورۇقلۇقى ئارىدىكى تارتىنىشنى  
كۆتۈرۈۋەتكەنىدى .

— ئەمەلىيەتتە بىز كۈندە ئۇچرىشىپ تۇرىمىز ، — دېدى

يىگىت قىزغا تىك قاراپ ، — ھەر كۈنى «يېڭى ئەسىر» سودا سارىيىنىڭ ئالدىدىكى دوقمۇشتا بىر قېتىم دوقۇرۇشىمىز . سىز بىپەرۋا ھالەتتە سول تەرەپكە قاراپ ماڭىسىز ، مەن ئارقىڭىزدىن بىرھازا قاراپ تۇرغاندىن كېيىن ئوڭ تەرەپكە ماڭىمەن . نەزىرىڭىز بەكلا ئۈستۈن بولغاچقا ، كۆزىڭىزگە چېلىقمايمەن . قەستەن ئالدىڭىزغا دوقۇرۇپمۇ كېلىپ باقتىم . ماڭا ئەدەپ بىلەن يول بېرىسىزۇ ، لېكىن بېشىڭىزنى كۆتۈرۈپ قاراپمۇ قويمايسىز . پەرىدە خىرىلداپ كۈلۈۋەتتى . يىگىتنىڭ سۆزلىرى ئۇنىڭغا بەكمۇ كۈلكىلىك تۈيۈلغانىدى .

— مېنى زاڭلىق قىلىۋاتمايدىغانسىز — ھە ، — دېدى يىگىت ئوڭايسىزلىنىپ .

— ياقى ، — دېدى پەرىدە ، ئۇ ئورۇنسىز كۈلۈپ يىگىتنى خىجىل قىلىپ قويغانلىقىدىن ئەپسۇسلاندى .

— ھاممام گېپىڭىزنى قىلىۋىدى ، بەكمۇ خۇش بولدۇم . سىز بىلەن كۆرۈشىدىغانلىقىمنى ئويلاپ ھاياجاندىن بىر كېچە كىرىپك قاقماپتىمەن . خۇداغا شۈكۈر ، سىز بىلەن ئاخىر رەسمىي يوسۇندا كۆرۈشتۈم . ئەسلىدە سىز بىلەن كۆرۈشۈپ قالسام دەيمەن دەپ ، كۆڭۈل سۆزلىرىمنى مارجاندەك تىزىۋالغانىدىم . شۇ تاپتا ئاشۇ گەپلەرنى نەدىن باشلىشىمنى بىلەلمەيۋاتىمەن . مېنى گەپ قىلىشنى بىلمەيدىكەن دەپ زاڭلىق قىلىشىڭىزمۇ مەيلى . مۇشۇ پۇرسەتتىن پايدىلىنىپ يۈرەك سۆزۈمنى دەۋالاي . بىلەمسىز ، پەرىدە ، مەن سىزگە ئاشىق . ئىككى يىلدىن بېرى سىزگە كۆيۈپ يۈرمىەن . قىزنىڭ يۈزى ، ياق ، پۈتكۈل ئەزايى ياللىدە ئوت ئالدى .

يۈرىكى تېپىرىلدى . ھەئە ، ئاشىق يىگىتنىڭ ئالدىدا ئۆزىنى يوشۇرۇشقا جاي ئىزدىدى . يىگىتنىڭ ئاشىقلارچە تىكىلگەن كۆزلىرى قىزىدىن جاۋاب كۈتۈۋاتاتتى . قىز يىگىتنىڭ ئۆتكۈر كۆز نۇرىنىڭ پۈتكۈل ۋۇجۇدىنى تىتىپ ئۆتۈۋاتقانلىقىنى سېزىپ تۇراتتى . ھەئە ، ئۇ يىگىتكە جاۋاب بېرىش كېرەك ئىدى ، لام — جىم دېمەي ئولتۇرۇۋەرسە ئەدەپسىزلىك بولاتتى ، يىگىتنىڭ

غۇرۇرى ئازار يەيتتى . بىچارە قىز نېمىدەپ جاۋاب بېرىشنى بىلەلمەي تولىمۇ قىينالدى .

— مېنى كەچۈرۈڭ ، — دېدى پەرىدە مىڭ تەستە زۇۋانغا كېلىپ ، — تەقدىرىمىزگە پۈتۈلمىگەنكەن .

— ئالىي مەكتەپتە ھاياتىم ، دەرىستىن سىرتقى ۋاقىتلاردا چەت ئەل تىلى ئۆگىنىش بىلەن ئۆتۈپتۇ ، — دېدى يىگىت قىزنىڭ جاۋابىنى ئاڭلىمىغاندەك سۆزلەپ ، — گەرچە شۇنچە تىرىشچانلىق كۆرسەتسەممۇ ئاسپىرانتلىق ئىمتىھانىدىن ئۆتەلمىدىم . خىزمەتكە چىققاندىن كېيىن يىقىلغان چېلىشقا توپماپتۇ دەپ ئىنگىلىز تىلى ئۆگىنىشنى يەنە داۋاملاشتۇردۇم ، ئاخىر ئاسپىرانتلىقتىن ئۆتكەنمۇ بولدۇم . ئۈچ يىل ئاسپىرانتلىقتا ئوقۇدۇم . بۇ جەرياندا بىرقانچە قىزلارغا يولۇققانمۇ بولدۇم . بىراق ، ھېچقايسىسى مەن ئىزدىگەن قىزلار ئەمەسكەن . كەچۈرۈڭ ، پەرىدە ، سىزگە بۇ گەپنى دەپ يۈرمىسەم بولاتتى . تۇنجى سۆزلىشىۋاتىمىز ئەمەسمۇ ، مېنى چۈشەنسەنكەن دەيمەن . ئاشىقلىقنىڭ قانداق بولىدىغانلىقىنى سىزنى تۇنجى قېتىم ئۇچراتقاندىن كېيىن ئاندىن بىلىدىم . سىز بىلەن ئۇچرىشىشقا نۇرغۇن پۇرسەتلەرنى ئىزدىدىم . شاللاق يىگىت ئىكەن دەپ قالمىسۇن دەپ ، ئالدىڭىزنى توسۇپ ئىككى ئېغىز گەپ قىلىشقا جۈرئەت قىلالىدىم . بايا تەقدىرىمىزگە پۈتۈلمىگەنكەن دېدىڭىزغۇ ، شۇنداق ، تەقدىرىڭىز يازمىشى قىزىق بولىدىكەن . بىزنى بەكمۇ تەستە ئۇچراشتۇردى . مەن كۆڭۈل سىرىمنى ئاخىر ئاشكارىلاش پۇرسىتىگە ئېرىشتىم . مېنى ياخشى كۆرمەيدىغانلىقىڭىزنى بىلىمەن . لېكىن ، سىزنى چىن يۈرىكىدىن سۆيىدىغان ئاشىق بىر يىگىتنىڭ بارلىقىنى بىلىپ قالسىڭىزلا بولىدى .

يىگىت ئىچ - باغرى بوشىغاندەك بولۇپ چوڭقۇر بىر نەپەس ئالدى .

— كەچۈرۈڭ ، سىزنى ناۋۇمىد قويدىغان بولدۇم ، — دېدى پەرىدە ئۆزىنى تۇتۇۋالغان ھالدا سۆزلەپ ، — كۈنلارنىڭ گەپ

يۈزدە ياخشى ، ئۇسسۇل تۈزدە ، دەيدىغان گېپى بار . دىلىڭىز ئاغرىسىمۇ گەپنى ئوچۇق قىلاي . مېنىڭ ياخشى كۆرىدىغان يىگىتىم بار ، ھەتتا بىز توي قىلىشقىمۇ پۈتۈشۈپ بولغان . پەقەت ئانام ئۇنىڭ خىزمىتىنى يېزىدىكەن ، ئاتا - ئانىسى دېھقانكەن دەپ قوشۇلمىغانلىقى ئۈچۈنلا ھازىرغىچە توي قىلالماي يۈرۈۋاتىمىز . ئۇمۇ سىزگە ئوخشاش ياخشى يىگىت . ئاتا - ئانىسىنىڭ دېھقان بولۇشى ، خىزمىتىنىڭ يېزىدا بولۇشى ئۇنىڭ گۇناھى ئەمەس . ئانام بۇنى ھەرگىز چۈشەنمىدى . بەلكىم شۇ تۇرقىدا سىز ، ئۇنداق ئادەم نېمىشقا مەن بىلەن كۆرۈشكىلى كەلدىڭ دەپ ئويلاۋاتقانسىز ، مەن ئامالسىزلىقتىن ، ئانامنىڭ كۆڭلىنى دەپلا كەلدىم . بۇ ھەرگىزمۇ تۇتۇرۇقسىزلىقىمدىن ئەمەس . مېنى چۈشىنىشىڭىزنى ئۈمىد قىلىمەن .

يىگىت كۈلۈمسىرىدى ، كۈلكىسى بەكمۇ ئازابلىق ئىدى . ئەتىۋارلىق نەرسىسى چېقىلىپ كەتكەن بولسىمۇ باشقىلارغا چاندۇرۇپ قويماسلىق ئۈچۈن كۈلگەن ئادەمنىڭ كۈلكىسىگە ئوخشايتتى .

— مەن سىزگە بايا بىر ئىشنى دېمەپتىمەن ، — دېدى يىگىت ، — مېنىڭ بەكمۇ جاھىل خۇيۇم بار . بىر ئىشنى قىلىمەن دېسەم ، ئۈمىد بولمىسىمۇ جېنىمنىڭ بارىچە تىرىشچانلىق كۆرسىتىپ باقمىمەن . دېمەكچىمەنكى ، شۇ تاپتا سىزنىڭ تاللىشىڭىزغا ھۆرمەت قىلساممۇ ، ئەمما ھەرگىز تەن بەرمەيمەن . تاكى سىز ياخشى كۆرگەن ئاشۇ يىگىتىڭىز بىلەن توي قىلىپ بولغۇچە .

يىگىت گېپىنى تۈگىتىپ لېۋىنى چىڭ چىشلىدى ، چىرايى ھاياجاندىن قىزىرىپ كەتتى .

— تاللىشىمغا ھۆرمەت قىلغانلىقىڭىز ئۈچۈن رەھمەت ، —

دېدى پەرىدە .

— ناۋادا كوچىدا ئۇچرىشىپ قالساق ، سالام قىلسام

سالامىمنى ئىلىك ئالارسىزمۇ ؟ — سورىدى يىگىت قىزغا

تەلمۈرۈپ .

— ئەلۋەتتە ئىلىك ئالىمەن . مانا بىر ئوبدان تونۇشۇپ قالدۇق  
ئەمەسمۇ ؟

— چوقۇم دوستىمۇ بولۇپ قالسىز ، — دېدى يىگىت  
قەتئىيلىك بىلەن ، — كېيىنچە دوستلۇق مۇھەببەتكە ئۆزگىرىپ  
قىلىشىمۇ مۇمكىن . مەن تىرىشچانلىق كۆرسىتىمەن ، ھېچقانچە  
ئۈمىد بولمىسىمۇ .

پەرىدە لام — جىم دېمىدى .

ئارىنى يەنە ئېغىر سۈكۈت قاپلىدى .

ئىشك تۈۋىدە شاراپەت خانىمنىڭ ئاۋۋال يۆتەلگەن ئاۋازى  
ئاڭلاندى ، ئاندىن پەتنۇستا ئىككى تەخسە لەڭمەن كۆتۈرۈپ كىرىپ  
كەلدى . ئۇ پەتنۇستىكى ئاشنى ئاۋۋال پەرىدەگە ، ئاندىن مۇراتجانغا  
تۇتتى .

— قېنى ، تائامغا بېقىڭلار ، بالىلىرىم .

لەڭمەن بەكمۇ ئوخشىغانىدى . قىز بىلەن يىگىت ئۇن -  
تىنىسز لەڭمەن يېيىشكە باشلىدى . شۇ تاپتا يىگىتنىڭ كۆڭلى  
بەكمۇ يېرىم ئىدى . قىز ئۆيدىن تېزىرەك چىقىپ كېتىشكە  
ئالدىراۋاتاتتى . نىھايەت تاماقمۇ يېيىلىپ بولدى . يىگىت قىزنىڭ  
ئالدىراۋاتقانلىقىنى سېزىپ ھەم يەنە سۆزلەشكۈدەك گەپمۇ  
قالمىغانلىقىنى ھېس قىلىپ شاراپەت خانىمنى توۋلىدى .

— شاراپەت ئانا ، ئۆيگە كىرسەڭ بوپتىكەن .

شاراپەت خانىم ئالدىراپ ئۆيگە كىردى .

— دۇئا قىلىپ بەرگىنە ، — دېدى يىگىت .

— ۋاي بالام ، نەگە ئالدىرايسىلە ، بىردەم ئولتۇرۇڭلا ، يەنە

بىر قازىنىم بار ، — دېدى شاراپەت خانىم تۈزۈت قىلىپ .

— رەھمەت ، ئاچا ، — دېدى پەرىدە ، — ھېلىمۇ كۆپ

جوۋاپلا .

— شۇنداق قىلايلى ، شاراپەت ئانا ، — دېدى يىگىت .

— ئەمەسمەن ئوغۇل بالا بولغاندىكىن ، دۇئانى ئۆزۈڭ

باشلاپ بەر ، — دەدى شاراپەت خانىم .  
— ئامىن ، — دەدى يىگىت ئىككى قولىنى جۈپلەپ ئېگىز  
كۆتۈرۈپ ، ئۇنىڭغا پەرىدە ، شاراپەت خانىم ئەگەشتى ، —  
ئاللاھۇئەكبەر ، — دەدى مۇرات دۇئانى تۈگىتىپ ئالدىنى بىلەن  
يۈزىنى سىيىپ ، — تامىقىڭ بەك ئوخشايتۇ . خۇدايىم  
داستىخنىڭغا بەرىكەت بەرسۇن .  
— خۇدايىم بەرىكەت بەرسۇن ، — دەدى پەرىدەمۇ ئورنىدىن  
تۇرۇپ .

— سىلەرنى ئالاھىدە چىلىنغانغا تۇشلۇق تۈزۈك بىر نەرسە  
قىلالمىدىم ، — دەدى شاراپەت خانىم ، — يەنە كېلىپ تۇرۇڭلار  
بالام . خۇدايىم يەنە بىللە كېلىشكە نېسىپ قىلغاي . پەرىدە قىزىم ،  
لايىقلىرىدا كۈتەلمىگەن بولسام ، ئەپۇ قىلارلا .  
— ياق ، ئۇنداق دېمىسىلە ، شاراپەت ئاچا ، — دەدى پەرىدە .  
ئۇلار دەرۋازا تۈۋىدە قايتىدىن ئامانلىق تىلەپ خوشلاشتى .

## 22

— سىلەرنىڭ ئائىلىنىڭ ئىشلىرى ئوتتۇرا شەرق  
مەسىلىسىدىنمۇ مۇرەككەپلىشىپ كېتىۋاتامدۇ نېمە ؟ — دەدى  
قۇتلۇق كۈلۈپ ، — شۇنداق قىلىپ ، ئەتە پەخرىدىننىڭ لايىقىنىڭ  
ئۆيىگە غەيرىي رەسمىي ئەلچىلىككە بارىسىلە ؟  
پەزىلەت ۋىلىققىدە كۈلۈۋەتتى ، كۈلكە تەسىرىدىن بوستان  
كىرىپكىلىك چىرايلىق قوي كۆزلىرى خۇمارلاشتى .  
— بىزنىڭ ئۆيىنىڭ ئىشلىرى ھازىر خەلقئارا مەسىلىلەردىنمۇ  
ئېغىر دېگەنە . ئانام ھەممە ئىشلارنى مالىمان قىلىۋەتتى . دادام  
بىتەرەپ بولۇپ تۇرۇۋالدى . پەرىدە ئاچامنىڭ ئىشىغا ئالدىرىساق ،  
پەخرىدىننىڭ ئىشى ئۇنىڭدىن مۇھىم چىقىپ قالدى . ئەتە  
تەۋەككۈل قىلىپ گۈلنارنىڭ ئۆيىگە بېرىپ باقايلى دېيىشتۇق .  
بۇ ئىشتىن قانداق نەتىجە چىقارگىن ، ئۆزىمىزمۇ

مۆلچەرلىيەلمەيمىز .

— گۈلنازنىڭ ئانىسى سىلەرنى ئۆيدىن قوغلاپ  
چىقىرىۋېتىمدۇ تېخى .

— بۇمۇ ئېھتىمالغا يېقىن ، — دېدى پەزىلەت ئويلىغان  
ھالدا ، — ئىشقىلىپ ، ئەتە گۈلنازغا كېلىدىغان ئەلچىلەرنى  
ياندۇرالىسا قلا بولدى .

— كىم بىلىدۇ ، ئەلچىلەر سىلەرگە پەرۋا قىلماسلىقىمۇ  
مۇمكىن .

پەزىلەت پىيالىدىكى چاينى ئالدىرماي سۈمۈردى .

— كاۋاپنى قىزىتىسۇنمۇ ، سوۋۇپ قايتۇ .

— مەيلى قىزىتىپ بەرسۇن ، — دېدى پەزىلەت ، — قالدى  
ئىشلار گۈلنازغا قاراشلىق . ئۇ مۇشۇ ئۇسۇل بىلەن يۈرۈۋاتقان  
يىگىتى بارلىقىنى ئانىسىغا بىلدۈرمەكچى . ئەھۋالدىن قارىغاندا ،  
دادىسى ئۇنى قوللىشى مۇمكىن . بالىلىرىنىڭ نىكاھ ئىشلىرىغا  
ئارىلىشىۋالمايدىغان ئاتا - ئانىلار قانداق ئاتا - ئانىلاردۇ .

پەزىلەت ئېغىر ئۆھ تارتتى .

قۇتلۇق كۈتكۈچىگە كاۋاپنى قىزىتىپ ئەكىرىپ بېرىشنى  
بۇيرۇپ قويۇپ قىزغا قارىدى .

— بىزنىڭ ئىشلىرىمىز قانداق بولۇپ كېتە ؟ پەرىدەنىڭ  
ئىشلىرى بىر تەرەپ بولسا ، نۆۋەت ئىككىمىزگە كېلىدۇ . بىزنىڭ  
ئىشلىرىمىزمۇ تېزىرەك بىر تەرەپ بولسا بولاتتى . راست گەپنى  
قىلسام ، مەنمۇ ئالدىراپ قېلىۋاتىمەن . سەنمۇ ھە دېسىلا گۇناھنى  
ئاناڭغا ئارتىپ قويۇپ ، مەندىن قېچىپ يۈرۈۋاتىسەن .

— كۆرۈشۈپ تۇرۇۋاتىمىزغۇ مانا .

يىگىت قىزغا نارازىلىق بىلەن تىكىلدى .

— بىر شەھەردە ياشاپ تۇرۇپ ھەپتىدە بىرەر قېتىممۇ  
كۆرۈشمەيلى بولسا . سەن سېغىنىمىغان بىلەن ، مەن سېغىنىپ  
كېتىدىكەنمەن .

— مەنمۇ سېغىنىمەن ، — دېدى پەزىلەت ئۆھ تارتىپ ، —



ئەمما توي قىلماي تۇرۇپ ھە دېسە كۆرۈشۈپ يۈرسەك ياخشى ئەمەس. ئۇرۇق - تۇغقانلار، تونۇش - بىلىشلەر، ئاتا - ئانىنىڭ دوستلىرىنىڭ كۆزىگە چېلىقىپ قالساق، سېنى ئەمەس، مېنى ئەيىبلەيدۇ، كەينىمدىن سۆز - چۆچەك توقۇيدۇ. قىز بالا بولماق ئاشۇنداق تەسكەن. بىز دېگەن ئۇيغۇر، باشقا مىللەت ياكى چەت ئەللىك ئەمەس. ئېسىڭدە بولسۇن. ئۇيغۇر جەمئىيىتىنىڭ ئۆزىگە تۇشلۇق ئەخلاق مىزانى بولىدۇ. بىزنىڭ بۇنىڭدىن چەتنەپ كېتىش ھوقۇقىمىز يوق. ئۆزىمىزنىمۇ، ئاتا - ئانىمىزنىمۇ ئايىشىمىز كېرەك. نىكاھ ئەر كىنلىكى، ئەر كىن مۇھەببەت دېگەنلەرنى مەنمۇ تەشەببۇس قىلىمەن، لېكىن بۇ غەرىپچە ئەمەس، ئۇيغۇرچە بولۇشى كېرەك.

— مەسىلەن، جۇڭگوچە سوتسىيالىزم دېگەندەكمۇ، — دېدى قۇتلۇق كۈلۈپ.

پەزىلەت قۇتلۇققا قاراپ قاپاق تۇردى.

— گېيىمىنى چاقچاققا ئايلاندۇرما، شەرم - ھايامىللىتىمىزنىڭ ئەڭ ئېسىل ئەخلاق - پەزىلىتى ھېسابلىنىدۇ. گەرچە يۈرىكىم كېچە - كۈندۈز ساڭا تەلپۈنۈپ تۇرسىمۇ، ئەمما ھە دېسىلا كوچا - كويلاردا، دوقمۇشلاردا، تانىس-خانا - دېسكوخانلاردا، ئاللىقانداق ئاممىۋى سورۇنلاردا سۆيگەن يىگىتى بىلەن قولتۇقلىشىپ، قۇچاقلىشىپ، چاقچاقلىشىپ يۈرۈشنى خالىمايمەن.

يىگىت قايىللىق بىلەن بېشىنى لىڭشىتتى، يۈرىكىدە قىزغا بولغان سۆيگۈسى، ھۆرمىتى، تەشئالىقى ھەمىسىلەپ ئاشتى.

— مەنمۇ سېنىڭ قارىشىڭنى قوللايمەن. ئەمما، سەنسىز يېگانە ياشاشقا يۈرەك چىدمايدىكەن. ئاتا - ئانىمۇ تويۇڭنى قىلىۋەتسەك بولاتتى دەپ ئالدىرىتىۋاتىدۇ. سەنمۇ بىلىسەن. بىزنىڭ ئائىلە بىلەن سىلەرنىڭ ئائىلە ئوخشىمايدۇ. ئاتا - ئانىم تۈزۈك ئوقۇمىغان، ئەزەلدىن سودا - تىجارەت بىلەن شۇغۇللىنىپ كەلگەن ئادەملەر. ئۇلار ئۈچۈن مەندەك ياشقا بېرىپ قالغان

ئوغلنىڭ توي قىلماي بويتاق يۈرۈشى نومۇسلۇق ئىش  
ھېسابلىنىدۇ. دېمىسىمۇ توي قىلىدىغان ياشتىن ئاللىقاچان ئۆتۈپ  
كەتتىم.

— ئاتا - ئاناڭ لايىق تاپقان ئوخشىمادۇ؟ — سورىدى قىز  
گۇمانسىرىغان ھالدا.

— تاپماي قالامتى ئەمەسمە ، — دېدى يىگىت كۈلۈپ ، —  
بولۇپمۇ ئانام مەن ئۈچۈن قىز كۆرۈش بىلەن ئاۋارە . ئۇلار  
ئەزەلدىن مېنىڭ ھازىرقى كەسپىمنى قوللاپ كەتمەيتتى . مېنى  
ئۆزلىرىنىڭ سودا - تىجارىتىگە ۋارىسلىق قىلدۇرۇش نىيىتى بار  
ئىدى . مەن ئۇلارنىڭ گېپىگە كىرمىدىم . سىلەرنىڭ پۇلۇڭلارنىڭ  
لازمى يوق ، ئۆز ئالدىمغا ئىگىلىك تىكلەيمەن دەپ مۇشۇ كەسپىنى  
ئۆگەندىم . ئوقۇش پۈتتۈرۈپ تىجارەت باشلىدىم . دادام ھەرقانداق  
ئىشنىڭ نەتىجىسىنى ئىقتىسادىي ئۈنۈم بىلەن ئۆلچەيدۇ .  
تىجارىتىمنىڭ روناق تاپقىنىنى ، ئايدا نەچچە مىڭ كوي پايدا  
ئېلىۋاتقىنىمنى كۆرۈپ لام - جىم دېمىدى . كۆڭلىدە قايىل بولدى  
بولغاي . بىراق ، ئانام تېخىچىلا نارازى . قىلغىلى ئىش  
تاپالمىغاندەك ساتىراشلىق قىلىدىك ، دەپ رەنجىدۇ . ۋاي ئانا ، بۇ  
ئىش ساتىراشلىق بىلەن تۈپتىن ئوخشىمايدۇ . خەلقئارادا مودا  
بولۇۋاتقان ئىستىقبالىق كەسپ دەپ چۈشەندۈرۈپ كېتىمەن ،  
لېكىن ساتىراشلىق قىلىۋاتسەن دېگەن گېپىدە جاھىللىق بىلەن  
تورۇۋالىدۇ .

پەزىلەت خىرىلداپ كۈلۈۋەتتى . ھەئە ، شۇ تاپتا ئانىسىنىڭ  
قۇتلۇقنى «ساتىراش» دەپ ياراتمىغىنىنى ئەسلەپ قالغانىدى .  
ئىككى ئانىنىڭ قارشى نېمىدېگەن ئوخشاش - ھە ! بىچارە قۇتلۇق ،  
يەنە كىمىلەر سېنى زاڭلىق قىلىدىغاندۇ؟

— نېمىگە كۈلىسەن؟ — سورىدى يىگىت قاپقىنى  
تۇرۇپ ، — ئەمەلىيەتتە ساتىراشلىقمۇ ياخشى كەسپ .  
كىشىلەرگە گۈزەللىك ئاتا قىلىدۇ . مەن بولسام بۇ كەسپكە پەرداز  
قىلىش ، ھۆسن تۈزەش ، سالامەتلىكنى ئاسراش ، بەدەن

شەكلىنى گۈزەللەشتۈرۈش ... قاتارلىق زامانىۋى مېدىتسىنا ئىلىملىرىنى بىرلەشتۈرۈپ قىلىۋاتىمەن. ئانامغا يۈزىڭىز، كۆزىڭىزنىڭ ئەتراپىدىكى قورۇقلارنى ئوپىراتسىيە قىلىپ داۋالاپ قويماي، ئاز دېگەندە ئون بەش ياش ياشىرىسىز دەپ شۇنداق يالۋۇردۇم، پەقەت ئۈنىمدى. ماڭا ئىشەنمىدىمۇ ياكى خالىمىدىمۇ بىلمىدىم، لېكىن مەنمۇ بوش كەلمىدىم. تولا سۆزلەپ، چۈشەندۈرۈپ يۈرۈپ ئاخىر قايىل قىلدىم. ئوپىراتسىيىدىن كېيىن ئانام تەسەۋۋۇرۇمدىكىندىمۇ بەك ياشىرىپ كەتتى، ئاخىر ماڭا تولۇق قايىل بولدى.

— قورۇق يوقىتىش ئوپىراتسىيىسىنىڭ ئۈنۈمى راستتىنلا ئاشۇنداق يۇقىرىمۇ؟ — سورىدى پەزىلەت ئانىسىنى يادىغا ئېلىپ. — ھەئە، — دېدى قۇتلۇق ئۆزىگە ئىشەنگەن ھالدا، — بۇ قىرىق بەش ياشتىن ئاشقان ئاياللارغا بەكمۇ ماس كېلىدۇ، ياشلىق گۈزەللىكىنى ساقلاپ قالالايدۇ. بۇنىڭغا يۈز تېرىسىنى ئاسراشنى بىرلەشتۈرسە، ئۈنۈمى تېخىمۇ ياخشى بولىدۇ. — ھازىر تېلېۋىزوردا ئېلان قىلىۋاتقان ئۇيغۇرچە نامىدىكى قورۇقتىن ساقلاش، تېرە ئاسراش پەرداز بۇيۇملىرىنىڭ ئۈنۈمى قانداقراق؟

— چەت ئەللەرنىڭ ئوخشاش تىپتىكى پەرداز بۇيۇملىرىنىڭ سۈپىتىدىن قېلىشمايدۇ، چۈنكى ئۇنىڭغا ئىلغار پەن - تېخنىكا قوللىنىلغاندىن سىرت، ئۇيغۇر تېبابەتچىلىكىدىكى چىراي گۈزەللەشتۈرۈشكە ئائىت سىناقتىن ئۆتكەن رېتسېپلار ئىلمىي ئۇسۇلدا بىرلەشتۈرۈلگەن. ئۇيغۇر ئاياللىرىنىڭ يۈز تېرىسىنى ئاسراش، پەرداز قىلىش، چىرايىنى گۈزەللەشتۈرۈش مەدەنىيىتى بەكمۇ قەدىمىيلىككە ئىگە. جىگدە يېلىمى بىلەن ئوسما بۇنىڭ ئەڭ جانلىق مىسالى. ئەجەب بۇلارنى سوراپ قالدۇڭمۇ؟

— ئۆزۈمچە، — دېدى پەزىلەت مەقسىتىنى يوشۇرۇپ. — خاتىرجەم بول، مەنلا بولىدىكەنمەن، سەن بىر ئۆمۈر قېرىپ كەتمەي، ياشلىق گۈزەللىكىڭنى ساقلاپ ياشايسەن. سېنى

ئەڭ گۈزەل ، ئەڭ قىممەتلىك سەنئەت بۇيۇمىدەك ئاسرايمەن .  
پەزىلەتنىڭ ۋۇجۇدى بەختىيارلىققا تولدى .

— رەھمەت ، — دېدى ئۇ ھاياجانلانغان ھالدا .

— شۇنداق قىلىپ ، — دېدى قۇتلۇق ، — پەرىدەنىڭ ئىشى  
بىر تەرەپ بولغاندىن كېيىن ، ئاندىن ئانام سىلەرنىڭ ئۆيىگە  
ئەلچىلىككە بارامدۇ ؟

— ئۇنىڭدىن باشقا ئامال يوق . ھېچبولمىغاندا ئاچامنىڭ توي  
ئىشى بېكىتىلىپ بولسۇن . ئۇنىڭغىچە سەنمۇ ئاناڭغا ئوبدانراق  
چۈشەندۈر . كۈنشەھەردىكى ھاجى خېنىملارنىڭ قىزىدىن كېلىن  
قىلىمەن دەپ چاتاق سالىمىسۇن يەنە .

— مەن ئالمايمەن دەپ تۇرۇۋالسام نېمە قىلالايتتى .  
قاقشاپ - قاقشاپ رايىمغا بارماي قالمايدۇ .

— قارشىلاشماي چىرايلىق چۈشەندۈر ، بولمىسا ، مېنى يامان  
كۆرۈپ قالىدۇ . توي قىلماي تۇرۇپلا قېينانامنىڭ كۆزىگە سەت  
كۆرۈنۈپ قېلىشنى خالىمايمەن .

— توپىدىن كېيىن سەت كۆرۈنۈپ قالساڭ مەيلىمۇ ؟

— خۇدايىم ساقلا ، — دېدى پەزىلەت ئالدىراپ - تېنەپ ، —  
قېينانامنىڭ ياخشى خىزمىتىنى قىلىپ كۆڭلىنى ئېلىۋالسىمەن . بۇ  
مېنىڭ قولۇمدىن كېلىدۇ ، ئۇمۇ ئۆز ئانامغا ئوخشاش .

— خۇدايىم ئىشلىرىمىزنى ئاسان قىلا ، — دېدى قۇتلۇق .

— خوش ، ئەمدى مەن ماڭاي ، — دېدى پەزىلەت ، — ھېلىمۇ  
ئۇزاق مۇڭدىشىپ ئولتۇرۇپ قالدۇق .

— پەرىدەگە مەندىن سالام ئېيت . ياردەم قىلغۇدەك ئىشلار  
بولسا دېگىن ، قولۇمدىن كېلىشىچە ياردەم قىلىمەن . دەپ قوي ،  
سەنمۇ پەرىدەنى قوللايمەن .

— ماقۇل ، رەھمەت ساڭا .

— يەنە قاچان كۆرۈشىمىز ؟

— ۋاقتى كەلگەندە بىر گەپ بولا .

— پەرىدە ، پەخىرىدىن ، پەخىرىيىلار بىلەن تونۇشۇۋالغاي ،

ئۇلارنى بىر مېھمان قىلىۋالسام بولاتتى .  
— مۇۋاپىق پۇرسەت تېپىپ خەۋەر قىلاي .

## 23

— ھە ، قانداق بولدى ؟  
پەرىدە بوسۇغىدىن ئاتلاپ بولغۇچە ئالدىراپ - تېنەپ سورىدى  
زۆھرە خانىم .

— نېمىنى دەيسەن ؟  
پەرىدە ئانىسىنىڭ مەقسىتىنى چۈشەنمىگەن بولۇپ سورىدى .  
قىزىنىڭ بىتەرۋالىقى زۆھرە خانىمنىڭ ئاچچىقىنى  
كەلتۈردى ، تەرى تۈرۈلدى ، كۆزى ئالايدى .  
— خۇپسەنلىك قىلما . مۇراتجان بىلەن كۆرۈشكەن ئىشىڭنى  
سوراۋاتىمەن .

— ھەقىچان شاراپەت ئاچام تېلېفوندا دەپ بولغاندۇ .  
— ئۆيىنىڭ تېلېفونى توختاپ قاپتۇ ، تېلېفون قىلالىمىدىم .  
ھەممىڭنىڭ قولىدا يانفون بولغاندىكىن ، ئۆيىنىڭ تېلېفونى بىلەن  
كارىڭ يوق ھەرقايسىڭنىڭ . بىرەر ئايلىق تېلېفون ھەققىنى تۆلەپ  
قوياي دېيىشمەيسەن . تېلېفوننى ئاچقۇزۇپ قويسام تېلېفون  
قىلىشنى خوپ بىلىشىسەن . دېگەنە ، مۇراتجان بىلەن  
كۆرۈشتۈڭمۇ ؟

— كۆرۈشتۈم .

— ساڭا يارىدىمۇ ؟

پەرىدە ۋىلىلىدە قىزاردى .

— بۇ نېمە دېگىنىڭ ، ئانا . مۇشۇنداقمۇ سوئال سورامىسەن ؟  
زۆھرە خانىم جىلە بولۇپ چالۋاقدى .

— ۋاي جۇۋاينىمەك ، ئۆزۈڭ گەپ قىلىپ بەرمەيسەن ،  
سورسام پۇتاق چىقىرىسەن ، ئىككى ئېغىز زۇۋان سۈرمەيسەن  
مۇنداق .

— كۆرۈش دېدىڭ ، كۆرۈشتۈم شۇ . ساڭا باشتا ئەسكەرتىپ قويغان ، ئابدۇساتتاردىن باشقا ھېچكىم بىلەن توي قىلمايمەن دەپ . مېنى ئاۋارە قىلغاننىڭ سىرتىدا ، ئۆزۈڭمۇ ئارتۇقچە ئاۋارە بولسەن شۇ .

— مۇراتجانغىمۇ ئاشۇنداق دېدىڭمۇ ؟

— دېدىم . ئۆزۈڭ جان چىقىپ كېتىدىغان ئىش بولسىمۇ يالغان گەپ قىلما دەيتتىڭغۇ ؟

زۆھرە خانىم ئۆزىنى تۇتۇۋالالمىدى ، چاڭگىدە تەگكەن بىر تەستەكتىن پەرىدەنىڭ مەڭزى ياللىدە ئوت ئالدى ، مۇچ سۈركىگەندەك ئېچىشتى ، كۆزىدىن ۋاللىدە ئوت چاقناپ كەتتى . ئۇ مەڭزىنى سىلىغىنىچە يەرگە قارىۋالدى . ھەئە ، شۇ دەقىقىدە زۆھرە خانىمنىڭمۇ يۈرىكى ئېچىشىپ كەتتى . ئۇ بۇ چاغقىچە بالىلىرىنى ۋارقىراپ - جارقىراپ قورقۇتقىنى بىلەن ، ئۇرۇپ باقمىغانىدى . پەرىدە مەڭزىنى تۇتقىنىچە ياتاق ئۆيىگە قاراپ ماڭدى .

— توختا ! نەگە بارىسەن ؟

پەرىدە جايىدا چېپىپدە توختىدى .

زۆھرە خانىم پەرىدەنىڭ كۆزىگە كىرىپلىۋالدى .

— ئېيتە ، مەن ئاناڭمۇ ئەمەسمۇ ؟

— ئانام ، — دېدى پەرىدە ئۆپكىدىگەن ھالدا .

— ساڭا گېپىم ئۆتمەدۇ - ئۆتمەمدۇ ؟

— ئۆتىدۇ .

— ئەمىسە ، نېمىشقا گېپىمنى ئاڭلىمايسەن ؟

— ئاڭلىدىمغۇ ئەينە .

— گېپىمنى ئاشۇنداق ئاڭلامسەن ؟ مۇراتجانغا نېمىشقا

ئاشۇنداق گەپ قىلىسەن ؟ سېنىڭ نەزىرىڭدە ئاق سۈت بەرگىنىمنىڭ ھەققى - ھۆرمىتى بارمۇ - يوقمۇ ؟ سەن ئۆزۈڭچە ئاشۇنداق چوڭ بولۇپ قالغان ئادەمما ؟ چوڭ بولۇۋېلىپ ئادەم بولۇۋالساڭلا ھېسابما ؟ ئۆكىلىرىغا باشلامچى بولماي ئىش

بۇزۇۋاتقىنىنى كۆرمەيدىغان ، بەگباش كۈچۈك .  
پەرىدە ئانىسىنىڭ ئالدىدا ياغاچتەك قېتىپ تۇراتتى ، قۇلىقىغا  
ئانىسىنىڭ گەپلىرى كىرگەندەك قىلمايتتى . شۇ تاپتا ئابدۇساتتار  
قۇلىقىغا شۇنچە تەسەللى بېرىۋاتاتتى .

— ساڭا دەپ قويماي ، ئارتۇقچە خام خىيالدا بولما . ھېلىقى  
سەھرالىق بىلەن يەنە كۆرۈشكىنىڭنى بىلىپ قالدىغان بولسام  
ئوشۇقۇڭنى چېقىۋېتىمەن . يا ماڭا تۇرسەن ، يا ئۇنىڭغا ، ۋاي  
قىزىم ئۆز بويلۇق بولۇپ قالدى دەپ رايىڭغا باقسام دوپپامغا جىگدە  
سالدىغان ئوخشايسەن . مەن قارار قىلىپ بولدۇم . مۇراتجان  
بىلەن توي قىلغىنىڭ قىلغان . ماڭە ، جۈگۈ ، كۆزۈڭنىڭ  
يۈنىدىسىنى ئېقىتماي خېمىر يۇغۇرغاچ تۇ ، مەن گۆش ئەكەرى .  
زۆھرە خانىم سومكىسىنى ئېلىپ سىرتقا ماڭدى .

ئانىسى سىرتقا چىقىپ كېتىشى ھامان پەرىدە راسا ئۆپكىدەپ  
يىغلىۋالدى ، ئاندىن ياتاق ئۆيىگە كىرىپ كىيىم ئالماشتۇردى .  
ئۇنىڭ شۇ تاپتا كىمگىدۇر دەرد تۆككۈسى كېلىپ كەتكەنىدى . ئۇ  
سومكىسىدىن يانفونىنى ئېلىپ ئابدۇساتتارنىڭ نومۇرىنى باستى .  
ئەپسۇس ، ئابدۇساتتارنىڭ يانفونى ئېتىكىلىك ئىدى .

«نېمىشقا يانفونىنى ئېتىۋالدىكىنە . تېخىچە دەرسىتىن  
چۈشىدىمۇيا ...»

پەرىدە يانفونىنى بىرقانچە قېتىم باسقاندىن كېيىن  
ئۈمىدسىزلىنىپ تاشلاپ قويدى ، ئاشخانغا كىرىپ داسقا ئۇن  
بېسىپ خېمىر يۇغۇرۇشقا كىرىشتى ، خىياللىرىنىڭ باش - ئاخىرى  
يوق ئىدى .

«مۇراتجان خېلى تۈزۈك يىگىتتەك قىلىدۇ ، ئۇنىڭدىن ياردەم  
سورسام قانداق بولا ؟ ناۋادا ، ئانام شاراپەت ئاچام بىلەن گېپىنى  
بىر قىلىۋالسا ، مۇراتجانمۇ توي قىلىشتىن ۋاز كەچمىسە ، ئۇ چاغدا  
مېنىڭ ئىشىم چاتاق . ئابدۇساتتارنى ھەرقانچە ياخشى كۆرسەممۇ  
ئۇنى دەپ ئانامدىن كېچەلمەيمەن . توققۇز ئاي ، توققۇز كۈن  
قورساق كۆتۈرۈپ ، قاتتىق سېزىك ، ئاچچىق تولغاق يەپ ، ئاپئاق

سۈتىنى بېرىپ ، مېنى قۇرۇققا ئېلىپ ، ئۆزى ھۆلدە يېتىپ ، جاپايىمنى تارتىپ چوڭ قىلغان ئانام ئەمەسمۇ ئۇ . ئاچچىقى يامان بولغىنى بىلەن دىلى يۇمشاق ، پەقەت داغۋازلىقى ، سۆلەتۈزلىقى بار شۇ . ئانامنى قانداق قايىل قىلغىلى بولار كىن ؟ نېمانچە كاجلىق قىلىدىغاندۇ ؟ چىڭ يېرىگە كەلسە ، مۇراتجانغا ئەھۋالنى تەپسىلىي چۈشەندۈرەرمەن ، ياردەم سورارمەن . ئۆزىنى سۆيىمەيدىغان قىز بىلەن توي قىلىشنى ئۇمۇ خالىماس . ئىشىنىمەن ، ئۇ چوقۇم ماڭا ياردەم قىلىدۇ . توۋا ، ئۆتەپ - تېشىپ ئۇنىڭغا يالۋۇرىدىغان بولۇپ قالىدىمۇ ئەمدى ... »

## 24

زۆھرە خانىم پەرىدەنى ئۇرۇپ سالغىنىغا بەكمۇ پۇشايمان قىلدى . ئۇنىڭ گۆش ئەكىرىمەن دېگىنى باھانە ئىدى . ھەئە ، ئۇ تەستەك زەربىسىدىن نېمە قىلارنى بىلەلمەي قورقۇپ ، تىترەپ تۇرغان قىزىغا قاراپ تۇرىۋېرىشكە يۈرىكى چىدىمىغانىدى ، شۇڭا ئۇ گۆش ئېلىشنى باھانە قىلىپ سىرتقا چىقىپ كەتتى .

«بىچارە قىزىم ، ئەجەب قولۇم تېگىپ كەتتى ، ساڭا . بالامنىڭ چوڭى ، قولۇمغا يېقىنى ، كۆزۈمنىڭ قارىچۇقى ئىدىڭغۇ ، قىزىم . كىچىك ۋاقتىڭدا شۇنچە خەقىشلىك قىلساڭ ، ئۆسمۈرلۈك چاغلىرىڭدا شۇنچە كەپسىزلىك قىلساڭ ئۇرماي ، ئەمدى ئۆز بويۇق بولۇپ قالغىنىڭدا ئۇرۇپ سالىدىمغۇ سېنى . مەندىن رەنجىگەنسەنمۇ ؟ ماڭا ئۆچ بولۇپ قالغانسەنمۇ ، قىزىم . مېنى كەچۈرگىن قىزىم ، ئۆزۈم ئىتتىكىلىك قىلدىم . ھەرقانچە گۇناھىڭ بولسىمۇ ئۇرماسلىقىم كېرەك ئىدى . نېمانچە تارتىشىدىغانسەن ، ئۇ سەھرالىققا . راست ، سەھرانىڭ موللىسى يامان دەۋاتقان ، ئوقۇتۇۋالغانىدۇ ئاشۇ ياۋاش قىزىمنى . بىرىنچە دەپ بولغىلى بولمايدۇ . تۈزۈكرەك موللا تېپىپ ئوقۇتۇپ باقايمىكىن . ھەئە ، دۇئاغا دۇئا ئارقىلىق تاقابىل تۇرغان تۈزۈك . سەھرا موللىسىنىڭ



دۇئاسىنى ياندۇرۇۋېتەي . ئاشۇنداق دۇئا ئوقۇيالايدىغان موللىنى نەدىن تاپقىلى بولا ؟ گۈلسۈم بىلەن كۆرۈشۈپ باقايمۇيا ؟ ئۇنىڭ موللا بىلەن ھەپلىشىدىغان خۇيى بار ئىدى . دېسەم بولامۇ ؟ نېمە دەپ قالا ؟ چايدىكى خوتۇنلارغا يېيىۋېتەمۇيا ؟ توختا ، پەم بىلەن ئاسماقچىلاپ سوراپ بىلىۋالمايمەنمۇ ؟ موللىنى ئۆزۈم ئىزدەپ بارساممۇ بولىۋېرىدىغۇ ؟ موللىمۇ پۇلغا دۇئا ئوقۇيدۇ شۇ . قىزىمنى ئاشۇ سەھراقتىن سوۋۇتۇۋالسام ياخشى بولاتتى ... »

— ھۈيت ، خان ، تاغدەك غەمنى يۈدۈپ نەگە ؟  
زۆھرە خانىم خىيالىدىن بېشىنى كۆتۈردى ، ئالدىدا گۈلسۈم قاراپ تۇراتتى .

«توۋا ، راستتىنلا زامان ئاخىر بولدىمۇ نېمە . كىمنى خىيال قىلسا شۇ پەيدا بوپتۇ دەپ ، ما ئاداشنىڭ ئالدىمغا پەيدا بولۇپ قالغىنىنى . ئىشلىرىم ئوڭغا تارتامدۇ نېمە ... »  
گۈلسۈم خانىم زۆھرە خانىمنىڭ ھاڭۋېقىپ تۇرغىنىنى كۆرۈپ ئەجەبلەندى .

— ئېسىڭ جايدىمۇ ، خېنىم ، ئادەمگە نېمانچە چەكچىيىپ قارايسەن ؟

زۆھرە خانىم دەرھال خىيالىنى يىغىشتۇردى .

— گۆش ئالغىلى چىققان ، ئاداش .  
— توۋا ، نېمە بولدى ساڭا ، ھاماك دېسەم ، خامان باقتىم دەپ جاۋاب بېرىۋاتسەن . ئېلىشىپ قالمىغانسەن . كېلە ، ئاۋۋال بىر كۆرۈشۈۋېتەيلى .  
ئىككى ئايال قۇچاقلىشىپ تۇرۇپ مەڭزىنى مەڭزىگە يېقىشتى .

— ئەجەب غەم بېسىۋالغاندەك كۆرۈنىدۇغۇ ، ئاداش سېنى ، — دېدى گۈلسۈم خانىم ، — بىرەر خاپىلىق تارتىپ قالمىغانسەن ؟

— خاپىلىق دېگەن قەدەمدە بىر ئۇچراپ تۇرىدىكەن ، ئاداش ، — دېدى زۆھرە خانىم مۇجەللا جاۋاب بېرىپ ، — ھە ،

ئۆزۈڭ نەگە ماڭغاننىڭ ؟

— ئالتۇن خانىمنىڭ دۈكىنىغا ئوتتۇرا ياشلىق ئاياللارنىڭ كىيىملىرىنى ئېلىپ كەپتۇ دەپ ئاڭلىۋىدىم . كۆرۈپ باقاي دەپ مېڭىشىم . جۈرە ، كۆرۈپ كېلەيلى .  
كىيىمنىڭ گېپىنى ئاڭلاپ زۆھرە خانىمنىڭ ئوتتەك بارغۇسى كەلدى ، لېكىن يانچۇقىدا تۈزۈك پۇل يوقلۇقىنى ئويلاپ ترەجدى .

— بولدى ، سەن بېرىپ كەل ، پەرىدە تاماققا تەييارلىق قىلىپ قالغان ، گۆش ئېلىپ بارمىسام قازان ئاسالمايدۇ .

— بىرەر ۋاخ گۆشسىز غىزالانغانغا ھېچنەمە بولمايدۇ ، — دېدى گۈلسۈم خانىم ، — گۆشسىز غىزالىنىش سالامەتلىككە پايدىلىق دېيىشىۋاتىدۇ . جۈرە ، بىللە بارايلى . ئاڭلىشىمچە ، ئۇ كىيىملەر ئۈرۈمچىدە بەك مودا بويىچە .

زۆھرە خانىم ئارتۇقچە تىكلەشمەي گۈلسۈم خانىمغا ئەگەشتى .  
«بارسام باراي ، كۆرۈپ باقمىدىم . ئۈرۈمچىدە مودا بولغان كىيىمنى مېنىڭمۇ كىيگۈچىلىكىم بار . ھە راست ، باھانىدە موللىنىڭ ئىشىنى سۈرۈشتە قىلىۋالارمەن ...»

— سېنىڭ دۇئا ئوقۇيدىغان مولا بىلەن تونۇشلۇقۇڭ بارمۇ ؟  
— قانداق دەيسەن ، ئېرىڭ تالاغا قاراپ قالمىغاندۇ ؟  
— ياقەي ، نەدىكى گەپنى قىلمىغانا .

— راستتىنلا شۇنداق بولۇپ قالسا ، يوشۇرما ، ئاداش .  
موللىنىڭ تازا يامىنى بىلەن تونۇشلۇقۇم بار . ئۆتكەندە بىزنىڭ ئادەمنىڭمۇ سەل بېشى قېيىپ قالغاندەك بولدى دېگەن ، سۈرۈشتۈرمىسەم ئۇدا ئۈچ ئاي ئۆيگە ماڭاشنى ئەكرىمدى . ھەپتە ئارىلاپ تەڭ كېچىلەردە مەست كېلىدۇ . ئاغزى ھاراق ، كىيىملىرى ئەتىر پۇرايدۇ . قېرىغاندا قېرى تاتۇق ، قىلىقلىرى ئاندىن ئاتۇق دەپ ، بۇزۇلۇپتۇ ئۇ بېشىنى يەيدىغان . ئارقا كۈچىلارغا جايلاشقان قىزىل مىلەڭزىلىك ئۆيلەردىكى قاۋاقلاردا قۇشقاچتەك جالاپلار بىلەن ھاراق ئىچىشىدىكەن دەپ چىتى - پىتىڭ

ئاڭلاپ قالدىم. چىرايلىقچە گەپ قىلىپ باقتىم، يالۋۇرۇپ باقتىم، بالىلارنىڭ، كۈيۈڭۈل، كېلىنلەرنىڭ، نەۋرىلەرنىڭ ئالدىدا نومۇس قىلىسلا دەيمۇ باقتىم. ھەلا دەيدۇ، يەنە ئۆزى بىلگەن سەنەمگە دەسسەيدۇ. ئاجرىشمەن دەپ داۋراڭ سېلىپ باقسام، غەم تارتىدىغاندەك ئەمەس. خەپ توختا ئوغرى دەپ، كۈنشەھەردىكى مەنقاسىم قارىمىنىڭ قېشىغا بېرىپ ھەممە گەپنى دېسەم، بىر كىلو ناۋاتقا يەتتە چارشەنبە دۇئا ئوقۇپ بەردى. بىر قوچقار قان قىلمىساق دۇئانىڭ تەسىرى بولمايدۇ، دەيدۇ. ئالدىغا 500 كوي قويدۇم. ناۋاتنى ئېلىپ كېلىپ ھەر كۈنى ئاز - ئازدىن چاي دەملەپ بەردىم. ناۋاتنى تولۇق ئىچىپ بولغاندا ئۆزلۈكىدىن ئوڭشىلىپ قالدى قاراڭلا. مائاشىنى ئېلىپلا قولۇمغا تولۇق تاپشۇرىدۇ. كېچە - كېچىلەپ قاۋاقلاردا ھاراق ئىچىدىغان ئىشتىنىمۇ قالدى. ۋاي خوتۇن، خاپا بولماڭلا، دىلىڭلىغا ئازار بېرىپ قويدۇم، سىلىمۇ يوق گەپنى دەپ مەن بىلەن ئۇرۇشتۇڭلا، بۇرۇنقىدەك چىرايلىق ئۆتەيلى، بالىلارنىڭ ئالدىدا سەت تۇرىدىكەن. مەن ئۇ يەرگە ئانچە - مۇنچە دۇتار ئاڭلاي دەپ بارغان. ئاڭلىسام، مەن توغرىلۇق ئۆسەك گەپ تارقاپ قاپتۇ، نومۇس قىلدىم، ئەمدى ھەرگىز بارمايمەن دەپ، توۋا قىلدى. مەنقاسىم قارىمىنىڭ ئاچقان پالىمۇ بەك توغرا چىقىدۇ. باراي دېسەڭ، بىر كۈنى باشلاپ ئاپىرىمەن.

— مەيلى، بىر كۈنى چولاڭ تەڭكەندە بىللە بارايلى، — دېدى زۆھرە خانىم، — بالىلىرىمنىڭ نىكاھ ئىشلىرىغا پال ئاچقۇزۇپ باقاي دەيمەن.

ئۇلار پاراڭلاشقاچ سودا بازىرىغا يېتىپ كەلدى. دۇكان خۇددى باغاق تارقاتقانداك ئوتتۇرا ياشلىق ئاياللار بىلەن تولۇپ كەتكەندى. 40 ياشلارنىڭ قارىسىنى ئالغان خام سېمىز دۇكاندار ئايال ھەدەپ مېلىنى داڭلاۋاتاتتى. ئاياللار كىيىملەرنى كىيىپ ئەينەك ئالدىدا سىناۋاتاتتى.

— ھۇي گۈلسۈم ئاچا، تېچ تۇرلىمۇ، — دېدى دۇكاندار

چوكان گۈلسۈم خانىمنىڭ ئالدىغا يۈگۈرۈپ كېلىپ ، ئاندىن قۇچاقلىشىپ ، مەڭزىنى يېقىشىپ كۆرۈشتى .  
— قېنى ماڭا ئېلىپ قويغان كىيىم ؟ — دېدى گۈلسۈم خانىم .

— مانا بۇ يەردە ، — دېدى چوكان مال جاھازىسىنىڭ ئاستىدىكى ئىشكاپتىن بىر كۆڭلەكنى ئېلىپ تۇرۇپ ، — سىلنى ئۈچۈك رەڭگە ئامراق دەپ ، شاپتۇل چېچىكى رەڭگىنى ئېلىپ قويدۇم . مۇشۇ رەڭلىكتىن پەقەت بىرسىلا قالدى . كىيىپ سىناپ باقايلا ؟

گۈلسۈم خانىم كۆڭلەكنى ئېلىپ بۇلۇڭدىكى كىيىم سىناش ئۆيىگە كىرىپ كەتتى .  
— ياراشتىمۇ ؟ — دېدى ئۇ كۆڭلەكنى كىيىپ چىقىپ زۆھرە خانىمغا قاراپ .

كۆڭلەك گۈلسۈم خانىمغا ھەقىقەتەن ياراشقاندى . ياقا ، كۆكرىكىگە يارىشىملىق رېشىلىيە ئىشلەنگەن كۆڭلەكنىڭ پاسونىمۇ ئالاھىدە ئىدى ، رەختىمۇ خېلىلا ئېسىل كۆرۈنەتتى .  
— ياراشتى ، — دېدى زۆھرە خانىم ، — خۇددى ساڭا ئۆلچەپ تىككەندەكلا كەلدى .

— سەنمۇ بىرنى ئالغىن ، ئاداش ، ئوخشاش كىيەيلى ، — دېدى گۈلسۈم خانىم ۋە زۆھرە خانىمنىڭ جاۋابىنى كۈتمەستىنلا دۈكاندار چوكاندىن سورىدى ، — مۇشۇ رەڭدىن يەنە بىرەر تال چىقامدۇ ؟

— يەنە بىر تال بار ، لېكىن باشقىلار رەنە بېرىپ قويغان ، — دېدى ، بايا پەقەت بىر تاللا قالدى دېگەن چوكان ۋە دەرھال ئېڭىشىپ بايقى ئىشكاپتىن يەنە بىر كۆڭلەكنى ئالدى .  
— كىيىپ سىناپ باقە ، ئاداش ، — دېدى گۈلسۈم خانىم .  
— باھاسى قانچە پۇل ؟ — دېدى زۆھرە خانىم كۆڭلەكنى قولغا ئېلىۋېتىپ .

— ئاۋۋال كىيىپ سىناپ باقسىلا ، مال يارىسا ، باھاسىدا

كېلىشىپ قالىمىز .

— شۇنداق قىل ، ئاۋۋال سىناپ باق ، — دېدى گۈلسۈم خانىم .

زۆھرە خانىم كىيىم سىناش ئۆيىگە كىرىپ كۆڭلەكنى كېيىپ چىقتى . — دە ، تىكلەمە ئەينەكنىڭ ئالدىغا كەلدى .

— پاھ ، ئەجەب ياراشتى ، — دېدى گۈلسۈم خانىم ۋە دۇكاندار چوكاندىن سورىدى ، — ماڭىمۇ مۇشۇنداق ياراشتىمۇ ، سىڭلىم ؟

— ياراشتى ، ئىككىلىرىنىڭ كۆڭلىكىگەن بۇ .  
دۇكاندىكى باشقا ئاياللارمۇ ئۇلارنىڭ ئۇچىسىدىكى كۆڭلەككە ھەۋەس بىلەن قاراشتى .

— بولدى ، مەن ئالدىم ، — دېدى گۈلسۈم خانىم كىيىم سىناش ئۆيىگە كىرىپ كۆڭلەكنى سېلىۋېتىپ چىققاندىن كېيىن ، — سەنمۇ ئالغىن ، ئاداش ، بىر جۈپ كىيەيلى .  
— پۇلى نەچچىكىن ؟ — سورىدى زۆھرە خانىم يەنە .

— ئەسلىدە بۇ كىيىمنى ئۈرۈمچىدىكى بىر كىيىم - كېچەك كارخانىسى سىناق تەرىقىسىدە ئىشلەپ چىقىرىپتەكەن ، مال ئالغىلى بېرىپ دەل ئۆلگۈرۈپ قاپتىمەن ، توختاملىشىپ شەھىرىمىزدىكى ۋاكالىتچى بولدۇم . بۇنىڭدىن كېيىن ماركا ئېسىپ تۈركۈملەپ ئىشلەپ چىقارماقچى . رەختنى ئىتالىيىدىن كەلتۈرۈپتۇ . ماركا ئاسسا ، باھاسى تېخىمۇ ئۆرلەيدۇ . ئاۋۋال بازارغا سېلىپ باقاي دەپ ئەرزىنراق ئەكەلدىم . راست گەپنى قىلسام ، گۈلسۈم ئاچام مېنىڭ چۆپقىتىم . شۇڭا سىلەرگە ئەسلىي باھاسىدا بېرەي . 480 كۈيدىن ئېلىپ كەلگەن ، باشقىلارغا 680 كۈيدىن سىنت كەم قىلماي ساتتىم .

كۆڭلەكنىڭ باھاسىنى ئاڭلاپ زۆھرە خانىم بىر ئاز يالتىيىپ قالدى .

— ئەرزىنراق بېرەرسىز ، سىڭلىم .

— راست گەپنى قىلىۋاتىمەن ، — دېدى چوكان تاش

چىشلەپ ، — گۈلسۈم ھەدەمدىن باشقىلارغا ھەرگىزمۇ ئىز باھاسىدا ساتمايمەن . ئىككىڭلا بىر ئۈچ كىيەيلى دېيىشىپ قالدىڭلا . ئالاي دېسە باھاسى شۇ ، بولمىسا مېنى خىجىل قىلمىسىلا . ئەسلىدىمۇ ئالدىنغان خېرىدارى بار مال بۇ .

— بولدىلا ، ئالايلى ، — دېدى گۈلسۈم خانىم ، — ئالتۇنگۈل راست دەيدۇ ، ئاداش . ئالدىمىزدىكى چايغا كىيىپ بارايلى . مەڭ ، بۇ پۇلنى سانىۋېلىڭ .

گۈلسۈم خانىم سومكىسىدىن پۇل ئېلىپ دۇكاندار چوكانغا تەڭلىدى . شۇ تاپتا زۆھرە خانىمنىڭ يېنىدا ئۈنچىلىك پۇل يوق ئىدى . كۆڭلەكنى ئالماي دېسە ، گۈلسۈمنىڭ ئالدىدا شۈنچىلىك نەرسىنى ئېلىشقا كۈچى يەتمەيدىغاندەك ، خۇددى گۈلسۈم بىلەن تەڭ تۇرالمايدىغاندەك تۇيغۇغا كېلىپ قالدى .

«بويۇ ئالاي ، گۈلسۈم كىيگەننى مەن كىيمەسمەن سەت تۇرا . ئۇنىڭدىن نەرسەم كەمتى مېنىڭ . ئۇنىڭ ئۈستىگە ، ئۈرۈمچىدە مودا بويۇمىش . ھەپتە — ئون كۈندە بۇ شەھەردىكى خوتۇنلار كىيگىلى تۇرسا كىيگۈم كېلىپ قالمايۇن ، ھامىنى كىيگەندىكىن ، خەق كىيەستە كىيىۋالاي . ئاۋۇ ئادەم غۇتۇلداپ قالسا ، بىرنېمىلەرنى دەپ چۈشەندۈرەرمەن . ھەي ... ئوشۇق — ئارتۇق بىر سودا بولدى — دە ، بۇ»

— يېنىمغا جىقراق پۇل سالماي چىقىپتىمەن . كۆڭلەك تۇرۇپ تۇرسۇن ، پۇلنى ئەكىلىپ بېرىپ ئاندىن ئەكىتەي ، — دېدى زۆھرە خانىم .

— ۋىيەي ، ئەكىتۈرسە ، — دېدى دۇكاندار چوكان ، — چۆپقەت بولۇپ قالدۇق مانا ، پۇلنى چولپىللىرى تەگكەندە ئەكىلىپ بېرەلا .

— شۇنداق قىل ، ئاداش ، — دېدى گۈلسۈم خانىم ، — پۇلنى قاچان ئەكىلىپ بەرسەڭ بولىۋېرىدۇ . چولاڭ تەگمىسە ، بالىلاردىن بىرەرنى بۇيرۇمامسەن .

— بويۇ ، ئەمىسە ، — دېدى زۆھرە خانىم يالتىراق خالتىغا

سېلىنغان كۆڭلەكنى قولغا ئېلىپ تۇرۇپ .  
«ئەلگەككە چىقىپ ئەرگە تەگكەندەك ئازىمۇ بىر ئىش بولدى - دە ، گۈلسۈمنىڭ گېپىدىن قارىغاندا ، پەرىدەگە دۇئا ئوقۇتۇشقىمۇ 500 كۈيدەك پۇل كېتىدىغان ئوخشايدۇ . راست ، دۇئاسى پايدا قىلارمۇ ، ئۇ موللىنىڭ ... پايدا قىلىپ قالار ، ئىلاھىم . بۇ كۆڭلەكنى بەك قىممەت ئېلىپ قالدۇمۇ قانداق . رەختىمۇ خېلى ئېسىلدەك قىلىدۇ . بولىدىلا ، دوست - دۈشمەننىڭ ئالدىدا كىيىپ قويمايچۇ ...»

## 25

پەخرىدىن بىلەن پەزىلەت ئىشتىن چۈشۈپ ئۇدۇللا ئۆيىگە كەلگەندى . ئۇلار ئاچىسىنىڭ چىرايىغا قاراپ تەڭلا سوراشتى .  
— نېمە بولدى ، يىغلىدىڭمۇ ؟ قاپاقلىرىڭ ئىششىپ كېتىپتۇ .  
— ھېچ ئىش بولمىدى ، — دېدى پەرىدە ئۆزىنى كۈلكىگە زورلاپ .

— نېمە ئىش بولدى ، دېگىنە ، ئادەمنى تىت - تىت قىلماي ، — دېدى پەخرىدىن كۆڭۈل بۆلگەن ھالدا .  
— ھېلىقى ئۇچرىشىشتىن چاتاق چىقتىمۇ ؟ — سورىدى پەزىلەت .

— ياق ، ئۇچرىشىشتىن چاتاق چىقمىدى ، — دېدى پەرىدە ، — خېلى ئاق كۆڭۈل ، غۇرۇرلۇق يىگىتكەن .  
— نېمە ، بىر كۆرۈپلا ئۇنى ياخشى كۆرۈپ قالمايغانىمەن ، — دېدى پەخرىدىن ئاچىسى بىلەن چىقىشىپ ، — ئابدۇساتتار بىلەن ئاكا - ئىنى بولۇشۇپ بولدۇق جۇمۇ بىز ، ئەمدى يېنىۋالىدىغان بولساڭ سەت تۇرىدۇ .

— نەدىكى گەپنى قىلىدۇ ماۋۇ شۇم ، — دېدى پەرىدە تېرىكىپ ، — باكا بىر تەستەك سالىمەن .  
— قىلغان گېپىڭنىڭ ئېغى بىلەن بېغىنى بىلگىلى بولمىسا ،

ئاشۇنداق چۈشەنمەي ئەمەسە ، — دېدى پەزىلەت ، — مەنمۇ سېنى ئابدۇساتتارغا يۈز كېلەلمەي يىغلاپ ئولتۇرغان ئوخشايدۇ ، دېدىم . — تولا مېنى تېرىكتۈرۈشمە ، مەن ئۇنداق ئۈجمە كۆڭۈل ئەمەس .

— ھە ، مۇنداق دېگىنە ، — دېدى پەزىلەت كۈلۈپ ، — نېمىشقا يىغلىدىڭ ئەمەس ؟ — سورىدى پەزىلەت .  
— ئانام ئوردى ، — دېدى پەزىلەت ۋىلىققىدە كۈلۈپ .  
— ئانام ئوردى ؟ — ھەيران بولۇپ سورىدى پەزىلەت ، — ئەمەسە كۈلۈۋاتىسەنمۇ ؟

— ئانامنىڭ ئاران تەستە پىلانلىغان ئۇچرىشىشىنى بۇزۇپسەن - دە ، — دېدى پەزىلەت ئەھۋالنى چۈشىنىپ ، — شۇنداقتىمۇ سېنى ئۇرۇپ ياخشى قىلماپتۇ .  
— بەك قاتتىق ئۇردىمۇ ؟

— ياق ، بىر تەستەك سالىدى .  
— ھەي... ، ما ئانامنىڭ قىلغان قىلىقىنى ، يۈزۈڭ ئاغرىپ كەتكەندۇ ؟

— دەسلەپ ئاغرىغان ، بىردەمدىن كېيىن ئاغرىمىدى .  
— ھېچقىسى يوق ، ئاچا ، — دېدى پەزىلەت كۈلۈپ ، — ئەمدى ئابدۇساتتار ئاكامغا ھېلىقى ناخشىنى ئېيتىپ بەرسەڭ بولغۇدەك .

— قايسى ناخشىنى دەيسەن ؟ — سورىدى پەزىلەت قىزىقىپ .  
— ھېلىقى ناخشىچۇ ، ئاڭلاپ تۇر ، ھە .  
پەزىلەتتىن گېلىنى ياساپ ، قولىدىن قاس چىقارغىنىچە ناخشا ئېيتىشقا باشلىدى :

سەن يار ئۈچۈن تايلاق يېدىم ،  
بىر مىڭ ئالتە يۈز .  
يەنە يېسەم شۇنچە يەرمەن ،  
جانىم قارا كۆز .

.....



— تىلىڭغا قوقاق چىقا، ئىلاھىم، — پەرىدە شۇنداق دېگىنىچە ئىنىسىنى ئۇرۇشقا تەمشەلدى.

— ئاچچىقىڭغا ھاي بە، ئاچا، — دېدى پەرىدىن ئۆزىنى ئاچىسىدىن قاجۇرۇپ.  
پەزىلەت قاقاقلاپ كۈلۈپ كەتتى.

— ئەجەب قىزىق ئويۇن بولدى بۇ، قىزلار ئۈچۈن تاياق يېگەن ئوغۇللارنىڭ ئوقۇيدىغان ناخشىسىدى بۇ. توۋا، ماۋۇ جاھاننىڭ تەتۈرلۈكىنى، راست، بۇ ناخشىنى ئابدۇساتتارغا ئېيتىپ بەسەڭ بولغۇدەك.

— ھە، سەنمۇ زاڭلىق قىل، — دېدى پەرىدە تېرىكىپ، — خەپ، سېنىمۇ كۆرىمىز تېخى. ئاناملا بولىدىكەن، سەنمۇ مەندىن ئاشۇرۇپراق تاياق يەپ قالاسەنمىكىن. تاڭ كۆمەڭ تاڭدا يېتەر، ئالدىرىماڭ سىزگىمۇ كېلەر، دەپتىكەن.

— رەنجىمىگىن، چىقىشىپ دەپ قويدۇم، — دېدى پەزىلەت، — ھېلىقى يىگىتكە ئابدۇساتتارنىڭ گېپىنى قىلغان ئوخشىماسەن؟

— ھەئە، — دېدى پەرىدە قاپقىنى تۇرۇپ.  
— قانداق دېيەلىگەنسەن، — دېدى پەزىلەت ھەيران بولۇپ، — ئادەتتە مىس - مىس كۆرۈنگىنىڭ بىلەن خېلى غەيرەتلىك جۈمۈ سەن. ھە، ئۇ يىگىت نېمە دېدى؟  
پەرىدە گەپ قىلىشقا ئاغزىنى ئۆمەللەپ بولۇپ، پەرىدىگە شۇنداقلا قاراپ گېپىنى يۈتۈۋەتتى.

— ئاخشاملىققا ئايرىم دەپ بېرەي.  
— مەن ئاڭلاپ قالسام بولمامدىكەن، — دېدى پەرىدىن.  
— سەن ئاڭلىمىساڭمۇ بولا، — دېدى پەرىدە ۋە گەپنى باشقا تېمىغا بۇردى، — گۈلناز بىلەن كۆرۈشتۈڭمۇ؟ ئەلچىلەرنىڭ ئەتە كېلىدىغىنى ئېنىقمىكەن.

— ئەتە ئەلچىلەرنىڭ كېلىدىغىنى ئېنىق بوپتۇ. سائەت ئون ئىككىگە ئۆلگۈرۈپ كەلگۈدەك، سىلەرنى كېچىككەندە سائەت بىرگە

ئۆلگۈرۈپ كېلىپ بولسۇن ، دەيدۇ . مەنمۇ سىلەر بىلەن بىللە  
بارايمىكىن دەيمەن .

— سەن بېرىپ نېمە قىلسەن ؟ — سورىدى پەرىدە توغرا  
تاپماي .

— ئۆزۈممۇ بىلمەيمەن ، ئىشقىلىپ بارغىنىم تۈزۈكمىكىن  
دەيمەن .

— قېينانامدىن راسا بىر تىل ئىشتىۋالاي دەپسەن — دە ، —  
دېدى پەزىلەت كۈلۈپ ، — يۈزى قېلىننىڭ گېپىنى كۆرۈڭ .

— سەن بارساڭ ئىشنى بۇزۇپ قويسەن ، — دېدى پەرىدە  
ئەستايىدىللىق بىلەن ، — نەدىمۇ كۈيۈغۇل بولغۇچى ئەلچى

ئەۋەتمەي تۇرۇپ قېيناننىڭ ئۆيىگە بارىدىغان قائىدە بار .  
گۈلنازنىڭ ئانىسى قىزىمنى ياخشى كۆرگەنلىكى ئۈچۈن ئۆزى

كەپتۈ دەپ چۈشەنسۇمۇ مەيلى ، ئۇنداق بولماي ، سېنى قائىدە  
بىلمەيدىكەن ، لۈكچەككەن دەپ چۈشىنىپ قالسا ، بۇ ئىش تېخىمۇ

مۇرەككەپلىشىپ كېتىدۇ . ئەڭ ياخشىسى ، خەۋىرىمىزنى كۈت .  
ئەسلىدە بىزنىڭ ئەلچىلىككە بېرىشىمىزمۇ قائىدىگە ئۇيغۇن

كەلمەيدۇ . ھېچبولمىغاندا ئانام بىلەن دادامدىن بىرەرى بىللە  
بارغان بولسا ، بەك ياخشى بولاتتى .

— گۈلنازنىڭ ئانىسى بىزگە پەرۋا قىلماسلىقىمۇ  
مۇمكىن ، — دېدى پەزىلەت .

— بۇ قاچىدىكى ئاشتەكلا گەپ ، — دېدى پەرىدە ، — نېمىلا  
بولسۇن ، قىزىنىڭ پەخىرىدىننى ياخشى كۆرىدىغانلىقىنى ،

ئىككىسىنىڭ بىر — بىرىگە مەيلى بارلىقىنى بىلىپ قالسۇن .  
— بۇ ئىشنى ھېلىقى ئەلچىلەرگىمۇ بىلدۈرۈپ قويارىمىز

ھەقىچان .  
— بىلدۈرىمىز ، بىلدۈرمەي بولمايدۇ .

— قانداق بىلدۈرىمىز ؟  
— ۋاقتى كەلگەندە بىر ئامالنى قىلارىمىز .

— بىر ئامالنى قىلارىمىز دەيسەنغۇ ، ئاچا ، — دېدى

پەخرىدىن تېرىكىپ ، — چوقۇم شۇنداق قىلىشنىڭ كېرەك .  
گۈلنارنىڭ ئانىسى سىلەرنىڭ ئەلچىلىكىڭلارنى ئېتىراپ قىلمىسا  
مەيلى ، مۇھىمى ھېلىقى ئەلچىلەرنىڭ ئىشى . ئۇلار گۈلنارنىڭ  
مېنى ياخشى كۆرىدىغانلىقىنى ، مەندىن باشقا ھېچكىم بىلەن توي  
قىلمايدىغانلىقىنى چوقۇم بىلىپ قالسۇن .

— قالغان گەپنى كەچتە دېيىشەيلى ، — دېدى پەرىدە ، —  
ھېلى ئانام كېلىپ تاماق پىشماپتۇ دەپ سۆزلەپ كەتمسۇن يەنە .  
پەزىلەت ، سەن كۆكتات ئاقلا .

پەزىلەت توڭلاتقۇدىن كۆكتات ئالغاچ سورىدى .

— ئانام نەگە كەتتى ؟

— مېنى ئۇرۇپ - تىللاپ بولۇپ گۆش ئەكىرىمەن دەپ  
چىقىپ كەتكەن .

— توڭلاتقۇدا گۆش بار ئىكەنغۇ ئەينا .

— ۋايتاگەي ، ئىشقىلىپ شۇنداق دەپ چىقىپ كەتكەن .

— ئانامنىڭ سېنى ئۇرغان ئىشىنى دادامغا دەمدۇقيا ؟ —

سورىدى پەزىلەت .

— ھېلىمۇ ياخشى سونقا ئەرز قىلايلى دېمىدىڭ ، — دېدى

پەرىدە كۈلۈپ ، — چېقىشتۇرساق دادام نېمە قىلىپ بېرەتتى . ئانا  
بولغاندىكىن بىرەر - ئىككى تەستەك ئۇرسا نېمە بوپتۇ . سەن  
بىلمەيسەن ، ئانامنىڭ بەكلا ئاچچىقى كېلىپ كەتتى .

— ئانام بۇرۇن ئۇنداق ئەمەستى ، يېقىندىن بېرى ئادەمگە

قىرىچە - يېنىچە تېگىدىغان بولۇپ قالدوغۇتاڭ ، — دېدى پەزىلەت .

— ئەمىسە شۇنداق بولماي ، — دېدى پەخرىدىن ، —

ھېچقايسىڭلار ئانامنىڭ گېپىنى ئاڭلىمىساڭلار ، بىرىڭلار  
سەھرالىق مۇئەللىمنى تېپىۋالدىڭلار ، بىرىڭلار ساتراشقا  
تېگىمەن دەپ تۇرسىلە . ئاشۇنداق بولغاندىكىن ، ئەلۋەتتە ئاچچىقى  
كېلىدۇ . دە .

— يەنە ئاشۇنداق كاسىلدايدىغان بولساڭ ، ئەتە ئەلچىلىككە

بارمايمىز جۇمۇ ، — دېدى پەرىدە تېرىكىپ ، — نېمە دېگىنىڭ ئۇ

سەھراللىق ، ساتىراش دېگەن .  
— بولىدىلا ، مەن ئەتە بارمايمەن ، — دېدى پەزىلەت  
دومىنىيىپ .

— بارمىساڭلار مەيلى ، — دېدى پەخرىدىنمۇ بوش  
كەلمەي ، — ئۇنداق بولسا ، مەنمۇ ئابدۇساتتار بىلەن بولغان  
ئاغىنىدارچىلىقنى بولدى قىلاي ئەمەسە .  
— خەپ سېنى ، — دېدى پەرىدە كۈلۈپ ، — يامان يەردىن  
تۇتۇۋالدىڭ — دە .

— مېنىڭ تىل قىسىنچىلىقىم يوق ، — دېدى پەزىلەت ، —  
مەن بارمايمەن .

— ئۇنداق ئالدىراپ قۇشقۇنغا ئولتۇرۇۋالما ، پەزىلەت  
ئاچا ، — دېدى پەخرىدىن كۈلۈپ ، — ۋاقتى كەلگەندە يالۋۇرۇپ  
قالارسەنمىكەن .

— ساڭا ھاجىتىم چۈشمەيدۇ .  
— بولدى قىلە ، كىچىك بالدەك خۇيلانماي ، — دېدى پەرىدە  
سىڭلىسىنى جېمىلەپ ، — پەخرىدىن ، سەن توغرا قىلىمىدىڭ ،  
دەرھال ئەپۇ سورا .

— خاپا بولمىغىن ، ئاچا ، — دېدى پەخرىدىن ، — قەستەن  
دېمىدىم ، چاقچاق قىلغانتىم . مېنى كەچۈرگىن .  
پەزىلەت «ھىم» قىلىپ دىمىغىنى قاقتى .  
پەخرىدىن يەنە يالۋۇردى .

— ناماقۇل بولدۇمغۇ ، مانا . بىر كۈلۈۋېتە ئاچا ، ئىككىنچى  
ئۇنداق دېمەيمەن .

— بوپتۇ ، پەرىدە ئاچامنىڭ يۈزىدىن سېنى كەچۈرۈ-  
ۋېتەي ، — دېدى پەزىلەت قاپقىنى تۇرۇپ ، — يەنە شۇنداق  
دەيدىغان بولساڭ ، مەندىن ياخشىلىق كۆرمىسەن دەپ خام خىيال  
قىلما ، تايىقىڭنى يەپ قالسىەن .

— بىلىمەن . ئاچام بولغاندىكىن ئەلۋەتتە ئۇرالايسەن مېنى .  
كىچىك ۋاقتىمدىمۇ ئۇرۇپ ، ئويۇنچۇقلىرىمنى تارتىۋېلىپ ئوبدانلا

بوزەك ئېتەتتىڭ .

پەزىلەت ۋىلىقلاپ كۈلۈۋەتتى .

— ئاڭلىدىڭمۇ ، ئاچا ، ماۋۇ ئۇششۇقنىڭ گېپىنى ، نەدىكى كونا خاماننى سورۇپ .

— كىچىك ۋاقتىمدا ئۇرغىنىڭ يالغانىتى ئەمىسە ، — دېدى پەخرىدىن تېخىمۇ ئەزۋەيلەپ .

— مېنىڭ ھېچ يادىمدا يوق .

— سېنىڭ يادىڭدا بولمىسا ، پەرىدە ئاچامنىڭ يادىدا بار . بىر قېتىم مېنى ئۇرغان ۋاقتىڭدا ، پەرىدە ئاچام ماڭا بولۇشۇپ سېنى ئىككى تەستەك سالغان .

— راست شۇنداق ئىش بولغانمۇ ؟ — سورىدى پەزىلەت پەرىدەگە قاراپ ، — مۇشۇنىڭغا بولۇشۇپ مېنى ئۇرغانىتىڭ ؟ — ۋاي خۇدايىمەي نېمە بالاغا قالدىم ئەمدى ، — دېدى پەرىدە جىلە بولۇپ ۋە پەخرىدىنە قاراپ ئاچچىقلاندى ، — نەدىكى گەپنى قىلىپ ئادەمنى ئىلەشتۈرمىگەنە .

— ھە ، راست ، — دېدى پەخرىدىن بىر ئىشنى ئېسىگە ئالغاندەك بولۇپ ، — پەخرىي بىلەن قەلەم تالىشىپ قېلىپ مۇنداقلا ئىتتىرىۋەتكىنىمگە ، پەخرىي ئۇششۇقلۇق قىلىپ يىغلىسا ، سىڭلىڭنى بوزەك ئەتتىڭ دەپ سەنمۇ مېنى ئۇرغان . — پەرىدە ئاچام ئۇرغان بولسا ، خوپ بولاپتىكەن تازا ، — دېدى پەزىلەت كۈلۈپ ، — ئەجەب دەردىم چىقتى . كىچىك ۋاقتىڭدا تازا ئۇرۇۋالسام بوپتىكەن .

— ھازىر ئۇرۇۋالساڭمۇ كېچىكمەيسەن .

— سەن توپاققا ھازىر كۈچۈم يېتەمدۇ ، مېنىڭ ، — دېدى پەزىلەت .

ئۈچ قېرىنداش ھۇزۇرلىنىپ كۈلۈشتى .

شۇ ئەسنادا ئىشكىنىڭ قوڭغۇرىقى بېسىلدى . پەخرىدىن يۈگۈرۈپ بېرىپ ئىشكىنى ئاچتى . قادىر ئەپەندى ئىشتىن چۈشۈپ قايتىپ كەلگەنىدى . پەخرىدىن دادىسىنىڭ چاپىنى بىلەن

دوپپىسىنى ئېلىپ كىيىم ئاسقۇچقا ئاستى .  
— ئاناڭلار تېخى قايتىپ كەلمىگەن ئوخشىمامدۇ ؟ —  
سورىدى قادىر ئەپەندى ئۆي ئىچىگە قاراپ .  
— گۆش ئالغىلى چىقىپ كەتكەن ، — دېدى پەرىدە ، — ھايال  
قالدىغۇتاك .

— تاماق پىشىمىدىمۇ ، قىزىم ؟  
— ھازىر تەييار بولىدۇ ، دادا .  
— پەخرىدىن دادامغا چاي قۇيۇپ بېرە ، — دېدى پەرىدە .  
قادىر ئەپەندى ساپاغا چۆككىنىچە تېلېفوننىڭ تىزگىنىنى  
قولغا ئالدى .

— پەخرىي تېخى كەلمىگەن ئوخشىمامدۇ ؟ — سورىدى  
قادىر ئەپەندى قانال يۆتكىگەچ .

— ياق ، تېخى كەلمىدى ، — دېدى پەخرىدىن .  
— بىر يەرگە بارىمەن دېمىگەن بولغىيتتى ؟  
— بايا ماڭا تېلېفون قىپتىكەن . ئىدارىگە باھالاش  
گۈرۈپپىسى كېلىدىكەن ، ئىش قوشۇپ ئىشلەيمەن ، دېگەندى ، —  
دېدى پەزىلەت .

قادىر ئەپەندى لام - جىم دېمىدى .  
پەزىلەت ئاشخانىغا كىرىشى ھامان پەرىدە ئالدىراپ سورىدى :  
— راستتىنلا پەخرىي ساڭا تېلېفون قىلغانىدى ؟  
— ياقى ، دادامغا ئاشۇنداق دەپ قويدۇم ، — دېدى پەزىلەت  
پىچىرلاپ ، — كەچرەك كەپ قالسا دادامدىن تىل ئىشتىمسۇن  
دەيمەن .

— بۇ قىلغىنىڭ توغرا بولمىدى ، — دېدى پەرىدە  
ئەيىبلەپ ، — سەن شۇ تاپتا پەخرىيغا ياردەم قىلدىم دەپ  
ئويلايسەن ، ئەمەلىيەتتە بۇ ياردەم قىلغىنىڭ ئەمەس . سەنمۇ  
يوشۇرساڭ ، مەنمۇ يوشۇرسام ، كېيىن ئۇنى قانداق باشقۇرىمىز .  
ھېلىمۇ ھە دېسە ئۆيگە كەچ قايتىدۇ ، كىيىنشىلىرىمۇ بىر تال  
مۇقامدا يوق . مودا دەپ قاملاشمىغان كىيىملەرنى كىيىدۇ ،

چاچلىرىنى غەلىتە ياستىۋېلىشلىرىچۇ تېخى . ئاشۇنداق يۈرۈپ  
ئەتە - ئۆگۈن تاپتىن چىقىپ كەتسە ، ئاتا - ئانىمىزنىڭلا ئەمەس ،  
بىزنىڭ يۈزىمىزگىمۇ سەت . دوستلىرىمىزنىڭ دېيىشىچە ، ئۇنى  
دىيانىڭ<sup>①</sup> ئالدىدا كۆرۈپتۇ .

— مۇنداق دە ، — دېدى پەزىلەت ئويلانغان ھالدا ، — ئۇنداق  
يەرلەردە يۈرسە قانداق بولىدۇ . كەچتە ئۇنىڭغا ئوبدانراق نەسىھەت  
قىلايلى ئەمەسە .

— چىرايلىق نەسىھەت قىلايلى ، — دېدى پەزىدە ، — بەلكىم  
گېپىمىزنى ئاڭلاپ قالا . كىچىك تۇرۇپ مۇھەببەتلەشكەندەك  
قىلىدۇ . ھەر ھالدا ئۆزىنى تۇتۇۋېلىپ يۈرگىنى ياخشى .  
— پەقەت گېپىمىزنى ئاڭلىمىسا ، ئەھۋالنى پەخىرىدىنە  
دەيلى ، تازا بىر ئەدەپنى بېرىپ قويسۇن .

— ئەڭ ياخشىسى ، ئۆزىمىز نەسىھەت قىلايلى . ئاكا -  
سىڭىلىنىڭ ئوتتۇرىسىدا ئازراق پەردىشەپنىڭ قالغىنى ياخشى .  
پەخىرئايىنىمۇ كىچىك دېگىلى بولمايدۇ . خىزمەتكە چىققىلى بىر  
يىل بولاي دەپ قالدى ، مۇھەببەتلەشسىمۇ ئۆز يولىدا يۈرسە مەيلى .  
ھېلىقىدەك قالايىمىقان سورۇنلارغا بارمىسا ، ئاخشاملىرى سىرتتا  
يۈرمىسە ، باشقا ئىشلىرىغا بەك ئارىلىشىۋالمىساقمۇ بولار .

## 26

ئابدۇساتتار مەكتەپتىن ئۆيگە كېلىپلا ئوقۇغۇچىلىرىنىڭ  
تاپشۇرۇق دەپتىرىنى ئېلىپ ، ئۆيىنىڭ كەينىدىكى باغقا چىقتى .  
باغنىڭ ئوتتۇرىسىدىكى يوغان ئۆرۈك دەرىخىنىڭ ئاستىغا  
سەككىز - ئون ئادەم سىغىۋەتكۈچى چوڭلۇقتا سۇپاكات قويۇلغان  
بولۇپ ، سۇپاكاتنىڭ ئۈستىگە كىگىز ، كۆرپە سېلىنغان ھەم  
چاققانغىنا تاماق شىرەسى قويۇلغانىدى . ئابدۇساتتار ھەر يىلى

① دىيا — كىچىك بەزمىخانا .

4 - ئايدىن باشلاپ 10 - ئايغىچە مۇشۇ يەردە دەرس تەييارلايتتى ، تاپشۇرۇق تەكشۈرەتتى ، كىتاب ئوقۇيتتى ، گاھى ئانچە - مۇنچە شېئىرمۇ يېزىپ قوياتتى . ئۇ ئاۋۋال تاپشۇرۇقلارنى ئەستايىدىل تەكشۈرۈشكە باشلىدى . ھەربىر ئوقۇغۇچىنىڭ ماقالىسىنى كۆڭۈل قويۇپ ئوقۇدى ، بىر قىسىم جۈملىلەرنى تۈزەتتى ، مۇجەل ، ئارتۇق جۈملىلەرنىڭ تېگىگە سىزدى ، تىنىش بەلگىلىرىنى قويدى ، ماقالىنىڭ ئاستىغا پىكرىنى يازدى ، رىغبەتلەندۈردى ، ئاندىن نومۇر قويدى . ئۇ ئەنە ئاشۇ تەرىقىدە تاپشۇرۇقلارنى تەكشۈرۈپ بولاي دېگەندە ، ئانىسى — ئاماننىساخان ئاچا پەتۈستى بىر قاچا سۈيۈقئاش كۆتۈرۈپ كەلدى .

— دادىڭىزنىڭ سۈيۈق - سەلەڭ ئاش ئىچكۈسى بار ئىكەن . شۇڭا ئۈزۈپ تاشلاپ ئەتتىم ، بالام . ئىسسىقدا ئىچىۋېلىڭ ، — دېدى ئانا شىرەگە ئاشنى قويۇپ تۇرۇپ ، — نان ئېلىپ چىقىپ بەرسەم چىلاپ ئىچەمسىز .

— رەھمەت ئانا ، مۇشۇنداقلا ئىچەي ، — دېدى ئابدۇساتتار قوشۇقنى قولىغا ئېلىپ تۇرۇپ .

ئانا ئوغلىنىڭ ئاش ئىچىشىگە قاراپ ئولتۇردى .  
— سىلىمۇ ئاشلىرىنى ئىچىۋالسىلا ئانا ، — دېدى ئابدۇساتتار .

— سەل تۇرۇپ ئىچىمەن ، — دېدى ئانا .  
— ئۇنىڭغىچە ئاش سوۋۇپ قالارمىكەن ؟  
— قاچانغىچە سىزگە ئاش توشۇپ يۈرمىەن ، بالام ، — دېدى ئانا ئۇھ تارتىپ .  
ئابدۇساتتار خىجىللىق ئارىلاش ھىجايىدى ، ئەركىلەپ تۇرۇپ جاۋاب بەردى .

— يەنە ئازراق تەخىر قىلسىلا ، ئانا . ئاز قالدى . خۇدايىم بۇيرۇسا پات يېقىندا كېلىنلىرى سىلىگە ئاش توشۇيدىغان بولىدۇ .  
— خۇدايىم شۇنداق كۈنلەرنى تېزىرەك ئېسىپ قىلار ئىگەكىم . ئۆيگە تېزىرەك كېلىن كىرىدىغان ئىش بولسا ،



ئۆمرۈمنىڭ ئاخىرىغىچە تامىقىڭلارنى ئېتىپ ، ئالدىڭلارغا ئەكېلىپ  
بېرىشكە رازىتىم ، بالام . قايسى كۈنى شەھەرگە كىرىپ  
چىققىنىڭىزدىن بېرى بەكمۇ ئالدىراش بولۇپ كەتتىڭىز ، تۈزۈك  
ئىككى ئېغىز مۇڭدشالمىدۇق . پەرىدە قىزىم بىلەن  
كۆرۈشتىڭىزمۇ ؟

— كۆرۈشتۈم ، سىلگە سالام ئېيتتى .

ئانا پىخىلداپ كۈلۈۋەتتى .

— سالىمىنىڭ ئاشۇ كۈنىلا ئەۋەتكەن تاتلىق - تۇرۇملىرى  
بىلەن قوشۇپ يەتكۈزگەنتىڭىز ، بالام . لېكىن ، نېمە  
دېيىشكىنىڭىزنى يەتكۈزمىدىڭىز . شۇنى سوراۋاتىمەن .  
ئابدۇساتتار ئوڭايسىز ھالەتتە كۈلدى .

— كۈلۈپلا ئولتۇرماي ئىككى ئېغىز گەپ قىلىپ بەرمەمسىز ،  
بالام . نانىلىققا قاچانلىققا كىرىدىغان بولدۇق ؟

يىگىت جاۋاب بېرىشكە سەل قىينالدى . ھەئە ، ھازىرغىچە  
بولغۇسى قەينانىسى زۆھرە خانىمنىڭ رازىلىق بەرمەيۋاتقانلىقىنى  
ئاتا - ئانىسىدىن يوشۇرۇپ كەلگەنىدى . ئۆزىنى سەھراالىق  
مۇئەللىم ، ئاتا - ئانىسىنى يالاڭ تۇش دېھقان دەپ  
ياراتمايۋاتقانلىقىنى تېخىمۇ ئېغىزدىن چىقىرالمىتتى ، ئەلۋەتتە .

— ئانىسىنىڭ سالامەتلىكى پەقەتلا ياخشى بولالمىۋاتىدۇ ،  
دوختۇرخانىغا بېرىپ - كېلىپ داۋالىنىپ تۇرۇۋېتىپتۇ ، — دېدى  
يىگىت يالغاننى بولۇشىغا توقۇپ ، — بۇ قېتىم پەرىدەگە يەنە  
دېدىم . ئانىسى مەن بىر ئاز داۋالىنىۋالاي ، مېھمانلارنىڭ ئالدىغا ئۆز  
قولۇم بىلەن تاماق ئېتىپ چىقىمىسام بولمايدۇ ، — دەپتۇ .

— ئاڭلىسام ، شەلىكىنىڭ قائىدىسى بەك جىقىمىش . نانىلىققا  
كەلگەنلەرنى ئاز دېگەندە ئون - ئون بەش قازان ئېسىپ  
كۈتۈۋالارمىش . بۇ راستىمدۇ ، بالام .

گېپىگە ئانىسىنىڭ ئىشىنىپ قالغانلىقىنى كۆرۈپ  
ئابدۇساتتار خاتىرجەملىك بىلەن جاۋاب بەردى .

— ئاڭلىغانلىرى راست ، ئانا . تېخى ئېتىدىغان تاماقنىڭ تىزىملىكىنى ئوغۇللۇق تەرەپ بېكىتىپ بېرىدىكەن .  
— ۋاي خۇدايىمەي ، تازىمۇ بىر قاملاشمىغان قائىدىكىنە بۇ . نەدىن پەيدا بولغان رەسىم — قائىدىدۇ بۇ . ھەرقانچە بولسىمۇ ئون — ئون بەش قازان تاماقنى قانداق يەپ بولغىلى بولىدۇ . مېھماندارچىلىقنىڭ قائىدىسى دېگەن بۇنداق بولمايدۇ . مېھماننى بەك كايىپ — جوۋاپ كەتسە ئىككى ياكى ئۈچ قازان بىلەن يولغا سالغاننى كۆرگەن . نەدىمۇ ئۇنداق جىق تاماق ئېتىدىغان ئىش بار . بىزگە بىر قازان تاماق ئەتىسلا بولدى . ئارتۇقچە ھەشەمنىڭ كېرىكى يوق . بۇ شەلىكىڭىزە تاپمايدىغان قائىدىسى يوقكەن . بۇ قېتىم شەھەرگە كىرگەندە پەرىدە قىزىمغا دەپ قويۇڭ ، بىز دېگەن خۇدايى مېھمان ، ھەرگىزمۇ بالايى مېھمان ئەمەس . بىر قازاندىن ئارتۇق جوۋىمىسۇن .

— ماقۇل ، ئانا ، ھە راست ، — دېدى ئابدۇساتتار بىر ئىشنى ئېسىگە ئالغان قىياپەتتە ، — شەھەرگە كىرگەندە ئانچە — مۇنچە ئۆيىدە قونۇپ قالدىغان بىر ئاغىنەم بار ئىدى . ئانا — ئانىسىمۇ بەك ئوبدان ئادەملەر . شۇلارنى ئۆيىمىزگە باغ سەيلىسى قىلىشقا چىلاپ قويماي دېگەن . شۇڭا ، دادام بىلەن سىلىنىڭ سەمىلىرىگە سېلىپراق ، ئاندىن رەسمىي تەكلىپ قىلاي دېگەنتىم .

— خاتىرجەم قىچقىرىۋېرىڭ ، بالام ، بۇنى بىزدىن سورىشىڭىزنىڭ ھاجىتى يوق . ئۇلار بىزنى ئادەم ئېتىپ چىقسىلا ، قولىمىزدىن كېلىشىچە ئوبدان مېھمان قىلىمىز .

— سىلى جاپا تارتىپ قالالىمىكىن ؟

— سىزنىڭ ئىززىتىڭىزنى قىلغان كىشىلەر ئۈچۈن ھەرقانچە جاپا تارتساممۇ مەيلى ، بالام . پاقلاندىن بىرنى ئۆلتۈرۈپ يېرىمىدا شورپا قىلايلى ، يېرىمىدا كاۋاپ قىلىپ تاماق ئېتەيلى ، ئۆلگۈرەلسەك ، ئاۋۇ دوقمۇشتىكى ھەسەن ناۋاينىڭ تونۇرىغا ئوغلاقتىن بىرنى تىقىپ ئوغلاق كاۋىپى قىلايلى . باچكا ، توخۇ

دېگەننىڭ ئىشى ئاسان . ئاشۇنداق قىلساق بولا . يەل - يېمىشنىڭ  
ھەممىسى بېغىمىزدا بار ، نېمىدىن غەم قىلاتتۇق .  
يىگىت مەمنۇنلۇق بىلەن كۈلدى .

— مەيلى ئەمەس ، مۇۋاپىق پەيت تېپىپ مېھمانلارنى تەكلىپ  
قىلىپ قويماي ، ئۇنىڭغىچە ھويلا - ئاراملارنى بىر ئاقلىۋېتەيلى .  
— ھە راست ، تۈنۈگۈن مۇختەر شاڭجاڭ كەپتىكەن ، — دېدى  
ئانا ، — باغقا چىرىپ ئىككى تال شاپتۇل يېدى ، دادىڭىزنى بەك  
سوراپ كەتتى . چارشەنبە بازارغا كەتكەن ، دېسەم ، باشقا كۈنى  
كېلەمەن ، دەيدۇ . قايلسام ، دەيدىغان مۇھىم گېپى باردەك  
قىلىدۇ ، نېمە ئىشلىرى باتى شاڭجاڭ ، دەپ كۈچىلاپ سورىسام ،  
ئانامنىڭ سەككىز - ئون ئادىشى باركەن ، ئوغلۇڭ يېزىدا  
بولغاندىكىن يېزىغا ئاچىقىپ باغ سەيلىسى قىلدۇرغىن دەپ  
تۇرۇۋاپتۇ . يېزىدىغۇ باغ تولا ، ئەمما ھەممىسى ئايال مېھمانلار  
بولغاچقا ، ئوبدانراق باغقا باشلاپ كۈتمەك تەسكەن . باغلىرىنى بىر  
كۈن بېرىپ تۇرسىلا ، قازان - قومۇچلىرىنى ئىشلىتىۋېلىپ  
مېھمانلارنى ئۈزىتىۋالسام ، مۇۋاپىق ھەق بەرسەم ، دەيدۇ .  
ئاچچىقىم نەدىن كېلە . ھەي شاڭجاڭ بالام ، بۇ نېمە دېگەنلىرى ،  
بىزدە مېھمان ئۇزاتقانغا ھەق ئالدىغان قائىدە يوق . سىلىنىڭ  
مېھمانلىرىمۇ بىزنىڭ مېھمانىمىز ، بۇ باغمۇ سىلىنىڭ باغلىرى .  
ئانىلىرىغا دېسىلە ، مېھمانلىرىنى خاتىرجەم ئېلىپ چىقسۇن ،  
ئۆزۈم بىز قوللۇق ئۈزىتىپ بېرىمەن ، دەپ مەيدەمگە مۇشتلاپ  
قويدۇم . مۇختەر شاڭجاڭ بەك خۇش بولۇپ كەتتى . رەھمەت ،  
ۋاقتى كەلگەندە خەۋەر قىلىمەن . مېھماندارچىلىققا كېتىدىغان  
لازىمەتلىكلەرنى ئۆزۈم ئېلىپ كېلىمەن ، سىلى خامنى پىشۇرۇپ  
بەرسىلىلا بولىدۇ ، دەيدۇ . شۇڭا ، سەل قۇلاق قېقىشىپراق  
تۇرىلى ، بالام . سىزنىڭ مېھمانىڭىز بىلەن شاڭجاڭنىڭ  
مېھمانلىرى دوقۇرۇشۇپ قالمىسۇن يەنە .

— ماقۇل ، ئانا ، — دېدى ئابدۇساتتار ، — مۇختەر شاڭجاڭ

ياش بولغان بىلەن خېلى سالمىقى بار ، ئۆزىنى ئايايدىغان ئوبدان ئادەمكەن ، ئەتراپىدا «ۋاي شاڭجاڭ» دەپ تۇرىدىغانلار جىق . شۇنداقتىمۇ كۆڭلى بىزنىڭ باغنى تارتىپ قاپتۇ . دېمىسىمۇ بىزنىڭ باغ خالىي ، تىنچ ھەم پاكىز .

— گەپ بىلەن بولۇپ دادىڭىزغا تاماق ئۇسۇپ بېرىشنى ئۇنتۇپ قاپتىمەن . سىزگە يەنە بىر قاچا ئاش ئېلىپ چىقىپ بېرىمۇ ، بالام .

— رەھمەت ، تويدۇم .

— مەيلى ، ئاشۇنداق بولسۇن ئەمەسە .

ئانا ئاشۇنداق دېگىنىچە ئابدۇساتتارنىڭ بوشىغان چىنىسىنى ئېلىپ باغدىن چىقىپ كەتتى .

«بەك ياخشى بولدى ، ئەمدى پەرىدەگە دەرھال خەۋەر بېرىۋېتەي ، ئىنىسى ئىشنى چاندۇرماي توغرىلىسۇن» .

ئابدۇساتتار يانفوننى قولغا ئېلىپ تېخىچە ئاچمىغانلىقىنى بىلدى . ئۇ يانفوننى ئەتىگەن دەرس ۋاقتىدا ئېتىۋەتكەنىدى . ئۇ يانفوننى ئېچىپ پەرىدەنىڭ نومۇرىنى باستى - دە ، قۇلىقىغا تۇتتى . ھايال ئۆتمەي يانفوندىن : «كەچۈرۈڭ ، تېلېفون ھەققىڭىزنى تولىمەپسىز ، تاپشۇرۇۋېتىڭ ، رەھمەت» دېگەن ئاۋاز ئاڭلاندى . تېلېفون توختاپ قالغانىدى . لازىم بولغان ۋاقىتتا يانفوننىڭ توختاپ قېلىشى ئۇنىڭ ئوغىسىنى قايناتتى .

«ماۋۇ كاساپەتنىڭ ئىشىنى . بۇرۇنراق بىلگەن بولسام ، پۇل سېلىپ ئاچقۇزۇۋەتمەسمىدىم . بۇ ۋاخ بولغاندا ئىشتىن چۈشۈپ كەتتى ھەقىچان بازاردىكى تېلېفون ھەققى يىغىدىغان دۇكانمۇ . ھەي ، سەھرا دېگەننىڭ مۇشۇنداق قۇلايسىز يەرلىرى بار - دە . شۇ تاپتا پەرىدە نېمە ئىش قىلىۋاتىدىغاندۇ ؟ تېلېفونۇمنىڭ توختاپ قالغىنىنى بىلگەن بولسا ، پۇل تۆلەپ ئاچقۇزۇۋېتەتتى» .

ئابدۇساتتار بىردەم خىيال سۈرۈپ ئولتۇرغاندىن كېيىن ، ئالدىدىكى ئېشىپ قالغان بىرنەچچە تاپشۇرۇق دەپتىرىنى تەكشۈرۈشكە كىرىشتى .

— رەسمىي نانلىققا بارمىغاندىكىن ، بىرەر يۈز كويلۇق سودىلىق قىلىۋالساق بولار ، — دېدى پەزىلەت تاللا بازىرىنىڭ ئالدىدا توختاپ .

— ئاشۇنداق قىلايلى ، — دېدى پەرىدە ، — ئېسىل كەمپۈتتىن ئىككى كىلو ، قالغىنىغا ناۋات ، پېچىنە - پىرەنىڭ دېگەندەك نەرسىلەردىن ئېلىۋالساق بولا .

— ھامىنى ئالغاندىكىن ، ئېسىلراق ئەتىردىنمۇ بىر قۇتا قېتىپ قويايلى ، — دېدى پەخرىي .

قىزلار ئالغان نەرسىلىرىنى ئۈچ بولاق قىلىپ چىرايلىق ئوراتتى .

— داستىخاننىمىز ئاددىي بولۇپ قالغاندۇ - ھە ، — دېدى پەرىدە .

— ھەللىسىدە بولدى ، — دېدى پەزىلەت ، — ھېلىمۇ ئۈچەيلەنگە ئۈچ داستىخان بولدى . ئەلچىلىككە بارغان بولساق تۇق ، ئۇنىڭ يولى باشقىتى .

— سەن بارمىساڭ بولامدىكى ، — دېدى پەرىدە پەخرىيغا قاراپ .

پەخرىي نارازىلىق بىلەن قاپقىنى تۈردى .

— نېمىشقا ؟

— پەلپەتەش سۆزلەپ ئىشنى بۇزۇپ قويامسەنكىن دەيمەن .

— مەنمۇ كىچىك بالا . ئەمەس ، قانداق يەردە قانداق گەپ

قىلىشنى بىلىمەن . مېنى بارغىلى قوي ، ئاچا .

— مەيلى ، بىللە بارسۇن ، — دېدى پەزىلەت ، — گۈلنارنىڭ

ئانىسى قىزىمنىڭ يۈرگەن يىگىتىنىڭ بىراقلا ئۈچ قېرىندىشى

يالۋۇرۇپ كەپتۇ دەپ خۇش بولۇپ كېتەمدۇ تېخى .

— ھە راست ، بۇ گەپمۇ بار ، — دېدى پەخرىي دەرھال

گەپنى تارتىۋېلىپ ، — ھېچبولمىسا گۈلنارنىڭ ئانىسىغا ئىككى  
ئېغىز يالۋۇرۇشۇپ بېرەرمەن .

— ئىشقىلىپ ، سەن ساقال تاراپ يۈرمە ، — دېدى  
پەرىدە ، — گەپنى پەزىلەت بىلەن مەن قىلىمەن .

— بوپتۇ ، ئۇنداق بولسا ئاغزىمغا سېغىز سېلىۋالاي .  
— سېغىز چاينىساڭ تېخىمۇ بولمايدۇ ، — دېدى پەرىدە

قاچىقىنى تۈرۈپ ، — چوڭلارنىڭ ئالدىدا قاسىلدەتپ سېغىز  
چاينىساڭ ئەدەپسىزلىك بولىدۇ .

— ماقۇل ، ئاغزىمنى شىلىمدا چاپلاپ قويغاندەك جىملا  
ئولتۇرسام بولامدۇ زادى ، — دېدى پەخىرىي زەردە بىلەن .

پەزىلەت پىخىلداپ كۈلۈۋەتتى .  
— گەپ قىلماي ئولتۇرساڭمۇ گاچىكەن دەپ قالىمسۇن ،

ئىككى ئېغىز تاتلىق گەپ قىلىپ قويساڭ بولىدۇ .  
— مۇنداقراق دېمەمسەن ، — دېدى پەخىرىي كۈلۈپ ، —

ئادەمنى كىچىك بالا كۆرۈپ ...  
قىزلار تاكىسى بىلەن بىردەمدىلا گۈلنارنىڭ ئۆيى جايلاشقان

بىنانىڭ ئالدىغا كەلدى .  
— قايسى ئۆي بولغىيتتى ؟ — دېدى پەرىدە بىناغا قاراپ .

— ئاپلا ، مېنىڭمۇ ئېسىمدە قالماپتۇ ، — دېدى پەزىلەت  
جىددىيلىشىپ ، — پەخىرىدىن گە تېلېفون قىلىپ سوراپ باقامدۇق

يا ؟  
— بولدىلا ، تېلېفون قىلىشنىڭ ھاجىتى يوق ، مېنىڭ

ئېسىمدە بار ، — دېدى پەخىرىي ، — قاغىنىڭ مېڭىسىنى  
يەۋالغانلار ، شۇ ھالىغا مېنى بارما دەيدۇ تېخى .

— ھە ، سەن بەك ئەقىللىق ، — دېدى پەرىدە كۈلۈپ ، —  
دېگىنە ، قايسى ئۆي .

— ئۈچىنچى ئىشىك ، ئىككىنچى قەۋەت ، سول تەرەپتىكى  
ئۆي .

— راستمۇيا ؟ — سورىدى پەرىدە ئازا ئىشەنچ قىلالماي ، —

باشقىلارنىڭ ئىشىكىنى چېكىپ يۈرمەيلى يەنە .  
— خاتىرجەم بول ، زادى خاتاسى يوق . بايا ئاكام دەپ  
بەرگەندە ئېسىمدە تۇتۇۋالغان .

— ئۇنداق بولسا چىرىۋېرەيلى ، — دېدى پەزىلەت .  
قىزلار ئىككىنچى قەۋەتكە چىقىپ ئىشىكىنىڭ ئالدىدا  
توختىدى .

— ئىشىكىنى چېكە ، — دېدى پەرىدە پەزىلەتكە .  
— سەن چېكە ، — دېدى پەزىلەت ، — مەن بىر قىسىملا  
بولۇپ قېلىۋاتىمەن .

— مەنمۇ شۇ ، — دېدى پەرىدە ، — ئىچىمگە قورقۇنچ  
كىرىۋالدى ، خۇددى گۈلنارنىڭ ئانىسى ئىشىكىنى ئېچىپلا  
تىللايدىغاندەك .

— بولمىسا ، ئىشىكىنى پەخىرئاي چەكسۇن ، — دېدى  
پەزىلەت .

— چەكسەم چەكتىم ، — دېدى پەخىرئاي ، — مۇشۇ ھالىغا  
مېنى قېپقال دېيىشىدۇ تېخى .

پەخىرئاي ئىشىكىنى يەڭگىل ئۈچ قېتىم چەكتى . ئىشەك  
ئېچىلمىدى ، ئىشىكىنى قاتتىقراق ئۈچ قېتىم چەكتى . ھايال  
ئۆتمەي ئىشەك ئېچىلدى .

ئىشىكىنى گۈلنارنىڭ ئانىسى ئەلانۇر خانىم ئاچقاندى . ئۇ  
يوچۇن ئۈچ قىزنى كۆرۈپ بىرئاز تەئەججۈپلەندى . پەرىدە بىلەن  
پەزىلەت ھودۇقۇپ كېتىپ ئۆزلىرىنى يوقىتىپلا قويغانىدى .

— تىنچلىقمۇ ؟ تىنچ تۇرلىمۇ ؟ — دېدى پەخىرئاي كۆرۈشۈش  
ئۈچۈن ئەلانۇر خانىمغا مەڭزىنى تەڭلەپ .

— ھارماي كېلىشلىمۇ ؟ — دېدى ئەلانۇر خانىم ئۇلار بىلەن  
كۆرۈشۈشكە مەجبۇر بولۇپ .

ئەلانۇر خانىم ئۇلارنى ئەلچىلىككە كەلگەن مېھمانلارنىڭ  
داۋامى ئوخشايدۇ دەپ قالغانىدى .

«سەككىزدىن ئارتۇق مېھمان باشلاپ كەلمەيمەن دەۋاتاتتى ،

ھېلىمۇ ئون بىر مېھمان باشلاپ كەپتۇ . بۇ ئۈچ مېھمان نەدىن پەيدا بولدى ئەمدى . يېمەك - ئىچمەكتىنمۇ مەسەلە يوق . ئۆينىڭ تارچىلىقىنى بىلىپ تۇرۇپ ، تازىمۇ بىر قائىدىسىز خەقمۇ نېمە بۇ ...»

— گۈلناز كۆرۈنمەيدۇغۇ ، ھە راست ، ئەلچىلەردىن خىجىل بولۇپ چىقالماپتۇ - دە .

پەخىرائىنىڭ بۇ گېپى ئەلانۇر خانىمنىڭ خىيالىنى بۆلۈۋەتتى . «ھە ، بۇلار گۈلنازنىڭ دوستلىرى ئىكەن - دە ، بۇ قىزلار مېھمان ئۇزىتىشىپ بەرگىلى كەلگەنىدۇ ياكى مېھمان بولغىلى كەلگەنىدۇ ؟ بۇ چاغ بولغاندا كەلمىسىمۇ بولاتتى ، ھەممە تەييارلىقىم پۈتۈپ بولغاندا ...»

ئەلانۇر خانىم خىيالىنى ئارتۇقچە داۋاملاشتۇرالمىدى . مېھماننى ئىشىك تۈۋىدە ساقلىتىش ئەدەپسىزلىك بولاتتى ، شۇڭا ئۇلارنى ئۆيگە تەكلىپ قىلدى .

— ئۆيگە كىرىڭلار ، قىزلىرىم .

مېھمان مېھماندىن قىزغىنىدۇ دېگەن گەپ راست ئوخشايدۇ . ناتونۇش ئۈچ قىزنىڭ كىرىپ كەلگىنىنى كۆرگەن ئاياللار ئازراق قىمىرلاپ قويۇپ ئولتۇرۇۋەردى . دېمىسىمۇ توققۇز كىشىلىك ساپاغا ئون بىر ئايال قىستىلىپ دېگۈدەك ئولتۇرۇشقانىدى . يوغان تاماق شىرەسىگە تىزىلغان ھەر خىل يەل - يېمىش ، تاتلىق - تۇرۇملارنىڭ موللۇقىدىن پىيالە قويغۇدەك يەر قالمىغانىدى . قىزلارنىڭ كەينىدىن تاپ باستۇرۇپ كىرگەن ئەلانۇر خانىم ئۇلارنى نەگە باشلىشىنى بىلەلمەي تۇرۇپ قالدى . شۇ ئەسنادا ، قىزلارنىڭ كەلگىنىنى بىلگەن گۈلناز ئاشخانا ئۆيدىن يۈگۈرۈپ چىقتى . بايا گۈلناز ئەلچىلەر بىلەن كۆرۈشكىلى چىقمىغان بولسا كېرەك ، ساپادا ئولتۇرغان ئاياللار گۈلنازغا بويۇنداپ قاراشتى . بىرنەچچىسى قۇلاقنى - قۇلاققا يېقىپ كۈسۈرلاشقا ئۈلگۈردى . گۈلناز ئۇلارغا قاراپمۇ قويماي قىزلار بىلەن قۇچاقلىشىپ ، مەڭزىنى يېقىپ كۆرۈشتى ، تىنچلىق - ئامانلىق سوراشتى .



«بۇلارنى گۈلنارنىڭ ياتاق ئۆيىگە باشلىسام قانداق بولا . قاملاشمىغان ۋاقىتتا كەلگىنىنى بۇ قىزلارنىڭ ، گۈلنار قىچقىرىپ قويدىمىكىنا . نەچچە كۈندىن بېرى ئەلچىلەرنىڭ كېلىشىگە نارازىلىق بىلدۈرۈپ يۈرەتتى . ئەجەب ، توساتتىن دوستلىرىنى توۋلاپ قاپتا . ئۆزىگە ئەلچى كەلسە دوستلىرىنى توۋلاپ قويدىغان قائىدىغۇ بارتى ئەسلىدە . ئەھۋالدىن قارىغاندا ، بۇ توي ئىشى قىزىمنىڭ كالىسىدىن ئۆتكەن ئوخشايدۇ . شۇنداق بولغاچ ، ئىلاھىم . نەچچە كۈندىن بېرى خۇلىنىپ مەن بىلەن تاكاللىشىپلا چىققاننى . بايا مېھمانلار بىلەن كۆرۈشۈپ قوي دېسەم پەقەتلا ئۈنمىغاننى . دوستلىرىنىڭ ئالدىغا چىقىپ ، ئاۋۇ ئەلچىلەرگە پەرۋامۇ قىلماي تۇرىدۇغۇ بۇ ئەدەپسىز . ھېچبولمىسا مۇنداقلا سالام بېرىپ قويسا بولاتتى ...»

— جۈرۈڭلار ، ماۋۇ ئۆيگە چىرىپ كېتىلى ، — دېدى گۈلنار قىزلارنى ياتاق ئۆيىگە باشلاپ .

— ئەلانۇر ئاچا ، شۇنداقلا كېلىپ قالدۇق ، — دېدى قىزلار قوللىرىدىكى داستىخاننى ئەلانۇر خانىمغا تۇتقۇزۇپ قويۇپ .  
— شۇنداقلا كەلسەڭلار بولمامدۇ ، قىزىم ، — دېدى ئەلانۇر خانىم داستىخاننى ئېلىپ .

قىزلار گۈلنارنىڭ كەينىدىن ياتاق ئۆيگە كىرىپ كەتتى .  
ئەلانۇر خانىم داستىخاننى ئاشخانا ئۆيىگە ئەكىرىۋېتىپ ئەلچىلەرنىڭ قېشىغا چىقتى .

— ئالغاچ ئولتۇرۇشىلا ، يەنە بىر قازىنىم ھازىرلا تەييار بولىدۇ . تاماقنى ئارقىمۇ ئارقا ئېلىپ چىقاي دېسەم ھەربىرلىرىنى قىيناپ قويماي دېدىم . قېنى باقسىلا ، ئازادە ئولتۇرۇشىلا ، گۈلنار قىزىمنىڭ دوستلىرى كەپتۇ ، — ئاندىن ئۇ تۈردە ئولتۇرغان ئايالغا ئالاھىدە ئۆزى خاھلىق ئېيتتى ، — كۆڭۈللىرىگە ئالامىسىلا ، خېنىم . قىزىم تۈگىدەك بولغان بىلەن تازا قائىدە بىلمەيدىغان بالا بولۇپ قالدى ، ئەدەپسىزلىكى ئۈچۈن مەن ئەپۇ سورايمەن .

— ھېچقىسى يوق ، — دېدى تۆردە ئولتۇرغان ئايال سۇۋارى  
قاپلىتىۋالغان ئالتۇن چىشلىرىنى چىقىرىپ يالغاندىن  
ھىجىيىپ ، — گۈلناز قىز تېخى كىچىك ئەمەسمۇ ، توپىدىن  
كېيىن ئۆزۈم ئاستا - ئاستا قاندىدە ئۆگىتىۋالسىمەن .  
ئەلانۇر خانىممۇ زورىغا ھىجايىدى .

— شۇنداق قىلىسلا ، زادى . باشتىلا بىر تال قىز دەپ  
ئەتىۋارلاپ ، يامان ئۆگەتمەيدىغان گەپكەن ياكى سىلىدىن تارتىنىپ  
قالدىمىكىنناڭ . ئەمەسمەن قازان بېشىغا چىقاي .

قودا بولغۇچى ئايالنىڭ : «توپىدىن كېيىن ئۆزۈم قاندىدە  
ئۆگىتىۋالسىمەن» دېگەن گېپى ئەلانۇر خانىمنىڭ كۆڭلىگە  
كەلگەنىدى .

«ئەجەب بىر گەپ قىلدىيا مېنى كۆڭلىگە كېلەر دېمەي ، بۇ ،  
گۈلناز قىزىمنى ئەدەپسىز ، قاندىسىز دېگىنى بولماي نېمە . قىزىم  
رازىلىق بەرمەيۋاتىدۇ ، بىر ئاز ساقلايلى دېسەم ، ھېچقىسى يوق ،  
ئاۋۋال نانلىق قىلىۋېتەيلى ، توي تەييارلىقى پۈتۈپ بولغۇچە  
كالىسىدىن ئۆتۈپ قالار دەپ كەندەك چاپلىشىدۇ . قىز بالا  
دېگەننىڭ ئۈنچىلىك نازى بولمىسا بولامتىكىن . ھېچبولمىسا  
مېنىڭ كۆڭلۈمنى ئايامۇ بولسا ، تارتىنىپ قالغان ئوخشايدۇ ، ئەپۇ  
سوراپ كەتمىسىلىمۇ بولىدۇ ، دەپ قويسا نىم بولىدۇ . ئىككى -  
ئۈچ كۈندىن بېرى بىچارە قىزىم ئاز يىغلىمىدى . جېنىم ئانا ، مېنى  
زورلىمىغىن ، رايىمغا باققىن ، بۇ توپىنى ھەرگىز قىلمايمەن دەپ  
يالۋۇرسا پەرۋامۇ قىلماپتىمەن . مانا ئەمدى ئەر چىقماي ئولتۇرۇپ  
قالغان قىزغا ئەلچىلىككە كەلگەندەك قىلىۋاتىدا ئەجەب ، بۇ ئىشتا  
سەل ئالدىراخچۇلۇق قىلىپ قالدىمۇ نېمە ؟ ئۆزىمۇ ھال تارتىپلا  
ئولتۇرىدىغان ئايال كەن . بويۇن ، قۇلاق ، بىلەك ، بارماقلىرىغا  
ئاتنىڭ تاقىسىدەك ئېسىۋالغان ئالتۇن جابدۇقلىرىدىن ئايلىناي .  
خۇددى ماڭا كۆز - كۆز قىلغاندەك كەپتۇ . تازىمۇ بىر سۆلەتۋاز  
ئايالمۇ نېمە بۇ . خۇيى ئاشۇنداقلا بولىدىغان بولسا ، گۈلناز  
قىزىمنىڭ توپىدىن كېيىن كۆرىدىغان كۈنى بار ئوخشايدۇ . ئاۋۇ

باشلاپ كەلگەن ئاياللارمۇ بىر - بىرىدىن كوت - كوت ، غەيۋەتچى  
ئاياللاردەك قىلىدۇ . ئادەم قېشىغا كەلسە بۇتتەك ئولتۇرغان ،  
شۇنداقلا نېرى بولسا توختىماي كۆسۈرلاشقان ... »

ئەلانۇر خانىم خىيالنى يىغىشتۇرۇپ ئۈچ پىيالگە چاي  
قۇيىدى - دە ، پەتنۇسقا سېلىپ گۈلنارنىڭ ياتاق ئۆيىگە كىردى .  
— سەت بولدى ، قىزلىرىم . ئۆيدە مېھمان بولۇپ قالغاچقا ،  
سىلەرنى مېھمانخانىغا باشلىيالىمدىم . قېنى چايغا بېقىشىلا .  
گۈلنار ، دوستلىرىڭغا داستىخان سالماي ئولتۇرۇپسەنغۇ ؟  
— مانا ھازىر .

گۈلنار ئاشخانا ئۆيىگە قاراپ ماڭدى .

— ھېچقىسى يوق ، — دېدى پەرىدە قولغا چاپنى ئېلىپ  
تۇرۇپ ، — بىنا ئۆيى دېگەن مۇشۇنداق تارچىلىق بولىدىكەن .  
بىزنىڭ ئۆيىمۇ شۇ . ئىككى مېھمان ئارتۇق كەلسە ، ئۆي تەڭلىكى  
ئۆتۈلۈپ ، قىيىنلىق كېتىمىز . بىزمۇ بىمەھەل كېلىپ سىلنى  
تەڭلىك قىلىپ قويدۇق .

— ئۇنداق دېمىسىلە ، قىزىم . ئۆيىمىز تار بولغان بىلەن  
كۆڭلىمىز كەڭرى ، — دېدى ئەلانۇر خانىم ، — سىلەر  
كۆڭلۈڭلەرگە ئالمىساڭلارلا بولىدى .

— ئۇنداق بولامدىغان ، — دېدى پەزىلەت ، — ھەممىدىن  
كۆڭۈل مۇھىم . مېھمانلارغا قارىشىپ بېرەيلىمۇ ؟

— رەھمەت ، ھەممە تەييارلىقىم پۈتكەن . داستىخانغا بىر -  
بىرلەپ ئاچىقساملا بولىدۇ . ئۇنىڭ ئۈستىگە ، قوشنام ياردەملىشىپ  
بېرىۋاتىدۇ . ئەمەسە مەن قازان بېشىغا چىقىپ كەتتىم .

ئەلانۇر خانىم چىقىپ كېتىشى ھامان قىزلار پىخىلداپ  
كۈلۈشۈپ كەتتى . پەرىدە پەزىلەتنىڭ پېشانىسىنى ئوقۇدى .

— دېگەن گېپىنى ، سەن بۇ ئۆيگە ئەلچىلەرنى ئۆزىتىشىپ  
بەرگىلى كەلگەن ئوخشىماسەن ؟

— ئىشىڭنى قىلە ، — دېدى پەزىلەت كۈلۈپ ، — مۇنداقلا

دەپ قويدۇم .

— ماقۇل دېگەن بولسا قانداق قىلاتتىڭ ؟  
 — ھەرگىز ماقۇل دېمەيتتى .  
 — قانداق قىلىمىز . بىز گېپىمىزنى قاچان دەيمىز ؟ —  
 سورىدى پەخرىي .  
 — گۈلناز كىرسۇن ، مەسلىھەتلىشەيلى ، — دېدى  
 پەزىلەت ، — پەممىچە ، بۇ مېھماندارچىلىق يەنە ئىككى - ئۈچ  
 سائەتتە تارقايدىغان ئوخشايدۇ . ئۇنىڭغىچە بىزگىمۇ پۇرسەت  
 چىقىدۇ . شۇ تاپتا گۈلنازنىڭ ئانىسى بىر قولىنى ئون  
 قىلالمايۋاتقاندا ، بىزنىڭ گېپىمىز قۇلىقىغا ياقماستىن مۇمكىن .  
 — باھانىدە بىزمۇ قورساق باققاچ تۈرىدىكەنمىز - دە .  
 — شۇنداق قىلىمىز ، ئەلۋەتتە . بىر ھېسابتا بىزمۇ يېرىم  
 ئەلچى ، ئالدىنغا كەلگەننى خاتىرجەم يەۋەر .  
 گۈلناز يەل - يېمىش ، تاتلىق - تۇرۇملار تىزىلغان پەتنۇسنى  
 كۆتۈرۈپ كىردى .  
 — كۆڭلۈڭلگە ئالمايسىلە ئەمىسە . كارىۋاتنىڭ ئۈستىگىلا  
 داستىخان سالىدىغان بولدۇم ، — دېدى گۈلناز پەتنۇسنى بىر  
 چەتكە قويۇپ ، كارىۋاتقا داستىخان سېلىپ .  
 — تۈزۈت قىلماڭ ، — دېدى پەرىدە ، — بىز ئۆز ئادەم .  
 ئانىڭىز سىز دېگەندەك ئۈنچە قاپقى يامان ئايال دەكمۇ قىلمايدۇ .  
 — سىلەرگە قاپاق تۈرسە بولماس .  
 — مەن ئاۋۇ ئاياللارنىڭ ئارىسىدىكى بىرەيلەننى  
 تونۇيمەن ، — دېدى پەخرىي ، سىرتىنى ئىشارە قىلىپ .  
 — قايسىسىنى ؟ — سورىدى گۈلناز .  
 — مېڭىز رەڭ كوپتا كىيىۋالغان ، بۇدۇر چاچ ئايالى .  
 — قانداق تونۇيسىز ؟  
 — بىر دوستۇمنىڭ ئانىسى بولدۇ ، — پەخرىي سەل  
 ئويلىنىۋېلىپ گېپىنى داۋاملاشتۇردى ، — سىلەر قوشۇلساڭلار ،  
 مەن ئاشۇ ئايال بىلەن ئىككى ئېغىز مۇڭدېشىپ قويايمىكىن  
 دەيمەن .

— ئۇ ئايالغا نېمە دەيسەن؟ — سورىدى پەرىدە .

— گۈلنارنىڭ ئاكىسىنىڭ يۈرگەن قىزى ئىكەنلىكىنى ، بىزنىڭمۇ ئەلچىلىككە كەلگەنلىكىمىزنى ، گۈلنارنىڭ ئاكىسىغا مەيلى بارلىقىنى دەپ قويايمىكەن دەيمەن .

— شۇنداق قىلسىڭىزغۇ بەك ياخشى بولاتتى ، — دېدى گۈلنار ، — ئۇلار بۇ ئىشتىن بۇرۇنراق خەۋەر تاپسا ، ئىشىمىز تېخىمۇ ئەپلىشەتتى .

— بىرەر كۆڭۈلسىزلىك چىقىپ قالماس - ھە ، — دېدى پەرىدە ئەندىشە قىلىپ .

— نېمە كۆڭۈلسىزلىك چىقاتتى ، — دېدى پەزىلەت ، — يامىنى كەلسە ، ئېلىپ كەلگەن داستاننى قويماي يامانلاپ كېتىدۇ شۇ .

— شۇنداق قىلسا تېخىمۇ ياخشى بولتى ، — دېدى گۈلنار ، — بىزمۇ داستان قايتۇرىمىز دەپ ئاۋارە بولۇپ يۈرمەيتتۇق .

— ئەمەسە سىناپ باق ، — دېدى پەرىدە پەخىرئايغا قاراپ ، — لېكىن گەپ - سۆزگە دىققەت قىلارسەن .

— بىلىدىم ، — دېدى پەخىرئاي .

پەخىرئاي مېھمانخانا ئۆيگە چىقىپ ھېلىقى ئايال بىلەن قىزغىن سالاملاشتى .

— تىنچلىقمۇ ، شەرۋانەم ئاچا؟

— ۋۇي ، بۇ پەخىرئاي قىزىمغۇ؟ — دېدى شەرۋانەم ئىسىملىك ئايال دەس ئورنىدىن تۇرۇپ ، — بايام ئانچە دىققەت قىلماپتىمەن ، ئارقىڭىزدىن قاراپ ئەجەب پەخىرئايغا ئوخشايدىغان قىزكەن دەپ ئويلىغانىم . نەگە ماڭدىڭىز قىزىم ، بىسىردەم ئولتۇرمامسىز؟

— ئۆيىنىڭ ئىچى بەك ئىسسىپ كەتتى ، ئازراق شامالداي دېگەن ، قانداق ، بىللە شامالداپ كىرەمدۇق؟

— جۈرۈڭ ، شۇنداق قىلايلى .

ئۇلار بىللە سىرتقا چىقىشتى .

— ئۇنى ئېلىۋالغىنىمىز ياخشى بولمىدى ، — دېدى پەزىلەت  
ئىشىكىنىڭ يوقىقىدىن ھەممىنى كۆرگەندىن كېيىن ، — تازا  
ئەسقاتىدىغان بولدى . دە .

— خۇدايىم بۇيرۇسا ، ئىشىمىز ئوڭغا تارتىدىغان بولدى ، —  
دېدى پەزىلەت گۈلنازغا قاراپ ، — سىز بىر ئامال قىلىپ ئانىڭىزنى  
قىشىمىزغا كىرگۈزۈۋەتسىڭىز بولمىدى .

گۈلناز ئاشخانا ئۆيىگە چىقىپ كەتتى .

ئارىدىن بەش - ئون مىنۇت ئۆتكەندە ، ئەلانۇر خانىم  
قىزلارنىڭ قېشىغا تاماق كۆتۈرۈپ كىردى .

— سىلەرگە قارىيالىمىدىم ، — دېدى ئۇ ئاشنى داستىخانغا  
قويۇۋېتىپ ، — ۋۇي ، يەنە بىر قىزىم يوق تۇرىدۇغۇ ؟

— شامالداپ كىرەي دەپ چىقىپ كەتتى .

— ئىسسىقتا بۇ قەپەستەك ئۆيىدە مېھمان كۈتمەكمۇ  
تەسكەن ، — دېدى ئەلانۇر خانىم .

— ئۆيلەر كەڭرىكەن ، ئاچا ، — دېدى پەزىلەت ، — بىزنىڭ  
ئۆيىدىن خېلىلا چوڭىكەن . بىنا ئۆيىنىڭ شارائىتى شۇ ، ھەرگىز  
خېجىل بولمىسىلا .

— رەھمەت ، قىزىم ، بىنادا ئولتۇرغان ئادەمنىڭ كۆڭلىنى  
بىنادا ئولتۇرغان ئادەم چۈشىنىدىغان ئوخشايدۇ ، — دېدى ئەلانۇر  
خانىم ئۆزىچە ھال دادلاپ ، — ئاۋۇ قۇدا بولمىز دەپ كەلگەن  
خېنىمنىڭ قانچىلىك ئايۋان سارىيى باركىنتاڭ . ئادەمنىڭ  
كۆڭلىگە كېلە دېمەي ، كۆزۈمچىلا كۆڭلىكىنىڭ ئېتىكى بىلەن  
ئۆزىنى يەلپۈپ ئولتۇرىدۇ . باشلاپ كەلگەن مېھمانلىرىمۇ  
تازىمۇ بىر كوت - كوت خوتۇنلار كەن . ھە دېسە ، ۋاي بۇ ئۆي بەك  
تار كەن ، ئىسسىپ كەتتۇق . بۇنداق تار ئۆيىدە سىقىلماي قانداقمۇ  
تۇرىدىغانلا ، دەپ يۈرىدۇ . ساھىبخانىمۇ ئاشۇنداق گەپ قىلغان  
بارمۇ دېسە . ئەسلىدە بىزنىڭمۇ زېمىن ئۆيىمىز بار ئىدى . بىنا  
ئۆيى پاكىز بولىدىكەن ، يىغىنچاقكەن ، قىشتا پار بار كەن ، گاز

تۇرۇبلىقكەن دەپ بۇ ئۆيگە چىقىۋاپتىكەنمىز ، ئەجەب خىجىل قىلدى ئادەمنى .

— كۆڭۈللىرىگە ئالمىسلا ئاچا ، — دېدى پەزىلەت ، — بۇنداق قىستاڭچىلىقمۇ داۋاملىق بولمايدۇ .

— شۇنى بىر دېسىلە ، قىزىم ، ئەجەب كۆڭۈل ئاياشنى بىلمەيدىغان خوتۇنلار كىنە ئۇ .

— بىردەم ئولتۇرۇۋالسىلا ، ھېرىپ كەتكەنلا ھەقىچان ، — دېدى پەرىدە بىر يانغا سۈرۈلۈپ ، — بۇنداق غول مېھماننى

ئۇراتماق تەس . ھەممە ئىشقا ئۆزلىرى يۈگۈرمىسىلە تېخى تۇرغان . — ئەجەب كۆڭلۈمدىكىدەك گەپ قىلىدىڭىز ، قىزىم ، —

بېلىمنى ئازراق رۇسلىۋالسام رۇسلىۋالاي . پۈتۈمنىڭ ئالقىنىنى يۈزۈمگە ياققۇدەك بولۇپ كەتتىم . ئىلگىرى سىلەرنى

كۆرمەپتىكەنمەن . ئادەتتە گۈلنازنىڭ دوستلىرى ئۆيگە كېلىپ تۇراتتى .

پەرىدە پەزىلەتكە قارىدى . پەزىلەت ئۆزۈڭ بىر گەپ قىل دەپ كۆزىنى چىمىلدايتتى .

— سىلىگە راست گەپنى قىلسام ، — دېدى پەرىدە بىر ئاز ئويلىنىۋېتىپ ، — بىزگە گۈلناز بىلەن تونۇشقىلى ئۇزۇن

بولمىدى ، لېكىن ھازىر دوستتىنمۇ چارە بولۇپ قالدۇق . مۇنداقچە ئېيتقاندا ، ئاچا — سىڭىل بولۇپ قالدۇق دېسەكمۇ بولىدۇ .

ئەلانۇر خانىم ئەجەبلەنگەن ھالدا بىردە پەرىدەگە ، بىردە پەزىلەتكە قارىدى .

— گېپىڭىزنى چۈشەنمىدىم ، قىزىم .

— گەپ يوشۇرۇشنىڭ ھاجىتى يوق ، — دېدى پەزىلەت غەيرەتكە كېلىپ ، — بۇ مېنىڭ ئاچام بولىدۇ ، ئىسمى پەرىدە .

مېنىڭ ئىسمىم پەزىلەت . بايا سىرتقا چىقىپ كەتكىنى سىڭلىمىز ، ئىسمى پەخرىي . بىز بۈگۈن گۈلنازغا ئەلچى كېلىدىغانلىقىدىن

تۇيۇقسىز خەۋەر تاپقانلىقىمىز ئۈچۈن ئالدىراپ — تېنەپ كېلىشىمىز . مۇنداقچە ئېيتقاندا ، بىزمۇ شۇ تاپتا ئەلچى . ئىنىمىز

ئۈچۈن گۈلنازغا ئەلچى بولۇپ كەلدۇق .  
ئەلانۇر خانىم تالڭ قېتىپ قالدى . پەرىدە ئۇنىڭغا گەپ قىلىشقا  
پۇرسەت بەرمەي سىڭلىسىنىڭ گېپىنى تولۇقلىدى .

— دادام بىلەن ئانام ساياھەت قىلغاچ ئارام ئېلىپ كېلەيلى  
دەپ ئۆتكەن ھەپتە ئۈرۈمچىگە كەتكەنىدى . بۇ خەۋەرنى تۈنۈگۈن  
ئىنىمىزدىن تۇيۇقسىز ئاڭلاپ قالغانلىقىمىز ئۈچۈن ئۆزىمىز  
كېلىۋەردۇق . دادام بىلەن ئانام قايتىپ كەلسە ، رەسمىي يوسۇندا  
ئەلچى بولۇپ كېلىدۇ .

— ئىنىمىز پەخرىدىن بىلەن گۈلناز بىر - بىرىنى بەك ياخشى  
كۆرۈشىدۇ . گۈلناز خىجىل بولۇپ بۇ گەپنى سىلىگە دېيەلمەپتۇ .  
ھە راست ، ئۇلار ئالىي مەكتەپتىكى ساۋاقداشلار ، بىر - بىرىنى  
ئوبدان چۈشىنىشىدۇ .

— ئاتا - ئانىمىزنىڭ ئورنىدا بۇ بىزنىڭ سۆز سالغىنىمىز  
بولۇپ قالسۇن ، گۈلنازنى بىزگە رەسمىي سىڭىل قىلىپ بەرسە ،  
ئاچا . ئۆتۈنۈپ قالايلى .

— ۋاي قىزىم ، چاقچاق قىلىۋاتمايدىغانسىلەر ، — دېدى  
ئەلانۇر خانىم گاڭگىرىغان ھالدا ، — ئادەمنى قايمۇقتۇرۇپلا  
قويدۇڭلارغۇ ؟

باياتىن بېرى ئىشك تۈۋىدە گەپ تىڭشاپ تۇرغان گۈلناز مۇ  
ئۆيگە كىرىپ ئانىسىغا يېلىندى .

— راست ئانا ، بۇلارغا مەن خەۋەر قىلغان . مېنىڭ رايىمغا  
باققىن .

— ماڭ - ماڭ ، ئاشخانغا چىق ، ئەدەپسىز ، — دېدى ئەلانۇر  
خانىم قاپقىنى تۇرۇپ .

گۈلناز ئاستا چىقىپ كەتتى .  
— سىلىدىن ئۆتۈنەيلى ، ئاچا . گۈلنازنىڭ رايىغا باقسىلا .  
ئەلانۇر خانىم دەماللىققا گەپ قىلالماي تۇرۇپ قالدى . شۇ  
تاپتا بۇ تاسادىپىيلىقتىن بېشى قېيىپ قالغانىدى . دېمەك ، كۆڭلى  
داۋالغۇۋاتاتتى .



— پۈتتى ، پۈتتى ، ئىش پۈتتى .  
پەخرىئاي شۇنداق دېگىنىچە ئۆيگە ئۈسۈپلا كىردى - دە ،  
ئەلانۇر خانىمنى كۆرۈپ تىلىنى چىقىرىپ قويدى .  
— ياخشى كۆڭلۈڭلەرگە رەھمەت ، قىزلىرىم ، — دېدى  
ئەلانۇر خانىم چىرايىغا زورىغا كۈلكە يۈگۈرتۈپ ، — سىلەر  
راستتىنلا كېچىكىپ قاپسىلەر . مەن ئاۋۇ مېھمانلارغا ئۇچۇر بېرىپ  
بولغان . ئىش بۇ دەرىجىگە يەتكەندە يېنىۋالغىلى بولمايدۇ .  
ئادەمنىڭ قىلغان گېيىنىڭ تۇتامى بولۇشى كېرەك .  
پەخرىئاي گەپ قىلىشقا تەمىشلىۋىدى ، ئۇنى پەرىدە شەرەتلەپ  
توختىتىۋالدى .

— ھېلىمۇ ئۈلگۈرىلا ، ئاچا ، — دېدى پەرىدە ، — بىز گۈلناز  
بىلەن قوشۇلۇپ تۆت ئاچا - سىڭىل بولۇپ ياشىساق ، دەيمىز .  
ھەرھالدا بەكرەك ئويلىنىپ باقالا ، ئالدىراپ قارار  
چىقىرىۋەتمىسە . نىكاھ ئىشى دېگەن ئۆمۈر سودىسى دەپتىكەن .  
ئىنىمىز ھەرگىز سىلىنى نائۇمىد قويمايدۇ ، چوقۇم ياخشى  
كۈيئوغۇل بولالايدۇ .  
— ئانا ، مېھمانلار سېنى توۋلاۋاتىدۇ ، — دېدى گۈلناز ئۆيگە  
كىرىپ .

ئەلانۇر خانىم گەپ قىلماي چىقىپ كەتتى .  
— ئىشلار شۇنداق جايدا ئەپلەشتى ، — دېدى پەخرىئاي  
مەغرۇرلۇق بىلەن سۆزلەپ ، — شەرۋانەم ئاچامغا ھەممە گەپنى  
دېدىم . ئۇ بىزگە ياردەم قىلىدىغانغا ۋەدە بېرىپ يېنىپ چىگەن .  
مەن بىردەم سىرتتا تۇرۇپ ئۆيگە چىسەم ، ھېلىقى تۆردە ئولتۇرغان  
ئايالنىڭ قايىقى چۈشۈپ كېتىپتۇ . ئەھۋالدىن قارىغاندا ، شەرۋانەم  
ئاچام بۇ ئىشنى جايدا بۇزغان ئوخشايدۇ .  
— بىردەم جىم تۈرە ، — دېدى پەزىلەت سىڭلىسىنى جېمىلەپ  
ۋە سىرتقا قۇلاق سالدى .

مېھمانلار بىرئاز ئويۇر - توپۇر بولدى . ئۇلار ئورنىدىن  
تۇرغاندەك قىلاتتى . قىزلار ئىشكىنىڭ يوقۇقىدىن مېھمانخانىدا

بولۇنغان گەپنى ئېنىق ئاڭلاپ تۇردى .  
— ئۇنداق ئالدىراشمىسلا ، يەنە تېخى ھەرقايسىلىرىغا  
تەييارلىغان تۆت قازىنىم بار .  
بۇ ئەلانۇر خانىمنىڭ ئاۋازى ئىدى .  
— رەھمەت ، ھېلىمۇ جىق كايىپلا ، بىز يېنىۋالايلى .  
بۇ تۈردە ئولتۇرغان قۇدا ئايالىنىڭ ئاۋازى ئىدى .  
نېمە ئۈچۈندۇر ئەلانۇر خانىم مېھمانلارنى ئانچە زورلاپ  
كەتمىدى .  
— خوش ئەمەس ، لايىقلىرىدا مېھمان قىلالىمىغان بولسام  
رەنجىمگەيلا .

بىرنەچچە دەقىقىدىن كېيىن ئىشكىنىڭ يېپىلغان ئاۋازى  
ئاڭلاندى . مېھمانخانا تىمتاسلىققا چۆمدى . ئەلانۇر خانىمنىڭ  
كىمگىدۇر غۇدۇرىغىنى ئاڭلاندى .

— قانداق قاندىسىز خەق بۇ . ئۆزىچە قوشنىنى  
چىمدىۋالغاندەك يامانلاپ كېتىپ بارىدۇيا ياكى مۇنداق سەۋەنلىك  
ئۆتتى دېمەي ، ياكى كېتىشنىڭ سەۋەبىنى دېمەي ، ئەجەب ئىككى  
بىسلىق گەپ قىلىشقا ئۇستا خوتۇنكەن . «بىز يېنىۋالايلى» دەپ  
كېتىشلىرىنى ، خۇددى بىركىم چاپلىشىۋالغاندەك . ئەكەلگەن  
داستىخىنىنى تارتىۋالدىغاندەك پۈككىنىڭ تېگىپ مېڭىشتى . توۋا ،  
نەچچە كۈن پالاقلاپ ئاۋازە بولۇپ كېتىپتىمەن تېخى .

قىزلار بىر - بىرىگە قاراپ كۆز يۇمۇشلاشتى .  
— ئەجەب بەلەن بولدى ، — دېدى گۈلناز خىرىلداپ  
كۈلگىنىچە ، — شۇغىنىسى ، سىلەر كەتكەندىن كېيىن ئانامدىن  
تويغۇچە تىل ئىشتىدىغان بولدۇم .

— بىزنىمۇ تىللاپ كەتمەس - ھە ، — دېدى پەخرىئاي .  
— خاتىرجەم بولۇڭ ، ئانام مېھماننى ھەرگىز تىللىمايدۇ .  
شۇ ئەسنادا ئىشك تۈۋىدە ئەلانۇر خانىم پەيدا بولدى . ئۇنىڭ  
چىرايى بۇ ئىشنى ھار ئالغاندەك ئۆمىسە ئىدى . قىزلار خۇددى  
گۇناھكارلاردەك دەس ئورنىدىن تۇردى .

— بۇ ھەقىچان تۆتىڭلارنىڭ ئويۇنغۇ دەيمەن ، — دېدى ئۇ قىزلارغا تەكشى قاراپ ، — مېھمان ئىكەنلىكىڭلارنى ، ياخشى كۆڭلۈڭلارنى دېمىسەم قاتتىق گەپ قىلىۋېتەتتىم شۇ تاپتا . بوپتۇ ئەمدى ، بولىدىغان ئىش بولدى ، ئاخىرقى ھېسابتا مەن ئوسال بولدۇم .

— بىزنى كەچۈرسىلە ، ئاچا ، — دېدى ئۈچ قىز تەڭلا .  
— خاپا بولمىغىنا ، ئانا ، — دېدى گۈلناز .  
— بۇنىڭدىن كېيىن بۇنداق ھەددىدىن ئاشقان چاقچاقنى ھەرگىز قىلماڭلار ، — دېدى ئەلانۇر خانىم ئۆزىنى تۇتۇۋالغان ھالدا ، — مەنمۇ ئۈنچە گەپ چۈشەنمەيدىغان تومپاي خوتۇن ئەمەس . مەنمۇ قىزىمنىڭ بەختىنى كۆزلەيمەن . سىلەر قايتىپ قېلىڭلار . مەن بىردەم ئارام ئېلىۋالاي .

— بىزنى كەچۈرسىلە ، ئاچا ، — دېدى پەزىلەت يېلىنغان ھالدا ، — كۆڭۈللىرىنى ئاغرىتىپ قويدۇق . بىز قايتىپ تۇرايلى . باشقا كۈنى باشلىرىنى ئاغرىتقىلى يەنە كېلىمىز .  
— گۈلناز ، مېھمانلارنى ئۈزىتىپ قوي ، — دېدى ئەلانۇر خانىم .

قىزلار ئەلانۇر خانىمغا يەنە بىر قېتىم كۆڭۈل قويۇپ سىرتقا مېڭىشتى .

— خوش ، گۈلناز ، — دېدى پەزىلەت ئىشىك تۈۋىدە خوشلىشىۋېتىپ ، — ئانىڭىز بىلەن ھەرگىز تاكالاڭلاشماڭ ، جىملا تۇرۇۋېلىڭ . ئەتىگىچە ئاچچىقى يېنىپ قالما .  
— خوش ، سىلەرمۇ رەنجىمەي قايتاسىلەر .  
— ھەرھالدا ئىشىمىز مۇۋەپپەقىيەتلىك بولدى ، — دېدى گۈلناز پەلەمپەيدىن چۈشۈۋېتىپ .

— لېكىن ، گۈلنازنىڭ ئانىسى بىزگە ئېنىق جاۋاب بەرمىدى ، — دېدى پەزىلەت تازا قانائەت قىلماي .

— نەدە ئۇنداق ئاسان ئىش باركەن ، — دېدى پەزىلەت ، — ئانام كەلگەن بولسىمۇ بۈگۈن جاۋاب ئالالمايتتى . ئىشقىلىپ ،

مەقسەتكە يەتتۇق .

— ئۆزىنى تۇتۇۋالغان ياخشى ئايال كەن .

— ھەرھالدا يۈزىمىزنى قىلدى .

## 28

— بالىلارنىڭ ھېچقايسىسى كۆرۈنمەيدۇغۇ ؟ — سورىدى قادىر

ئەپەندى زۆھرە خانىم ئالدىغا ئەكەلگەن بىر تەخسە ئاشنى قولغا  
ئېلىپ تۇرۇپ ، — بۈگۈن شەنبە تۇرسا ، ھەممىسى تەڭ  
ئىشلەيدىغان بولۇپ قالغاندۇ ؟

— تاڭھي ، مەنمۇ بىلىمدىم . ھېچقايسىسى ئىشلەيدىغاننىڭ  
گېپىنى قىلمىغان . سىرتقا چىقىپ كەتكىنىنى بىلمەيلا قاپتىمەنغۇ  
ئۇلارنىڭ . تېخى بايىلا پەخرىدىن ياتاق ئۆيىدە مۇزىكا تىڭشاپ  
ياتقاندەك قىلغان . بىردەمدە ئۈمۈ غايىب بوپتۇ . تاماق  
ئېتىۋاتقىنىمنى كۆرگەن بولمىسا . ئەجەب بەگباش بولۇپ كەتتىغۇ  
بۇلار ، سىلى ئىككى ئېغىز گەپ قىلىپ قويايمۇ دېمەيلا .

— بالىلار چوڭ بولۇپ قالدى ، — دېدى قادىر ئەپەندى ، —  
گەپ قىلىۋەرسەك قاشىرىپ قالىدۇ . ئۇنىڭ ئۈستىگە ، بۇ ياشتىكى  
بالىلارنىڭ ئۆزىگە تۇشلۇق ئىشلىرى بولىدۇ . ئەسلىدە پەرىدە بىلەن  
پەزىلەتنىڭ تويىنى بالدۇرراق قىلىۋەتكەن بولساق ، بۇ چاغقا  
پەخرىدىننىڭ تويىغا قوپقان بولاتتۇق . قىز بالا ئۆيىدە تۇرىۋەرسە ،  
بىزگىمۇ ياخشى ئەمەس .

— مەنمۇ ئالدىراۋاتىمەن ، — دېدى زۆھرە خانىم ئېرىنىڭ  
يېنىغا كېلىپ ئولتۇرۇپ ، — پەرىدە خېلى ياۋاش ، گەپ ئۇقىدىغان  
بالا بولدىمىكەن دېسەم ، ئۈمۈ بولۇۋاپتۇ . پەقەتلا گەپ  
چىشلىمەيۋاتىدۇ . قايسى كۈنى شاراپەت جىيەن ئوغلىنىڭ گېپىنى  
قىلغانتى . مەنمۇ ئۇ بالىنى نېرىدىن كۆردۈم . چىرايى پاكىز ،  
قاملاشقان يىگىتكەن . شەھەرلىك ھۆكۈمەتتە ئىشلەيدىكەن . تېخى  
ئاسپىرانتلىقتىمۇ ئوقۇيتىكەن . خېلى ئىستىقبالى بار كەن دەپ

ئويلاپ ، شاراپەت بىلەن مەسلىھەتلىشىپ پەرىدە بىلەن كۆرۈشتۈرسەم ، يەنىلا ئۆزىنىڭ ئېشىكىنى يورغىلىتىپ ، ئۇ بالغا ھېلىقى سەھراللىق مۇئەللىمنىڭ گېپىنى قىلىپ يۈرۈپتۇ . بۇ ئىشنى شۇنىڭ بىلەن بۇزۇلدى بولغا . كۆڭلۈمدە ، ئىش كۈتكەن يېرىمدىن چىقسا دەرھال تەييارلىق قىلىپ بىر - ئىككى ھەپتە ئىچىدە تويىنى قىلىۋېتەرمىز دەپ ئويلىغان . ئاشنىڭ سۈيىدىن ئېلىپ چىقىپ بېرەيمۇ ؟

— ئېلىپ چىقىمىسلىمۇ بولا ، پەقەت بولمىسا پەرىدەنىڭ رايىغا بارىلى ، — دېدى قادىر ئەپەندى ئويلىغان ھالدا ، — خالىمىغان تويىنى زورلاپ قىلىپ بەرگىنىمىز بىلەن ئۆيىنى يەنە شۇلار تۇتىدۇ . ناۋادا كېلىشەلمىسە ، كۆڭۈل ئاغرىقىنى بىز تارتىمىز ، ئاجرىشىپ كەتسە ياپىياش تۇرۇپ نىكاھ زېدىسى بولىدۇ . — مەنمۇ بالىلارنىڭ غېمىنى يەپ شۇنداق قىلغان . بۇ بەگباشلا كۆڭلۈمنى چۈشەنمىدى .

— سىلەننىڭ كۆڭۈللىرىنى مەن چۈشىنمەن ، خانىم ، — دېدى قادىر ئەپەندى ئايالغا كۆيۈنۈش نەزىرى بىلەن قاراپ ، — سىلىمۇ بالىلارنى چوڭ قىلىش ئۈچۈن ئاز جاپا تارتىمىدىلا ، شۇڭلاشقىمۇ ھەممىسى ئالىي مەكتەپتە ئوقۇدى ، خىزمەت ئورنىمۇ يامان ئەمەس . مېنىڭچە ، ئەمدى ئۇلارنىڭ نىكاھ ئىشلىرىغا ئارتۇقچە باش قاتۇرۇپ يۈرمەيلى . ئۇلارنىڭمۇ ئۆزىگە تۇشلۇق ئويلىغىنى ، ئارزۇسى بار ، تاللىشىغا ھۆرمەت قىلايلى .

زۆھرە خانىم قايىل بولمىغان ھالدا چىرايىنى پۇرۇشتۇردى . — قاراپ تۇرۇپ بىر سەھراللىق بىلەن ساتىراشنى كۈيۈغۇل قىلارمىزمۇ دەيمىنا . بىزمۇ بەك كاتتا ئادەملەردىن بولمىساقمۇ ، ئۆزىمىزگە تۇشلۇق يۈز - ئابرويمىز بار . كىم دېسە ، قادىر ئەپەندى ، زۆھرە خانىم دەيدۇ . دوست - دۈشمەننىڭ ئالدىدا سەت ئەمەسمۇ ؟

قادىر ئەپەندى سەۋرچان ئادەم ئىدى . ئەزەلدىن ئايالنىڭ پىكىرىگە ھۆرمەت قىلاتتى ھەم يول قوياتتى . بۈگۈن نېمە ئۈچۈندۇر

يول قويغۇسى كەلمىدى ، ئەستايىدىللىق بىلەن زاكونلاشتى .  
— سەھراللىق بولسىمۇ ئوقۇتقۇچىكەنغۇ ؟ ئۇنىڭ ئۈستىگە ،  
ئالىي مەكتەپتە ئوقۇپتىكەن . مەنمۇ سەھراللىققۇ ؟ ئاتا - ئانىسى  
دېھقان بولسا نېمە بوپتۇ . ئوغلىنى ئالىي مەكتەپتە ئوقۇتقىنىغا  
قارىغاندا ، ئادەتتىكى دېھقانلاردىن ئەمەستەك قىلىدۇ .

— ئىشقىلىپ ، مەن ئۇلارنىڭ ئائىلە شارائىتىنى كۆرمىي  
تۇرۇپ بۇ توغرا رازىلىق بەرمەيمەن . ياشلار دېگەن كۆڭۈلنىڭ  
كەينىگە كىرىشنى بىلىدۇ ، كېيىنلىكىنى ئويلىمايدۇ . كېيىنچە دەرد  
تارتىپ قالسا ، جاپادا قالسا ، ئۆزى بىلەنلا تۈگىمەيدۇ .

— ئۇنداق بولسا ، ئاۋۋال كۆرۈپ باقايلى ئەمەس ، — دېدى  
قادىر ئەپەندى ئايالىنىڭ يۈمشىغىنىنى كۆرۈپ بىر قەدەر  
ئىلگىرىلەپ ، — پەرىدەگە دەيلى . خەۋەر بەرسۇن ، يىگىتنىڭ  
ئاتا - ئانىسى رەسمىي سۆز سالغىلى كىرسۇن . ھېچنېمىنى  
كۆرمىي تۇرۇپ ئۆزىمىزنىمۇ ، بالىلارنىمۇ قىيىنمايلى . قانداق  
دېدىم ؟

زۆھرە خانىم گەپ قىلماي پۇشۇلداپ ئولتۇرۇۋالدى . ھەئە ،  
شۇ تاپتا ئۇنىڭ پەقەتلا قايىللىقى يوق ئىدى . ئېرىنىڭ تەكلىپىنى  
رەت قىلىۋېتەي دېسە ، كۆرسەتكۈدەك تۈزۈك سەۋەبمۇ يوق ئىدى .  
قادىر ئەپەندى ئايالىدىن جاۋاب كۈتۈپ بىردەم ئولتۇرغاندىن كېيىن  
يەنە ئېغىز ئاچتى .

— بىز ھەرقانچە تىركەشكىنىمىز بىلەن بالىلار ياقىتۇرمىسا  
قۇرۇق ئاۋارە بولغىنىمىز قالىدۇ . شۇ تاپتا بىز نېمە ئويىدا ، بالىلار  
نېمە كويىدا . ئۆزى ياخشى كۆرگەن يىگىت بىلەن چىرايلىق ئۆي  
تۇتۇپ قالسا ، تۇرمۇشىنى ئاستا - ئاستا ياخشىلىۋالامدۇ ؟ ئويلاپ  
باقسىلا ، ئىككىمىز توي قىلغاندىمۇ بىر پارچە كىگىز ، بىر يۈرۈش  
يوتقان - كۆرپە ، قازان - قومۇچىمىزدىن باشقا نېمە بار ئىدى .  
كاتەكتەك بىر ئېغىز ئۆينى تۇتۇپ ئولتۇرغانىدۇق . شۇ چاغدىمۇ  
سىلى مېنى سەھراللىقتىكەن ، نامراتكەن ، ھېچنېمىسى يوقكەن دېمەي  
تەگكەندىلە . خۇدايىم بېرىپ مۇشۇنچىلىك كۈنگە ئۇلاشتۇق . بۇ

جەرياندا ھەر خىل سىياسىي ھەرىكەتلەرنى بېشىمىزدىن ئۆتكۈزۈپ ئاز جاپا تارتىمىدۇق. پەقەت بىر - بىرىمىزگە بولغان چەكسىز مۇھەببىتىمىز، ھۆرمەت - ئىشەنچىمىز بىزنى ئايرىۋەتمىدى. بۇلارنىڭ ھەممىسى مۇھەببەتنىڭ سېھرىي كۈچى. بالىلارنىڭ تەلپۈنۈۋاتقىنىمۇ بىزنىڭ ياشلىقىمىزغا ئوخشاش پاك، سەمىمىي مۇھەببەت.

زۆھرە خانىم خىجىل بولدى. كۆز ئالدىدىن ياشلىق دەۋرىدىكى ئاشۇ قارا كۈنلەر، يوقسۇزلۇق، سىياسىي كۈرەشلەر بىر - بىرلەپ ئۆتتى. ھەئە، ئۇلار مۇھەببەتلىشىپ توي قىلغانىدى. دەسلەپتە ئاتا - ئانىسى ئۇنى بۇ سەھراىلىق يىگىت بىلەن توي قىلىشتىن توسقاندى، لېكىن ئۇ ئاخىر ئاتا - ئانىسىنى قايىل قىلدى. تويىدىن كېيىن تۇرمۇشى بەك باياشات بولمىغان بولسىمۇ، قادىر ئەپەندىنىڭ ھۆرمەتلىشىگە، مۇھەببەت بىلەن سۆيۈشىگە ئائىل بولدى، تاكى بۈگۈنگىچە دىلىنى چەگمىدى، رايىغا باقتى. زۆھرە خانىم مۇشۇلارنى ئويلىسا، ئاشۇ چاغدا قادىر ئەپەندىنى تاللاپ خاتا قىلمىغانلىقىدىن سۆيۈنەتتى. ئەمما، نۆۋەت بالىلىرىغا كەلگەندە، نېمە ئۈچۈندۇر ئۇلارنىڭ تاللىشىغا يول قويغۇسى كەلمەيۋاتاتتى. قىزلىرىنىڭ تاللىغان يىگىتلىرى ئۇنىڭ ئۆلچەملىرىگە چۈشمەيۋاتاتتى.

«ھازىرقى ياشلار بۇرۇنقى يىگىتلەردەك ئۇنداق مەسئۇلىيەتچان ئەمەس، يەڭگىلەك، تۇرمۇشنىڭ ئاچچىق - چۈچۈكىنى تېتىمىغان، ئويۇن - تاماشىدىن باشقىنى ئويلىمايدۇ، بۇرنىنىڭ ئۈچىنى كۆرىدۇ. ئۇلارنىڭ قادىر ئەپەندىدەك ئادەم بولىدىغانلىقىغا كۆزۈم يەتسىدى، مەنمۇ بۇنچىلىك ئاۋارە بولۇپ كەتمەيتتىم. بالىلا كۆڭلۈمنى چۈشەنمەيۋاتىدۇ. ھازىرقى دەۋردە مۇھەببەتلا بولسا كۇپايە قىلمايدۇ. ياخشى ئائىلە شارائىتى، يېتەرلىك ئىقتىسادىي كاپالەت بولۇشى كېرەك، شۇ چاغدىلا ئاندىن بەختلىك بولالايدۇ، تەڭتۇشلىرىنىڭ ئالدىدا چېنىپ قالمايدۇ. ھېچنېمىدىن تەڭلىك تارتماي، قىسلىماي خاتىرجەم ياشايدۇ. ئۇلار

ھازىر ئۇچۇشنى بىلىپ چۈشۈشنى بىلمەيۋاتىدۇ . ماۋۇ ئادەمنىڭ تۇيۇقسىزلا بالىلارنىڭ يېنىنى ئېلىۋاتقىنىنى كۆرمەيدىغان ، ئەسلىدە مېنى قوللىشى كېرەكتى . ياق دەپلا گېپىنى يىرېۋېتەي دەسەم ، بالىلارنىڭ ئەھۋالى شۇ . ئىككى يىلدىن بېرى شۇنچە تىرىكشىتىمەن ، پەقەتلا گېپىمگە كىرگۈزەلمىدىم . بولمىسا ، ئىككى قىزىمىزنىڭ تويىنى ئاللىقاچان قىلىۋەتكەن بولاتتۇق . ئىشقىلىپ ، بۇ ئىشتا ئۇنداق ئاسان بەل قويۇۋەتسەم بولمايدۇ . ئانا بولۇش سۈپىتىم بىلەن ئۇلارنىڭ كەلگۈسىگە مەسئۇل بولۇشۇم كېرەك . ئۇلار شۇنداق چىرايلىق چوڭ بولدى . كۆڭۈلدىكىدەك خىزمىتى ، كەسپى بار . باشقىلارنىڭمۇ چىرايىنىڭ تۈزۈك تايىنى يوق قىزلىرىغىمۇ تۇتسا سېپى بار ، قىچقارسا ئېتى بار يەردىن لايىق چىقىتىغۇ ؟ يەنە بىر تىرىكشىپ باقاي . گېپىمگە كىرىپ قالار ... »

— مېزىنى باسسا تېزى دەپ ، نېمانداق كەم ئەقىللىق قىلىدىغاندۇ بۇ كۈچۈكلەر ، — دېدى زۆھرە خانىم دادلاپ ، — پەرىدەنىڭ تاپقان لايىقىغا ھازىرچە ماقۇل دەيلى . سىلىمۇ مېنى سەھرايىنى پەس كۆردۈڭ دەپ خاتا چۈشىنىپ قالالا شۇ تاپتا . مەن سىلنى ئۆز ۋاقتىدا سەھرايىق دېمىگەن ، ئاتا - ئانام توسسىمۇ ئۇنىماي توي قىلغان . چۈنكى ، مېنى چىن يۈرەكلىرىدىن ياخشى كۆرىدىغانلىقلىرىغا ئىشىنەتتىم . مانا شۇنچە يىل ئۆتۈپتۇ . قىلچىلىك ئۆزگىرىپ قالمىدىلا . مەن سىلىدىن بەك رازى ، لېكىن پەرىدەنىڭ لايىقىنى قىزىمىزنى بىر ئۆمۈر ياخشى كۆرىدۇ دەپ كىم ھۆددە قىلالايدۇ . ھازىر دېگەن زامان ئۆزگەردى ، ئادەملەرنىڭ تۇرمۇش سەۋىيىسى ئۆستى ، كىشىلىك مۇناسىۋەتكە قويمىدىغان ئۆلچەم - تەلەپلىرىمۇ يۇقىرىلاپ كەتتى ، ئىقتىساد مۇھىم بولۇپ قالدى ، ھەممە ئىش پۇل بىلەن ئوخشايدىغان بولۇپ قالدى . پەرىدەگە قېيىنا - قېيىناتا بولغۇچىلارنىڭ ئىقتىسادىي ئەھۋالى قانداقراق ، بۇنىسى نامەلۇم . سىلىمۇ بىلىلا ، دېھقانلار ھازىر بەك



نامرات . شەھەر بىلەن يېزىنىڭ پەرقى بەك چوڭ . ناۋادا ، ئۇلار كۆك نامراتلاردىن بولۇپ قالسا ، ھەممە جاپاغا پەرىدە قالىدۇ . ئۇلار ئالغان مائاشقا يېڭى تۇتقان ئۆيىنى قامىدامدۇ ياكى ئاشۇ دېھقان ئاتا - ئانىسىنىڭ ھالىدىن خەۋەر ئالامدۇ ، بۇمۇ ئويلىنىساق بولمايدىغان مەسىلە . ناۋادا ھەقىقەتەن نامرات ئادەملەر بولۇپ قېلىپ بالىلارغا ئېغىرچىلىقنى سېلىۋالسا ، ھالىدىن خەۋەر ئالماي ئامال يوق . مۇشۇ تەرەپلەرنى ئويلاپ كۆز قورقۇتۇۋاتىمەن ، — زۆھرە خانىم قادىر ئەپەندىنىڭ لام - جىم دېمىگىنىنى كۆرۈپ گېپىنى داۋاملاشتۇردى ، — پەزىلەتنىڭ لايىقىنىڭ تەككىنى ئوقمايلا تېخى . مۇقىم خىزمەت ئورنىنىڭ تايىنى يوق ئۇنداق ساتىراشقا ، ئۇنى ھەرگىز بەرمەيمەن .

— ساتىراشخانا ئەمەس ھۆسن تۈزەش ئورنى ، دېگەندەك قىلىۋىدىغۇ ، — دېدى قادىر ئەپەندى .

— ھە دەپ قويسىلا ، — دېدى زۆھرە خانىم تېرىكىپ ، — نامىدىنلا چىقىپ تۇرمامدۇ ساتىراشخانلىقى ، ھۆسن تۈزەپ كەتكۈدەك قانچىلىك كارامىتى بارلىقىنى كىم بىلىدۇ . كىنولاردىكىگە ئوخشاش يۈزى پۈتۈنلەي كۆيۈپ ، تاتۇق بولۇپ كەتكەن ، چىرايى بۇزۇلۇپ كەتكەن ئادەمنى ئوپېراتسىيە قىلىپ ئەسلىگە كەلتۈرەلسە ، ئاندىن ھۆسن تۈزىدى دەيمىز . خوتۇن كىشىنىڭ چېچىنى ياساپ ، پەرداز قىلىپ قويسا ھۆسن تۈزىگەن بولمايدۇ . ئويلساملا ئوغام قاينايدۇ . پۈتۈن - سۈرۈك بىر ئوغۇل بالا تۇرۇپ ، قىلغىلى ئىش چىقمىغاندەك ئاياللارغا پەرداز قىلىپ يۈرگىنىنى دەيمىنا . خەق ئاڭلىسا نى ئات ، نى نومۇس .

قادىر ئەپەندى ئايالىنىڭ سۆزلىگەنسېرى قايناپ كەتكىنىنى كۆرۈپ ئىچىدە كۈلدى .

— ئىچكىرىدىكى تېببىي ئىنستىتۇتنىڭ ھۆسن تۈزەش كەسپىدە ئوقۇيتىكەنمۇ ؟ پەرداز قىلىدىغان ئىشنى باشقا قىزلار قىلارمىش . ئۇ يىگىت مەخسۇس ھۆسن تۈزەيدىكەن .

شەھىرىمىزدە خېلىلا نامى يارىمىش ئۇنىڭ . تىجارىتىمۇ بەك ياخشى دەپ ئاڭلايمەن ...

— سىلىگە بۇ گەپنى پەزىلەت دېدىمۇ ؟ — دېدى زۆھرە خانىم ئېرىنىڭ گېپىنى تارتىۋېلىپ .

— پەزىلەت ئىزا تارتماي ماڭا شۇ گەپنى قىلالامدۇ ، بىزنىڭ ئىدارىدىكى ئاياللارنىڭ پارىقىدىن ئاڭلاپ قالدىم .

— ئۇنداقتا خاتالىشىپلا ، — دېدى زۆھرە خانىم كېسىپلا ھۆكۈم چىقىرىپ ، — شەھىرىمىزدە ئۇنداق ھۆسن تۈزەش

ئۈستىسىدىن بىرنەچچىسى بار . ئىدارىلىرىدىكى ئاياللار باشقىسىنىڭ گېپىنى قىلغان ئوخشايدۇ ، لېكىن ھېچقايسىسى

ئىشەنچلىك ئەمەس . مەن بۇ چاغقىچە بىرەر كىمنىڭ ھۆسن تۈزىتىپ پەرىزاتتەك بولۇپ كەتكىنىنى كۆرۈپ باقمىدىم . ھۆسن

تۈزەتكەنلەرمۇ ئۈرۈمچىگە بېرىپ ھۆسن تۈزىتىپ كەپتۇ . قادىر ئەپەندى يەنە تالىشىپ ئۆلتۈرۈشنى خالىمىدى .

— ئاۋۋال پەرىدەنىڭ ئىشىغا باش قاتۇرايلى ، — دېدى ئۇ ، — پەرىدەنىڭ ئىشى بىر تەرەپ بولغاندىن كېيىن ، ئاندىن

پەزىلەتنىڭ ئىشىنى بىرىنچە دەرىجىدە . ھەي ، بۇ بالىلارنىڭ ئىشى ئەجەب كەپلەشتىغۇ . مۇنداق قارىسام ، پەخىرىدىنمۇ ئالدىراپ

قالغاندەك قىلىدۇ ، ھەقىچان لايىقى بارغۇ دەيمەن . — پەخىرىدىن ھازىرچە لايىق تاللايمەن دەپ خام خىيال

قىلىمىسۇن ، — دېدى زۆھرە خانىم تېرىكىپ . — خاتىرجەم بولسىلا ، پەخىرىدىن خېلى قاندىلىك بالا

بولدى . ئاچىلىرى ياتلىق بولماي تۇرۇپ ، توي قىلىمەن دەپ بېشىمىزنى ئاغرىتمايدۇ .

— مېنىڭ دەۋانقىنىم ئۇ ئەمەس ، — دېدى زۆھرە خانىم ئېرىنىڭ مەقسىتىنى چۈشەنمىگىنىگە جىلە بولۇپ ، — پەخىرىدىن

بىر تال ئوغۇل ، ئۇنىڭغا لايىقنى ئۆزۈم تاللايمەن . قادىر ئەپەندى خىرىلداپ كۈلۈۋەتتى .

— نېمىگە كۈللا؟ — سورىدى زۆھرە خانىم قاپقىنى سۈزۈپ ، — كۈلگۈدەك گەپ قىلمىغاندىمەن .  
— كۈلگۈدەكقۇ گەپ قىلمىدىلا ؟ لېكىن بالىلارنى ھازىرغىچە بۆشۈكتىكى بوۋاقتەك كۆرۈۋاتقانلىرىغا كۈلۈۋاتىمەن . ئۇنداق قىلماي بالىلارنى چوڭ بولغىلى قويسىلا ، خانىم . پەخرىدىندەك يىگىتنى ھازىرغىچە بىرەر قىز بىلەن يۈرمىدى دېسە كىم ئىشىنىدۇ . ئوغللىمىز شۇنداق كېلىشكەن ، شوخ يىگىت تۇرسا ، بالىمىز جىم تۇرسىمۇ قىزلار جىم تۇرماس ھەقىچان . ئەسلىرىدىمۇ ، مەن پەخرىدىننىڭ يېشىدا پەرىدە قىزىمىزغا دادا بولۇپ بولغان .

— ئوغلى بار ئادەملەر شۇنداق كاتتا ئادەملەرمىكىن بىلىمدىم ، — دېدى زۆھرە خانىم ھال دادلاپ ، — ۋاي ئوغلۇم ئۇنداق ئادەم بولدى ، مۇنداق ئادەم بولدى ، ئوغلۇمغا بۇ شەھەردە لايىق كەلگۈدەك قىز تاپالمىدىم دەپ كۈتۈلدۈشپىلا يۈرىدۇ . كۆڭلۈمدە ئىككى قىزىمىزنىڭ تويىنى قىلىۋېتىپ ، پەخرىدىنغا ئالدىرماي قىز كۆرەرمەن . ئاشۇ كۈت - كۈت خوتۇنلارنىڭ ئالدىدا مەنمۇ پۇخادىن چىققۇچە داۋراڭ سېلىۋالارمەن دەپ ئويلىغانىتىم . خەقنىڭ بالىلىرى قانداق بالىلار كىناتىڭ ، ئاتا - ئانىسى باشلىسا ماقۇل دەيدىكەن .

— خەق دېگەن دەۋىرىدۇ ، دەردىنى ئۆزى بىلىدۇ ، — دېدى قادىر ئەپەندى ، — پەخرىدىنمۇ شۇنداق ئېسىل يىگىت بولىدىغۇ ئەينا . ھېچقانداق خۇيى ، ئەسكى - پەسكى ئىشى يوق . بىزنىمۇ ، ئاچا - سىڭىللىرىنىمۇ شۇنداق ھۆرمەتلەيدۇ ، كۆيۈمچانلىقىنى دېمەيلا تېخى . كۆڭۈللىرىنى يېرىم قىلمىسىلا . خۇدايىم تىلەكلىرىگە يەتكۈزە .

— ھە ، مۇنداقراق دەپ تۇرسىلا ، سىلى بولسىلىمۇ ، — دېدى زۆھرە خانىم چىرايىغا ۋىلىلىدە كۈلكە يۈگۈرتۈپ ، — خەق بىلەن بەسلەشكىنىم ئەمەس ، لېكىن ھازىر جاھان شۇنداق بولۇپ قالدى .

توققۇز ئاي ، توققۇز كۈن قورساق كۆتۈرۈپ ، يامان سېزىك ، ئاچچىق تولغاقتىڭ دەردىنى تارتىپ بالا چوڭ قىلغان ئانىنىڭ دېگەن ئۆزىگە تۇشلۇق ئارزۇ - ئارمىنى بولىدۇ - دە . بالىلىرىمىز مۇشۇنچىلىك چۈشەنگەن بولسىمۇ ، ئۇنچىۋالا ئاچچىق يۇتۇپ يۈرمەستىم .

— ھېچقىسى يوق ، بىرىدە بولمىسا ، بىرىدە مۇرادلىرى ھاسىل بولۇپ قالسا ، — دېدى قادىر ئەپەندى ئايالىنى بەزىلەپ ، — ئەڭ ياخشىسى ، پەرىدەنىڭ ئىشىنى كەينىگە تارتمايلى . خەق قىزىغا ئەر چىقماي ئولتۇرۇپ قاپتۇ دەپ گەپ تېپىپ يۈرمىسۇن يەنە . زۆھرە خانىم سەل يۇمشىدى .

— ئەڭ ياخشىسى ، بۇ گەپنى پەرىدە ئوقماي تۇرسۇن . مەن بىر ئاز ئويلىنىۋالاي . ئىشقىلىپ ، مېنىڭ رازىلىقىم يوق . سىلى بۇنداق دەپ تۇرۇۋالسىلا ، ماڭا نېمە ئامال . قادىر ئەپەندى ئايالىنىڭ ھەرھالدا قايىل بولغانلىقىغا كۆزى يېتىپ يەنە تەگەشمىدى .

«بىچارە خوتۇن كۆڭلۈڭلىنى چۈشىنىپ تۇرۇپتىمەن ، لېكىن ئامال قانچە . بالىلارنىڭ ئارزۇسىغىمۇ ھۆرمەت قىلىشىمىز كېرەك - دە . ھېچقىسى يوق ، رەنجىپ - رەنجىپ توختاپ قالاسىلەر ، بىلىمەن ، ئەمەلىيەتتە قىزلارنى ياتلىق قىلىشقا مەندىن بەك ئالدىراۋاتىسىلەر . نېمە ئىلاج ، جاھاننىڭ ئىشلىرى دېگەن ھوناغ - ھوناغقا كەلمىكى تەس...»

— بىر پىيالە چاي بەرسىلەر ، خانىم .

— يەنە ئىككى تال ئاش سېلىپ بېرىمۇ؟ — دېدى زۆھرە خانىم ئورنىدىن تۇرۇۋېتىپ .

— چاي ئىچەي ، قورسىقىم تويغاندەك قىلىدۇ .

— بىر تاتىم يېمەملا؟

— رەھمەت ، زورلىمىسىلا .

زۆھرە خانىم چاي دەملەش ئۈچۈن ئاشخانا ئۆيىگە چىقىپ كەتتى .

— قانداق بولدى ؟

يول بويىدا تەقەززالىق بىلەن ساقلاپ تۇرغان پەخرىدىن نېمىلەرنىدۇر دېيىشىپ ، كۈلۈشۈپ كېلىۋاتقان ھەمىشەرىلىرىنىڭ ئالدىنى توستى .

— كەچۈرگىن ، ئاكا ، ئىشىڭ قاملاشمىدى ، — دېدى پەخرىي چاندۇرماي ئاچىلىرىغا كۆز قىسىپ قويۇپ .

— قاملاشمىدى ؟ — پەخرىدىن ئۈمىدسىزلىك بىلەن ئاچىلىرىغا قارىدى .

— گۈلنازنىڭ ئانىسى بىزنى ئېغىز ئاچۇرمىدى ، — دەپ سىڭلىسىغا ماسلاشتى پەزىلەت ، — ئەلچىلىككە كەلگەنلەرمۇ بوش ئادەملەر ئەمەسكەن . قىز بالىنىڭ توي ئىشىغا ئانىسى ئىگە بولىدۇ ، بىز ئەلانۇر خانىمنىڭ ئاغزىغا قارايمىز دەپ كەندەك چاپلاشتى . ھېچقانداق ئامال قىلالىمىدۇق .

— گۈلنازچۇ ؟ ئۇ ھېچنېمە دېمىدىما ؟

پەخرىدىننىڭ چىرايى ئۆگۈپ كەتكەندى ، ئاۋازى تىترەيتتى ، ئىچ - ئىچىدىن بىر ھەسرەت ئۆرلەۋاتاتتى .

— قوپە ئۇ گۈلنازنى ، — دېدى پەخرىي چاقچاقنى تېخىمۇ چىڭغا چىقىرىپ ، — بىز ئۈچۈن ئىككى ئېغىز گەپ قىلماقتا يوق ، تىرناق تاتىلاپ جىملا تۇرۇۋالدى . ئەھۋالدىن قارىغاندا ، ئاشۇلار تەرەپكە مايىل بولۇپ قالغاندەك قىلىدۇ . ھېچبولمىغاندا سەن بىلەن يۈرگەنلىكىنى دېگەن بولسىمۇ ، بىز ئۈچە ئۇسال بولۇپ قالمايتتۇق .

— ياق ، ياق ، گۈلناز ھەرگىز ئۇنداق قىلمايتتى . ھېچ ئىشەنگۈم كەلمەيۋاتىدۇ .

پەخرىدىن تىترىگەن ھالدا لېۋىگە تاماكا قىستۇردى ، قولىدا چاقماق تۇرسىمۇ بىرھازا يانچۇقلىرىنى ئاختۇرۇپ چاقماق

ئىزدىدى .

— چاقماق قولۇڭدا ، — دېدى پەخرىئاي .  
پەخرىدىن تاماكىسىغا ئوت يېقىپ كۈچەپ شورىدى .  
— بولدى ، ئۆزۈڭنى تۇتۇۋال ، — دېدى پەزىلەت تەسەللى  
بېرىپ .

— سىلەر ئۆيگە كەتكەچ تۇرۇڭلار ، مەن ... گۈلناز بىلەن  
بىر كۆرۈشۈپ باقاي .

پەخرىدىن شۇنداق دەپ مېڭىشقا تەمشەلدى . ئىنىسىنىڭ  
بىچارە تۇرقىغا قاراپ پەرىدە چىداپ تۇرالمىدى .

— چاقچىقنى بولدى قىلىشە ، — دېدى ئۇ ئىككى  
سىڭلىسىغا قاپقىنى تۈرۈپ ، ئاندىن پەخرىدىننىڭ قاراپ دېدى ، —  
گېپىمنى ئاڭلا ، ئۇكام ، بۇ ئىككىسى سېنى كولدۇرلىتىۋاتىدۇ .  
خاتىرجەم بول ، ئىشلارنى كۆڭۈلدىكىدەك بېجىردۇق .

پەخرىدىن جايدا چىپىدە توختىدى ، گۇمانسىرىغان ھالدا  
پەزىلەت بىلەن پەخرىئايغا قارىدى .

— زادى قايسىڭلارنىڭ گېپى راست ؟ خۇش بولاي ، ماڭا  
راست گەپ قىلىڭلا .

پەزىلەت بىلەن پەخرىئاي ۋىلىققىدە كۈلۈۋەتتى .  
— ئۆزۈڭ ئايرىپ باقە ، ئاكا ، قايسىمىز راست گەپ  
قىلغاندەك ؟

— مەن پەرىدە ئاچامغا ئىشىنىمەن . ئىككىڭ چوقۇم مېنى  
ئالداۋاتىسەن .

— راست دەيسەن ، سېنى قانداق قىلىدۇ دەپ ئالداپ  
قويغانىدۇق ، — دېدى پەزىلەت كۈلۈپ ، — قارا سېنى ،  
چىرايىڭنىڭ قېنىمۇ قالمىدى . ۋاي بىچارە ئاشىق .

پەخرىدىن خاتىرجەم بولۇپ چوڭقۇر بىر نەپەس ئالدى .  
— خەپ توختاپ تۇرۇش ، بۇ ئۆچۈمنى ئالماي قويمايمەن ، —  
دېدى پەخرىدىن تېرىكىپ ، — مۇشۇنداقمۇ چاقچاق قىلىشامسەن  
ئادەمگە .

— كۆرسەتكەن تۆھپىمىزگە مۇكاپات ئالارمىز دەپ يۈرسەك ،  
گۇناھكار بولۇپ قالدۇقمۇ ئەمدى ، — دېدى پەخرىي نازارى  
بولۇپ ، — بىلىپ قوي ، ئاكا ، بۈگۈنكى ئىشتا بىرىنچى تۆھپىكار  
مانا مەن . بۇ ئىككى قورقۇنچاق گۈلنارنىڭ ئۆيىنىڭ ئىشىكىنىمۇ  
چېكەلمىدى ، ئىشىكىنىمۇ ئۆزۈم چەكتمە ، ھېلىقى ئەلچىلەرنىڭ  
رايىنىمۇ ئۆزۈم قايتۇردۇم .

— شۇنداق ، ھازىرقى چاقچاقنىمۇ سەن باشلاپ بەردىڭ ، —  
دېدى پەزىلەت .

— سەن تازا بەلەن ماسلاشتىڭ ، — دېدى پەخرىدىن  
كۈلۈپ ، — بىلىپ قويۇش ، باش جىنايەتچىسىمۇ ،  
ئەگەشكۈچىسىمۇ ئوخشاشلا جازالىنىدۇ . گەرچە پەرىدە ئاچام  
سۈكۈت قىلىپ چاقچاققا شارائىت ھازىرلاپ بەرگەن بولسىمۇ ،  
ئاخىرقى ھېسابتا يالغانچىلىقنىڭلارنى پاش قىلغان تۆھپىسى نەزەرگە  
ئېلىنىپ مۇكاپاتلىنىدۇ .

— بۇ تەڭسىزلىك بولدى ، — دېدى پەزىلەت .

— مەن نازارى ، — دېدى پەخرىي ، — باش تۆھپىكار مەن  
تۇرسام ، قانداقسىگە پەرىدە ئاچام مۇكاپاتلىنىدىكەن ؟  
پەرىدە ئىنى - سىڭىللىرىنىڭ چاقچىقىدىن ھۇزۇرلىنىپ  
كۈلدى .

— راست گەپنى قىلغاندا ، پەخرىي مۇكاپاتلىنىشقا  
تېگىشلىك ، — دېدى ئۇ كۈلكىسىنى ئاران توختىتىپ ، — لېكىن  
بايام چاقچاق قىلىپ پەخرىدىننى ۋەسۋەسىگە سالغانلىقى ئۈچۈن  
مۇكاپاتلاش ئەمەلدىن قالدۇرۇلسۇن . جۈرۈڭلا ، ئۆيگە قايتايلى .  
ئۇلار بىللە ئۆي تەرەپكە مېڭىشتى .

— مەن چاقچاققا جازا كەپتۇ دەپ ئاڭلىمىغان ، — دېدى  
پەخرىي ، — كۆڭلۈمدە پەخرىدىن ئاكامغا بىر جۈپ ئاياغ  
ئالدۇرارمەن دەپ تەمە قىپتىكەنمەن .

— خاتىرجەم بول ، ئاياغ سەندىن ئايلانسۇن ، — دېدى  
پەخرىدىن .

— پەرىدە بىلەن ماڭىچۇ؟ — دېدى پەزىلەت .  
— سىلەرگىمۇ بار ، — دېدى پەخرىدىن ، — جۈرۈڭلا ،  
ئەمىسە ئاياغ بازىرىغا بارايلى .

— بولدى ، ئارتۇقچە چىقىم قىلمايلى . ھەممىمىزنىڭ ئايىغى  
بار ، — دېدى پەرىدە ، — راست گەپنى قىلغاندا ، ئەلچىلەرنىڭ  
ئىشىنى بۇزالمىغىنىمىز بىلەن گۈلنارنىڭ ئانىسىدىن جاۋاب  
ئالالمىدۇق ، تېخى بىزدىن رەنجىپ قالدى بولغاي . ئانام بىلەن  
دادامنى قايىل قىلىپ ، ئۇلارنى تېزىرەك ئەلچىلىككە ئەۋەتمىسەك ،  
گۈلنارنى تەڭقىسلىقتا قويىمىز .  
— ئانامغا گەپ يېگۈزمەك تەس . دادامغا ئەھۋالنى ئېنىق  
دەيلى ، — دېدى پەزىلەت .

— سەن ئوغۇل بالا بولغاندىكىن دادام بىلەن ئوچۇق - يورۇق  
سۆزلەشمەسەن ، ئاكا ، — دېدى پەخرىئاي ، — مېنىڭچە ، دادام  
سېنى چوقۇم قوللايدۇ .

— شۇنداق ، دادامنىڭ قوللىشىغا ئېرىشەلسەك ، ئانامغا  
ئاندىن تاقابىل تۇرالايمىز ، — دېدى پەرىدە .

— مەيلى ، مەن مۇۋاپىق پۇرسەت تېپىپ دادام بىلەن  
سۆزلىشىپ باقاي ، — دېدى پەخرىدىن .

— شۇنداق قىل ، دادام سېنى توغرا چۈشىنىدۇ ، — دېدى  
پەزىلەت .

— ھە راست ، بايام ئابدۇساتتار ئاكام بىلەن  
تېلېفونلاشتىم ، — دېدى پەخرىدىن ، — بىزنىڭ ئۆيگە چىقىدىغان  
ئىشنى چوڭلارنىڭ سەمىگە سالدۇڭلارمۇ دەپ سوراۋاتىدۇ .  
— سەن نېمە دېدىڭ؟ — سورىدى پەرىدە .

— ئەتىگىچە جاۋاب بېرەي دېدىم . بۇ ئىشنى بۈگۈن ئانام  
بىلەن دادامغا دەيمىكىن .

— شۇنداق قىل ، ھازىرلا دە ، — دېدى پەزىلەت ، — ناۋادا  
ئانام قىزىقماي قالسا ، پەخرىئاي بىلەن مەن ھەمدەم بولايلى .  
— شۇنداق بولسۇن ئەمىسە ، ئىككىڭلار يېزىغا چىقىپ ئويناپ



چىرەيلى دەپ چىڭ تۇرۇڭلا .  
ئۇلار پاراڭلاشقاچ بىنانىڭ ئالدىغا كېلىپ قالغانىدى .  
قادر ئەپەندى تۆت بالىنىڭ تەڭلا ئۆيگە كىرگىنىنى كۆرۈپ  
بىر ئاز ئەجەبلەندى .  
— نەگە يىتۈپ كەتتىڭلا ، بالام . سىرتتا بىرەر ئىش  
بولمىغاندۇ ؟

— ياقەي ، — دېدى پەرىدە نېمە دېيىشنى بىلمەي  
دۈدۇقلاپ ، — تاماق يېدىڭىزمۇ ، دادا ؟  
— يېدىم ، — دېدى قادر ئەپەندى .  
— ئانام بىر يەرگە كەتتىمۇ ؟ — سورىدى پەرىدىن .  
— ھەئە ، ئازراق ئىشىم بار ئىدى دەپ سىرتقا چىقىپ  
كەتكەن . ھە ، ئاناڭلارنىلا سوراپسىلىغۇ ؟ مەن بولسام ھېساب  
بولمامدىكەن .

— سەن بولساڭمۇ ھېساب بولىدۇ ، دادا ، — دېدى پەرىئاي  
ئەركىلەپ ، — ئەمما سەنمۇ داۋاملىق سىرتتىن كىرسەڭ ئاناڭلار  
قېنى دەپ سوراپسىنغۇ ؟  
قادر ئەپەندى قىزىنىڭ گېپىگە مەستلىكى كېلىپ خىرىلداپ  
كۈلدى .

— بىر ئاغىنەم يېزىغا چىقىپ باغ سەيلىسى قىلىپ  
چىكىتىڭلار دەپ تەكلىپ قىلغانىتى ، — دېدى پەرىدىن دادىسىنىڭ  
يېنىغا كېلىپ ئولتۇرۇپ ، — چىقىپ چىرەمدۇق ، دادا ؟  
— بىزنىمۇ قوشۇپ تەكلىپ قىلغانىدى ؟ — سورىدى قادر  
ئەپەندى .

— ئۆيۈڭلەردىكىلەرنىڭ ھەممىسىنى بىللە ئېلىپ چىق ،  
دېگەندى .

— ۋاي بۇ ياخشى گەپكەنغۇ ، — دېدى پەرىئاي ، — ياز  
بولغاندىن بېرى باغ سەيلىسىگە چىقىپمۇ باقماپتۇق . چىقىپ  
چىرەيلى ، دادا .

— قاچانغا تەكلىپ قىلدى ؟ — سورىدى قادر ئەپەندى .

— سەن ۋاقتىنى بېكىتمەستەڭ ، خەۋەر بېرىۋېتىمەن . ۋاقتى  
 كەلگەندە چىقساق بولىدۇ . كەڭرى بېغى بار . ئوبدان ھاۋا يەپ ،  
 ئارام ئېلىپ چىرىمىز .  
 — ئاناڭ بىلەن مەسلىھەتلىشىپ بىرنېمە دەيلى .  
 — ئانامنى ماقۇل كەلتۈرگىن ، دادا . چوقۇم چىقايلى ، —  
 دېدى پەزىلەت ، — شەھەردە تۇرىۋېرىپمۇ زېرىكتۇق .  
 — ئاناڭلارمۇ ياق دېمەس ، — دېدى قادىر ئەپەندى ، —  
 شۇغىنىسى ، ئۇ ئاغىنەڭنى ئاۋارە قىلىپ قويارىمىزمىكىن ، ئاتا -  
 ئانىسى بىلەنمۇ تونۇشمىساق .  
 — ھېچقىسى يوق ، ئاق كۆڭۈل ، مېھماندوست ئادەملەر .  
 چىققاندىن كېيىن تونۇشۇپ ، چىقىشىپ كېتىسىلەر .  
 قادىر ئەپەندى ئارتۇقچە گەپ قىلمىدى . بالىلارمۇ چاندۇرۇپ  
 قويمايلى دەپ ، يەنە يالۋۇرۇپ كەتمىدى .

### 30

زۆھرە خانىم كۈنشەھەردىكى مەتقاسىم قارىمىنىڭ ئۆيىنى  
 بىر - ئىككى ئادەمدىن سوراپ قىينالمايلا تاپتى . كۈنشەھەر  
 ئىسمى - جىسمىغا لايىق ، زامانىۋى ئېگىز بىنالار ، كەڭرى  
 ئاسفالت يوللار ، كوچا چىراغلىرى ۋە گۈللۈك - چىملىقلاردىن  
 خالىي ، ئەگرى - بۈگرى تار كوچىلاردىن تۈزۈلگەن ، قەدىمىي  
 قىياپىتىنى ساقلاپ قالغانىدى . ئۆي ئىگىسىنىڭ زەردار ،  
 پۇلدارلىقىنى نامايىش قىلىپ تۇرغان ئىككى قەۋەتلىك ، داچا  
 شەكىللىك ئۆيلەرمۇ ئۇچراپ تۇراتتى ، لېكىن ئۆيلەرنىڭ  
 كۆپىنچىسى بىر قەۋەتلىك ئىدى . گەرچە كوچا يۈزىگە قارىتىلغان  
 قوش قاناتلىق دەرۋازىلار مەھكەم يېپىقلىق تۇرسىمۇ ، ئېگىز  
 كۆتۈرۈپ سېلىنغان پېشايۋانلارنىڭ رەڭدار نەقىشلىرى كۆزگە  
 چېلىقاتتى . ماڭدامدا بىر روپاش ئاياللار ، سەللىلىك دىندارلار  
 ئۇچرايتتى . كوچا يۈزىگە ئېچىلغان لەمپىلىك كىچىك دۇكانلاردىن

تۇرمۇشقا لازىمەتلىك ھەرقانداق نەرسىلەر تېپىلاتتى . كۈنشەھەر سەل ۋەيرانە ، قەدىمىي پۇراق چىقىپ تۇرسىمۇ ، تولىمۇ مېھرىلىك ئۇيغۇ بېرەتتى . ئادەملىرى تولىمۇ تۈزۈتلۈك ، سىپايە ئىدى ، تونۇشۇپ كەتمىسىمۇ سالاملىشاتتى . ھەئە ، بۇ ئەگرى - بۈگرى خالتا كوچىلاردا ئېسىل كىيىنگەن سالاپەتلىك كىشىلەرمۇ ، ئاددىي كىيىنگەن ، بىر كۈنلۈك تۇرمۇش ھەلەكچىلىكىدە قاتراپ يۈرگەن نامراتلارمۇ ، ئالدىغا داستىخان سېلىپ ، ساپايى سوقۇپ ئولتۇرغان تىلەمچىلەرمۇ ئۇچرايتتى .

ئەڭ ئاخىرقى قېتىم سورىغان ئايال زۆھرە خانىمنى مەنقاىسم قارىمىنىڭ دەرۋازىسى ئالدىغا باشلاپ ئەكېلىپ قويدى .

— مۇشۇ ھويلا شۇ . ئىشكىنى چەكمەي كىرىۋەرسىلە ، خېنىم ، — دېدى ئايال ، — قارىمىنىڭ دۇئاسى بەك ئۆتدۇ ، چوقۇم تەلپىلىرى ئىجابەت بولىدۇ .

— سىلىنى ئاۋارە قىلىدىم ، رەھمەت ، — دېدى زۆھرە خانىم مىننەتدارلىقىنى بىلدۈرۈپ .

زۆھرە خانىم بىر ئاز ئارىسالدى بولۇپراق دەرۋازىدىن كىردى . خالتا كوچىنىڭ ئىچكىرىسىگە جايلاشقان بۇ ھويلا ھەقىقەتەن چوڭ ئىدى . كۈنگەيگە قارىتىپ يېپىلغان ھەشمەتلىك پېشايۋاننىڭ ئاستىدىكى سۇپىغا ئوتقاشتەك گىلەملەر سېلىنغان بولۇپ ، بىرنەچچە ئايال مۇڭدېشىپ ئولتۇراتتى . زۆھرە خانىم ئاياللارغا سالام بەردى .

— ئەسسالامۇئەلىكۇم .

— ۋەئەلىكۇم ئەسسالام .

ئاياللار ئورنىدىن تۇرۇپ زۆھرە خانىمنىڭ سالىمىنى ئىلىك ئالدى ۋە كۆرپىدىن جاي كۆرسەتتى . زۆھرە خانىم ئولتۇرغاندىن كېيىن پاتىھە قىلدى . شۇ ئەسنادا زۆھرە خانىمنىڭ قېشىغا ئوشۇقىدا كۆڭلەك كىيىۋالغان ، يۈزىگە تور رومالدا چۈمبەل سېلىۋالغان بىر ئايال شىپىرلاپ ماڭغىنىچە كەلدى .

— قارىمىنى ئىزدەپ كەلگەنىدىلە ، خېنىم .

— شۇنداق ، — دېدى زۆھرە خانىم ، ئايال بىلەن كۆرۈشۈپ تۇرۇپ ، — قارىمىنىڭ ۋاقتى بارمىكىن ؟  
— جىندەك ساقلاپ تۇرسىلا ، — دېدى ئايال ، — قارىم بىرەيلەنگە سەۋەب قىلىۋاتىدۇ ، نۆۋەتلىرى كەلگەندە ئۆزۈم باشلاپ كىرىمەن .

— رەھمەت ، سىلنى ئاۋارە قىلىدىغان بولدۇم ، — دېدى زۆھرە خانىم .

ھېلىقى روپاش ئايال يەنە شىپىرلاپ ماڭغىنىچە ياندىكى ئۆيگە كىرىپ كەتتى . قەدەملىرىنى يەڭگىل - يەڭگىل ئېلىشلىرىدىن خېلىلا ياش چوكانلىقى چىقىپ تۇراتتى .

زۆھرە خانىم سۈپىدا ئولتۇرغان ئاياللارغا يەرنىڭ تېگىدىن سەپسالدى . ئۇلارنىڭ بىرى ئۆزى بىلەن تەڭ دېمەتلىك ئىدى ، قالغان ئۈچى خېلى ياش چوكانلار ئىدى . كىيىنىشلىرىدىن ، قۇلاق ، بويۇن ، بىلەك ، بارماقلىرىغا سېلىۋالغان ئالتۇن زىبۇزىننەتلىرىدىن خېلىلا باي ئائىلىنىڭ ئاياللىرى ئىكەنلىكى چىقىپ تۇراتتى .

«بۇلارمۇ قارىمغا سەۋەب قىلدۇرغىلى كەلگەنلەر كەن - دە . ئۇلارنىڭ نېمە دەردى ، قانداق تەلەپ ، ھاجەتلىرى باردۇ ؟ مەن تېخى بېرىپلا ئىشىمنى پۈتتۈرۈپ يانارمەن دەپ ئويلاپتىكەنمەن . بۇ يەرمۇ خېلىلا بېسىقكەن . قارىمنىڭ داڭقى بىكار چىقماپتىكەن - دە . مېنىڭ تىلىكىممۇ ئىجابەت بولۇپ قالار ، ئىلاھىم . ناۋادا پەرىدە قىزىمنىڭ ئىشى كۈتكەن يېرىمدىن چىقىپ قالسا ، پەزىلەتكىمۇ سەۋەب قىلدۇرۇپ ، ھېلىقى ساتىراشتىن سوۋۇتارمەن . توۋا ، ئىلگىرى ئىسسىتقۇ - سوۋۇتقۇ قىلدۇرۇپتۇ دەپ ئاڭلىسام ئىشەنمەپتىكەنمەن . مانا ئۆزۈمنىڭ بېشىغا كەلدىغۇ ئاخىر . ھە راست ، قىزلىرىمنى سوۋۇتۇۋالغاندىن كېيىن ئۆزۈم تاپقان لايىقلارغا ئىسسىتقۇ قىلدۇرۇپ قويارمەن ... »

— ئۇ جالاپنىڭ موللىسى يامانمىكىن دەپ قالدىم . ئۆتكەندە قارىم دۇئا ئوقۇپ بەرگەن ئالمنى يېگۈزسەم ئېرىم خېلى

ئوڭشالغاندەك قىلغان ، يېرىم يىل بولا - بولماي يەنە ئۆزگىرىۋالدى . ئۇ جالاپ يەنە باشقىدىن ئىسسىتقۇ قىلغان ئوخشايدۇ .

— خۇداغا شۈكۈر ، بىزنىڭ ئادەم قارىم دۇئا ئوقۇپ بەرگەن ناۋاتنىڭ چېيىنى ئىچىپلا تۈزىلىپ كەتتى . شۇغىنىسى ، قورساق كۆتۈرمەيۋاتىمەن . تۇغسام خاتىرجەم بولاتتىم . قارىمغا بىر سەۋەب قىلدۇرۇپ باقاي دەيمەن .

— دوختۇرغا تەكشۈرتۈپ باقتىلىمۇ ؟ — سورىدى زۆھرە خانىم گەپكە ئارىلىشىپ .

— توۋا دەپسە ، خېنىم . دوختۇرنىڭ دورىسى دېگەن باش ئاغرىقى ، چىش ئاغرىقىغا پايدا قىلىدۇ ، — دېدى ھېلىقى چوكان قاپاقلىرىنى سۈزۈپ ، — ئۇنىڭ ئۈستىگە ، دوختۇرنىڭ ئالدىغا تۇغمىدىم دەپ بارسا ، تەكشۈرىمەن دەپ قوپىدىكەن . بىزنىڭ مەھەللىدە بىر چوكان دوختۇرغا كۆرۈنگەن ، تەكشۈرىمەن دەپ قولىنى ساپتۇ . خۇدايىم توۋا دېدىم . قول سالىدىغان يەرمۇ ئۇ دېگەن . نېمىدېگەن سەتچىلىك . قارىمنىڭ دۇئاسى بەك پايدا قىلىدۇ .

— تۇغماسلىقنى دوختۇرلارمۇ ئوبدان داۋالىيالايتتى ، — دېدى زۆھرە خانىم .

— ۋايتاڭھې ، ھېلىقى چوكان قورساق كۆتۈرگەندەكقۇ قىلغان ، لېكىن بالىسى تۇرمىدى ، چۈشۈپ كەتتى ، ئاز دەرد تارتىمىدى ، جۇمۇسىلا .

— ئون تۇغۇتتىن بىر چۈشۈك يامان دەپتىكەن ، — دېدى زۆھرە خانىم ئېچىنغان ھالدا ، — مېنىڭمۇ بىر قېتىم بويۇمدىن ئاجرىغان ، ھازىر تۆت بالام بار .

— ئۆزلىرى نېمە ھاجەت بىلەن كەللىكەن ، خېنىم ؟ — سورىدى زۆھرە خانىم بىلەن دېمەتلىك ئايال .

ھەرقانچە ناتونۇش بولسىمۇ دەردمەنلەر بىر يەرگە كەلسە سىر يوشۇرۇشمايدۇ . زۆھرە خانىم بۇ چوكانلار مېنى قېرىغان ۋاقتىدا

ئېرى تالاغا قاراپ قالغان بولسا ئىسسىتقۇ قىلدۇرغىلى كەلگەن ئوخشايدۇ دەپ قالمىسۇن دېدىمۇ ، ئىشقىلىپ ، مەقسىتىنى يوشۇرمايلا ئېيتىپ بەردى .

— خۇدايىم بۇيرۇسا تىلەكلىرى ئىجابەت بولا ، — دېيىشتى چوكانلار زۆھرە خانىمنىڭ دەردىنى ئاڭلىغاندىن كېيىن .  
زۆھرە خانىم لام - جىم دېمىدى .

شۇ ئارىدا ھېلىقى روپاش ئايال ياشتا چوڭ ئايالنى قارىمىنىڭ قېشىغا باشلاپ كىرىپ كەتتى .

— ماڭا ئېرىمنىڭ بۇرۇنقى خوتۇنى قەست قىلغان ئوخشايدۇ ، — دېدى يەنە بىر چوكان ، — بېشىم تېلىپ ، ئېغىزىمانلىرىم كۆيۈشۈپ ئاغرىدۇ . قارىمغا قەسەدە ئوقۇتۇپ ، قەستنى ياندۇرۇۋەتمەسم بولمىدى .

— ئوبدان ئويلاپلا ، — دېدى تۇغماس چوكان ، — ئېغىز-مانلىرى ئاغرىغان بولسا ، پاقىغا يىڭنە سانجىپ ئوقۇپ قەست قىلغان ئوخشايدۇ . بىر دوستۇمنىڭمۇ ئېرىنىڭ بۇرۇنقى خوتۇنى پاقىغا ئوقۇپ قەست قىپتىكەن . قارىم پال سېلىپ پاقىنى نەگە كۆمگەنلىكىنى تېپىپ ، ئاندىن پاقىنىڭ دۈمبىسىدىكى يىڭىنى ئېلىۋېتىپ قايتىدىن قەسەدە ئوقۇپ قويدى . قەستنى ئۆزىگە ياندۇرۇۋېتىڭلا ئاداش ، دېسەم ، مەيلى ، خەق قىلغاننى مەن قىلمايمەن ، يامان بولىدۇ دەپ ئۈنىمىدى . ھازىر بىر ئوبدان ساقىيىپ قالدى ئەينا .

— ئەگەر ماڭا قەست قىلغانلىقى راست بولسا ، قەستنى چوقۇم ئۆزىگە ياندۇرۇۋېتىمەن . مەن تارتقان دەردىنى ئۇ پاسكىنىمۇ تارتىپ باقسۇن ، تازا .

— قەستنى ياندۇرغۇزسىلا ، قارىم قەسەدە ئوقۇغان پاقىنى ئۇ خوتۇن تاپالمايدىغان يىراق بىر يەرگە تاشلىۋەتسە . ناۋادا ، باشقا موللىغا پال سالدۇرۇپ تېپىۋالسا ، قايتىدىن ئوقۇتۇپ يەنە ئۆزلىرىگە ياندۇرۇۋېتىدۇ . ئۇ چاغدا ھەرقانچە ئوقۇتسىلىمۇ كار قىلمايدۇ .

— چوقۇم شۇنداق قىلىمەن . كورلىدا بىر سىڭلىم بار ، شۇ يەرگە ئاپىرىپ تاشلاقتۇزۇۋېتىمەن .

... —

زۆھرە خانىم بۇ گەپلەرنى ئاڭلاپ ھەيران قالدى . خۇدايا توۋا دەپ ياقىسىنى تۇتتى . خۇدادىن مېنىڭ قىزلىرىمغا بۇنداق كۈنلەرنى كۆرسەتمىگەيسەن ، دەپ تىلىدى .

روپاش ئايال چوكانلارنى بىر - بىرلەپ چاقىرىپ قارىمىنىڭ قېشىغا ئەكىرىپ كېتىپ ، ئىشى پۈتكەنلەرنى دەرۋازىغىچە ئۇرتىپ قوياتتى . ئالاھىزەل ئىككى سائەتچە ۋاقىت ئۆتكەندە نۆۋەت زۆھرە خانىمغا كەلدى . بۇ چاغدا سۇپىغا يەنە يېڭىدىن ئۈچ ئايال ، ئىككى ئەر ھاجەتمەن كېلىپ ، نۆۋەت كۈتۈپ ئولتۇرۇپ بولغانىدى .

روپاش ئايال زۆھرە خانىمنى ئاۋۋال تەرەت ئالدۇردى . ئۇ تەرەت ئېلىپ بولغاندىن كېيىن روپاش ئايالغا ئەگىشىپ ئاۋۋال چوڭ مېھمانخانىغا كىردى . سۇپا ۋە تاملىرىغا گىلەم تۇتۇلغان بۇ مېھمانخانا بەكمۇ ياسىداق بولغىنىغا قارىماي ، ئىچىدە بىرمۇ ئادەم يوق ئىدى .

— بۇ تەرەپكە ماڭسىلا ، خېنىم ، — دېدى روپاش ئايال زۆھرە خانىمنى قازناق ئۆيىگە باشلاپ .

تۆت تېمىدا دېرىزىسى يوق كىچىكرەك قازناق ئۆيى ئاللىقانداك چوڭلۇقتىكى تۈڭلۈكتىن چۈشكەن قۇياش نۇرىدا غۇۋا يۈرۈپ تۇراتتى . ئۆي ئىچىنى قوي يېغى ، ئارچا ياغىچى ۋە ئادىراسماننىڭ پۇرىقى بىر ئالغان بولۇپ ، دىماغى ئېچىشتۇراتتى . قازناق ئۆيىگە كىرىپلا زۆھرە خانىمنى سۈر باستى ، پۇت - قوللىرى سېزىلەرلىك تىتىردى . ئۆينىڭ ئوتتۇرىسىدىكى كىگىز جايىنمازنىڭ ئوتتۇرىسىدا بېشىغا ئىسلىشىپ ، قارىداپ كەتكەن داكا سەللە ئورنىۋالغان ، مەيدىسىگە چۈشۈپ تۇرغان شالاڭ ساقاللىرى خېنە قويغاندەك قىزغۇچ ، ئۆسكىلەڭ قاشلىرى دىڭگىيىپ تۇرغان ، تۇرقىدىن 70 ياشلارغا يېرىپ قالغان ، ئەمما خېلىلا تىمەن ، بەستىلىك كەلگەن بىر بوۋاي ، قارا تونغا قىمىداغىنىچە ، كۆزلىرىنى يېرىم يۇمۇپ ،

تەسۋى سىيرىغىنىچە لەۋلىرىنى مېتىلدىتىپ ، بىرنېمىلەرنى ئوقۇپ ئولتۇراتتى .

— بىردەم ساقلاپ ئولتۇرسىلا ، — دېدى روپاش ئايال زۆھرە خانىمنىڭ قۇلىقىغا پىچىرلاپ ، — قارىم شۇ تاپتا غايىبىنى كۆرۈۋاتىدۇ . ئەرشتىكى تەقدىر مالا ئىكلىرى بىلەن مۇلاقاتتا بولۇۋاتىدۇ . مۇلاقاتتىن پارىغ بولغاندا ئۆزى ئېغىز ئاچىدۇ . شۇ چاغدا تەلەپلىرىنى قالدۇرماي دېسىلە .

روپاش ئايال گەپنى تاپىلاپ بولۇپ ، قازناق ئۆيىنىڭ ئىشىكىنى يېپىپ قويۇپ چىقىپ كەتتى . شۇ ھامان قازناق ئۆيىنىڭ ئىچىنى قاراڭغۇلۇق باستى . بىرنەچچە دەقىقىدىن كېيىن زۆھرە خانىمنىڭ كۆزلىرى قاراڭغۇلۇققا كۆندى ، قازناقتىكى نەرسىلەر ئېنىق كۆرۈندى .

قارىمىنىڭ ئالدىدىكى يوغان چالما ئوچاقتىكى قوي يېغى ، ئارچا ياغىچى ، ئادىراسمان ئۆرۈك ئوتۇنىنىڭ چوغىدا تۈتەپ قويۇق ئىس چىقىرىۋاتاتتى . چالما ئوچاقتىڭ يېنىدا مۇقاۋىلىرى پۈچۈلىنىپ كەتكەن يوغان بۇلغار تاشلىق كىتاب ، ئۇنىڭ يېنىدا مۇڭگۈز دەستىلىك پىچاق بار ئىدى . بۇلۇڭدىكى بىر دۆۋە قىل ئارغامچا زۆھرە خانىمغا يىلاندەك كۆرۈنۈپ كەتتى . ئۇنىڭ يېنىدا يوغان توقماق ، كالتەك تۇراتتى . بوۋاينىڭ ئالدى تەرىپىدە يوغان بىر ساندۇق تۇراتتى . ساندۇق پۈتۈنلەي مىس بىلەن چەمبەرلەنگەن بولۇپ ، قوش مۇشتۇمدەك چوڭلۇقتىكى قەدىمىي شادا قۇلۇپ سېلىقلىق ئىدى . زۆھرە خانىم قېچىپ چىقىپ كېتىشتىن ئۆزىنى ئاران تۇتۇپ ، ئاللىقانداق ۋەھىمىلىك تۇيغۇلارغا ئەسر بولۇپ ئولتۇراتتى .

بىر چاغدا بوۋاي گېلىنى يەڭگىل قىرىپ كۆزىنى يېرىم ئاچتى .

— بەش پەرزەنتىنىڭ ئانىسى بولغان زۆھرە خانىم قىبلىگە يۈزلىنىپ يۈكۈنسە ، — دېدى بوۋاي .  
«خۇدايا توۋا ، پەخىرىدىن بىلەن پەخىرئايىنىڭ ئارىلىقىدا بىر



قېتىم بويامدىن ئاجراپ كەتكىنىنى قانداق بىلگەندۇ ؟ بەش بالىنىڭ ئانىسى دەۋاتىدۇيا ، تېخى ئىسمىنىمۇ توغرا تاپتى ... »  
زۆھرە خانىمنى قايتىدىن سۈر باستى ، چاققانلىق بىلەن قىبلىگە قاراپ يۈكۈندى . قۇلىقىغا بوۋاينىڭ سۈرلۈك ئاۋازى ئاڭلاندى .

— بالىلىرى بەگباش بولسىمۇ ، ۋاپادار كەن ، ئوبدان باشلىسىلا گەپلىرىنى ئاڭلايدۇ . چوڭ قىزلىرى ئوت يۇلتۇزلۇق كەن ، سىلىنىڭ تاپقان لايىقلىرىنىڭ يۇلتۇزى ماس كەلمەپتۇ . ئۇنىڭدىن باشقا قىزلىرىنىڭ بېشىنى بىر ئەر كەك زاتى ئايلاندۇرۇۋاپتۇ . كۈھىقاپتىن قېچىپ چىققان ئەر كەك جىننى ئۆزىنىڭ سىياقىغا كىرگۈزۈپ چېپىلدۈرۈپ قويۇپتۇ . قىزلىرىدا چېپىلجۇق زىيادە جىق ، شۇڭا قىزلىرى سىلىنىڭ گەپلىرىنى پەقەتلا ئاڭلىمايدىكەن .

— سەۋەب قىلىپ قويسىلا ، قارىم ، — دەپ يېلىندى زۆھرە خانىم .

— بىر قوچقارنى قان قىلمىغۇچە ئۇ ئەر كەك جىن بىلەن كۈچ ئېلىشقىلى بولمايدۇ ، قىزلىرىنى ئىسسىتقۇ بەك چىرمۇاپتۇ .  
زۆھرە خانىم ئالاھىدە ئاتاپ ئېلىۋالغان 500 كوي پۇلىنى سومكىسىدىن ئېلىپ قارىمىنىڭ ئالدىغا قويدى . قارىم پۇلغا كۆزىنىڭ قىرىدا قاراپ قويۇپ ، قوينىدىن بىر كالىكە ناۋاتى ئېلىپ سۆزلىدى .

— قىزلىرىنىڭ بېشىنى ئاۋۋال ئاللا ئىگەم ، ئاندىن قالسا مەن ئوڭشايمەن . سەۋەب قىل ، تەلەپ قىل دەپتىكەن ، قېنى بۇ ناۋاتىنى ئالسىلا ، بۇ ناۋاتقا ئۇدا يەتتە چارشەنبە 90 مىڭ مەرتەم نىجات ئىستىغبارنى ، 90 مىڭ مەرتەم قەسەدە پەرىماننى ، 90 مىڭ مەرتەم قەسەدە قالدقانى ، 90 مىڭ مەرتەم مەسەتۈل ئىجابەتنى ، 90 مىڭ مەرتەم مۇراتۈل كارامەتنى ئوقۇپ ھۈرۈپ تاۋلاپ قويغانىدىم . نەچچە كۈندىن بېرى باشقا ھاجەتمەنلەرگە ھەدىيە قىلاي دەپ نىيەت قىلغان بولساممۇ ، تەقدىر مالا ئىكلىرى بەرگىلى

قويماي ، سەۋر قىل ، ئىگىسى پات يېقىندا ئالدىڭغا كېلىدۇ دېگەندى . مانا بايا سىلگە ھەدىيە قىلىشقا پەرمان چۈشتى . ناۋاتنى بىراقلا ئىچۈرۈۋەتسە ، بولمىسا ، كار قىلمايدۇ . قىزلىرىغا چېپىلغان ئەر كەك جىن بەك كۈچلۈككەن .

— قانداق ۋاقىتتا ئىچكۈزسەم بولار ، قارىم ، — دېدى زۆھرە خانىم ناۋاتنى سومكىسىغا سېلىۋېتىپ .

— قانداق ۋاقىتتا ئىچكۈزسە بولىۋېرىدۇ . ئەڭ ياخشىسى ئاشتىدا ئىچۈرسە ، يەنە بىر گەپ ، قىزلىرى ھەيز - ئادەت كۆرگەن بولسا ھەرگىز ئىچكۈزمىسە .

— ماقۇل ، — دېدى زۆھرە خانىم .

— ئامىن ، — دېدى قارىم قولىنى جۈپلەپ ، زۆھرە خانىمىمۇ دەرھال ئۇنىڭغا ئەگىشىپ قولىنى دۇئاغا كۆتۈردى . قارىم ئۇزاق دۇئا قىلغاندىن كېيىن «ئاللاھۇ ئەكبەر» دەپ ساقىلىنى سىيىپىدى . بۇ ئۇنىڭ مېھماننى ئەمدى قايتساڭ بولىدۇ ، دېگىنى ئىدى .

شۇ ئەسنادا خۇددى بىر كىم بۇيرۇق بەرگەندەك ھېلىقى روپاش ئايال كىرىپ كەلدى - دە ، زۆھرە خانىمنىڭ قولىغا پىچىرلىدى . — قارىمىدىن دەرھال تەلەپ قىلسىلا ، ئايەت ھۈرۈپ قويىسۇن .

ئۇششاق - چۈششەك كېسەللەردىن ، كۆرۈنە - كۆرۈنمەس بالا - قازالاردىن خالىي بولسلا .

زۆھرە خانىم بېشىنى ئېگىپ دېدى :

— مۇمكىن بولسا ، ئائىلىمىزگە تىنچلىق - ئامانلىق تەلەپ قويغان بولسلا .

قارىم قولىدىكى تەسۋى بىلەن زۆھرە خانىمنىڭ بېشىغا بىرنى ، ئوڭ دولىسىغا تۆتنى ، سول دولىسىغا تۆتنى يەڭگىل ئۈرۈپ قويدى - دە ، ئاندىن قولىنى كۆتۈرۈپ قىسقىلا دۇئا قىلدى . دۇئا ئاخىرلاشقاندىن كېيىن روپاش ئايال زۆھرە خانىمنىڭ پېشىدىن يەڭگىل تارتىپ مېڭىشقا شەرەتلىدى .

— تەلەپلىرى باركەن ، خېنىم ، بالىلىرىنىڭ پېشانىسى ئوڭكەن ، — دېدى روپاش ئايال مېھمانخانا ئۆيگە چىققاندا زۆھرە

خانمغا قاراپ، — قارىم بۇ چاغقىچە ھېچكىمگە توققۇز قېتىم تەسۋى شىلىتىپ قويىمىغان، ئېشىپ كەتسە يەتتە قېتىم تەسۋى شىلىتەتتى، بولمىسا ئاران ئۈچ قېتىم. بۇ گەپنى ئاڭلاپ زۆھرە خانم قاتتىق ھاياجانلاندى، كۆڭلىدە قارىمغا قايتا مىننەتدارلىق بىلدۈردى. — خوش، ئاللاغا ئامانەت، يەنە كېلىپ تۇرالا، — دېدى روپاش ئايال، زۆھرە خانمنى دەرۋازا ئالدىدا ئۆزىنى ئۆتۈپتە. — خۇدايىمغا ئامانەت، — دېدى زۆھرە خانم. زۆھرە خانم چەكسىز بىر ئىشەنچ بىلەن ئۆيگە قاراپ شامالەك مېڭىپ كەتتى.

### 31

زۆھرە خانم بۈگۈن سەھەر قوپۇپ ئاۋۋال ناماز ئوقۇۋالدى، ئاندىن ناشتىلىققا ھالۋا ئەتتى. ھەئە، ئۇ پەرىدەنىڭ تاتلىق - تۈرۈم بىلەن، بولۇپمۇ ناۋات چاي بىلەن خۇشى يوقلۇقىنى ئوبدان بىلەتتى، شۇڭا ھالۋا ئېتىش پىلانىنى تۈزۈپ چىققانىدى. شۇنداق قىلىپ ئۇ ھالۋىنى ئىككى قېتىم ئېتىشكە مەجبۇر بولدى. ئاۋۋال باشقا ئائىلە ئەزالىرىغا ھالۋا ئەتتى، ئاندىن داخان دۇئا ئوقۇپ بەرگەن ناۋاتنى ئايرىم شاللاپ مەخسۇس پەرىدە ئۈچۈن بىر پىيالە ھالۋا ئەتتى.

— ناشتاق قىلىۋېلىڭلار، — دېدى ئۇ ئۆزىنى تۈزەشتۈرۈۋاتقان قىزلىرىنى ئالدىرىتىپ.

— ۋاي - ۋۇي تېخى بالدۇرغۇ، ئالدىراتمىغىنا ئانا، — دېدى پەخرىي چىشىنى چۈتكىلاۋېتىپ.

— ناشتىلىققا ھالۋا ئەتكەن، ئىسسىقدا يەۋېلىڭلار. ئائىلە ئەزالىرى بىر - بىرلەپ داستىخانغا جەم بولدى. زۆھرە خانم قېشىغا ياردەملەشكىلى كىرگەن پەرىدەنى چاي دەملەشكە بۇيرۇۋېتىپ، داستىخانغا ئاۋۋال قېتىمغا يۇمىغاقسۇت سېلىپ

پشۇرغان بىر لېگەن ھور قاتلىمىسىنى ئاچىقتى ، ئاندىن پىيالىگە ئېلىنغان ھالۋىنى ئاچىقتى . ئەلۋەتتە ، پەرىدەگە ئاتاپ ئەتكەن ھالۋىنى ئاداشتۇرماي پەرىدەنىڭ قولىغا تۇتقۇزدى .

ئائىلە ئەزالىرى ھالۋا بىلەن ھور قاتلىمىنى ھۇزۇرلىنىپ بېيىشتى . زۆھرە خانىمنىڭ كۆزى پەرىدەدە ئىدى . ئۇ پەرىدەنىڭ ھالۋىنى ئاشۇرۇپ قويۇشىدىن ئەنسىرەيتتى . دېگەندەك ، پەرىدە ھالۋىنىڭ يېرىمىنى ئاشۇرۇپ قويدى .

— پاكىز يەۋەت ، ئاشۇرۇپ قويما ، — دېدى زۆھرە خانىم .  
— بەك تاتلىقكەن ، يېگۈم كەلمىدى ، — دېدى پەرىدە ،  
بىلىسەنغۇ ئانا ، تاتلىق بىلەن خۇشۇم يوق مېنىڭ .

— زورلاپ يە ، قىزىم ، — دېدى زۆھرە خانىم سىلىق ئەمما قەتئىي تەلەپپۇزدا ، — مېۋە - چېۋىلەرنى تولا يەپ سوغۇقۇڭلار ئېشىپ قالدى . مېجەزىڭلارنى تەڭشەسۇن دەپ ئاتاين ئەتتىم بۇ ھالۋىنى ، ھە يەڭلا ، ھەممىڭلار تۈگىتىپ يەڭلا .

— ئەكە ، يېمىسەڭ مەن يەۋەتەي ، — دېدى پەرىدىن ئاچىسىنىڭ پىيالىسىگە قولىنى ئۇزىتىپ .

— ئاچاڭنىڭكىنى تالاشما ، — دېدى زۆھرە خانىم قاپقىنى تۈرۈپ ، — يېگۈڭ بولسا قازاندا بار ، پەخىرئاي ، ئاكاڭغا ھالۋا ئۇسۇپ بەر .

پەرىدە ئىلاجسىز پىيالىنى يەنە قولىغا ئالدى ۋە يېنىدا ئولتۇرغان پەخىرىدىننى چاندۇرماي بېقىنداپ قويدى . پەخىرىدىن ئاچىسىنىڭ مەقسىتىنى چۈشىنىپ ئانىسىغا قاراپ دېدى :

— مۇنداق ئىشتى ، ئانا ، يېزىدىكى بىر ئاغىنەم ئائىلەڭدىكىلەرنى ئېلىپ چىقىپ باغ سەيلىسى قىلىپ چىكەت دېگەندى . تۈنۈگۈن سەن يوق ، دادام بىلەن مەسلىھەتلىشىپ بولدۇق . ۋاقتىنى سەن بەلگىلىۋەت ، خەۋەر بېرىۋېتەي .

زۆھرە خانىم قادىر ئەپەندىگە قارىدى :

— راست ماقۇل دېدىلىما ؟

— ھەممە ئادەم باغ سەيلىسى قىلىۋاتىدۇ . يازنىڭ خۇۋلۇقى

دېگەن شۇ . چىقىپ چىرىيلى ، — دېدى قادىر ئەپەندى .  
— ئۆزلىرىنىڭ كەڭرى بېغى بار ، — دېدى پەخرىدىن .  
— ئۇ ئاغىنىڭنىڭ ئاتا - ئانىسى بىلەن تونۇشلۇقمىز  
بولمىسا ، — دېدى زۆھرە خانىم ئىككى تايىن بولۇپ .  
— چىقساڭ تونۇشماسەن ، — دېدى پەزىلەت ، — ئاتايىن  
تەكلىپ قىلغاندىكىن چىقايلى . بولمىسا ، پەخرىدىننىڭ يۈزىنى  
قىلمىغان بولۇپ قالىمىز .  
زۆھرە خانىمنىڭ كەيپى خېلىلا چاغ ئىدى ، شۇڭا ئانچە  
تارتىشىپ كەتمىدى .  
— سىلەرنىڭ چىققۇڭلار بولسا ، چىقساق چىقايلى ، — دېدى  
ئۇ .

— قاچان چىقىمىز ، ۋاقتىنى بېكىتىۋېتەيلى ، — دېدى  
پەخرىدىن ، — ئالدىن خەۋەر بېرىۋەتمىسەم بولمايدۇ . ھەپتە  
ئارىلىقىدا چىقامدۇقيا ، ھەممەيلەن بىر كۈن رۇخسەت سورىساق .  
— ھەپتە ئارىلىقىدا بولمايدۇ ، — دېدى زۆھرە خانىم ، —  
بۇ قېتىمقى چاينىڭ نۆۋىتى چىمەنگۈل خانىمغا كەلگەن . ھەپتە  
ئارىلىقىدا باغقا ئەپچىقىمەن دەپ خەۋەر بېرىپ بولدى . ئوغلى  
شەھەر ئەتراپىدىكى يېزىنىڭ باشلىقى ئەمەسمۇ ، مېھمان قىلىپ  
بېرىدىغان ئوخشايدۇ .

— ئۆزۈڭ باغ سەيلىسى قىلىۋېلىپ ، بىزنى چىقما دېمەكچىمۇ  
سەن ، — دېدى پەزىلەت ، — بىزمۇ چىقىمىز . سەن ھەپتە  
ئارىلىقىدا چىقساڭ ، بىز شەنبە كۈنى چىقايلى ئەمەسمە .

— ئاشۇنداق قىلامدۇق ، ئانا ، — دېدى پەخرىدىن .  
— شەنبە كۈنى چىقايلى ، ئانا ، — دېدى پەخرىئايمۇ .  
— مەيلى ، شەنبە كۈنى چىقايلى ، — دېدى زۆھرە خانىم  
ئىلاجسىز ھالدا ، — ئەجەب سەھراغا چىققۇڭلار كېلىپ كەتتىغۇ  
سىلەرنىڭ . جاپا تارتىپ چىققانغا تۇشلۇق نېمە بار سەھرادا . ھەممە  
نەرسە شەھەردە تۇرسا .

— ئۇنداق دېگەنلىرى بىلەن سەھرانىڭمۇ ئۆزىگە تۇشلۇق

ئالاھىدىلىكى بار ، — دېدى قادىر ئەپەندى ، — ھېچبولمىسا بىزەر كۈن شەھەرنىڭ ۋاڭ - چۇڭىدىن خالىي بولۇپ ئارام ئېلىۋالىمىز . سەھرانىڭ ھاۋاسى ساپ بولىدۇ ، مېۋە - چېۋىلىرىنى ئۆز قولىمىز بىلەن شېخىدىن ئۈزۈپ يەيمىز تېخى .

— مەن ھازىرغىچە ئۆز قولۇم بىلەن پىلەكتىن قوغۇن ئۈزۈپ باقماپتىمەن ، — دېدى پەخرىي ، — قوغۇنلۇقىمۇ باردۇ ھە ، ئاكا ، ئۇ ئاغىنەڭنىڭ .

— قوغۇننىڭ پىشقىنىنى بىللەلمەي توك سويما ئۈزۈپ سالارسەنمىكىن ، — دېدى پەزىلەت سىڭلىسى بىلەن چېقىشىپ . — ئەمەس ، شەنبە كۈنى چىقىدىغان بولدۇق دەپ خەۋەر بېرىۋېتەي ، — دېدى پەخرىدىن تۆمۈرنى قىزىقىدا سوقۇپ .

— مەيلى ، شۇنداق قىل ، — دېدى زۆھرە خانىم ، پەرىدەنىڭ ھالۋىنى تولۇق تۈگىتىپ يەپ بولغىنىغا خۇش بولۇپ .

— ھە ، قوغۇننى پىلىكىدىن ئۈزىدىغان ئوچى ، — دېدى پەزىلەت پەخرىيغا قاراپ ، — گېپىڭ راست بولسا قاچا - قۇچىلارنى يۈيۈپ ، ئاشخانىنى بېسىقتۇرۇۋەتمەسەن .

— قاچىنى مەن يۈيمەن ، ئاشخانىنى سەن تازىلا ، — دېدى پەخرىي ئاچىسىغا بەس سېلىپ .

— بولدى ، تالاشماڭلار ، — دېدى پەرىدە داستىخاندىكى پىيالىنى يىغىشتۇرۇپ .

— بۈگۈن پەرىدە ئاچامنىڭ ئىپادىسى بەك ياخشى ، — دېدى پەخرىي ئاچىسى بىلەن چېقىشىپ .

دېمىسىمۇ پەرىدە ئىنى - سىڭىللىرىنىڭ ئىشىنى چاندۇرماي ئەپلەشتۈرگىنىگە خۇش بولۇپ قالغانىدى . پەخرىدىن بىلەن پەزىلەت پىخىلداپ كۈلۈشۈپ قويدى .

— ئامىن ، — دېدى قادىر ئەپەندى دۇئاغا قول كۆتۈرۈپ ، بارلىق ئائىلە ئەزالىرى ئۇنىڭغا ئەگىشىپ دۇئاغا قول كۆتۈردى . دۇئادىن كېيىن ھەممەيلەن ئورنىدىن تۇرۇپ خىزمەتكە مېڭىشقا تەرەددۇتلەندى .

— ھەممىڭلار خەتمىگە ئاتاپ ، سائىلغا بىر كوي بىر موچەن دۇئا قىلدۇرۇۋېتىڭلار ، — دېدى زۆھرە خانىم .  
— بىرىمىز بەرسەك بولا ، — دېدى پەخرىدىن .  
— مەن ئاتاپ بولدۇم . ھەممىڭلار بېرىڭلا ، — دېدى زۆھرە خانىم .

— ئاناڭلار خەتمىنى ئاتاپ قويايتۇ . شۇنداق قىلىڭلار ، — دېدى قادىر ئەپەندى ، — ئۈنچىلىك پۇل بېشىڭلاردىن ئۈنۈپ چىقمايدۇ . خەتمە دېگەن بالا - قازاننىڭ ئالدىنى ئالىدۇ .  
— بىر خەتمە بىر كوي بىر موچەنمۇ ، ئانا ، — سورىدى پەخرىئاي .

— ھەئە ، ئەسلىدە ئۆيگە قارىم تەكلىپ قىلىپ ئوقۇتساق ساۋابى چوڭ بولاتتى . ئون بىر كوي بىرئۆتەسەڭمۇ بولىدۇ .  
— بىز پۇل بەرگەن سائىل خەتمە ئوقۇيالمىسچۇ ، — سورىدى پەزىلەت .

— ئىشقىلىپ ، خەتمىگە ئاتىساڭلا بولدى ، — دېدى زۆھرە خانىم ، — خەتمە ئوقۇيالمىسا - ئوقۇيالمىسا ھېساب بولسۇنمۇ .  
ھېچقايسىڭلار ئۈنۈپ قالماڭلا ، ھە .  
— ماقۇل ، — دېيىشتى بالىلار .

— ئەھۋالدىن قارىغاندا ، ئانام بۈگۈن ياخشى چۈش كۆرگەن ئوخشايدۇ ، — دېدى پەخرىدىن پىچىرلاپ .  
— ئىشلىرىمىز ياخشىلىققا تارتقاي ، ئىلاھىم ، — دېدى پەزىلەت .

ئۇلار ئالدىراپ ئىشقا مېڭىشتى .

## 32

— نېمە بولدى ساڭا ، ئەجەب ئۆزۈڭنى قاجۇرۇپلا يۈرسەنغۇ ، — دېدى ئاتىلا تاماكىسىنىڭ قالدۇقىنى ئايىغى بىلەن دەسسەپ مەجبۇتەكەندىن كېيىن .

— نەدە قاچۇرۇپتىمەن ، — دېدى پەخرىي سېغىز چاپناپ تۇرۇپ .

— ئىككى ھەپتىدىن بېرى تۈزۈك كۆرۈشەلمىدۇق .

— تېخى قايسى كۈنى كۆرۈشتۈققۇ .

پەخرىي ئېنىق تۇرقىدىن قەستەن بىپەرۋا قىياپەتكە كىرىۋالغانلىقى چىقىپ تۇراتتى ، ئەمما ئاتىلا تولىمۇ ئەستايىدىل ئىدى .

— مەندىن رەنجىپ قالغانىكەن ؟

— نېمىشقا رەنجىگۈدەكمەن .

— راستتىنلا رەنجىمىدىكەن ؟

— نەدىكى گەپنى سورايدىكەنەن .

— ئەمىسە نەچچە قېتىم تېلېفون قىلدىم ، ئالدىراشلا دەپ

كۆرۈشكىلى ئۇنىمايسەنغۇ ؟

— ساڭا كېيىن چۈشەندۈرۈپ قويىمەن ، — دېدى پەخرىي

كۈلۈپ ، — راستتىنلا ئالدىراش بولۇپ كەتتىم . ئاچام ، ئاكىمنىڭ

ئىشلىرى بىلەن دېگەن .

— قانداق ئىشلارنى ئۇ ؟

— دېدىمغۇ ، كېيىنچە دەپ بېرىمەن دەپ ، ھازىرچە دېگىلى

بولمايدۇ . ئىشقىلىپ ، ئائىلىمىزنىڭ ئىشلىرى ، سەن بىلەن مۇناسىۋەتسىز .

— ئائىلەڭلەرنىڭ ئىشلىرىنى بىلىش ھوقۇقىم باردۇ ؟

— ئالدىراپ قاپسەن .

— ئاتىلا بىر تال تاماكا تۇتاشتۇردى .

— تاماكىنى ئازراق چەك ، كىچىك تۇرۇپ ئۆپكەڭنى

ئىسلىۋالمايەنە ، بەڭگى .

— يىگىتنىڭ چىرايىغا بىر ئاز كۈلكە يۈگۈردى .

— دېگەنە ، مېنى ياخشى كۆرەمسەن ؟

— ساراڭ ، — دېدى پەخرىي تۇمشۇقنى ئۇچلاپ .

— سەن ساراڭ قىلىپ قويدۇڭ مېنى .



پەخىرئاي ئەتراپقا خۇدۇكسىرەپ قارىدى .  
— بوشراق گەپ قىل ، خەقلەر ئاڭلىسا سەت تۇرىدۇ .  
— ئاڭلىسا تېخى ياخشى ، — دېدى يىگىت ، — جۈرە ، تاماق يەيلى .

— مېنىڭ تاماق يېگۈم يوق .  
— ئەمەس پەرۇخ ، خانزاد ، نېلۇپەر ، نازۇكئايىلارغا خەۋەر قىلىپ ، دېباغا كىرىپ چىقامدۇق .  
— بۇنىڭدىن كېيىن دېباغا كىرمەيمەن .  
— نېمىشقا ؟  
— سەت تۇرىدىكەن .

— سەت تۇرىدىكەن ؟ ئەجەب بىر ...  
— بۇنىڭدىن كېيىن ئۇنداق سورۇنلارغا بارمايلى . يېشىمىزمۇ ئۈنچە كىچىك ئەمەس . بىزنىڭ چوڭلارمۇ توغرا چۈشەنمەيدىكەن .  
— تازىمۇ بىر قېرى ئادەمدەك گەپ قىلدىڭ ، — دېدى يىگىت مەسخىرە قىلىپ ، — بىزنىڭ بۇ يېشىمىز دېباغا ماس كەلمەيدىكەن . چوڭلار توغرا چۈشەنمىگۈدەك نېمە ئىش قىپتۇق ئۇ يەردە .

— ئىشقىلىپ ، بىز بارمايلى . ئاچىلىرىم تولا نەسىھەت قىلىپ قۇلاق - مېڭەمنى يەپ كەتتى . ئويلاپ باقسام ، دېبانىڭمۇ نامى ئانچە ياخشى ئەمەس .

— پەرۇخ بىلەن نېلۇپەر ئايرىلىپ كېتىدىغان ئوخشايدۇ ، — دېدى يىگىت .

— نېمىشقا ؟ — ئەجەبلىنىپ سورىدى قىز .  
— مەنمۇ بىلىمدىم . پەرۇخنىڭ دېيىشىچە ، نېلۇپەر توردا باشقا بىرى بىلەن داۋاملىق سۆزلىشىدىكەن .

— نېلۇپەر توردا باشقا بىرى بىلەن يۈرۈپتۇمۇ ؟  
— پەرۇخنىڭ گېپىدىن قارىغاندا شۇنداقتەك قىلىدۇ .  
پەرۇخنىڭ QQ سىنىڭ مەخپىي نومۇرىنى پەقەت نېلۇپەرلا بىلەتتىكەن . پەرۇخنىڭ دېيىشىچە ، ئۇنىڭ QQ سىنى باشقا بىرى

ئىگىلىۋاپتۇمىش . ئۇ ھازىر داۋاملىق پەرۋخنىڭ QQ سى ئارقىلىق  
نېلۇپەر بىلەن سۆزلىشىدىكەن .

— بۇ ئىشلاردىن مېنىڭ خەۋىرىم يوقكەن . نېلۇپەرمۇ ماڭا  
بىرىنچە دەيدى . كىم بىلىدۇ ، پەرۋخ ئۆزى بۇزۇلۇپ نېلۇپەرگە  
گۇناھ ئارتىۋاتامدۇ تېخى . پەرۋخمۇ تازا بىر شاللاق نېمە .

— پەرۋخنىڭ شاللاقلىقىنى سەن قانداق بىلىسەن ؟

— ئىشقىلىپ ، تۇتامى يوق .

— قارىسىغا گەپ قىلما . پەرۋخ نېلۇپەرنى بەك ياخشى  
كۆرىدۇ . ئۇلارنى ئوۋلايلى . دىباغا كىرمىسەك بىللە تاماق يېگەچ  
مۇڭدىشارمىز . راستتىنلا رەنجىشىپ قالغان بولسا ، باھانىدە  
ئەپلەشتۈرۈپ قويمايدۇق .

— نازۇكئاي ئوقۇغىلى بارىدىكەن .

— نەگە بارىدىكەن .

— شاڭخەيگە بارىدىغاننىڭ گېپىنى قىلىدۇ .

— ئىدارىسى ئەۋەتىدىغان ئوخشىمىدۇ ؟

— ياقەي ، ئوقۇشنى ئۆزى ھەل قىپتۇ . ئۆز خىراجىتى بىلەن  
ئوقۇيدىغانغا باشلىقى قوشۇلۇپتۇ ، لېكىن ئانىسى تازا قېتىلماي  
تۇرغان ئوخشايدۇ .

— خانزاد قوشۇلۇپتۇمۇ ؟

— قوشۇلماي نېمە ئامال ، ئۇلار تېخى توي قىلمىغان تۇرسا .

— بىچارە ئاداش ، نېمە بولۇپ كېتەر . نازۇكئايىنى بەك ياخشى

كۆرەتتى . ھەي ، بۇ كەمنىڭ قىزلىرى بەك شەخسىيەتچى بولۇپ  
كېتىۋاتامدۇ نېمە .

— بۇ نېمە دېگىنىڭ ، ئوقۇغىلى بارسىمۇ شەخسىيەتچىلىك

قىلغان بولامىدىكەن . ھازىر دېگەن كەسىپ مۇھىم بولۇپ قالدى .

مەنمۇ ئاسپىرانتلىقتا ئوقۇيمىكەن دەيمەن .

— چاقچاق قىلما .

— راست دەۋاتىمەن ، ئاتىللا ، بولسا ، سەنمۇ شۇنداق قىل .

مۇشۇنداق ۋاقتىمىزدا جىقراق بىر نەرسە ئۆگىنىۋالغىنىمىز  
ياخشى ، بولسا ، دوكتورلۇققىچە ئوقۇيلى .

— ماڭا ئۆيدىكىلەر قوشۇلمايدۇ . دادام تويۇڭنى قىلىۋەتسەك  
بولاتتى دەپ ئالدىرىتىۋاتىدۇ .

— ئۇنداق بولسا ، توي قىل .

— سەن يەنە ئوقۇيمەن دەپ تۇرساڭ ، كۆڭلۈمدە يىل

ئاخىرىغىچە تويىمىزنى قىلىۋېتەرمىز دەپ ئويلىغان .

— ئالدىراپ قاپسەن ، — دېدى پەخرىي قاپقىنى

سۈزۈپ ، — مېنىڭ توي قىلىشىمغا ئاز دېگەندە بەش قاپاق  
پىششىقى بار .

— بۇ چىن سۆزۈڭ ئەمەس ، — دېدى يىگىت

ئۈمىدىسىزلىككەن ھالدا .

قىز كېسىپلا جاۋاب بەردى .

— ئىشەنگىن ئاتىلا . چىن سۆزۈم .

يىگىت ئۈندىمىدى .

— يول بويىدا تۇرۇۋەرمەيلى ، — دېدى پەخرىي ، —

ئۆيدىكىلەر ئۇچراپ قالمىسۇن يەنە .

— پەرۇخ ، خانزادلارنى توۋلاپ بىردەم مۇڭدشايلي ، ئىچىم

بەك سىقىلىپ كەتتى ، — دېدى ئاتىلا .

— بوپتۇ ، توۋلىساق توۋلايلى . ئەمما ، ئىككى سائەت ئىچىدە

ئۆيگە قايتىمىسام بولمايدۇ .

— يۈر ، بىر يەردە ئولتۇرۇپ تېلېفون قىلايلى ئۇلارغا . نەگە

بارىمىز ؟ «ئاق قۇ» غا بارامدۇق ؟

— رېستورانغا بارمايلى ، چايخانغا بارايلى .

— قايسى چايخانغا بارساق بولا ؟

— «تۇمارس» چايخانىسىغا بارايلى .

— مەيلى ، شۇغىنىسى ، پەرۇخ ، خانزادلار زاڭلىق قىلىدىغان

بولدى . دە .

— زاغلىق قىلسا ئۆزىنىڭ ئىشى ، ئىشقىلىپ ، دىباغا بارغاندىن ياخشى .

— سەن بۇنىڭدىن كېيىن راستتىنلا دىباغا بارمامسەن ؟ —  
سورىدى ئاتىلا پىيادە ماڭغاچ ، — ئىشەنگۈم كەلمەيۋاتىدۇ .  
— ئىشەنگىن ، — دېدى پەخرىي ، — بەك بارغۇڭ كەلسە ئۆزۈڭ بار .

— سەن بارمىساڭ ماڭا پوق بارمۇ ئۇ يەردە ، — دېدى ئاتىلا تېرىكىپ .  
پەخرىي پىخىلداپ كۈلۈۋەتتى .

### 33

پەخرىدىن ئىشەنمىگەن ھالدا گۈلنازنىڭ كۆزىگە قارىدى .  
— راستتىنلا ئاناڭ ئۇردىمۇ ؟  
— ھەئە ، — دېدى گۈلناز ئۇۋالچىلىققا ئۇچرىغان قىياپەتتە .  
— نەرىڭگە ئۇردى ؟  
— تەستەك بىلەن ئىككىنى سالىدى . ياتاق ئۆيۈمگە قېچىپ كىرىۋالغان بولسام ، يەنە ئۇراتتى تېخى .  
پەخرىدىن چاي ئىچىۋاتقان پىيالىسىنى تاققىدە قويۇپ ئورنىدىن تۇردى .  
— نەگە بارىسەن ؟ — سورىدى قىز ئەجەبلەنگەن ھالدا ، —  
تېخى تاماق چىقىمىغان تۇرسا .  
— سەن تاماق يېگەچ تۇر ، مەن بېرىپ ئاناڭ بىلەن ئوبدانراق سۆزلىشىپ كېلەي .

— ئانام بىلەن نېمىدەپ سۆزلىشىسەن ؟  
— سېنى ئۇرغان تۇرسا ، بۇنىڭدىن كېيىن ئۇرىدىغان ئىش بولسا مېنى ئۇرسىلا ، گۈلنازدا گۇناھ يوق ، دەيمەن .  
— ۋىيەي ، ماۋۇ ساراڭنى ، — دېدى گۈلناز ھودۇقۇپ ، —  
مېنى يەنە تاياققا قويماي دەمسەن ؟ ئولتۇرە ، ئىچىمنى پۇشۇرماي ،

قانداق قىلىدىكەن دەپتىمەن تېخى . ئانامغا مېنى ئۇرما دېيىشكە نېمە ھەققىڭ بار . ئاران ئەپلەشكىلى تۇرغان ئىشىمىزنى بۇزاي دەمسەن . ھېلىمۇ ئانامنىڭ ساڭا بولغان كۆزقارشى ياخشى ئەمەس . — نېمىشقا ياخشى ئەمەسكەن ، — دېدى پەخرىدىن ئورنىدا قايتا ئولتۇرۇپ ، — مېنى كۆرۈپمۇ باقمىغان تۇرسا .

— بۇنى بىلىمدىم ، — دېدى گۈلناز ، — ھېلىقى كۈنى پەرىدە ئاچاملار كەتكەندىن كېيىن ، ئانام بىرھازا گەپ قىلماي ئولتۇردى ، كېيىن تۇيۇقسىز يېنىغا چاقىرىپ بىرمۇنچە سوراقلاپ كەتتى . بۇ ئىشلارنى سەن پىلانلاپسەن ، خەقنىڭ ئالدىدا يۈزۈمنى تۆكتۈڭ ، ئەل - ئاغىنە ، تونۇش - بىلىش ، قولۇم - قوشنىلارغا بۈگۈن ساڭا ئەلچى كېلىدۇ دەپ خەۋەر بېرىۋەتكەندىم . مانا ، ئەلچىلەر ھېچ گەپتىن ھېچ گەپ يوقلا داستىخاننى قويمايلا كېتىپ قالدى . ئەمدى خەقلەر سورىسا نېمە دەيمەن ، دەپ سۆزلەپ ، ئاچچىقىنى باسالماي ئىككى تەستەك سېلىۋەتتى . تاكى دادام كاماندېروپكىدىن قايتىپ كەلگۈچە ماڭا ماي تارتىپ گەپمۇ قىلمىدى . — داداڭ خەۋەر تېپىپتۇ - دە .

— خەۋەر تاپمامتىكەن . دادام ئىشىكتىن چىرىپ بولغۇچە ئانام بولغان ئىشلارنىڭ ھەممىسىنى ئېقىتماي - تېمىتماي دېدى . — داداڭ نېمە دېدى ؟

— دادام تاماكا چېكىپ بىردەم ئولتۇرۇپ كەتتى . ھېلىمۇ ياخشى ، پەرىدە ئاچاملار ئانامغا خېلى ياخشى تەسىر قالدۇرغان چېغى . ئانام پەرىدە ئاچاملارنىڭ ئىككى ئېغىز ياخشى گېپىنى قىلىپ قالدى . شۇنىڭ بىلەن دادام مەندىن سىلەرنىڭ ئۆيىنىڭ ئەھۋالىنى تەپسىلىي سورىدى .

— سەن نېمە دېدىڭ ؟

— بىلگىنىمچە جاۋاب بەردىم . دادام داداڭنى خېلى ئوبدان بىلىدىكەن .

— ئىككىسى تونۇشامدىكەن ؟ — ئالدىراپ سورىدى

پەخرىدىن .

— ياق ، تونۇشمايدىكەن ، داداڭنى سىرتىدىن بىلىدىكەن .  
قادىر ئەپەندى ئوبدان ئادەم ، ئائىلىسى يۈز - ئابروۋىلۇق ياخشى  
ئائىلە ، دەپ ماختىدى . دادام سېنىمۇ بىلىدىكەن تېخى .

پەخرىدىن خۇش بولۇپ كەتتى .

— ۋاھ ، داداڭ مېنىمۇ تونۇمدىكەن .

— ھەئە ، سېنى بىر - ئىككى قېتىم كۆرۈپتىكەن . تۇرقىدىن

ئېغىر - بېسىق ، قائىدىلىك ئوبدان بالا بولغاندەك قىلىدۇ ، —  
دېدى .

— ئۇنداق بولسا ، ئىشىمىز ئوڭغا تارتىپتۇغۇ ، — دېدى

پەخرىدىن ھاياجانلانغان ھالدا .

— ئالدىراپ خۇش بولۇپ كەتمە . ئانام ئانچە قايىل بولمىدى .

داداممۇ توي ئىشىمىزغا قوشۇلۇش - قوشۇلماسلىق توغرىسىدا

بىرىنچە دەپمىدى . سىلەرنىڭ ئۆيدىكىلەر تېزىرەك كەلسە بولاتتى .

ناۋادا ، داداڭ بىلەن دادام بىر يەردە دوقۇرۇشۇپ قېلىپ ، پەرىدە

ئاچاملارنىڭ چوڭلار ئۈرۈمچىگە كەتتى دېگەن گېپى يالغان چىقىپ

قالسا ئىشىمىز چاتاق .

— خاتىرجەم بول . بۇ ئىشلارنى مۇۋاپىق بىر تەرەپ

قىلىمەن . پەرىدە ئاچامنىڭ توي ئىشىمۇ ئوڭغا تارتىدىغاندەك

قىلىدۇ .

— ئەلچىلەرنىڭ گەپ - سۆز قىلماي كېتىپ قېلىشى ئانامغا

بەك ئېغىر كەلگەن ئوخشايدۇ . خەقلەر ئاڭلاپ قالسا يۈزىمىزگە

سەت بولىدۇ دەپ غۇدۇراپلا يۈرىدۇ . سىلەرنىڭ ئۆيدىكىلەر كەلسە

ئاناممۇ خېلى بېسىلىپ قالاتتى .

— ئۇنداقتا پەرىدە ئاچامنىڭ ئىشىغا قاراپ ئولتۇرماي ، دادام

بىلەن ئايرىم سۆزلەشمەسەم بولمىغۇدەك ، — دېدى پەخرىدىن

قەتئىي نىيەتكە كېلىپ ، — بۇ ئىشلاردىن خەۋەر تاپسا ، دادام مېنى

چوقۇم قوللايدۇ .

— شۇنداق قىلىپ پەرىدە ئاچاملارنىڭ يىگىتىنىڭ ئۆيىگە

چىقىدىغان بولۇڭلارمۇ ؟

— ئالدىمىزدىكى شەنبە كۈنى چىقىدىغان بولدۇق ، لېكىن دادام بىلەن ئانام بۇ ئىشنىڭ تېگى - تەكتىنى بىلمەيدۇ . ئۇلار پەقەت مېنىڭ دوستۇمنىڭ ئۆيىگە چىقىمىز دەپ ئويلايدۇ .  
— كېيىن ئوقسا رەنجىپ قالارمىكىن ؟  
— چىقىپ بولغاندىن كېيىن دادامغا چاندۇرماي پۇرتىپ قويۇرەن .

— ئاناڭدىن شۇنداق بەك قورقۇمسەن ؟  
— ۋاي ئۇنى بىردېمە .  
— كېيىنچە ماڭىمۇ كۆرىدىغان كۈن بار ئىكەن ئەمەس .  
— ئانامنى ئۇنچىۋالا ئەسكى دەپ قالما . سىجەزى سەل جاھىلراق شۇ ، ئۆزۈمنىڭكىلا راست دەپ تۇرۇۋالىدۇ ، ئەمما بەك كۆيۈمچان ، ھەممىمىزنىڭ ئىشلىرىنى ئۆزۈم بىر قوللۇق ئورۇنلاشتۇرسام دەپ ئويلايدۇ .  
— ھەممە ئاتا - ئانا ئوخشاش ، — دېدى گۈلناز ، — ئانامنىڭ ئويىمۇ شۇ ، شۇڭا مەن ئانامدىن رەنجىمەيمەن . ساڭىغۇ ئىشىنىمەن ، پەخىرىدىن . شۇنداقتىمۇ دەپ قوياي ، تويدىن كېيىن ھەرگىز ئۆزگىرىۋالمىغىن . ئاڭلىسام ، جىق يىگىتلەر تويدىن كېيىنلا ئۆزگىرىۋالدىكەن .  
— مەن ئۇنداقلاردىن ئەمەس . سېنى بىر ئۆمۈر چېكەمگە گۈل قىلىپ قىسىمەن .

گۈلناز مەنۇنلۇق بىلەن كۈلدى .  
— خۇدايىم بىزنى بىر ئۆمۈر ياخشى كۆرۈشۈپ ئۆتۈشكە نېسىپ قىلغاي . سىلەرنىڭ ئۆيىدىكى قىزلاردىنمۇ خاتىرجەم بولدۇم ، ھەممىسى بەك ياخشىكەن . ئاچا - سىڭىللاردەك ئۆتۈپ كېتىشىمدە گەپ يوق .

— نېمانچە ئىنچىكە ئويلاپ كەتكەنسەن .  
— ئويلەيمىسام بولمايدۇ ، — دېدى گۈلناز ئەستايىدىللىق بىلەن جاۋاب بېرىپ ، — يېڭى توي قىلغانلارنىڭ كۆپىنچىسى ئېرى بىلەن ياخشى ئۆتكەن بىلەن ، يەڭگىلىرى بىلەن كېلىشەلمەي

ئاجرىشىپ كېتىدىغان ئىشلارمۇ بولىدۇ . پەرىدە ئاچام بەك ئېغىر - بېسىق ، كۆيۈمچانكەن ؛ پەزىلەت ئاچام ئادەمنىڭ كۆڭلىنى بەك ئايايدىكەن ؛ پەخرىي شۇخ بولغىنى بىلەن ئاق كۆڭۈلكەن . بۇنداق خاراكتېردىكى قىزلار بىلەن ئاسان چىقىشىپ كەتكىلى بولىدۇ . بۇ قېتىم ئۇلاردىن بەك خۇش بولدۇم .

— مەنمۇ سېنىڭ مۇشۇ ئاق كۆڭۈل ، كەڭ قورساق ، چىقىشقاق مەجەزىڭنى دەپ سېنى تاللىغان ، — دېدى پەخرىدىن .  
— مېنى تاللىغان ، — دېدى گۈلناز نارازىلىق بىلەن ، — مەندىن باشقىمۇ قىز دوستۇڭ بارمىدى ؟  
پەخرىدىن شۇخلۇق بىلەن كۈلدى .

— ئەلۋەتتە ، ماڭا كۆيۈپ قالغان قىزلارمۇ خېلى بارى .  
— ھەددىڭدىن ئاشما ، — دېدى گۈلناز تېرىكىپ ، — بۇنىڭدىن كېيىن باشقا قىزلارنى ياخشى كۆرۈشۈڭگە رۇخسەت يوق .  
— خاتىرجەم بول ، باشقا قىزلارغا ھەرگىز قارىمايمەن .  
— بىلىپ قوي ، پەخرىدىن ، مېنىڭ كۈنچىلىكىم بەك يامان جۈمۈ .

— سەنمۇ بىلىپ قوي ، مېنىڭ كۈنچىلىكىمۇ يامان .  
ئۇلار ھۇزۇرلىنىپ كۈلۈشتى .

### 34

سائىتىگە قاراپ چۈشلۈك دەم ئېلىش بولغانلىقىنى بىلگەن قادىر ئەپەندى ئۈستەللىرىنى يىغىشتۇرۇپ تۇرۇشقا ئىشخانىسىنىڭ تېلېفونى جىرىڭلىدى .

— ئەسسالامۇئەلەيكۇم ، — دېدى قادىر ئەپەندى تېلېفوننىڭ تۈرۈپكىسىنى قولغا ئېلىپ .

— ۋەئەلەيكۇم ئەسسالام ، دادا ، بۇ مەن .

— بىرەر ئىشنىڭ بارمىدى ، بالام .

— مەن ھازىر ئىدارەڭنىڭ ئالدىدا ، سەن بىلەن كۆرۈشەي



دەپ كەلگەن .

— ئىشخانىمغا چىقامسەن ياكى مەن چۈشەمدىم ؟

— سەن چۈشكىن ، پەستە ساقلاي .

— ماقۇل ، ئەمىسە ھازىر چۈشمەن .

قادىر ئەپەندى تۇرۇپكىنى قويۇپ ئىشخانىسىنىڭ ئىشىكىنى تاقىدى .

— ھە ، كېلىپ قاپسەنغۇ ، — دېدى قادىر ئەپەندى ئوغلى بىلەن كۆرۈشۈپ ، — زۆرۈر گەپ بارمىدى .

— چۈشلۈك تاماقنى بىللە يەيلى دەپ كەلگەن .

— سىرتتا تاماق يەمدۇق .

— ھەئە ، سىرتتا تاماق يەيلى ، مەن مېھمان قىلاي .

— ئۆيدە تاماق يېمەمدۇق . ئاچىلىرىڭ تاماق ئەتتىمكىن دەيمىنا .

— ئانام بۈگۈن چاي ئوينىغىلى سەھراغا كەتكەن تۇرسا ، ئاچىلىرىم تاماق ئېتەمتى .

— مېنى ئاچ قالمىسۇن دەپسەن - دە ، — دېدى قادىر ئەپەندى مەمنۇن بولۇپ .

— ئۇمۇ بار ، — دېدى پەخرىدىن .

— ئۇنداق بولسا ، تېلېفون قىل . ئاچا - سىڭىللىرىڭمۇ كەلسۇن ، بىللە غىزالىنايلى .

— بۈگۈنچە ئۇلار قورسىقىنى ئۆزلىرى بېقىپ تۇرسۇن . ئىككىيلەن ئايرىم غىزالىنايلى ، دادا . سەن بىلەن ئايرىم سۆزلىشىدىغان ئىش بار ئىدى .

— ئۇنداق بولسا مەيلى . نەدە تاماق يەيمىز ؟

— «ئوردا تاڭاملىرى» ئاشپۇزۇلىغا بارايلى . مۇھىتى بەك ئازادە ، تاماقلارمۇ تەملىك .

— دادا - بالا ئولتۇرۇپ پادىشاھدەك غىزالىنايلى دەپسەن - دە ، — دېدى قادىر ئەپەندى كۈلۈپ ، — جۈرە ، ئەمىسە .

ئوردىدەك ھەشەمەتلىك بېزەلگەن بۇ ئاشپۇزۇل خېرىدارلار

بىلەن لىق تولغانىدى .

— ئىككى كىشىلىك ئۈستەلگە باشلاڭلار ، — دېدى پەخرىدىن كۈتكۈچى يىگىتكە .

— قېنى ، بۇياققا مېڭىشىلا ، — دېدى كۈتكۈچى يىگىت .  
بۇ ئاشپۇزۇلنىڭ بىرىنچى قەۋىتى چوڭ زال بولۇپ ، چاسا شىرەلەر رەتلىك تىزىلغانىدى . ئۇلار مۇلازىم يىگىتكە ئەگىشىپ ئىككىنچى قەۋەتكە چىقتى . ئىككىنچى قەۋەت تېخىمۇ ئالاھىدە بېزەلگەن بولۇپ ، نەقىشلىك ۋادەكلەر بىلەن ئايرىم - ئايرىم توسۇلۇپ ، چوڭ - كىچىكلىكىگە قاراپ ئىككى كىشىلىك ، تۆت كىشىلىك ۋە كۆپ كىشىلىك تاماق شىرەلىرى قويۇلغانىدى . تەمبۈر بىلەن ئورۇندالغان لىرىك مۇزىكا چارچىغان نېرۋىلارنى تاتلىق غىدىقلايتتى . مۇلازىم يىگىت ئۇلارنى ئەڭ چەتتىكى ئىككى كىشىلىك ئورۇنغا باشلاپ قويۇپ كېتىپ قالدى . ئۇنىڭغىچە ئۇلارنىڭ ئالدىغا چاي كۆتۈرۈپ كۈتكۈچى قىز يېتىپ كەلدى .  
— قانداق تاماق يەيسىلەر ؟ — دېدى كۈتكۈچى قىز ئۇلارغا چاي قۇيۇپ بولۇپ .

— ئومۇرتقا كاۋاپتىن ئىككى زىخ ، باچكا بېسىلغان يېرىم پۈلۈدىن ئىككى ، يەنە ئىككى پىيالىە قېتىق ، — دېدى پەخرىدىن ، ئاندىن دادىسىغا قاراپ سورىدى ، — يەنە نېمە بۇيرۇتىمىز ، دادا .  
— بولدى ، مۇشۇ يېتەرلىك ، — دېدى قادىر ئەپەندى .  
پەخرىدىن دادىسىنىڭ كاۋاپ بىلەن باچكا بېسىلغان پۈلۈغا ئامراقلىقىنى ئوبدان بىلەتتى ، شۇڭا دادىسىدىن سورىمايلا بۇيرۇۋەرگەنىدى .

— پۈلۈنى ئاۋۋال ئەچىقامدۇق ، كاۋاپنىمۇ ؟ — سورىدى كۈتكۈچى قىز .

— ئاۋۋال پۈلۈ يەيلى ، — دېدى قادىر ئەپەندى ، — پۈلۈ بىلەن قېتىقنى بىللە ئەچىقىڭ ، قىزىم . كاۋاپ كېيىنرەك چىقسۇن .

— ماقۇل ، ئازادە ئولتۇرۇڭلار ، — دېدى كۈتكۈچى قىز .

— تاماق چىققۇچە مۇڭداشقاچ ئولتۇرامدۇق؟ — دېدى قادىر ئەپەندى ئوغللىغا قاراپ .

پەخرىدىن بىردىنلا قىزىرىپ تەمتىرەپ قالدى . گەپنى ئەدىن باشلىشىنى بىلەلمەي قولغا چاي پىيالىسىنى ئالدى . ئوغللىنىڭ تۇرقىغا قاراپ قادىر ئەپەندى كۈلدى .

— ماڭا دېيىشتىن خىجىل بولغۇدەك گەپمىدى ئۇ . خىجىل بولما ، چوپچوڭلا يىگىت تۇرۇپ دادىسىدىنمۇ خىجىل بولامدىغان . نېمە دەيدىغانلىقىڭنى پەرەز قىلىپ بولدۇم . قىزلار ھەققىدىكى گەپتۇ ھەقىچان .

سەزگۈر دادا ئوغللىنىڭ كۆڭلىدىكىنى بىلىۋالغانىدى . پەخرىدىن پىسىڭىدە كۈلدى . مۇشۇ كۈلكىسى بىلەن تەمتىرەش ، تارتىنىشلىرىمۇ يوقاپ كەتتى .

— كۆڭلۈمدىكىنى بىلىۋالدىڭ ، — دېدى ئۇ كۆزىنى دادىسىدىن ئېلىپ قېچىپ تۇرۇپ ، — ئەمىسە گەپنى ئۇدۇللا دەيمەن . زاڭلىق قىلمايسەن جۇمۇ ، دادا .

— دەۋەرگىن . زاڭلىق قىلىدىغان گەپ ئەمەسقۇ بۇ . قىزلار توغرىلۇق بالدۇرلا ئېغىز ئېچىشكە كېرەكتى ، ھېلىمۇ خېلى كېچىكتىڭ .

پەخرىدىن ئېغىر - بېسىقلىق بىلەن سۆزلەشكە كىرىشتى . — ئەسلىدە پەرىدە ئاچام بىلەن پەزىلەت ئاچامنىڭ تويى بولۇپ بولمىغۇچە بۇ گەپنى دېمەسمەن دەپ ئويلىغانىدىم . بىراق ، سەن بىلەن مەسلىھەتلەشمەسم بولمايدىغان ئىش چىقىپ قالدى .

— نېمە ؟ بىرەر قىز بىلەن چاتاق چىقىرىپ قويىمىغانسەن ؟ — ئالدىراپ سورىدى قادىر ئەپەندى جىددىيلىشىپ . — ئا ... نەدىكى گەپنى قىلىدىكەنسەن ، — دېدى پەخرىدىن قوشۇمىسىنى تۇرۇپ ، — گېپىمنى بۆلمەي تۈرە .

— ھە ... ھە ... گەپ قىلە . — ئالىي مەكتەپتە بىللە ئوقۇغان ساۋاقداشم بىلەن توي قىلىشقا پۈتۈشكەندىم . ئىسمى گۈلناز . شەھەر قۇرۇلۇشى

ئىدارىسىدە ئىشلەيدۇ . يېقىندىن بېرى ئاتا - ئانىسى توي قىلىشقا مەجبۇرلاۋېتىپتۇ .

پەخرىدىن ئۆتكەن ئىشلارنى بىر - بىرلەپ سۆزلەپ بەردى .  
— شۇنداق قىلىپ ، بىزنىڭ ئۆيدىكى قىزلار بېرىپ ، ئۇ قىزغا كەلگەن ئەلچىلەرنى قايتۇرۇۋەتتى - دە ، — دەپى قادىر ئەپەندى كۈلۈپ ، — يۈرىكى تازا چوڭىكەنگۇ ئۇلارنىڭ . قىزنىڭ ئاتا - ئانىسى يىگىتنىڭ ئاتا - ئانىسى كەلسۇن دەپ تۇرۇۋاپتۇ - دە . ئۇلارنىڭ بۇ تەلىپى تامامەن يوللۇق . ئاتا - ئانا بولغۇچى بۇنداق ئىشلاردا ئىنچىكىلىمىسە زادى بولمايدۇ . ئەسلىدىمۇ ئاناڭ بىلەن بېرىپ قائىدىسىنى قىلىپ قويۇشمىز كېرەك ئىدى .

— مېنىڭ دېمەكچى بولغىنىمۇ شۇ ، — دەپى پەخرىدىن ، — بىز توي قىلىشقا ئالدىرىمايمىز . گۈلنازىمۇ بىزنىڭ ئۆينىڭ ئەھۋالىنى بىلىدۇ . پەرىدە ئاچام بىلەن پەزىلەت ئاچامنىڭ تويى بولۇپ بولغۇچە ساقلاپ تۇرىمىز . ئۇنىڭغىچە ئانام بىلەن ئۇلارنىڭ ئۆيىگە ئەلچىلىككە بېرىپ قويساڭلار بولاتتى .

— بۇ ئىشلاردىن ئاناڭنىڭ خەۋىرى بارمۇ ؟

— ئانامغا قانداق دەيمەن بۇ گەپنى . سەن ئوبدانراق چۈشەندۈرمىسەڭ ، مېنىڭ دېگىنىم بىكار . چالۋاقاپ ، تىللاپ كېتەر مېنى .

— ئاناڭ قوشۇلماسىكىن .

پەخرىدىن دادىسىغا يالۋۇرۇش نەزىرى بىلەن قارىدى .  
— ماڭا ياردەم قىلغىن ، دادا . پەقەت بولمىسا ئانامغا بېسىم ئىشلەت . مەن گۈلنازدىن باشقا ھېچكىم بىلەن توي قىلمايمەن .  
قادىر ئەپەندى ئوغلىغا قايىللىق نەزىرى بىلەن قارىدى .

«ئوغۇل بالا ئەركەكتەك گەپ قىلىدىڭ ، بالام . يىگىت دېگەن مۇشۇنداق بولۇشى كېرەك . ئۆزى ياخشى كۆرگەن قىزنى قولغا كەلتۈرۈشكە قەتئىي بەل باغلىشى كېرەك . گەرچە ئاناڭنىڭ ساڭا ئۆز قولى بىلەن قىز تاللاپ بېرىش ئارزۇسىنى بىلسەممۇ ، ساڭا چوقۇم ياردەم قىلىمەن . يىگىت ئۈچۈن ئۆزى ياخشى كۆرگەن

قىزغا ئېرىشتىنىمۇ چوڭ بەخت بولمايدۇ ...»  
— قىزنىڭ ئاتا - ئانىسىنىڭ نەدە ئىشلەيدىغانلىقىنى  
بىلمەسەن؟

— ھە راست، — دېدى پەخرىدىن بىر ئىشنى يادىغا  
ئېلىپ، — گۈلنارنىڭ دادىسى سېنى بىلىدىكەن. بەلكىم سەنمۇ  
تونۇشۇڭ مۇمكىن. ئىسمى سۇلتان ئىبراھىم. شەھەرلىك سەھىيە  
ئىدارىسىدە ئىشلەيدۇ.

— ھە تونۇيدىكەنمەن، — دېدى قادىر ئەپەندى، — لېكىن  
تازا ئەسرا ئەمەس. توي - تۆكۈنلەردە، نەزىرلەردە، يىغىنلاردا  
ئانچە - مۇنچە ئۇچرىشىپ قالغان. ئۆزى ئوبدان ئادەم. ياخشى  
ئائىلىنىڭ قىزىنى تاللاپسەن.

پەخرىدىن خاتىرجەم بولۇپ يەڭگىل تىندى.  
— بۇ ئىشنى ئىمكان بار كېچىكتۈرمىسەك بولاتتى،  
دادا، — دېدى پەخرىدىن.

— مۇنداق قىلايلى، ئەمىسە. ھازىر بۇ ئىشنى ئاناڭنىڭ  
مەسلىھەتىگە سالساقمۇ قوشۇلماسلىقى مۇمكىن. ئاۋۋال قىزلارنىڭ  
ئىشنى ئويلىشايلى دەپ تۇرۇۋالسا، مەنمۇ زورلىيالمىمەن.  
ئەسلىدىمۇ قائىدە بويىچە شۇنداق قىلىشىمىز كېرەك.  
ئاچىلىرىڭنىڭ ئىشنى بىر ياقلىق قىلماي تۇرۇپ، سېنىڭ  
ئىشىڭغا مېڭىپ يۈرسەك باشقىلارمۇ توغرا تاپمايدۇ. مەن مۇۋاپىق  
پۇرسەت تېپىپ سۇلتان ئىبراھىم بىلەن ئايرىم مۇڭدشاي، ساڭا  
قېيناتا بولغۇچى ماقۇل دېسلا، ئەلچىلىككە ئانچە ئالدىراپ  
كەتمەسەكمۇ بولىدۇ.

— مەيلى، — دېدى پەخرىدىن دادىسىنىڭ مەسلىھەتىگە  
قوشۇلۇپ، — لېكىن ۋاقىتنى بەك سوزۇۋەتمە.

— خاتىرجەم بول. سۇلتان ئەپەندى بىلەن يېقىن ئۆتىدىغان  
ئاغىنلەردىن بىرەرنى تېپىپ، شۇ ئارقىلىق بىرەر سورۇنغا  
چاقىرىپ ئايرىم مۇڭدشەن. بۇمۇ رەسىم - قائىدىگە ئۇيغۇن  
كېلىدۇ.

پەخرىدىن خېلىلا خاتىرجەم بولۇپ قالدى .  
 — شەنبە كۈنى يېزىغا چىقىپ باغ سەيلىسى قىلىپ كىرىدىغان  
 ئىشقا ئانام ياق دەپ تۇرۇۋالماستىن — ھە .  
 — ئانالى قوشۇلدىغۇ ؟  
 — مەنمۇ ئاغىنەمگە ئائىلە بويىچە چىقىدىغان بولدۇق دەپ  
 خەۋەر بېرىپ بولدۇم ، يەنە تېخى ماشىنىمۇ ئۇقۇشۇپ قويدۇم .  
 — قاتناشنى ئۇقۇشۇپ قويۇپ ياخشى قىپسەن . ئىشلار  
 شۇنداق بولسۇن ئەمەس . سەنمۇ قىزنى خاتىرجەم قىلىپ قوي .  
 باشقا گەپلىرىڭ بولسىمۇ تارتىنماي دەۋەرگىن ، بالام .  
 — ماقۇل .  
 — ئالە ، كاۋاپ سوۋۇپ قالدى .  
 — سىز يەڭ ، دادا .  
 — بولدى ، مەن تويدۇم ، — دېدى قادىر ئەپەندى پىيالىدىكى  
 قېتىققا قوشۇق سېلىپ تۇرۇپ ، — ئوغۇل بالا دېگەن قورساققا  
 يەپ تۇرغۇلۇق .  
 پەخرىدىن كاۋاپنى ئىشتىھا بىلەن يېيىشكە باشلىدى .

### 35

پەرىدەنىڭ باش - ئاخىرى يوق خىياللىرىنى خىزمەتدەشى  
 بۆلۈۋەتتى .  
 — پەرىدە ، يانفونىڭىز سايىراپ كەتتى ، نېمانچە ئېغىر خىيال  
 سۈرىسىز .  
 پەرىدە سومكىسىدىن يانفونىنى ئېلىپ ئېكرانىغا قاراپ ،  
 يۈرىكى خۇشاللىقتىن سېلىپ كەتتى . تېلېفون ئابدۇساتاردىن  
 كەلگەنىدى . پەرىدە خىزمەتدەشنىڭ ئالدىدا سۆزلىشىشنى بىئەپ  
 كۆرۈپ ، يانفونىنى ئېلىپ ئىشخانىدىن چىقتى . دە ، كارىدورنىڭ  
 ئۇ بېشىدىكى ھاۋادانغا قاراپ ماڭدى .  
 — ئەسسالامۇئەلەيكۇم .

— ۋەئەلەيكۇم ئەسسالام. ئەجەپ تەستە ئالدىڭىزغۇ تېلېفوننى. بىئۇپ ۋاقىتتا تېلېفون قىلىپ قالدىممۇيا؟

— ياقەي، ئىشخانىدا خىزمەتداشلىرىم بار ئىدى، شۇڭا سىرتقا چىقتىم. تىنچلىقمۇ؟

— تىنچلىق، ئۆزىڭىزچۇ؟

— خۇداغا شۈكۈر.

— قاراڭ، پەرىدە، بەكمۇ قىزىق ئىش بولدى. دەپ بەرسەم ھەيران قالسىز.

— قانداق ئىش بولدى؟

— ئانىڭىز بىزنىڭ ئۆيگە چىقتى.

— توۋا دەڭە، قانداقسىگە...

— يېزا باشلىقى قايسى كۈنى ئۆيگە كېلىپ ئانامغا مېھمانلىرىم بار ئىدى، سىلەرنىڭ باغدا كۈتۈۋالسام، دەپتىكەن. بۈگۈن شۇ مېھمانلار چىقىپتۇ. ئەسلىدە ئۇلار يېزا باشلىقىنىڭ ئانىسىنىڭ مېھمانلىرى ئىكەن. بايا كېلىپ قارىسام، مېھمان ئاياللارنىڭ ئارىسىدا ئانىڭىزمۇ ئولتۇرىدۇ، شۇڭا سىزگە تېلېفون قىلىشىم.

— تونۇشلۇق بەرمىگەنسز؟

— ھەددىممۇ مېنىڭ، — دېدى يىگىت ھاياجانلانغان ھالدا، — قانداقمۇ تونۇشلۇق بېرەلەيمەن، لېكىن ئانامغا كۆرسىتىپ قويدۇم.

— ئانىڭىز بىزنىڭ ئىشىمىزنى ئانامغا دەپ يۈرمەس، ھە.

— خاتىرجەم بولۇڭ. ئانامغا جېكىلىدىم، تونۇشلۇق بەرمەيدىغان بولدى.

— ياخشى قىپسىز، بۈگۈن ۋاقتى ئەمەس. مۇمكىن بولسا ئانامغا ئۆيۈڭلەرنىمۇ كۆرسىتىپ قويۇڭ. ئانام ھەرھالدا ئائىلە ئەھۋالىڭلارنى بىلىپ قالغاچ تۇرسۇن. سىز بىلىسىز، ئانام ئازراق ئابىرۇپەرەس.

— بولىدۇ. بىر ئامالنى قىلارمىز. پەقەت بولمىسا، شەنبە

كۈنى چىققاندا كۆرە . سىز ئايرىلىپ قالماي بىللە چىقىڭ جۇمۇ .  
— شەنبە كۈنى مەن چىقماي تۇرايمىكىن دەيمەن .  
— نېمىشقا ؟

— بىرىنچىدىن ، سىلەرنىڭ ئۆيدىكىلەر مېنى تونۇيدۇ . مەن  
چىقسام بۇ ئىش چېنىپ قالىدۇ . ئىككىنچىدىن ، ئۆزۈمۈ خىجىل  
بولۇپ قالمىمەن . ئويلاپ باقسام ، ماڭىمۇ تازا بىئەپ بولۇپ  
قالدىكىن ، ئەڭ ياخشىسى ، چىقىمىغىنىم ياخشىمىكىن .  
يىگىت بىرنەچچە دەقىقە تۇرۇۋېلىپ جاۋاب قايتۇردى .  
— بۇ ئويلىغىنىڭىزمۇ توغرا .

— ھە راست ، ئاتا - ئانىڭىزغا شەنبە كۈنى چىقىدىغان  
مېھمانلارنىڭ بىزنىڭ ئۆيدىكىلەر ئىكەنلىكىنى دېمىگەنسۇ ؟  
— تېخى دېمىدىم ، تازا بىر قارارغا كېلەلمەيۋاتىمەن .  
سىزنىڭچە ، قانداق قىلسام بولا ؟

پەرىدە بىر ئاز ئويلىنىۋېلىپ جاۋاب بەردى .  
— بايا ئانىڭىزغا ئانامنى كۆرسىتىپ قويۇپسىز . شەنبە كۈنى  
چوقۇم تونۇۋالىدۇ ، شۇڭا دەۋىرىڭ . لېكىن ، دادىڭىز بىلىمى  
تۇرسۇن . ئانىڭىزغىمۇ جېكىلەپ قويۇڭ . ئىمكان بار ئانىڭىزمۇ  
ھېچنېمىنى بىلمىگەن قىياپەتكە كىرىۋالسۇن .  
— چۈشەندىم . ئۇنداق قىلىمىساق ، سىلەرنىڭ ئۆيدىكىلەر  
بىزنىڭ ئۆيگە ئەلچىلىككە چىققانداك بولۇپ قالىدىكەن . بولمىسىغۇ  
مەنمۇ قىزلار ئەلچى بولۇپ كەلگۈدەك يىگىت ئىدىم .  
پەرىدە ۋىلىقلاپ كۈلۈۋەتتى .  
— چاقچاققا ئۇستا بولۇپ كېتىپسىز . ئۆزىڭىزنى بوشراق  
داڭلاڭ .

— ئۇنداق ئەمەسمۇيا ؟  
— مەنچە بولسىغۇ ئۆزۈملا ئەلچى بولۇپ چىققۇم بار ،  
سىزگە .

— بولدى ، بولدى ، ئادەمنى خىجىل قىلماڭ . سىز بىلەن  
توي قىلالماي قالارمەنمىكىن دەپ ئولتۇرسام - قوپسام يۈرىكىم



سۇ. تويىنى تېزرەك قىلىۋالساق مەنمۇ خاتىرجەم بولاتتىم. ھە راست، پەخرىدىنىگە دەپ قويۇڭ. ئۆيىدىكىلەر ئۆزىلا چىقماي، يېقىن - يورۇقلىرى، دوست - بۇرادەرلىرى ياكى ئۇرۇق - تۇغقانلار بولسىمۇ بىللە ئېلىپ چىقسۇن. ھەرگىز سۇندۇرۇپ قويمايمىز.

— بۇنىڭغا ئىشىنىمەن. پەخرىدىن دادام بىلەن ئانامغا دەپ باقسۇن، خالىسا ئېلىپ چىقا.

— بىز قاچان كۆرۈشىمىز؟ سىزنى سېغىنىپ كەتتىم.

— قاچان ۋاقتىڭىز يەتسە.

— شەنبە كۈنى سىز چىقىسىڭىز، مەن چىرەيمۇ؟

— سىز بولمىسىڭىز قانداق بولىدۇ. ئانام - داداملار سىزنى پەخرىدىننىڭ ئاغىنىسى دەپ بىلىدۇ.

— چاقچاق قىلىپ قويدۇم. قېينانام بىلەن قېيناناتىنى ئۆز قولۇم بىلەن مېھمان قىلىۋالمىسام بولماس.

— ماقۇل ئەمەسە، ئۇنىڭغىچە يەنە تېلېفونلىشىمىز.

— ماقۇل، خوش ئەمەسە.

پەرىدە يانفونىنى ئېتىۋېتىپ بىردەم خىيال سۈرۈپ تۇرۇپ قالدى.

«بۇ ئىش قانلىق ئامالدا؟ چىنىپ قالمىسا ياخشى بولاتتى. ئانامنىڭ ھەرقانداق ئىشقا گۇمان بىلەن قارايدىغان خۇيى بار. ئىشقىلىپ، ئابدۇساتتاردىن باشقا ھەرقانداق ئادەم بىلەن توي قىلمايمەن. ئانام ھازىر چۈشەنمەسە، كېيىن چۈشىنىپ قالار. بۇ ئىش تېزرەك بىر تەرەپ بولسا بولاتتى. مۇرات دېگەن يىگىتمۇ ھە دېسە تېلېفون قىلىپ ئارام بەرمەيۋاتىدۇ. ئەھۋالدىن قارىغاندا، ئانام بىلەن شاراپەت ئاچاملار نىيىتىدىن يانمىغاندەك قىلىدۇ. ئەجەب بىر تەس كۈنگە قالدىغۇ كىشى. بىچارە ئابدۇساتتارمۇ جىق چىداشلىق بەردى. كۆڭلۈمنى ئاياپ گەپ قىلمىغىنى بىلەن ئۇنىڭمۇ ئاتا - ئانىسىنىڭ ئالدىدا يەتكۈچە دەردى بار. ئاتا - ئانىسى باشقا قىزلار بىلەن توي قىلىشقا زورلاپ بېشىنى ئوچاق ئېتىۋەتكەندۇ ھەقىچان ...»

— باغ سەيلىسى خېلى كۆڭۈللۈك بولغاندۇ ، خانىم ، — دېدى قادىر ئەپەندى زۆھرە خانىمدىن ھاردۇق سوراپ بولغاندىن كېيىن .  
— ۋاي ، ئۇنى بىر دېمىسىلە ، — دېدى زۆھرە خانىم ، — يېمەك - ئىچمەك ، يەل - يېمىش دېگەننىغۇ تۆكمە قىلىپ تاشلىدى ، گۆش ، كاۋاپ دېگەنلەرگە يەمسەن ياق بولۇپ كەتتۇق . زىخ كاۋاپ ، تونۇر كاۋاپ ، ئوغلاق كاۋىپى ، تېخى بېلىق كاۋىپىمۇ بار دېسىلە .

— چىمەنگۈل خانىم ئوغلىنىڭ ئەمەلدارلىق راھىتىنى بىر كۆرسىتىپ قويۇپتۇ - دە .

— شۇنى دەيمەن . ئاڭلىغان ، لېكىن كۆرمەپتەنمەن . ئەمەلدارلىقنىڭ راھىتى دېگەن شۇنداق چوڭ ئوخشايدۇ . شۇنىڭغا قاراپ يېزا باشلىقلىقىمۇ كىچىك ئەمەل ئەمەسكەن دەپ قالدۇم . مەخسۇس بىزنى كۈتۈش ئۈچۈن چېپىپ يۈرگەن ئادەملەرمۇ ئون نەچچىدىن ئاشىدۇ .

— يېزىنىڭ بېغىدا كۈتكەن ئوخشىمامدۇ .

— ياق ، بىر دېھقاننىڭ بېغىكەن . ھېچ ئىشەنگۈم كەلمەيدۇ . بىر دېھقاننىڭمۇ شۇنداق كەڭرى بېغى بولىدىكەن دېسە . خۇددى جەننەتنىڭ ئۆزى . ئويۇقمۇ شۇنداق ئېسىلكەن تېخى . دېھقانلارنى كۆك نامرات دەپ ئويلاپتەنمەن ، ئاشۇنداق بايلىرىمۇ بار ئىكەن . شۇ بىزنىڭ دېھقان تۇغقانلىرىمىزلا باي بولالماي ئۆتكەن ئوخشايدۇ . — يېزىلاردا ئالدىن بېيىغان ئائىلىلەرمۇ جىق . لېكىن ، كۆپ ساندىكىلىرى يەنىلا نامرات ، ھازىر نامراتلىق بىر مەسىلە بولۇپ قالدى . دېھقانلارنىڭ سېلىقى ئېغىر ، قورسىقىنى ئاران تويغۇزۇۋاتقان دېھقانلارمۇ خېلىلا بار . ئۇلارنىڭ ئۆيىگە كىرسە ئادەمنىڭ ئىچى سىيرىلىدۇ . تۆت بۈلۈك بىر كۈلۈڭدىن باشقا

ھېچنېمىسى يوق . ئۆيدىكى بىساتلارنى بىسات دېگىلىمۇ بولمايدۇ . شۇنداقتىمۇ ئۇلار ئىنتايىن قانائەتچان ، ئاق كۆڭۈل ، مېھماندوست ، ئۆيىگە ئۇسۇپلا كىرىدىغان بولساق ، ھېچبولمىغاندا داستىخانغا ئىككى زاغرا بىلەن بىر چىنە قېتىمىنى سورىمايلا ئەكىلىدۇ .

— يېزىدا دېھقانلار نامرات بولغىنى بىلەن ئەمەلدارلارنىڭ داستىخىنى بەك مولكەن . يەنىلا بىز ئىنساپسىز ، ئاچ كۆزكەنمىز . — قانداق دەيلا ، خانىم .

— بۈگۈنكى مېھماندارچىلىققا قاراپ دەيمىنا . ئادەتتىغۇ داستىخاندىن زەللە ئالىدىغان يامان ئادىتىمىز بار بىزنىڭ . بۈگۈن بەك ھەددىدىن ئېشىپ كەتتى . داستىخانغا ئەكەلگەن گۆش - كاۋاپلارنى ئاغزىغا بىر چىشلەم سالماي تۇرۇپلا سومكىلىرىغا سېلىشقىلى تۇردى ، ئۇ خوتۇنلار . ھېلىقى باغ ئىگىسى ئايال چاي قۇيۇپ بېرىۋاتاتتى ، بۇ ئىشلارنى كۆرۈپ ھەيران قالدى . ئىچىدە راسا زاڭلىق قىلدى بولغاي .

— ھە ، سىلىمۇ بۇ نەرسىلەرنى سەندىن مەن قالارمەنمۇ دەپ بۇلاپ - تالاپ ئېلىپ كەپلا - دە ، — دېدى قادىر ئەپەندى تاماق شەرىسى ئۈستىدىكى زۆھرە خانىم ئالغاچ كەلگەن يالتىراق خالتىلاردىكى گۆش - كاۋاپلارنى كۆرسىتىپ تۇرۇپ ، — جاھان خېلى توقچىلىق بولۇپ كەتتى ، لېكىن داستىخاندىن زەللە ئالىدىغان بۇ يامان ئادەت بارغانسېرى ئەدەپ كېتىۋاتىدۇغۇتاك . سىلىنى خېلى نەزىرى ئۈستۈن دەپ ئويلايتتىم ، قانداقسىگە بۇ يامان ئادەتنى يۇقتۇرۇۋالغاندىلا .

— ئا ... ھاي ... — دېدى زۆھرە خانىم تېرىكىپ ، — ئاۋۋال گېپىمنى ئاڭلىماملا . بۇ نەرسىلەرنى ئۇ خوتۇنلار بىلەن بەسلىشىپ ئېلىۋالدىم ، مېھماندارچىلىق ئاخىرلاشقاندا چىمەنگۈل خانىم مەجبۇرىي زەللە قىلىپ بەردى . ئۇنداق قىلمىسلا ، سەت تۇرىدۇ ، قورساققا توغۇچە يېگەندىكىن بولدى دېسەم ، قادىر ئەپەندىنىڭ نېسىۋىسى ، دەپ تۇرۇۋالدى . ئەمەلىيەتتىمۇ داستىخاندىن كەڭتاشا

ئېشىپ قالغان بۇ نەرسىلەر . ھېلىقى باغنىڭ ئىگىسى ئايالمۇ چىمەنگۈل خانىم بىلەن ماڭا بىر يەشكىتىن شاپتۇل يوللۇق تۇتتى . باشقىلار بىزگىمۇ بېرەمىكىن دەپ خېلى تەمە قىلىپ باقتى . ئۇلار ۋاي زۆھرە ، ھال تارتىپ ئولتۇرماي ، سەنمۇ ئېلىۋال دېگەنتى ، ئالماي ياخشى قىپتىكەنمەن . ھېلىقى ئايال ھەممىنى كۆرۈپ تۇرۇپتىكەن ئەمەسمۇ ، بولمىسا ، ماڭا ئالايتەن شاپتۇل يوللۇق تۇتۇپ يۈرمەستى . خەقنىڭ ئاغزىدىن ، شەھەرلىككە باغ كۆرسەتمەڭ ، يېزىلىققا ئۆي ، دېگەن تەمسىلىنى ئاڭلاپ نېمە دېگىنىدۇ دەپتىكەنمەن ، بۈگۈن ئۆز كۆزۈم بىلەن كۆردۈم . داستىخاندىكى شۇنچە مېۋىلەرنى قويۇپ ، ئۆز قولىمىز بىلەن شېخىدىن ئۈزۈمىز دەپ ، مېۋىلەرنى قالايمىقان ئۈزگىنىنى ئاز دەپ ، شاخلارنى ژىرىپ بېزەپ قىلىۋەتتى . ھېلىقى باغ ئىگىسى ئايالنىڭ چىرايى ئوڭۇپمۇ قويمىدى . چىمەنگۈل خانىم : «سەت بولدى» دەپ ئۆزرە ئېيتىۋىدى ، «ھېچقىسى يوق . ۋاقىتلىرى يەتسە ، مەخسۇس ماڭا مېھمان بولغىلى ئايرىم چىقىسلا ، لايىقلىرىدا كۈتەلمىسەممۇ مېھمان قىلىۋالاي» دەيدۇ تېخى . ئەجەب ئېسىل ئايالدىن ئۇ .

— ھە دېسىلا سەھرالىق ئاق ، سەھرالىق كۆك دەيتتىلە ، ئەمدى چۈشەنگەنلا ، سەھرالىق دېگەن ئاشۇنداق مەرد . سېخىي كېلىدۇ ، — دېدى قادىر ئەپەندى گەپ توغرا كەلگەندە ئايپاپ ئولتۇرماي .

زۆھرە خانىم پىسىڭىدە كۈلۈۋەتتى .  
— بىر دەۋاللا ، ھە . سىلىنىڭ كۆڭۈللىرىگە كېلە ، دېمەي مەنمۇ دەۋىرىپتىمەن . مەنمۇ يېزىدىكى تۇغقانلارنى ئۈنچە يامان كۆرمەيمەن . مېھمان بولۇپ كىرسە شۇنداق كۆڭلىنى ئىزدەيمەنغۇ . ھەممە بالانىڭ بېشى پەرىدە دېگەن غەرەز ئوقمايدىغان قىز بالا . ئادەم تېپىلمىغاندەك نەدىكى بىر سەھرالىق مۇئەللىم بىلەن مۇھەببەتلىشىپ . ھەممە دېھقانلار ھېلىقى باغ ئىگىسىگە ئوخشاش ئەمەس - دە . ھېچبولمىغاندا ئاشۇنداقراق ئادەمنىڭ بالىۋاقىسىنى

تاپقان بولسىمۇ ، كاشكى .

— پەرىدەنىڭ تاپقان يىگىتىنىڭ ئاتا - ئانىسىنىڭ قانداقلىقىنى سىلىمۇ بىلمەيلا ، قارىسىغا گەپ قىلمىسلا ، خانىم . — ئەمدى دەيمىنا ، — دەدى زۆھرە خانىم دېگىلى گەپ تاپالماي دۇدۇقلاپ ، — ئاتايىن سىلىنى دەپ ئەكىردىم ئاۋۇ نېسىۋىلەرنى ، ھېچبولمىسا مېنىڭ كۆڭلۈمنى دەپمۇ بولسا بىرەر چىشلەم يېمەملا مانداق . داستىخاندىن ئاشقان تائام دەپ يېگۈلىرى كەلمەيۋاتامدۇيا ؟

— مۇنداق ئالسىلا - باقسىلا دەپ تەكلىپ ئەتمىسىلە قانداق يەيمەن ، — دەدى قادىر ئەپەندى چاقچاق قىلىپ ، — ئالدىمغا كەلدى دەپ يەۋېرىدىغان ئادەم ئەمەس جۈمۈ مەن ، خېلى ھالىم بار مېنىڭ .

— ئايلىناي ۋاي ھالدا غوجام ، — دەدى زۆھرە خانىم ئەركىلەپ ۋە بىر پارچە كاۋاپنى ئېلىپ قادىر ئەپەندىگە تەڭلىدى ، — مەسىلە ، ماۋۇ ئوغلاق كاۋىپىدىن يەپ باقسىلا ، ئاغزىلىرىغا تىتىپ سېلىپ قويامدىمىيا .

— ئاشۇنداق قىلىسلىغۇ بەك بەلەن بولاتتى .

— سىلى خالىسىلا ئۈنىمۇ قىلىپ قويىمەن .

— رەھمەت ، ئۈزۈم يەي ، گۆش دېگەننى ئۆز قولى بىلەن تۇتۇپ يېگەنگە نېمە يېتىدۇ ، — دەدى قادىر ئەپەندى زۆھرە خانىمنىڭ قولىدىكى كاۋاپنى ئېلىپ تۇرۇپ ، — پاھ ، ئەجەب مەزىزلىك پىشۇرۇپتۇ بۇ كاۋاپنى . ئىسسىق ۋاقتىدا قانچە مەزىزلىك بولغىيىدى .

— شۇنى دېسىلە ، سىلىگە شۇنداق سىقىندىم .

زۆھرە خانىم ئورنىدىن تۇرۇپ قادىر ئەپەندىگە بىر پىيالە چاي قويۇپ بەردى .

— بالىلار ئەجەب كەلمەيدۇغۇ ؟

— سىلى بولمىسىلا ئۆينىمۇ ، مېنىمۇ ئۇنتۇپ قالىدۇ ئۇلار ، — دەدى قادىر ئەپەندى ، — كەچرەك كېلە ھەقىچان .

— چۈشتە بالىلار تاماق ئېتىپ بەرمىگەن ئوخشىمادۇ؟  
— چۈشلۈك دەم ئېلىشقا يېقىن پەخىرىدىن قېشىمغا  
كەپتىكەن ، دادا - بالا سىرتتا غىزالاندۇق .

— ھەنەم بولسا ، ئاشۇ بالىنىڭ ئېسىگە كەپتۇ ، — دېدى  
زۆھرە خانىم رازىمەنلىك بىلەن ، — ئوغۇل بالا بولغان بىلەن بەكمۇ  
كۆيۈمچان بالا بولدى . ئىككى قىزىمىزنىڭ تويىنى قىلىۋېتىپلا  
ئۆيلەپ قويمايلى ئۇنى . ئوبدان يەردىن كۆڭلۈمگە پۈكۈپ قويغان  
لايىق بار . شۇغىنىسى ، ماۋۇ ئىككى قىز بالا گەپكە كىرمەي جاپا  
سىلىۋاتىدۇغۇ ئادەمگە .

— شاراپەت خانىمنىڭ جىيەن ئوغلى بىلەن پەرىدەنىڭ ئىشى  
قاملىشاي دەۋاتامدۇ؟

— نەدىكىنى ، — دېدى زۆھرە خانىم چىرايىنى  
پۈرۈشتۈرۈپ ، — ئاغزىمنىڭ بىر قات تېرىسى چۈشۈپ كەتكۈدەك  
بولۇپ يالۋۇرۇپتىمەن ، ھېچ يېقىن كېلىدىغاندەك ئەمەس .  
شاراپەتنىڭ كۆڭلىگە كەلدىمىكىننا؟ . پەرىدە قىز خالىمىغان  
بولسا ، بولدى قىلايلى ، يېپىقلىق قازان يېپىقلىق پېتىچە قالسۇن ،  
دەۋاتىدۇ .

— سىلى نېمە دېدىلە .

— يەنە بىر ئۇرۇنۇپ كۆرەيلى دېدىم ، شاراپەتنىڭ دېيىشىچە ،  
بۈگۈن جىيەن ئوغلى مۇراتجان پەرىدە بىلەن يەنە بىر كۆرۈشەكچى  
بولماپتىكەن . نەتىجىسى ھېلىغىچە مەلۇم بولمىدۇ .

قادر ئەپەندى بىر ئاز ئويلىنىۋېلىپ ئېغىز ئاچتى .  
— پەقەت بولمىسا ، ئۇنچىۋالا ئاۋارە بولۇپ يۈرمىسىلە .  
بالىنىڭ رايىغا باقايلى . تاشنى تاياققا تاڭغىلى بولماس دەپتىكەن  
كونىلار . ئۆزلىرى خالىمىسا بىزنىڭ زورلىغىنىمىز بىكار .  
كۆڭۈل ئاغرىقى بولۇپ قالمىسۇن ، ئاراڭلاردا .

زۆھرە خانىم ئۈندىمىدى . ئۇ پەرىدەگە ئاتاينى دۇئا ئوقۇتۇپ  
كەلگەن ناۋاتىنىڭ كار قىلمايۋاتقانلىقىدىن تىت - تىت بولۇپ  
قالغانىدى .

«قارىمىنىڭ دۇئاسىنى بەك پايدا قىلىدۇ دەۋاتاتتى . ئەجەب كار قىلىمىدىغۇ بۇ قىز بالغا . ھەيز كۆرگەندەكقۇ قىلمىغان بولمىسا . بىلمەي قالدىمۇيۇ ، مۇمكىن ئەمەس . ئاي ئوتتۇرىسى تۇرسا . بۇ شۇمنىڭ ئۆزىگە ھەمراھ قىلىۋالغان بىرەر تۇمار چاغلىق نەرسىسى بارمىدۇيا ؟ يوق ، ھەرگىز يوق . بولسا بىلمەيتىم . بۇ كەمنىڭ ياشلىرى كۈنلىققا ئىشىنەمتى . ئەجەب كار قىلىمىدىيا قارىمىنىڭ ئىسسىقۇسى . قاراپ تۇرۇپ بەش يۈز كوي پۇلىنىڭ بېشىغا سۇ قويغاندىمەنمۇ ؟ ئىست پۇل ، ئىست پۇل ... »

تېلېفوننىڭ ئەنسىز جىرىڭلىشى زۆھرە خانىمنىڭ خىيالىنى ئۈزۈپ قويدى . ئۇ ئورنىدىن دەس تۇرۇپ تېلېفوننىڭ قېشىغا يۈگۈردى .

— ئەسسالامۇئەلەيكۇم .

— ۋەئەلەيكۇم ئەسسالام . مەن شاراپەت ، تىنچلىقمۇ ئاداش . قادىر ئەپەندى ، بالىلارنىڭ تىنچلىقتۇ ؟

— تىنچلىق ، — دېدى زۆھرە خانىم ، — ھە قانداق بوپتۇ ؟ مۇراتجان پەرىدە بىلەن كۆرۈشۈپتۇمۇ ؟

— ئاداش ، بالىلارنىڭ ئىشلىرى يەنە قاملاشماپتۇ . مۇراتجان ھازىر ئۆيگە كەلدى . پەرىدە قىز بىلەن كۆرۈشتۈم ، شۇنداق يالۋۇردۇم ، چىرايلىق كەچۈرۈم سوراپ ، رەت قىلىپ تۇرۇۋالدى ، تەقدىر — پېشانىمىزگە پۈتۈلمىگەن ئوخشايدۇ ، تەقدىرگە تەن بېرەي دېدىم ، ئۆيىدىكىلەرگە خەۋەر بېرىۋېتىش ، ئەمدى ئۇنى زورلىمىسۇن ، كۆڭلىگىمۇ ئازار بەرمىسۇن ، ئۇ ياخشى كۆرگەن يىگىتى بىلەن تويىنى قىلىپ قويسۇن ، دەيدۇ .

— ئەستاغپۇرۇللا ، — دېدى زۆھرە خانىم خىجىل بولغان ھالدا ، — بۇ شۇمغا تۈنۈگۈندىن بېرى شۇنداق يالۋۇرغانىدىم . تېخى ئەتىگەنمۇ بىرمۇنچە گەپ قىلسام لام — جىم دېمەي تۇرۇۋالغانىدى ، كاللىسىدىن ئۆتۈپ قالار دەپ ئويلاپتىمەن تېخى . بالا دېگەننى چوڭ بولغاندا گەپكە كىرگۈزمەك تەسكەن . ئەجەب سەت ئىش بولدى . مۇنداق قىلايلى بولمىسا ، مەجبۇرلاپ تويىنى

قىلىپ قويامدۇق . تويدىن كېيىن ئىسسىقچىلىق چۈشۈپ قالا دەيمىنا .

— ياخشى كۆڭلۈڭگە رەھمەت . ھەرگىز ئۇنداق دېمە ، ئاداش .  
بالىلارنىڭمۇ ئۆزىگە تۇشلۇق ئويلىغىنى بار ئەمەسمۇ . پەرىدە قىزنى  
بالا قىلىۋالارمەن دەيدىغان ئارزۇيۇم بار ئىدى . ئەپسۇس ، خۇدايىم  
تېسىپ قىلمىغان ئوخشايدۇ . خۇدايىم بۇيرۇمىسا بەندىگە نېمە  
ئامال دەيسەن . سەنمۇ قولۇڭدىن كېلىدىغاننى قىلىدىڭ . بېلىپ  
تۇرۇپتىمەن . مېنى دەپ ، دوستلۇقىمىزنى دەپ ئاشۇنداق قىلىدىڭ .  
ئەمدى مەجبۇرلىمايلى . پەرىدە قىزنى ھەرگىز ئەيىبلەپ يۈرمە ،  
ئاداش . كۆڭۈل دېگەن زورلايدىغان نەرسە ئەمەس . نەدىن  
بولمىسۇن ، بالىلارنىڭ بەختى ئېچىلسا ، بىز شۇنىڭغا خۇش .  
خۇدادىن بالىلىرىمىزنىڭ بەختىنى ، ئىنساپىنى تىلەيلى . ۋاقتىڭ  
يەتسە كېلىپ ئولتۇرۇپ كېتەرسەن .

— خۇدايىم بۇيرۇسا ، — دېدى زۆھرە خانىم ئۈمىدسىزلەنگەن  
ھالدا ، — سەنمۇ كەلگىن . گۇڭۇر - مۇڭۇر ئولتۇرۇپ تاماق  
ئېتىپ يەيمىز .

— ماقۇل ، شۇنداق بولسۇن ئەمىسە . خۇدايىمغا ئامانەت .  
— خوش ، ئاللاغا ئامانەت .

زۆھرە خانىم تېلېفوننى قويۇۋېتىپ بىرھازا تۇرۇپ كەتتى .  
ھەئە ، شۇ تاپتا ئۇنىڭ ئىچى ئۈمىدسىزلىك ، ئاچچىق ھېسسلارغا  
تولغانىدى ، قېشىدا پەرىدە بولسا تىللاپ - تىللىۋالسىمۇ دەردى  
چىقمايتتى .

— بىرەر كۆڭۈلسىزلىك بولمىغاندۇ ، خانىم ، — سورىدى  
قادىر ئەپەندى ئايالىنىڭ ئوسال كەيپىياتىغا قاراپ .

— ھېچ ئىش ، — دېدى زۆھرە خانىم ھەسرەتلىك ئۆھ تارتىپ  
ۋە قادىر ئەپەندىنىڭ يېنىغا كېلىپ ئولتۇردى ، — شاراپەتتىن  
تېلېفون كەپتۇ .

— نېمە دەيدۇ ؟

— پەرىدە بىلەن مۇراتجان كۆرۈشۈپتىكەن ، پەرىدە يەنە ئۆز



گېپىدە چىڭ تۇرۇۋالغان ئوخشايدۇ. ئەمدى زورلىمايلى، بالىلارنى قىيىنمايلى، قىزىڭنىڭ رايىغا باققىن، دەيدۇ.

— ھېچقىسى يوق، كۆڭۈللىرىنى يېرىم قىلمىسلا، خانىم، — دېدى قادىر ئەپەندى تەسەللى بېرىپ، — شاراپەت خانىم توغرا دەپتۇ. پەرىدەنىڭ پېشانىسىگە پۈتۈلگىنى شۇ ئوخشايدۇ. يەنە مەجبۇرلىساق دىلىنى چىگىپ قويىمىز. ئاتا - ئانا بىلەن پەرزەنت ئوتتۇرىسىدا ئازراق پەردىشەپ قالغىنى ياخشى. ھېلىمۇ پەرىدە سىلىگە يۈز كېلەلمەي جىم تۇرۇۋالغىنى بىلەن دەردىنى ئۆزى بىلىدۇ. رايىغا بېقىپ، ئۆزىنىڭ تاپقىنى بىلەن تويىنى قىلىپ قويمايلى. ھېلىمۇ قىزلىرىمىز ئەدەپلىك، ئەخلاقلىق بالا بولدى. خەقنىڭ قىزلىرىغا ئوخشاش بەغباشلىق قىلىپ، يۈزىمىزنى تۆكىدىغان ئىشلارنى قىلىپ قالسىمۇ ھېچنەمە قىلالمايتتۇق. ئىنساپىنى تىلەيلى.

زۆھرە خانىم لام - جىم دېمىدى.

### 37

— ھە، دېگىنە، كۆرۈشكەندە دەيدىغان قانداق مۇھىم گەپتى ئۇ، — دېدى پەزىلەت قۇتلۇق بىلەن كۆرۈشۈپ.

— مۇھىم گەپ بار دېمىسەم، مەن بىلەن كۆرۈشمەمتىڭ.

— ۋايىجان، نېمەنداق ئادەمنىڭ ئىچىنى پۇشۇرىدۇ،

ئالدىراشلىقىمنى بىلىپ تۇرۇپ.

پەزىلەت دومسايدى.

— ھەرقانچە ئالدىراش بولساڭمۇ، ھازىر ئىشتىن

چۈشكەنسەن؟

— ئىشتىنغۇ چۈشتۈم، دەرھال ئۆيگە بارمىسام ئانام

بىرمۇنچە سۆزلىگىلى تۇرىدۇ شۇ.

— خەپ، تويىدىن كېيىن ئىلگىرىمۇ ئۆتەرسەن، شۇ چاغدا

ئاناڭنىڭ قېشىغا بارغىنىڭنى كۆرەرمەن.

— ھەددىڭ ئەمەس ، — دېدى پەزىلەت قاپقىنى تۈرۈپ .  
— بولدى ، چاقچاقمۇ قىلىشتۇق . مۇنداق ئىشتى ، — دېدى  
قۇتلۇق رەسمىي مەقسەتكە كۆچۈپ ، — مېنى قۇتقۇزۇۋالغۇمساڭ  
بولمىدى ، پەزىلەت .

— قۇتقۇزۇۋالغۇدەك نېمە ئىش بولدى ؟ قانۇنغا خىلاپ ئىش  
قىلمىغانسەن ؟ — سورىدى پەزىلەت جىددىيلىشىپ .  
— ئۇنىڭدىنمۇ ئېغىر ، — دېدى قۇتلۇق ، — ھازىرلا مەن  
بىلەن بىللە ئانامنىڭ ئالدىغا بارمىساڭ بولمايدۇ .  
— نېمىشقا ؟

— بۈگۈن ئانامنىڭ ئاچچىقى بەك يامان تۇرىدۇ . ئەتىگەندىن  
بېرى ، يا مەن تاپقان قىز بىلەن توي قىلسەن ، يا بولمىسا ئۆزۈڭ  
تاپقان قىزنى ئالدىمغا باشلاپ كېلسەن ، دەپ جېدەل قىلىپ  
كەتتى .

— ۋايىجان ، — دېدى پەزىلەت جىلە بولۇپ ، — تازىمۇ بىر  
غەلۋىسى يامانكەن ئاناڭنىڭ ، بىز دېيىشكەنغۇ ، پەرىدە ئاچامنىڭ  
تويى بولاپ بولغاندىن كېيىن ئاندىن بۇ ئىشلارنى مەسلىھەتلىشىمىز  
دەپ .

— بۇنى بىلىمەن ، — دېدى قۇتلۇق ئەستايىدىللىق  
بىلەن ، — بىراق ئانام ئاشۇنداق دەپ تۇرۇۋالسا ماڭا نېمە ئامال .  
ئەمەلىيەتتەمۇ بۇ ئانامنىڭ ماڭا خېلى يول قويغىنى . بېرىپ ئانامغا  
كۆرۈنۈپ قويساڭ نېمە يامىنى بار . مېنىڭمۇ ئاتا - ئانامنىڭ ئالدىدا  
تىلىم قىسىلمايدۇ . ئۇلارمۇ خاتىرجەم بولىدۇ . مېنىمۇ ئۇنىڭ  
بىلەن توي قىل ، بۇنىڭ بىلەن توي قىل دەپ زورلىمايدۇ . مۇشۇ  
كۈنلەردە بەك تەس كۈنگە قېلىۋاتىمەن . ئاتا - ئانامنىڭ تاپقان  
لايىقلىرىغا ئۇنداقكەنەي ، مۇنداقكەنەي دەپ قۇسۇر تېپىپ بولالماي  
قىيىنلىپ كەتتىم . مېنىڭ دەردىمگىمۇ ئازراق يەتكەن .

— ئىشقىلىپ ، بۈگۈن كۆرۈشكىلى بارالمايمەن ، — دېدى  
پەزىلەت گەپنى چورتلا كېسىپ .

قۇتلۇقنىڭ چىرايىدا نارازىلىق ئەكس ئەتتى .

— نېمىشقا؟ — سورىدى ئۇ قاپقىنى تۈرۈپ ، — دېگەن ،  
نېمىشقا بۈگۈن بارالمىغۇدەكسەن ؟  
— مۇشۇ تۇرقۇم بىلەن بارامدىم ، — دېدى پەزىلەت  
ئۇچىسىدىكى كىيىملەرنى ئىشارە قىلىپ ، — ئۇنداق خىيالى بار  
ئادەم بۇرۇنراق دەپ قويساڭ ، تۈزۈكرەك كىيىنىۋالمامدىم .  
— بۇ كىيىملىرىڭمۇ بولىدىكەنغۇ ، — دېدى قۇتلۇق قىزنىڭ  
بېشىدىن — ئايىغىغىچە قارىۋېتىپ ، — ئۆيگە بېرىپ كىيىم  
ئالماشتۇرىمەن دېسەڭ ، ئاناڭ سىرتقا چىقارماسلىقى مۇمكىن .  
جۈر ، بولمىسا بىرقۇر كىيىم ئالايلى .  
— بولدىلا ، ئالدىراپ ئالغان كىيىم ئادەمنىڭ دىتىغىغا  
ياقامتىكى .

— ئەمىسە ، مۇشۇنداق بېرىۋەرگىن .  
پەزىلەت تەڭقىسلىقتا قالغان ھالدا جاۋاب بەردى .  
— راست گەپنى قىلسام ، خىجىل بولىدىكەنمەن . سەنمۇ  
گېنىم بار دەپ دەۋىرىدىكەنمەن . يالغۇز قانداق بارالايمەن .  
بۇرۇنراق دېگەن بولساڭ ، دوستلىرىمدىن بىرەرنى بىللە  
ئېلىۋالمايمىن .

— ئالە شەرىڭنى ، — دېدى قۇتلۇق چاقچاق قىلىپ ، —  
ئانامنىڭ ئالدىغا سېنى دوستلىرىڭ بىلەن باشلاپ بارسامزە ، ئانام  
ئوغلۇم مەن ئالدىغان خوتۇن مانا دەپ بىر پادا قىزنى باشلاپ كەپتۇ  
دەپ ھوشىدىن كەتمىسۇن يەنە .

— ئىشىڭنى قىلە ، ساراڭ ، — دېدى پەزىلەت قاپقىنى  
تۈرۈپ ، — نېمە چىشىمنى قېرىشتۇرىدۇ ، بىر پادا قىز بالا دەپ  
كېتىشلىرىنى . چۈشۈپ قالغان قىز بالا يوق ، قوي پادىسىدەك  
ھەيدەپ يۈرىدىغان ، تولا ئاچچىقىمنى كەلتۈرمە جۇمۇ .

— چاقچاق قىلىدىم ، ئاچچىقى يامان مەلىكەم . مەن گۇناھكار .  
قۇللىرىنىڭ گۇناھىدىن ئۆتسىلە .

پەزىلەت پىسىڭىدە كۈلۈۋەتتى .  
قۇتلۇق يەنە يالۋۇرۇشقا باشلىدى .

— ماقۇل دېگىن . ئانامغا ۋەدە بېرىپ قويۇپتىمەن . شۇ تاپتا يولۇڭغا قاراپ تۇرىدۇ . ئەسلىدە تېلېفوندا دەي دېگەن . سېنى كەلمەي قويامدىكىن دەپ ئەنسىرىدىم . سېنى باشلاپ بارمايدىغان بولسام ، ئانامنىڭ ئالدىدا تىلىم تۇتۇلىدۇ . ئەڭ ياخشىسى ، مېنى ئۇنداق ئوسال قىلمىغىن . نېمىدىن خىجىل بولسەن . بەربىر كېلىن بولۇپ بارسەنغۇ . غەيرەتلىكرەك بول . ئۇمۇ ئوخشاشلا ئانا ، بۆرە ئەمەس ، سېنى ھاپ قىلىپ يەۋەتمەيدۇ .

پەزىلەت ۋىلىقلاپ كۈلۈۋەتتى .

— ۋاي بىچارە ، ئىلگىرىكى مەغرۇرلۇقۇڭ نەگە كەتتى ، — دېدى پەزىلەت كۈلكىسىنى باسالماي ، — لېكىن بەك كەچ قالسام ئانامدىن تىل ئىشتىمەن شۇ .

— مەن ئۈچۈن بىرەر قېتىم تىل ئىشتىسەڭ ھېچنېمە بولماس .

— بىرەر قېتىم ؟ ئىلگىرىمۇ بىردەم ئولتۇرايلى ، ئىككى ئېغىز مۇڭدەشۋالايسى دەپ كەچ قويۇپ ، تىلغا قويغىنىڭ ئېسىڭدە يوقكەن - دە .

— خۇش بولۇپ كېتەي ، جېنىم پەزىلەت . ئومىقىم ، تاتلىقىم ، گۈلۈم ، — دېدى يىگىت بىچارىلىك بىلەن يېلىنىپ . — سەتلەشمىگىنە ئادەمنىڭ غىدىقىنى كەلتۈرۈپ ، — دېدى پەزىلەت نارازى بولۇپ ، — يىگىتتەك گەپ قىل .

قۇتلۇق بىرنەچچە دەقىقە ئويلىنىپ تۇرۇۋالغاندىن كېيىن قىزغا قوپاللىق بىلەن ۋارقىرىدى :

— تولا كۈتۈلدىماي ماڭە بۇياققا ، ھېلى باكا تۇمشۇقۇڭنى ئېزىۋېتىمەن !

پەزىلەت داڭقىتىپ تۇرۇپلا قالدى . يىگىتنىڭ چىرايىغا سىنچىلاپ نەزەر تاشلىدى . قۇتلۇق تېخىچىلا قاپقىنى تۈرۈپ تۇراتتى . ئۇ قىزغا يەنە ۋارقىرىدى :

— ماڭامسەن - ماڭامسەن ؟

يىگىتنىڭ قوپاللىقى قىزنىڭ يۈرىكىگە پىچاق بولۇپ

سانجىلدى .

— نېمە سەت ۋارقىرايسەن ؟ — دېدى ئۇ يىغلىغۇدەك بولۇپ .  
قىزنىڭ بىچارە تۇرقىغا قاراپ يىگىت پىخىلداپ كۈلۈۋەتتى .  
— قانداق ، ئەمدىغۇ يىگىتتەك گەپ قىلغانىمەن ؟  
پەزىلەت يىگىتىنىڭ چاقچاق قىلغانلىقىنى بىلىپ كۆڭلى  
قايتىدىن جايغا چۈشتى .

— ساراڭ ، تەلۋە ، — دېدى ئۇ يىگىتكە باتناپ ، — چاقچاق  
قىلىدىم دەپ مۇشۇنداقمۇ سەت ۋارقىراسەن . قورقۇپ جېنىم  
چىقاي دېدىغۇ .

— چىرايلىق گەپ قىلسام ، يىگىتتەك گەپ قىلىمىدىڭ  
دەيسەن . ئۆزۈڭ تەلەپ قىلدىڭ ، مەن تەلپىڭنى قاندۇردۇم ، شۇ .  
قانداق ، ئاچچىقىم خېلى بارمىكەن .  
پەزىلەت پىخىلداپ كۈلۈۋەتتى .  
قۇتۇقۇمۇ قىزغا ئەگىشىپ كۈلدى .

— خۇدايىم ساقلىسۇن ، ئاچچىقنىڭ كېلىپ قېلىشتىن .  
يىرتقۇچنىڭ ئۆزىلا بولىدىكەنمەنغۇ ؟

— ھەرھالدا قانچىلىك ئاچچىقىم بارلىقىنى بىلىپ قالغىنىڭ  
ياخشى بولدى ، بۇنىڭدىن كېيىن مېنى تېرىكتۈرمەسەن .  
— سەندىن قورقۇپ قېلىۋاتىمەن ، قۇتۇق . ھېلىتىن چاقچاق  
قىلىدىم دەپ بۇنداق قىلىسەن . تويدىن كېيىن ئىش بار ئوخشايدۇ .  
ئۇرۇپ — دۇمبالايمۇ قويارسەنمۇ ؟

— نەدىكى گەپنى قىلمىغىنا ، — دېدى قۇتۇق رەسمىي  
تېرىكىپ ، — خۇدايىم ساقلىسۇن . سېنى ھەرگىز ئۇرمايمەن .  
سېنى ئۇرۇشقا قانداق قولۇم باردۇ مېنىڭ . خوتۇننى ئۇرىدىغان  
ئەرگە جاھاندا مەندەك ئۆچ ئادەم يوق . كىچىك ۋاقىتىمىزدا  
مەھەللىمىزدە بىر بەگكى بولىدىغان ، داۋاملىق خوتۇننى ئۇراتتى .  
بىچارە ئايالغا بەك ئىچىم ئاغرىتتى . شۇ ۋاقىتلاردا چوڭ بولۇپ  
ئۆيلەنسەم خوتۇنۇمنى ھەرگىز ئۇرمايمەن دەپ قەسەم ئىچكەنمەن .  
بايا ساڭا چاقچاق قىلىدىم دەپ ۋارقىرىغىنىم بىلەن يۈرىكىم شۇنداق

ئاغرىپ كەتتى . سېنى بىر ئۆمۈر چېكەمگە گۈل قىلىپ قىسمەن .  
يۈمزان ئەتىرگۈل بەرگىلىرىنى ئاسرىغاندەك ئاسرايمەن ، پەزىلەت .  
خۇدايىم بىزگە ئۇنداق كۈنلەرنى ھەرگىز بۇيرۇمسۇن .  
قىز تەسىرلەندى ، ۋۇجۇدى چايغا سالغان قەنتەك شۇرىدە  
ئېرىپ كەتتى .

— قانداق ، ماڭامدۇق خېنىم . يوللىرىغا قاراپ  
قېيىنلىرىنىڭ بويىغا قوقاق تۇرۇپ قالمىسۇن يەنە .  
— ئازراق سودىلىق قىلىۋالاي . ئىككى قولۇمنى بۇرنۇمغا  
تىقىپ بارسام بولماس .

پەزىلەت ھەر خىل يەل - يېمىشلەردىن ئالدى . سودىلىقىم  
ئاز بولۇپ قالدى دەپ ، تورتخانغا كىرىپ ھەر خىل پىرەنىكلەردىن  
ئېلىپ چىرايلىق ئوراتتى .

— تاكىسى بىلەن بارايلى ، — دېدى يىگىت تاكىسى توسۇپ .  
— تىجارەت ئەھۋالىڭ قانداقراق ، — دېدى قىز تاكىسىغا  
جايلىشىپ ئولتۇرۇۋالغاندىن كېيىن .

— ھەرھالدا يامان ئەمەس ، — دېدى قۇتلۇق ، — دۇكاندىكى  
ئۈستە قىزلار چاچ ياساش ، پەرداز قىلىش ئىشلىرى بىلەن خېلىلا  
ئالدىراش . پەرداز بۇيۇملىرىنىڭ سودىسىمۇ خېلىلا ياخشى . مەنمۇ  
ھەپتىدە ئاز دېگەندە ئىككى قېتىم ھۆسن تۈزەش ئوپېراتسىيىسى  
قىلىۋاتىمەن . خېرىدارلىرىم كۈندىن - كۈنگە كۆپىيىۋاتىدۇ ،  
ھەممىسى ئانام دېمەتلىك ئاياللار . ئۇلار قورۇق يوقىتىش  
ئوپېراتسىيىسى قىلدۇرۇۋاتىدۇ . قايسى كۈنى بىر قىزنىڭ بۇرنىنى  
ئوپېراتسىيە قىلدىم .

— بۇرنى نېمە بوپتىكەن ، ئۇ قىزنىڭ ؟  
— پاناقكەن ، — دېدى يىگىت ، — ئوپېراتسىيىدىن كېيىن  
قاڭشىرى شۇنداق چىرايلىق بولۇپ كەتتى .

— قاش ، كۆز ، لەۋ چېكىدىغان ، قوش قاپاق قىلىدىغان  
ئىشلارنىمۇ سەن قىلامسەن ؟  
— ياق ، بۇنداق ئۇششاق ئىشلارنى شاگىرتلىرىم قىلايدۇ .

ئەپسۇس ، سېنىڭ چىرايىڭدا ئازراقمۇ نۇقسان يوق ، بولمىسا ، ئۆز قولۇم بىلەن تۈزەپ قويالىتىم . ھېچبولمىغاندا قېرىغان ۋاقتىڭدا قورۇقلىرىڭنى ئوڭشاپ قويارمەن ، — دېدى يىگىت چاقچاق قىلىپ .

پەرىدە يىگىتكە «ئانامنى قورۇق يوقىتىش ئوپىراتسىيىسى قىلىپ قويغىن» دېيىشكە تەمشىلىپ يەنە گېپىنى يۈتۈۋەتتى . — يېقىندا تاقىر باشلارغا تۈك خالتىلىرىنى يۆتكەش ئارقىلىق چاچ چىقىرىش تېخنىكىسى چىقىپتۇ . مۇۋاپىق پۇرسەت چىقىرىپ ئۆگىنىپ كېلەيلىككەن دەيمەن . ھازىر ياشلارنىڭ ئارىسىدا تاقىر باشلار كۆپىيىپ كەتتى . ناۋادا ، بۇ تېخنىكا مۇۋەپپەقىيەتلىك بولسا ، نۇرغۇن يىگىتلەر تاقىر باشلىقنىڭ ئازابىدىن قۇتۇلۇپ كېتەتتى .

پەزىلەت يىگىتىنىڭ ئۆز كەسپىگە بولغان قىزغىنلىقىدىن سۆيۈنۈپ كەتتى .

تاكىسى كۈنئەھەرنىڭ ئىگىسى — بۈگۈن كۈچىلىرىغا جايلاشقان ھەشەمەتلىك قورۇنىڭ ئالدىدا توختىدى .

— ئېسىڭدە بولسۇن ، مەن ئۇزاق ئولتۇرالمايمەن ، — دېدى پەزىلەت تاكىسىدىن چۈشكەندىن كېيىن يىگىتكە جېكىلەپ ، — ئۆيگە بۇرۇنراق قايتىمىسام بولمايدۇ .

— بولىدۇ ، ۋاقتى كەلگەندە سېنى ئانامنىڭ چاڭگىلىدىن ئۆزۈم قۇتۇلدۇرۇپ چىقىمەن .

— ۋايىجان ، پۇت — قولۇم تىترەۋاتىدۇ ، — دېدى پەزىلەت .

— ئۆزۈڭنى ئازادە تۇت ، — دېدى يىگىت قىزغا مەدەت بېرىپ ، ئاندىن يېپىقلىق تۇرغان يوغان نەقىشلىك دەرۋازىنى ئاچتى .

قورۇ ھەم چوڭ ، ھەم ھەشەمەتلىك ئىدى . كەڭرى ھويلىغا خىلمۇخىل گۈللەر تىزىلغان بولۇپ ، پىششىق خىشتا چىرايلىق كۈنگۈرە چىقىرىپ دائىرىگە ئېلىنغانىدى . ئالدى كۈنگەيگە قارىتىپ سېلىنغان ئىككى قەۋەتلىك ئۆي ، ئۇيغۇر بىناكارلىق سەنئىتىنىڭ

بارلىق ئۇلگىلىرىنى مۇجەسسەملەشتۈرگەن بولۇپ ، گۈزەل سەنئەت بۇيۇمىدەك كۆزنى قاماشتۇراتتى . نەقىشلىك چاسا خىش ياتقۇزۇلغان ھويلا پاكىزلىقىدىن ۋالىلداپ تۇراتتى . پەزىلەت تارتىنىش ، قورۇنۇش ئىلكىدە قورۇ ئىچىگە تېزلا كۆز يۈگۈرتۈپ چىقتى . ھەئە ، ئۇنىڭ يۈرىكى دۈپۈلدەپ سېلىۋاتاتتى .

— ئانا ، ئۆيگە مېھمان كەلدى ، — دەپ توۋلىدى قۇتلۇق .  
ھايال ئۆتمەي ئىككىنچى قەۋەتتىكى بىر ئۆيدىن ئوتتۇرا ھال سەمرىگەن ، ئوتتۇرا بوي ، پۇزۇر كىيىنگەن بىر ئايال چىقىپ كەلدى . دە ، قۇتلۇق بىلەن پەزىلەتنى كۆرۈپ چىرايغا ۋىلىلدە كۈلكە يۈگۈرتتى .

— ۋاي كەلدىلىمۇ ، غوجام بالام . خەۋەرسىز قاپتىمەن . مانا ھازىرلا پەسكە چۈشمەن .

— بولدى ، سىلى چۈشمىسىلە ، ئانا . بىز ئۈستىگە چىقايلى ، — دېدى قۇتلۇق .

— ياق ، چۈشمىسەم قانداق بولىدۇ ، ئۆيگە ئەزىز مېھمان كەلگەن تۇرسا .

ئۇلار ئىككىنچى قەۋەتكەن چىقىدىغان پەلەمپەيدە ئۇچراشتى .  
— ھارمىسىلا ، تاتلىق قىزىم ، — دېدى قۇتلۇقنىڭ ئانىسى ئايسىما خېنىم پەزىلەتنى باغرىغا بېسىپ تۇرۇپ .

ئۇلار مەڭزىنى مەڭزىگە يېقىپ تۇرۇپ كۆرۈشتى . ئايسىما خېنىم پەزىلەتكە پۇرسەت بەرمەي : « ئانىلىرى تىنچلىق تۇردىمۇ ، دادىلىرى تىنچلىقمۇ ، ئاچىلىرىمۇ ئامانمۇ ، سىڭىللىرى سالامەتمۇ ، ئىنىلىرى ياخشى تۇردىمۇ ؟ » دەپ تەپسىلىي ئەھۋال سوراپ چىقتى . پەزىلەت بىر - بىرلەپ جاۋاب بەردى . ئەمدى نۆۋەت ئۇنىڭغا كەلگەندى . شۇ تاپتا ئۇ بۇ كەلگۈسىدىكى قېينانىسىدىن ئەھۋال سورىمىسا ، قېيناتىسىنىڭ ئەھۋالىنى سورىمىسا ئەدەپسىزلىك بولاتتى . ئەمما ، ئۇ بۇنداق ئىنچىكە قائىدىلەرگە ئانچە كۆنۈك ئەمەس ئىدى ، شۇنداقتىمۇ تەمتىرىگەن ھالدا ئېغىز ئاچتى .  
— ئۆزلىرىمۇ ئامان - ئېسەن تۇردىلىمۇ ، ئاچا ، ئاكام



تىنچلىق تۇردىمۇ؟

ئايىسىم خېنىم پەزىلەتكە نارازىلىق بىلەن تىكىلدى .  
— نېمە دېدىلە ، قىزىم ، قايسى ئاكا - ئاچىلىرىنىڭ  
ئەھۋالىنى سوراۋاتىدىلا ، قايتا بىر دېسىلە ، ئېنىق ئاڭلىيالمىدىم .  
پەزىلەت تېخىمۇ بەك تەمتىرىدى . شۇنداقتىمۇ كەلگۈسىدىكى  
بۇ قېيىناتىنىڭ نېمە دەۋاتقانلىقىنى دەرھال چۈشەندى . ئۇ  
بولغۇسى قېيىنانا ، قېيىناتىسىنى «ئانا ، دادا» دەپ ئاتىماي «ئاكا ،  
ئاچا» دەپ ئاتىغانىدى . ئايىسىم خېنىمنىڭ نارازىلىقى شۇنىڭدىن  
ئىدى . پەزىلەت بويۇنلىرىغىچە قىزارغان ھالدا گېپىنى تۈزەتتى .  
— ئامان - ئېسەن تۇردىلىمۇ ئانا ، دادام تىنچلىقمۇ؟  
ئايىسىم خېنىمنىڭ ئاقپىشماق چىرايىغا ۋىلىلىدە كۈلكە  
يۈگۈردى .

— ھە ، ماۋۇ گەپلىرى بولدى ، قىزىم . خۇداغا شۈكۈر ،  
سالامەت تۇردۇم ، ھاجىم دادىلىرىمۇ تىنچلىق .  
ئايىسىم خېنىم «ھاجىم دادىلىرى» دېگەن سۆزنى ئالاھىدە  
تەلەپپۇز قىلدى .  
پەزىلەت ئەمدى ئۆزىنى بىر ئاز تۇتۇۋالغانىدى . شۇڭا يەنە بىر  
قەدەم ئالدىغا ئىلگىرىلىدى .

— ھاجىم دادام دۇكاندا ئوخشىمامدۇ ، ئانا؟  
ئايىسىم خېنىمنىڭ چىرايى ئەمدى ئاپتاپتەك ئېچىلدى .  
— ھاجىم دادىلىرى دۇكاندا ، قىزىم ، ئايلىنماي ، ئۆزىمۇ ،  
سۆزىمۇ تاتلىق قىزىكنە بۇ .  
ئايىسىم خېنىم ھاياجانلانغان ھالدا پەزىلەتنىڭ قولىنى  
تۇتۇۋالدى .

— قېنى ، يۇقىرىغا چىقسىلا ، قىزىم .  
پەزىلەت بىرىنچى پايىگە پۇتىنى ئېلىپ بولۇپ دەرھال يەنە  
توختىۋالدى .

— ئاۋۋال سىلى ماڭسىلا ، ئانا .  
— ئۇنداق قىلسام قانداق بولىدۇ ، قىزىم . سىلى دېگەن

مېھمان ، سىلى ئاۋۋال ماڭسىلا .

— سىلىنىڭ ئالدىلىرىدا ماڭسام ئەدەپسىزلىك بولىدۇ ، سىلى ئاۋۋال ماڭسىلا .

ئايىسىما خېنىم پەزىلەتتىن ئەمدى تولۇق رازى بولغانىدى .  
— ئۇنداق بولسا ، بىللە ماڭايلى ، قىزىم . قېنى ، كەلسىلە .  
پەزىلەت ئايىسىما خېنىمنىڭ قولىتىقىدىن ئاۋايلاپ يۆلىۋالدى .  
قۇتلۇق ئۇلارنىڭ ئارقىسىدىن ئەگەشتى .

«ئەجەبمۇ بىر قائىدە - يوسۇنلۇق قىزكەن . ئۆزىمۇ ئاجايىپ چىرايلىقكەن . ئاتا - ئانىسى قانداقراق ئادەملەردۇ . شۇڭا ئوغلۇم مەن تاپقان لايىقلارنى ياراتمايتكەن - دە . بولايلى ، كېلىن قىلسام قىلىۋالاي . ئوغلۇم بىلەن ھېلىمۇ ئاز جان قىيناشمىدىم ...» دەپ ئويلىدى ئايىسىما خېنىم .

«ۋايىجان ، تازىمۇ بىر قائىدە - يوسۇن زىغىرلايدىغان ئايالكىنە بۇ . بىر ئېغىز گەپتىن ، بىر قەدەم يولدىن مىرتاق كېتىدىغان بولسام كۆرگۈلۈكۈم بار ئوخشايدۇ . ئېھتىيات قىلاي . گەپ - سۆز ، يۈرۈش - تۇرۇشقا دىققەت قىلاي ...» دەپ ئويلىدى پەزىلەت .  
ئۇلار مېھمانخانغا كىرىشتىمۇ بىرھازا ھۆسىلە قىلىشتى .  
پەزىلەت خېلى جاھىللىق قىلغان بولسىمۇ ، بۇ قېتىم ئايىسىما خېنىم يول قويىمىدى ، ئىتتىرىپ دېگۈدەك ئۆيگە باشلىدى . پەزىلەت ئوتقاشتەك گىلەمنىڭ ئۈستىگە سېلىنغان ساپاغا ئولتۇرۇپ بولغاندىن كېيىن پاتىھە قىلىپ ئايىسىما خېنىمدىن قايتا ئامانلىق سورىدى ، «ھاجىم دادىسى» نىڭ ئەھۋالىنى سوراشنىمۇ ئۇنتۇمىدى . ئايىسىما خېنىممۇ پەزىلەتنىڭ ئاتا - ئانا ، ئىنى - سىڭىللىرىنىڭ ئەھۋالىنى بىر - بىرلەپ سوراپ بولغاندىن كېيىن ، ئاندىن پەزىلەتكە ئولتۇرۇشقا ئىجازەت بەردى .

ئۆي قەدىمىي ھەم زامانىۋى ئۇسلۇبتا ھەشەمەتلىك بېزەلگەنىدى . ھاۋا تەڭشىگۈچنى بۇرۇنلا ئېچىۋەتكەن بولسا كېرەك ، ئۆي ئىچى تولىمۇ سالقىن ئىدى . يوغان شېرەگە ھەر خىل نازۇنپەتلەرلىق تىزىلغانىدى . ئايىسىما خېنىم پەزىلەت ئۈچۈن

ئالاھىدە تەييارلىق قىلغاندەك قىلاتتى .  
 — لايىقلىرىدا بولمىسىمۇ قوبۇل قىلسىلا ، شۇنداقلا كېلىپ  
 قالدىم ، — دېدى پەزىلەت ، ئالغاچ كەلگەن سوۋغاتلىرىنى  
 تېلېۋىزور قويۇلغان ئىشكاپنىڭ ئۈستىگە قويۇپ .  
 — ھەشقاللا ، شۇنداقلا كەلسىلە بولماسمىدى ، قىزىم . بەك  
 كايىپلا ، — دېدى ئايسىما خېنىم ۋە ئىشك تۈۋىدىكى ئاپتۇۋا بىلەن  
 چىلاپچىنى قولغا ئېلىپ پەزىلەتنىڭ ئالدىغا كەلدى ، — قول  
 چايقىسىلا ، قىزىم .  
 پەزىلەت ئورنىدىن تۇرۇپ ئايسىما خېنىمنىڭ قولىدىكى  
 ئاپتۇۋا - چىلاپچىغا ئېسىلدى .  
 — مېنى خىجىل قىلمىسىلا ، ئانا . ئولتۇرسىلا ، مەن  
 سىلنىڭ قوللىرىغا سۇ بېرەي .  
 — ياق ، قىزىم ، مەن سىلنىڭ قوللىرىغا سۇ بېرەي ، ئۆي  
 ئىگىسى ھەرقانچە پادىشاھ بولۇپ كەتسىمۇ مېھماننىڭ قولىغا سۇ  
 ئالدىغان قائىدە بار . قائىدە - يوسۇننى بۇزساق بولمايدۇ .  
 — ئۇنداق دېسىلە ، مەن قول چايقىيالىمغۇدەكەن .  
 ئەكەلسىلە ، ئەمىسە ئۆزۈم يۇياي .  
 — ھېلىمۇ قوللىرىنى ئۆزلىرى چايقايلا ، سۇنى مەن  
 قۇيۇپ بېرىمەن ، — دېدى ئايسىما خېنىم قەتئىيلىك بىلەن .  
 ھەر ئىككىلىسى بىر - بىرىگە يول قويماي تالاشتى . بىر چەتتە  
 تاماشا كۆرۈپ تۇرغان قۇتلۇق پىخىلداپ كۈلگىنىچە ئېغىز ئاچتى .  
 — پەزىلەتنى خىجىل قىلمىسىلا ، ئانا . ئەكەلسىلە ، سىلنىڭ  
 ئورنىلىرىدا مەن سۇ بېرەي .  
 — توۋا دېسىلە ، غوجام بالام ، — دېدى ئايسىما خېنىم ئىچىگە  
 بىرنى تارتىۋېتىپ ، چىرايىنى پۇرۇشتۇرگەن ھالدا ، — ئەر كىشى  
 مەزلۇم كىشىنىڭ قولىغا سۇ بېرىدىغان نەنىڭ قائىدىسىكەن ئۇ .  
 ئاغزىمغا كەلدى دەپ دەۋىرىدىكەنلا . ئەر كىشى ئايال كىشىنىڭ  
 قولىغا سۇ بەرسە ، قاتتىق يامان بولىدۇ جۇما . بىلىپ قويسىلا .  
 ئانىسىنىڭ خۇيىنى ئوبدان بىلىدىغان قۇتلۇق گەپ قىلالمايلا

قالدى .

— ھە ، قوللىرىنى ئۇزاتسىلا ، قىزىم ، — دېدى ئايىسىما خېنىم بۇيرۇق تەلەپپۇزىدا سۆزلەپ ، — ھەرگىز خىجىل بولمىسىلا ، مەن رازى . بۈگۈن مەن سىلگە خىزمەت قىلىۋالاي . ئۆيگە رەسمىي كېلىن بولۇپ كىرگەندىن كېيىن بۇنداق پۇرسەت سىلگە جىق چىقىدۇ . ھە ، ئەكەلسىلە قوللىرىنى .

پەزىلەت تارتىنغان ھالدا قولىنى تەڭلىدى ۋە ئايىسىما خېنىمنىڭ تولىمۇ ئاۋايلاپ ئاز - ئازدىن قۇيۇپ بەرگەن سۈيىدە بارماقلىرىنىڭ ئۈچىنى ئۈچ قېتىم چاپقىدى .

— رازى بولسىلا ، ئانا . بىئەدەپلىك بولدى ، — دېدى پەزىلەت ئايىسىما خېنىم تۇتقان لۆڭگىدە قولىنى سۈرتۈپ تۇرۇپ .

— مەن رازى ، مىڭ مىراتە رازى ، قىزىم ، — ئايىسىما خېنىم شۇنداق دېگىنىچە ئاپتۇۋا - چىلاپچىنى ئېلىپ قۇتلۇقنىڭ ئالدىغا كەلدى ، — سىلىمۇ قوللىرىنى چاپقىۋالسىلا ، غوجام بالام .

— رەھمەت ، ئۆزۈم يۇياي ، ئانا ، — دېدى قۇتلۇق تۈزۈت قىلىپ .

— تۈزۈت قىلىمىسىلا ، سىلىمۇ بۈگۈن ماڭا مېھمان .

قۇتلۇق ئارتۇقچە تالىشىپ ئولتۇرماي قولىنى چاپقىدى .

پەزىلەت ئايىسىما خېنىمنىڭ ئالدىدا قۇتلۇققا تىك قاراشقا خىجىل بولۇپ لۆڭگىنى ئۇزاتتى .

— چاي ئالسىلا ، قىزىم ، — دېدى ئايىسىما خېنىم پەتنۇسقا قويغان ئىككى پىيالە چايىنى پەزىلەتكە تەڭلەپ .

پەزىلەت دەس ئورنىدىن تۇرۇپ «رەھمەت» دېگىنىچە بىر پىيالە چايىنى قوش قوللاپ ئالدى . ئايىسىما خېنىم يەنە بىر پىيالە چايىنى قۇتلۇققا تەڭلىدى .

— تارتىنماي داستىخانغا باقسىلا ، خېنىم قىزىم . مەن قازان بېشىغا چىقاي .

— تاماق ئېتىمەن دەپ ئاۋارە بولمىسىلا ، ئانا ، — دېدى

پەزىلەت .

— سىلى ئۈچۈن ئاۋارە بولسام ئەرزىيدۇ ، قىزىم . قېنى داستىخانغا باقسىلا ، — ئايسىما خېنىم شۇنداق دېگىنىچە سىرتقا ماڭدى .

«ئۇھ» دېدى پەزىلەت چوڭقۇر بىر نەپەس ئالغىنىچە قولى بىلەن كۆكرىكىنى بېسىپ تۇرۇپ . قۇتلۇق خىرىلداپ كۈلدى .  
— تولا كۈلمىگىنە ، — دېدى پەزىلەت پىچىرلاپ تۇرۇپ ، — مۈشۈككە ئويۇن ، چاشقانغا قىيىن دەپ ، ساڭا تاماشا بولۇپ بەردىمۇ دەيمەن .

— راست دەيسەن . سەن دېگەن بۈگۈن مېنىڭ قاپقىنىمغا چۈشكەن چاشقان . ئەركىن - ئازادە ئولتۇر ، ھەممە ئىش ئۆتۈپ كەتتىغۇ مانا . ئانام بولامدىكەن ؟

— بولىدىكەن ، بەكمۇ ئىسىل ئايال كەن ، — دېدى پەزىلەت كۈلۈپ ، — ۋايىجان ، مەن ئاناڭنىڭ ئالدىدا ئۆزۈمنى خۇددى ئوتتۇرا ئەسىرگە قايتقاندەك تۇيغۇغا كېلىپ قالدىكەنمەن . نېمانچە جىق ھۆسىلە بۇ .

— ھازىر نېمە دېدىڭ ؟ ئاناڭنىڭ ئالدىدا دەۋاتسىنا ؟ ئانامنىڭ ئالدىدا دېمەمسەن مۇنداق . باياتىن بېرى ۋاي ئانا دېگەن گەپ ئاغزىڭدىن چۈشمەيۋاتاتتى . بىردەمدىلا ئۇنتۇپ كېتىپسىنا ؟ — دېدى قۇتلۇق پەزىلەت بىلەن چىقىشىپ .

— خۇش بولاي ، سەن بولساڭمۇ بىردەم يۈرەك ئالدى قىلمىغىنا مېنى ، يىغلايمەن باككا .

— ماقۇل ، ماقۇل . ئاران تۇرىدۇ ئۇششۇقلۇق قىلغىلى . ھە ، ئالغاچ ئولتۇرمامسەن .

ئايسىما خېنىم بىر لېگەن گۆش كۆتۈرۈپ كىردى . گۆش ئۇزاق قاينىغانلىقى ئۈچۈن بەك يۇمشاق پىشپ كەتكەن بولۇپ تىترەپ تۇراتتى . ئۇ پەزىلەتنى گۆشكە بېقىشقا دەۋەت قىلىپ قويۇپ يەنە سىرتقا چىقىپ كەتتى . پەزىلەت قۇتلۇقنىڭ زورلىشى بىلەن بىر پارچە گۆش يېگەن بولدى . ئۇلار ئەمدىلا ئىككى ئېغىز مۇڭدىشىپ تۇرۇشىغا ، ئايسىما خېنىم پەتنۇستا ئىككى چىنە

چۆچۈرە كۆتۈرۈپ كىردى .

— بەك كايىپ كېتىپتەنلا ، ئانا ، — دېدى پەزىلەت ئورنىدىن تۇرۇپ .

— كايىمىدىم ، قىزىم . ئالسىلا ، بىر پىيالىدىن ئۇسۇپ كىردىم مانا .

شۈرىپىسىغا پىنە ، قارىمۇچ سېلىنغان چۆچۈرە بەكمۇ ئوخشىغانىدى . پەرىدە ئايىسىم خېنىمنىڭ زورلىشى بىلەن ئارا چېنىگە يېرىمدىن جىقراق ئۇسۇلغان چۆچۈرىنى قويماي ئىچىۋەتتى . — ھازىرقى ياشلار تاماققا بەك سۈلەي كېلىدىكەنسىلە ، — دېدى ئايىسىم خېنىم پەزىلەتنىڭ تاماق يېيىشىنى ياراتماي ، — قارىسىلا ، ئەپتىلىرىگە . بەدەنلىرىدە قىرىۋالغۇدەك ئەتمۇ يوقكەن . سەمرىپ كېتىشتىن قورقۇپ تۈزۈك تاماق يېمەيۋاتىلغۇ دەيمەن . تامىقىم ئوخشىماپتۇمۇيا ؟

— بەك ئوخشايتۇ ؟ — دېدى پەزىلەت .

پەزىلەت ئايىسىم خېنىمنىڭ چىرايىغا ئاستىرتىن نەزەر تاشلىدى . ئەللىك ياشتىن ئاشقان بۇ ئايالنىڭ يۈزىنىڭ تېرىسى قىزلارنىڭكىدەك پارقىراپلا تۇراتتى ، بىر تال قورۇق دەيدىغان نەرسە يوق ئىدى ، ئاز دېگەندە ئون ياش كىچىك كۆرۈنەتتى . قۇلاق ، بويۇن ، بىلەكلىرىدە ئالتۇن جابدۇقلار يالىڭدايتتى . قۇيغان ھېسىپتەك دىققەت بارماقلىرىدا قوشلاپ ئالتۇن ئۈزۈك بار ئىدى . «قۇتلۇق ئانىسىنىمۇ ھۆسن تۈزەش ئوپېراتسىيىسى قىلىپ قويغان ئوخشايدۇ . پاھ ، ئېسىۋالغان ئالتۇنلىرى بىر كىلودىن ئارتۇق كېلەمدۇ نېمە . كىيىملىرىمۇ بەكلا ئېسىلكەن . ئانام ئايدا ئىككى مىڭ كويىغا يېقىن مائاش ئالىدۇ ، لېكىن بۇنچىلىك زىبۇزىننەتلىرى يوق . ئانامغا بىرەر قۇر ئېسىلەرەك كىيىم ، يەنە ئىككى تال ئۈزۈك ئېلىپ بەرمىسەك ، بۇ ئايالنىڭ ئالدىدا خېلىلا چېنىپ قالغۇدەك . ھە راست ، پەخرىي بىلەن پەرىدەگە دەي ، ئانامنى قۇتلۇقنىڭ ھۆسن تۈزەش ئورنىغا چاندۇرماي ئەكىلىپ ھۆسن تۈزىتىپ قويسۇن . ئانام ، قۇتلۇقنى ھە دېسە ساتىراش دەپ

ياراتمايۋاتاتتى . بۇ ئۆيگە مېھمان بولۇپ كېلىپ قالسا ھاڭ - تاڭ قالغۇدەك . بۇ كۈنشەھەردە بايلار بەكلا باي ، نامراتلار نېمانچە نامراتتۇ ... »

— مېنىڭ مۇشۇ بىر تاللا ئوغلۇم بار ، — دېدى ئايىسىما خېنىم پەزىلەتنىڭ باش - ئاخىرى يوق خىيالىنى بۆلۈپ ، — ئىككى قىزىم ئېرىنىڭ ئۆيىدە . ئۇلارنى تۈزۈك ئوقۇتمايلا ئەرگە بېرىۋەتكەن . ماۋۇ غوجام بالامنى رايىغا بېرىپ ئوقۇتتۇق . ئىچكىرىدىكى قايسىبىر دوختۇرلۇق مەكتىپىدە ئوقۇيدىغان بولدۇم دېگەنتى ، ئوغللىمىز دوختۇر بولىدىغان بولدى دەپ خۇش بولساق ، نەدىكى بىر ھۈنەرنى ئۆگىنىپ كەپتۇ . دادىسى خاپا بولۇپ سودامغا قاراشسۇن دېگەنتى ، نەزەمبۇلا ئۈنىمىدى . بىر ئوغلۇ دەپ ئەتىۋارلاپ ، كۆزىگە قاراپ چوڭ قىپتىكەنمىز ، ئاخىرى گەپكە كىرگۈزەلمىدۇق . مەنمۇ خېلى كەمگىچە ، ساتراشلىق قىلىدىغان ئوخشايدۇ دەپ دۈكىنىغا پەقەتلا پۈتۈمنى ئالمىغان . ۋاي ئانا ، چىرايىڭىزنى تۈزەپ قويماي ، قىز بالىدەك بولۇپ كېتىسىز دەپ ئالداپ يۈرۈپ ، چىرايىمنى مۇشۇنداق قىلىپ قويدى مانا ، — ئايىسىما خېنىم رازىمەنلىك بىلەن قۇتلۇققا قاراپ قويدى ، — راستتىنلا كارامەت بىر ھۈنەرنى ئۆگىنىپ كەپتۇ ئەمەسمۇ بۇ بالا . ئۇ چاغدا ھاجىم دادىلىرى مال يۆتكىگىلى ئىچكىرىگە كەتكەنتى ، قايتىپ كېلىپ چىرايىمنى كۆرۈپ ھاڭ - تاڭ قالدى . دەسلەپتە تونۇيالماي قالغان چېغى ، ئاخىر بۇ مۆجىزىنى كۆرۈپ ئۇ ئادەممۇ قايىل بولدى . تىجارىتى بىلەن ، تاپاۋىتى دادىسىدىن ياخشى . ئۆيلەپ قويمايلى دەپ خېلى يول ماڭدۇق . بىزنىڭ تاپقان لايىقلىرىمىزنى ياراتمىدى . ئۇنى بىرىنچە دەيدۇ ، بۇنى بىرىنچە دەيدۇ . شۇنىڭ بىلەن ئاخىر ئۆزۈڭ تاپقاننى بۈگۈن ئالدىمغا ئەكەلمەيدىغان بولساڭ ، چوقۇم مەن تاپقانغا ئۆيلىنىسەن دەپ بىر تەتۈرلۈك قىلسام ، مانا سىلنى باشلاپ كەلدى ، قىزىم . راستتىنلا غوجام بالامنىڭ كۆيگۈچىلىكى باركەنلا . مەن قىلامەن ئوتتۇز ، خۇدايىم قىلا توققۇز ، دەپتىكەن . ئۆزۈڭلار خالىغاندىكىن

تويۇڭلارنى قىلىۋېتەيلى . شۇنچە كەڭ قورۇدا يالغۇز ئولتۇرۇپ  
زېرىكىپ كەتتىم . ئەتىگىنى - ئاخشىمى گۇڭۇڭ - مۇڭۇڭ  
مۇڭدشارمىز . سىلىنىڭ ئۆيگە قاچانلىققا ئەلچىلىككە بارساق بولا ،  
قىزىم .

پەزىلەت قىزارغىنىچە يەرگە قارىۋالدى .  
— ھازىر ئاچامنىڭ توي ئىشىغا قوپقان . ئاچامنىڭ تويىدىن  
كېيىن ، ئاندىن ...

— ھەر ئىش ئۆز يولىدا بولىدۇ ، قىزىم ، — دېدى ئايىسىما  
خېنىم پەزىلەتنىڭ گېپىنى بۆلۈپ ، — ئاۋۋال ئەلچىلىككە  
بېرىۋېرەيلى ، ئاچىلىرىنىڭ تويى بولۇپ بولغۇچە ساقلاپ تۇرىمىز .  
پەزىلەت گەپ قىلماي تۇرۇۋالدى .

— ئانا ، پەزىلەتنى خىجىل قىلمىسەنلا ، — دېدى قۇتلۇق .  
— بوپتۇ ئەمەسمە . ئەسلىدىمۇ بۇ چوڭلار بىلەن  
مەسلەھەتلىشىدىغان ئىش . چوڭلار بىلەن ئۆزۈم سۆزلىشى .  
ۋىيەي ، قۇرۇق گەپ قىلىپ ئولتۇرۇپتىمەن . تەييارلاپ قويغان يەنە  
بىر قازىنىم بارتى ئەمەسمۇ ؟ — دېدى ئايىسىما خېنىم ئورنىدىن  
تۇرۇپ .

— ئەمدى تاماق قىلىمەن دېمىسىلە ، ئانا ، — دېدى  
پەزىلەت ، — رەھمەت ، ھېلىمۇ جىق جوۋاپلا . قورساقنىڭ تاماق  
پاتقۇدەك يېرى قالدى .

— ئاۋۋال ئېتىپ ئەكرەي ، بىردەمدىلا پىشىدۇ . يېمىسىلىمۇ  
مەيلى . سىلىنىڭ ھۆرمەتلىرى قىزىم . ئاتاين كەلگەنلىرىدە  
ئىككى قازان تاماق بىلەن يولغا سالسام سەت تۇرىدۇ .

— ماقۇل دېسىلە ، ئانا ، — دېدى پەزىلەت ۋە قۇتلۇققا ياردەم  
تېلەپ قارىدى ، — ھېلىمۇ كەچ قالدىم ، ئۆيدىكىلەر ئەنسىرەپ  
قالمىسۇن .

— پەزىلەتنى ماڭغىلى قويمايلى ، ئانا ، — دېدى قۇتلۇق  
ئانىسىغا قاراپ ، — بۇنىڭدىن كېيىن سىلىنى يوقلاپ تۇرىدۇ .  
— شۇنداق ، بۇنىڭدىن كېيىن سىلىنى پات - پات يوقلاپ



تۇرمەن ، ئانا . ئەمدى مەن قايتاي .  
 ئايسىما خېنىم تەستە ماقۇل بولدى .  
 — بەك سەت بولدى . ئەسلىدە ئۆز قولۇم بىلەن تاماق ئېتىپ  
 بېرەي دەپتىكەنمەن . بۇنداق ئالدىرايدىغانلىرىنى بىلگەن بولسام ،  
 قوشنىلارنى تاماققا قارىشىپ بېرىڭلار دەپ توۋلىماسىدىم . ئۇنداق  
 بولسا جىندەك تۇرۇپ تۇرسىلا ، قىزىم .  
 ئايسىما خېنىم شۇنداق دېگىنىچە سىرتقا چىقىپ كېتىپ ھايال  
 بولمايلا بىر پەتنۈسنى كۆتۈرۈپ كىردى . پەتنۈستە بىر كوپتا ، بىر  
 ياغلىق ، بىر تال ئالتۇن ئۈزۈك بار ئىدى .  
 — ئاددىي بولسىمۇ بۇ كۆرۈملۈكۈمنى قوبۇل قىلسىلا ،  
 قىزىم .  
 پەزىلەت ئايسىما خېنىمنىڭ بۇنداق قىلىشىنى ھەرگىز  
 ئويلىمىغانىدى .  
 — ۋىيەي ، مېنى خىجىل قىلمىسىلا ، ئانا ، — دېدى ئۇ  
 ھاياجانلانغان ھالدا .  
 — ئۇنداق دېمىسىلە ، قىزىم . ئالمىسىلا خاپا بولمەن .  
 پەزىلەت يېنىش - يېنىشلاپ رەھمەت ئېيتىپ ، ياغلىق ، كوپتا  
 بىلەن ئۈزۈكنى سومكىسىغا سالدى .  
 — پات - پات كېلىپ تۇرسىلا ، قىزىم ، — دېدى ئۇنى دەرۋازا  
 ئالدىغىچە ئۇزىتىپ چىققان ئايسىما خېنىم .  
 — كېلىپ تۇرمەن . سالامەتلىكلىرىنى ئاسرىسىلا ، ئانا .  
 ھاجىم دادامغا سالام ئېيتىسىلا ، — دېدى پەزىلەت خوشلىشىپ .  
 — مەن پەزىلەتنى ئاپىرىپ قويۇپ كېلەي ، ئانا .  
 — شۇنداق قىلسىلا ، غوجام بالام . ماڭا قارىسىلا ، ئىشىكنىڭ  
 ئالدىغىچە ئاپىرىپ قويۇپ كەلسىلە جۇمۇ بالام . خۇدايمغا ئامانەت ،  
 پات يېنىپ كېلەلا .  
 پەزىلەت ئايسىما خېنىم دەرۋازىدىن كىرىپ كەتكەندىن كېيىن  
 يەڭگىل نەپەس ئالدى .  
 — خۇداغا شۈكۈر ، ئەجەب تەستە ئۆتتىيا بۇ ۋاقىت .

قۇتلۇق مەمنۇنلۇق بىلەن كۈلدى .  
 — مەنمۇ ئەنسىرىگەن ، بىر كۆرۈپلا ئامراق بولۇپ كەتتىغۇ  
 تاڭ ساڭا . ئادەتتە بىرىدىن ئاسان قۇسۇر تاپاتتى . بىرىنچە دەپ  
 سېنى رەنجىتىپ قويامدىكىن دەپ ئەنسىرەپلا ئولتۇردۇم . ھەنەم  
 بولسا بۇ ئىشمۇ كۆڭۈلدىكىدەك بولدى .  
 — بىر ئامال قىلىپ ئايسىما خېنىم ئانامنى بىزنىڭ ئۆيگە  
 ئەلچىلىككە بېرىشتىن توساپ تۇر . ئاچامنىڭ تويىدىن كېيىن  
 ئاندىن كەلسۇن ، بولمىسا ، ئانام ئىشنى بۇزۇپ قويدۇ .  
 — ماقۇل ، — دېدى قۇتلۇق ، — تاكى دەيدىغان نەرسىمۇ  
 ئۇچرىمايدا ئەجەب . كىچىك ماشىنىدىن بىرنى ئالاي دېسەم دادام  
 پەقەتلا قوشۇلمايۋاتىدۇ . مۇشۇنداق ۋاقىتتا ئۆزۈمنىڭ ماشىنىسى  
 بولسا بەك ياخشى بولاتتى . سېنى يېنىمغا ئالسام ، كېيىنچە  
 بالىلىرىمىزنى چىقارساق ...  
 يىگىتنىڭ شېرىن ئارزۇسىنى ئاڭلاپ قىز بەخت ئىلكىدە  
 تاتلىق كۈلدى .

### 38

زۆھرە خانىم بامدات نامىزىنى ئوقۇپ بولغاندىن كېيىنمۇ  
 جايىنامازدا ئۇزاق ئولتۇردى . پەخىرىي قېشىغا كىرىپ ئاشتا  
 قىلىۋېلىشنى ئېيتقاندىن كېيىن ئېرىنچەكلىك بىلەن ئورنىدىن  
 تۇرۇپ پەرداز ئۈستىلىنىڭ ئالدىغا كەلدى . ئۇنىڭ ئاشتىغا كۆڭلى  
 تارتىمىدۇ ياكى پەرىدەدىن رەنجىپ قالدىمۇ ، ئەيتاۋۇر مېھمانخانا  
 ئۆيىگە چىققۇسى كەلمىدى . ئۇ شۇ كۈنلەردە پەرداز ئۈستىلىنىڭ  
 ئالدىغا كېلىشنى خالىمايدىغان بولۇپ قالغانىدى . ھەئە ، پەرداز  
 ئۈستىلى ئۇنىڭغا بىر تالاي ھەسرەت ، غەشلىكنى سوغۇغا قىلاتتى ،  
 شۇنداقتىمۇ يەنىلا پەرداز ئۈستىلىنىڭ ئالدىغا كېلىشكە مەجبۇر  
 بولاتتى . چۈنكى ، ئۇ ھەر كۈنى ئەتىگىنى ئېينەككە قاراپ  
 ئولتۇرۇپ چاچلىرىنى تارشى ، پەرداز قىلىشى كېرەك ئىدى . ئۇ

ھەر قېتىم ئەينەككە قارىغاندا چىرايدىكى قورۇقلارنىڭ كۆپىيىپ قالغانلىقىنى ، چاپلىرىدىكى ئاقلارنىڭ ئاۋۇپ قالغانلىقىنى ھېس قىلاتتى . جاھاندا ئەينەكتىنمۇ راستچىل ، ئەينەكتىنمۇ رەھىمسىز نەرسە بولمىسا كېرەك . زۆھرە خانىم ئەينەكتىكى سېمىماسىغا بىرھازا ھەسرەتلىنىپ ئاداۋەت بىلەن قاراپ تۇرغاندىن كېيىن ، چىرايدىكى قورۇقلارنى قايتىدىن سانائىتى . بۇنداق ۋاقىتلاردا ئۇنىڭ ھۆسن تۈزىتىش ، قورۇقلاردىن قۇتۇلۇش ئارزۇسى ھەمىسەلەپ ئاشاتتى . چىرايىنى تەڭ دېمەتلىك دوستلىرىنىڭ چىرايىغا سېلىشتۇرۇپ كۆڭلى يېرىم بولاتتى . مانا ھازىرمۇ ئۇ ئەينەك ئالدىدا ئۇزاق ئولتۇردى . ھۆسن تۈزەتكەندىن كېيىنكى چىرايىنى كۆز ئالدىغا كەلتۈرۈپ ئاللىقانداق شېرىن خىياللارغا ئەسىر بولدى . ياشلىقىنى ، ياش ۋاقتىدىكى چىرايىنى ئەسلىدى . «ئادەمنىڭ چىرايىغا نېمە ئۈچۈن قورۇق چۈشىدىغاندۇ ؟ باشقىلارغا قارىغاندا مېنىڭ چىرايىمغا تېز قورۇق چۈشۈپ كېتىۋاتامدۇ نېمە ؟ ھېلىتىن بۇنداق بولۇپ قالسام ، يەنە بەش - ئون يىلدىن كېيىن يەتمىش - سەكسەن ياشلىق مومىلاردەك بولۇپ قالىدىغان ئوخشىمەن . ئاھ خۇدا ، ئۆزۈڭ ساقلىغايسەن . مېنىڭ ئۇنداق تېز قېرىپ كەتكۈم يوق . ئادەم ياشلىقىنى قايتۇرۇۋالغىلى بولسا نېمىدېگەن ياخشى بولاتتى - ھە . ھاياتنىڭ قىسمەتلىرىمۇ ئاجايىپ بولىدىكەن . چىرايىمغا قاچاندىن بېرى بۇنداق قورۇق چۈشكەندۇ ، ئەجەب تۇيمايلا قايتىمەن دېسە . بۇ تەقدىرنىڭ رەھىمسىزلىكى بولماي نېمە . تېخى بالىلىرىمنىڭ بىرىنىمۇ ئۆيلۈك - ئوچاقلىق قىلىمىدىم ، پەرىدە دېگەن كۈچۈكمۇ پەقەتلا گەپ يېمىدى . ھېلىقى قارىمىنىڭ دۇئاسى ئازراق پايدا قىلغان بولسىمۇ كاشكى . قاراپ تۇرۇپ بەش يۈز كوي پۇلىنىڭ بېشىغا سۇ قۇيىدۇم مانا . ئاۋۇ ئادەممۇ بالىلارنىڭ رايىغا باقايلى دېيىشتىن باشقىنى بىلمەيدۇ . ھېچبولمىسا پەرىدەگە ئىككى ئېغىز قاتتىقراق گەپ قىلغان بولسا ، گەپكە كىرىپمۇ قالاتتى ، بويىغا يېتىپ قالغان قىزغا گەپ قىلىۋەرسەم قاشىرىپ قالىدۇ ، ئاتا - بالا ئوتتۇرىسىدا

پەردىشەپ كۆتۈرۈلۈپ كېتىدۇ دەيدۇ تېخى ، ھەممە ئىشقا مېنى  
يامان قىلىپ . مەيلىلا ، پەقەت بولمىسا ئاشۇ سەھرالق مۇئەللىمگە  
تەگسىمۇ تېگەر . جاپا تارتقاندا ، پۇشايمان يېگەندە چۈشىنىپ قالا .  
تەقدىر - پېشانىسىگە پۈتۈلگىنى شۇ ئوخشايدۇ . بالا دەردىدە  
مۇشۇنداق تېز قېرىپ كېتىۋاتىمەنغۇ مەن . باشقا ئانىلارغا ئوخشاش  
ئۆزۈمنى ئۇپراتماي ، كاپىتەي يۈرگەن بولسام ، چىرايىمغا  
قورۇق ، چېچىمغا ئاق ئازراق كىرەتتى . مېنى زادى ئويلاپ  
قويمىدۇ بۇ كۈچۈكلەر ... »

زۆھرە خانىمنىڭ خىياللىرىنى پەخىرئاي ئۈزۈپ قويدى .  
— ئانا ، ناشتىلىقنىڭ سوۋۇپ قالدى .

— قايلىغىنا چىرايىمغا ، — دېدى زۆھرە خانىم ،  
ھەقاسىڭنىڭ دەردىدە چىرايىمنى كۈندىن - كۈنگە قورۇق بېسىپ  
كېتىۋاتىدۇ مېنىڭ . سەن بولساڭمۇ ئاچىلىرىڭنى دورىماي ،  
گېپىمنى ئاڭلا ، قىزىم .

— گېپىڭنى ئاڭلاۋاتىمەنغۇ ، ئانا ، — دېدى پەخىرئاي  
ئەركىلەپ ، — چىرايىمغا قورۇق چۈشۈپ كەتتى دەپ ئۇنچىۋالا  
ھەسرەتلىنىپ كەتتە . داۋالاتساڭ بولىدۇغۇ !

— نەدە داۋالتمەن ؟ قورۇق يوقىتىدىغان ئىشەنچلىك دورىمۇ  
يوق تۇرسا .

پەزىلەت ئاخشام پەرىدە بىلەن پەخىرئايغا قۇتلۇقنىڭ ئانىسى  
بىلەن كۆرۈشكەنلىكىنى ، قۇتلۇقنىڭ ئانىسىنىڭ چىرايىدا بىر  
تالمۇ قورۇق يوقلۇقىنى ، قۇتلۇق ئانىسىنىڭ ھۆسننى تۈزەپ  
قويغانلىقىنى ئېيتقان ۋە مۇۋاپىق پۇرسەت تېپىپ ئانىسىنىمۇ  
ھۆسن تۈزەتكۈزۈشنى مەسلىھەتلەشكەنىدى . شۇڭا ، پەخىرئاي  
ھازىر پۇرسەتنى چىڭ تۇتۇپ ئانىسىنى تېخىمۇ بەك  
قىزىقتۇرۇۋاتاتتى .

— دورا بىلەن قورۇقنى تولۇق يوقىتىش مەقسىتىگە يەتكىلى  
بولمايدۇ ، خالىساڭ ھۆسن تۈزەت .

— ئەپسۇس ، شەھرىمىزدە ئۇنداق دوختۇرخانا يوق - دە .  
مۇشۇ ئىش ئۈچۈن ئاتاين ئۈرۈمچىگە بېرىپ كېلەي دېسەم

ئارىلىقى يىراق تۇرسا .

— ئۈرۈمچىگە بېرىشنىڭ ھاجەتسىز . شەھىرىمىزدىمۇ ھۆسن تۈزەيدىغان ئىشەنچلىك دوختۇرخانا بار ، تېخنىكىسى ئۈرۈمچىنىڭكىدىن پەرقى يوق .  
زۆھرە خانىم قىزىغا گۇمان بىلەن قارىدى .  
— سەن نەدىن بىلىسەن ؟

— يېقىندا بىر دوستۇمنىڭ ئانىسى ھۆسن تۈزەتكەن . ئىلگىرى چىرايدىكى قورۇق سېنىڭكىدىن كۆپ ئىدى ، داۋالىنىپلا قورۇقلار پۈتۈنلەي يوقاپتۇ . چىرايى قىز بالىلارنىڭكىدەك بولاپ قاپتۇ دېگەنە .

— بۇ دېگەنلىرىڭ راستمۇ ، بالام .

— راست بولماي ئەمەسمە . سېنى ئالداپ نېمە قىلاي . بىر قارارغا كەلسەڭ سېنى باشلاپ ئاپىراي . ئۈنچە چوڭ ئوپېراتسىيىمۇ ئەمەسكەن ئۇ ، بىر ھەپتىگە قالمايلا ساقىيىپ كېتىدىكەنسەن .  
— ئۇنداق بولسا ، دوستۇڭنىڭ ئانىسىدىن تەپسىلىي ئۇقۇشقىن . مۇۋاپىق پەيتنى تېپىپ بىللە بارايلى . ھە راست ، بۇ ئىشنى داداڭ بىلىپ قالمىسۇن .

— بىلىمەن . دادامدىن مەخپىي تۇتىمىز . جۈر ، ناشتا قىلىۋال ئانا . ئىشقا بارىدىغان ۋاقىت قىستاپ قالدى .  
زۆھرە خانىمنىڭ ۋۇجۇدىنى بىردىنلا خۇشاللىق چۇلغۇۋالدى . ئەينەكتىكى سېمىماسىغا مېھرى بىلەن قارىدى . كۆڭۈل قويۇپ پەرداز قىلدى . ئۇ ناشتا قىلغىلى مېھمانخانا ئۆيگە چىققان ۋاقىتتا ئۆيدىكىلەرنىڭ ھەممىسى ئىشقا كېتىپ بولغانىدى . ئۇ ئۆزى يالغۇز ئولتۇرۇپ ناشتا قىلىشقا تۇتۇندى .

### 39

— مەن بارمايمەن ، سىلەر بېرىپ كېلىڭلار ، — دېدى پەرىدە .

زۆھرە خانىم نەچچە كۈندىن بېرى پەرىدەگە ئاداۋەت تۇتۇپ

گەپ قىلمىغاندى ، شۇڭا تەتۈر قارىۋالدى .

— زۆرۈر ئىشنىڭ بولمىسا بىللە چىقىپ چىرەيلى ،  
قىزىم ، — دېدى قادىر ئەپەندى .

— چۈشتىن كېيىن مەكتەپتە يىغىلىشىمىز بار . مەكتەپ  
مۇدىرى بارلىق ئوقۇتقۇچىلارنىڭ تولۇق قاتنىشىشىنى تاپىلغان .

— ھەي ، مۇشۇ ئوقۇتقۇچىلارنىڭ شەنبە ، يەكشەنبە ڭلەرنىڭ  
پەقەتلا تايىنى قالمىدىغۇناڭ ، — دېدى قادىر ئەپەندى ، — تەتىل

ۋاقتىڭلار سىياسىي ئۆگىنىش بىلەن ئۆتۈۋاتىدۇ . ھېچبولمىسا  
دۆلەت بەلگىلىگەن شەنبە ، يەكشەنبىلىك دەم ئېلىشىڭلارنى تولۇق

بەرسە بولمامدۇ .

پەرىدەنىڭ چىقمايدىغانلىقىدىن ئىنى - سىڭىللىرى خەۋەردار  
ئىدى ، شۇنداقتىمۇ پەخرىدىن يالغاندىن زورلاپ قويدى .

— مەكتەپ مۇدىرىڭغا تېلېفون قىلىۋېتە ، ئاچا ، بىللە چىقىپ  
چىرەيلى .

— تېلېفون قىلساممۇ باكا ، رۇخسەت بەرمەيدۇ .

— بوپتۇ ، بىز چىقىپ چىرەيلى ، — دېدى پەزىلەت ئاچىسىنى  
تەڭقىسلىقتىن قۇتۇلدۇرۇپ ، — جۈرۈڭلار ، پەستە ماشىنا ساقلاپ

قالغىلى نەۋاخ .

زۆھرە خانىم ئانچە كاجلىق قىلمىدى . ئېرىنىڭ ،  
بالىلىرىنىڭ رايىغا بېرىپ ئۆيدىن چىقتى . دېمىسىمۇ ئائىلە بويىچە

بىر يەرگە بېرىپ باقمىغانغا خېلى ۋاقىت بولۇپ قالغانىدى .  
ئالتە كىشىلىك چاققانغا بولكىۋاي ئۇلارنى ئېلىپ

شەھەرنىڭ سىرتىغا قاراپ ماڭدى .

— خەق مېھماندارچىلىققا چاقىردى دەپ قولىمىزنى  
بۇرىمىزغا تىقىپلا چىقساق سەت تۇرىدۇ ، — دېدى زۆھرە خانىم

پەخرىدىنە قاراپ ، — ئازراق بىر نەرسە ئېلىۋالايلى .

شوپۇر ئۈستام بولكىۋاينى بىز چەتكە تارتىپ توختاتتى .  
زۆھرە خانىم پەزىلەت بىلەن ماشىنىدىن چۈشۈپ قەنت - ناۋات ،

پېچىنە - پىرەنىك دېگەندەك نەرسىلەردىن ئېلىپ داستىخان

قىلىۋالدى .

بولكىۋاي قايتا قوزغالغاندىن كېيىن پەخرىدىن ئابدۇساتتارغا تېلېفون قىلىپ يولغا چىققانلىقىنى ئېيتىپ قويدى . يول بويى پەخرىنىڭ شوخلۇق قىلىپ ئۇنى - بۇنى دېگىنىنى ھېسابقا ئالمىغاندا باشقىلار جىملا مېڭىشتى .

ئالاھىزەل يىگىرمە - ئوتتۇز مىنۇتلاردىن كېيىن بولكىۋاي ئابدۇساتتارنىڭ قورۇسىنىڭ ئالدىغا كېلىپ توختىدى . خىيالىدىن باش كۆتۈرگەن زۆھرە خانىم ئەجەبلەنگەن ھالدا پەخرىدىكىگە قارىدى .

— ئاغىنەڭنىڭ ئۆيى مۇشۇ شۇمۇ ؟

— مۇشۇ ئۆي شۇ . يېتىپ كەلدۇق ، ئانا ، ماشىنىدىن چۈشەيلى ، — دېدى پەخرىدىن .

— توۋا ، ئەجەب توغرا كېلىپ قالغىنىنى ، — دېدى زۆھرە خانىم .

— قانداق دەيلا ، خانىم ، — دېدى قادىر ئەپەندى ئورنىدىن تۇرۇۋېتىپ .

— بۇ ئۆتكەندە چىمەنگۈل خانىم چايغا چاقىرغان ئۆي شۇ . سىلگە گېپىنى قىلىپ بەرگەنغۇ مەن .

— شۇنداقمۇ ، — دېدى قادىر ئەپەندى سىرتقا بويۇنداپ قاراپ ، — چاققان بولسىلا ، ئۆي ئىگىلىرى ئالدىمىزغا چىقىپ بوپتۇ ئەيىنا .

ماشىنىنىڭ ئاۋازىنى ئاڭلاپ ئابدۇساتتار ئاتا - ئانىسى بىلەن بىللە دەرۋازا ئالدىغا چىقىپ بولغانىدى . مېھمانلار بىلەن ساھىبخانا قىزغىن كۆرۈشۈپ ئەھۋال سوراشتى . زۆھرە خانىم بىلەن ئاماننىساخان ئاچا خۇددى قەدىناسلاردەك مەڭزىنى مەڭزىگە يېقىپ كۆرۈشتى ، ئەھۋال سوراشتى .

— قېنى ئۆيگە كىرىلى ، — دېدى ساھىبخانلار مېھمانلارنى ئۆيگە باشلاپ .

ئۇۋال زۆھرە خانىم قىزلىرى بىلەن ھويلىغا قەدەم باستى .

قادىر ئەپەندى ، پەخرىدىن ، شوپۇر ئۇستام ئۇلارنىڭ كەينىدىن ئەگەشتى . تال باراڭ بىلەن چۈمكەلگەن بۇ كەڭرى ھويلا سۇ چېچىپ ، پاكىز تازىلانغان بولۇپ ، ۋالىلداپ تۇراتتى . ئۇيغۇر بىناكارلىق سەنئىتىنىڭ نادىر ئۆلگىلىرى بىلەن ھەشەمەتلىك قىلىپ يېپىلغان پېشايۋان بۇ ھويلىغا باشقىچە سۆلەت بېغىشلاپ تۇراتتى . پېشايۋاننىڭ ئاستىدىكى سۈپىنىڭ تۈر تەرىپىگە گىلەم ، باشقا تەرىپىگە كىگىز سېلىنغان بولۇپ ، تام ياقىلاپ يېكەنداز سېلىنغانىدى .

— قېنى ئۆيگە كىرەيلى ، خانىم ، — دېدى ئاماننىساخان ئاچا ئوتتۇرىدىكى ئۆينىڭ قوش قاناتلىق ئىشىكىنى ئېچىپ تۇرۇپ . مېھمانلار تۈزۈت قىلمايلا ئۆيگە كىرىشتى . ئاستىغا چىنە خىش بېسىلغان ، تام ياقىلىتىپ ساپا قويۇلغان ئۆي خېلىلا چوڭ ئىدى . تاملارغا گىلەم ئېسىلغانىدى . دېرىزىلەرگە ھاۋا رەڭ گىرىپ پەردە ئېسىلغان بولۇپ ، ئۆينىڭ ئىچى يورۇق ، ئازادە كۆرۈنەتتى . دېرىزىنىڭ تۈۋىگە پاكار ئىشكاپ قويۇلغان ، ئىشكاپنىڭ ئۈستىدە تېلېۋىزور بار ئىدى . مېھمانلار جايلىشىپ ئولتۇرۇپ بولغاندىن كېيىن پاتىئە قىلىشتى . پاتىئەدىن كېيىن قايتىدىن تىنچلىق - ئامانلىق سوراشتى . ئاماننىساخان ئاچا ئايال مېھمانلارنىڭ قولىغا سۇ ئالدى . زۆھرە خانىم ئازراق تۈزۈت قىلغاندىن كېيىن قول چايقىدى . ئاياللار قول چايقاپ بولغاندىن كېيىن ئابدۇساتتار ئەرلەرنىڭ قولىغا سۇ ئالدى . ئۇنىڭغىچە ئاماننىساخان ئاچا مېھمانلارغا بىر پىيالىدىن سىنچاي تۇتتى .

— قېنى مېھمانلار مەزەگە بېقىشسىلا ، — دېدى ئابدۇساتتارنىڭ دادىسى مېھمانلارنى داستىخانغا تەكلىپ قىلىپ . يوغان شىرنەنىڭ ئوتتۇرىسىغا بىر لېگەن ئۆي نېنى ، چۆرىسىگە ھۆل - قۇرۇق يەل - يېمىش ۋە تاتلىق - تۇرۇملار تىزىلغانىدى . ئاماننىساخان ئاچا ھەربىر مېھماننىڭ ئالدىغا بىر چىنىدىن قېتىق قويدى ، ئاندىن بىر لېگەندە زاغرا كۆتۈرۈپ كىردى .



— بىلىدىم ، مېھمانلارنىڭ زاغرىغا تاۋى بارمىكىنىڭ .  
ھەربىرلىرىگە ئاتاپ بىر ئوچاق زاغرا يېقىپ قويغانىدىم .  
— ۋاي ، تولىمۇ ئوبدان قىيلا ، — دېدى زۆھرە خانىم  
مىننەتدارلىق بىلدۈرۈپ ، — مەنمۇ زاغرا سېغىنىپ قاپتىكەنمەن .  
قايسى كۈنى چىمەنگۈل خانىم بىلەن مېھمان بولۇپ چىققانىمۇ  
قېتىق بىلەن زاغرا بەكمۇ تېتىغانى .  
ئابدۇرازاق ئاكا زاغرىنى ئۈستۈپ مېھمانلارنىڭ ئالدىغا بىر  
پارچىدىن قويدى .

— ھازىر زاغرا تاپماق تەس بولۇپ كەتتى ، — دېدى قادىر  
ئەپەندى بىر چىشلەم زاغرىنى ئاغزىغا سېلىپ تۇرۇپ ، — ئېلىڭلا ،  
بالىلىرىم ، قېتىق بىلەن زاغرا بەك تېتىدۇ .  
ئابدۇرازاق ئاكا بەكمۇ مۇڭداشقاق ئادەم ئىدى . ئۇ مېھمانلار  
سورمىسىمۇ ئاتا - بوۋىلىرىدىن تارتىپ مۇشۇ يۇرتتا تىرىكچىلىك  
قىلىپ ئۆتكەنلىكىنى ، مۇشۇ ئۆينىڭ ئورنىمۇ ئاتا - بوۋىلىرىدىن  
قالغان قەدىم جاينىڭ ئورنى ئىكەنلىكىنى ، ئاتا - ئانىسىنىڭ يەر  
ئىسلاھاتىدا پومبىشچىك قالپىقى كىيىپ ، تارتىپ چىقىرىلىپ ،  
مەدەنىيەت ئىنقىلابىدا سىنىپىي كۈرەش ۋە ئېغىر ئەمگەك ئازابىدا  
ئۆلۈپ كەتكەنلىكىنى ئېيتىپ بەردى .

پېشقەدەملەر تارىخنى ئەسلەشكە ئامراق كېلىدۇ . قادىر  
ئەپەندى بىلەن ئابدۇرازاق ئاكا بىردەمدىلا چىقىشىپ كەتتى . ئۇلار  
ئازادلىقتىن بۇرۇنقى ئىشلاردىن تارتىپ ، يەر ئىسلاھاتى ،  
مەدەنىيەت ئىنقىلابى ، 3 - ئومۇمىي يىغىندىن كېيىنكى يېزا  
ئىسلاھاتىغىچە قالدۇرماي سۆزلەشتى . زۆھرە خانىمۇ باشقىچە  
خۇش كەيپ بولۇپ قالغانىدى ، شۇڭا ئۇمۇ پات - پات پاراڭغا لوقما  
سېلىپ تۇردى . شۇ ئارىلىقتا ئاماننىساخان ئاچا ئىككى لېگەندە  
شورپا قىلىپ پىشۇرۇلغان باچكا گۆشى كۆتۈرۈپ كىردى ، بىر  
پىيالىدىن باچكا شورپىسى كەلتۈردى . مېھمانلار مەزىلىك  
پىشۇرۇلغان باچكا گۆشىنى ماختاپ تۇرۇپ يېيىشتى .  
— مېھمانلارنى قوزغايدىغان بولدۇم ، — دېدى ئاماننىساخان

ئاچا تەۋازۇ بىلەن قول باغلاپ تۇرۇپ ، — ئۆينىڭ ئىچى بەك ئىسسىپ كەتتى . ئابدۇساتتار جان بالام باغقا جاي راسلىدى ، باغقا چىقىپ ھاۋالىنىلى .

— شۇنداق قىلايلى ، — دېدى زۆھرە خانىم دەس ئورنىدىن تۇرۇپ ، — ئۆينىڭ ئىچىغۇ ئۈنچە ئىسسىپ كەتمىگەن ، شۇنداقتىمۇ باغنىڭ ھاۋاسى تېخىمۇ ياقدۇ ئادەمگە .

مېھمانلار چۇۋۇلدشپ باغقا چىقىشتى . باغدىكى كاتسۇپىغىمۇ گىلەم ، كۆرپىلەر سېلىنىپ ، داستىخان راسلانغانىدى .

— بايا ئۇدۇللا باغقا باشلاي دېسەم ، مېھمانلارنىڭ ھۆرمىتىگە توغرا كەلمەسمىكىن دەپ ئۆيگە باشلىغانىدىم ، — دېدى ئاماننىساخان ئاچا مېھمانلار جايلىشىپ ئولتۇرۇپ بولغاندىن كېيىن ، — قېنى ، بالىلىرىم ، تارتىنماي ئۆزۈڭلار خالىغان مېۋىلەردىن ئۈزۈپ يەڭلا .

مۇشۇ گەپنى كۈتۈپ تۇرغاندەك پەخرىدىن ، پەزىلەت ، پەخىرئاي ۋە شوپۇر يىگىت ئورنىدىن تۇرۇپ باغنىڭ ئىچكىرىسىگە قاراپ ماڭدى .

— مېۋىلەرنى ئۈزۈپ يەيمىز دەپ ، شېخىنى يىرئۆتمەڭلار ، — دەپ جېكىلىدى زۆھرە خانىم .

— ئابدۇساتتار جان بالام ، مېھمانلارنى پىشقان مېۋىلەرنىڭ قېشىغا باشلا ، — دېدى ئابدۇرازاق ئاكا .

— مەن ئۆز قولۇم بىلەن قوغۇن ئۈزۈپ باقسام بولاتتى ، — دېدى پەخىرئاي .

ئابدۇساتتار ئۇلارنى باشلاپ كەتتى .

— پەرىدە ئاچامنىڭ چىقمىغىنىغا كۆڭلىڭىز يېرىم بولۇپ قالدى . ھە ، ئابدۇساتتار ئاكا ، — دېدى پەخىرئاي ئەرەكلىپ .

ئابدۇساتتار مىيىقىدا كۈلۈپ قويۇپ جاۋاب بەردى .

— سىلەرنى بىللە ئېلىپ چىقامىكىن دەپ ئەمە تۇتسام ، ئالماي چىقىپسىلە ئەينا .

— زورلىدۇق . ئۆزى ئۈنىمىدى ، — دېدى پەزىلەت ، — بۇ ئالاھىدە ئويۇشتۇرغان مېھماندارچىلىقىمىزنىڭ چېنىپ قېلىشىدىن قورقتى بولغاى .

— دادام سېزىپ قالغاندەك قىلىدۇ ، — دېدى پەخرىدىن .  
— قانداق دەيسەن ، ئاكا ؟ — سورىدى پەخرىئاي .  
— دىققەت قىلىمىدىڭمۇ ، دادام ئابدۇساتتار ئاكامغا بەك قاراپ كەتتى .

— شۇنداقمۇ ، گەجەب مەن سەزمەپتىمەن .  
پەزىلەت سىڭلىسى بىلەن چېقىشتى .  
— سەن قېتىققا دۈم چۈشكەن تۇرساڭ ، نېمىنى سېزەتتىڭ دۆت .

— سەن بەك ئۇششا ، — دېدى پەخرىئاي تۈمشۈقنى ئۇچلاپ ، — سەنمۇ قېتىقنى بۇرنۇڭنىڭ ئۈستىگە ئەپقويمىدىڭ ، شالاپلىتىپ پاكىز ئىچىۋەتتىڭ . تېخى تاس قالدىڭ چىنىنىمۇ يالۋەتكىلى .

پەزىلەت ئابدۇساتتارنىڭ ئالدىدا خىجىل بولۇپ سىڭلىسى بىلەن گەپ تالاشمىدى ، ئەمما چاندۇرماي سىڭلىسىنىڭ بېقىنىنى چىمدىۋالدى .

— ۋايىچان ، نېمە ئادەمنى چىمدىدۇ ماۋۇ ئەسكى ، — دېدى پەخرىئاي چاندۇرۇپ .

باشقىلار ۋىلىقلاپ كۈلۈپ كەتتى .  
ئۇلار ئۈزگەن مېۋىلىرىنى كۆتۈرۈپ قايتىپ كەلگەندىن كېيىن داستانخانغا پۈتۈن پىشۇرۇلغان ئوغلاق كاۋىپى كەلتۈرۈلدى .

— ۋاي ، نېمانداق ئاۋارە بولۇپ كەتكەنلا ، — دېدى زۆھرە خانىم تۈزۈت قىلىپ .

— ئاۋارە بولمىدۇق . تۆگە سويساقمۇ ئەرەزىدۇ ھەربىرلىرىگە ، — دېدى ئابدۇرازاق ئاكا ، — قېنى ، قىزىق بېقىشىلا .

ئوغلاق كاۋىپى تۇخۇم ، دورا - دەرەكلەرى سىڭىپ بەكمۇ مەزىلىك پىشقاندى . مېھمانلار زورلاپ بىر - ئىككى پارچىدىن يېيىشتى .

— تاماق ئەتمەي دېسەم كۆڭلۈم قويمىدى ، — دېدى بىر پەتئۇستا ئاش كۆتۈرۈپ چىققان ئاماننىساخان ئاچا ، — بىر تاتىمدىن لەڭمەن ئەتتىم .

پەزىلەت بىلەن پەخىرلىنىدىن باشقىلار بىر تەخسىدىن لەڭمەننى زورلاپ ئولتۇرۇپ يېيىشتى . لەڭمەندىن كېيىن زىخ كاۋىپى ، بېلىق كاۋىپى ، پاققان گۆشىدە قىلىنغان شورپا كەلتۈرۈلدى . — ئاچلىقتىن توقلۇق يامان دەپتىكەن . تاماق سىڭدۈرگەچ باغنى ئارىلاپ كېلەي ، — دېدى زۆھرە خانىم ئورنىدىن تۇرۇپ . — ئۇنداق بولسا ، باغنى مەن ئايلاندۇراي ، — دېدى ئاماننىساخان ئاچا .

— رەھمەت ، سىلبنى ئاۋارە قىلماي ، — دېدى زۆھرە خانىم ۋە قادىر ئەپەندىگە قاراپ دېدى ، — قانداق ، سىلىمۇ ئىككى قەدەم مېڭىپ تاماق سىڭدۈرۈۋالاملا .

— مەنىمۇ شۇنداق قىلاي دەپ تۇرغان ، — دېدى قادىر ئەپەندى ئورنىدىن تۇرۇپ .

ئۇلار باغنىڭ ئىچكىرىسىگە قاراپ مېڭىشتى .

— ھېس قىلىدىلىمۇ ، — دېدى زۆھرە خانىم ، — بۇ مېھماندارچىلىقنىڭ تېگىدە بىر گەپ باردەك قىلىدۇ .

— مېنىڭ كۆڭلۈمدىنمۇ شۇنداقراق بىر گۇمان كەچتىيۇ لېكىن تازا دەلىللىيەلمىدىم ، — دېدى قادىر ئەپەندى كۆڭلىدىكىنى يوشۇرۇپ ، — ئەڭ ياخشىسى ، خەقنىڭ خالىس كۆڭلىگە شەك كەلتۈرمەيلى .

— مەن مېھماندارچىلىققا شەك كەلتۈرمىدىم ، — دېدى زۆھرە خانىم گېپىدە چىڭ تۇرۇپ ، — تازا تېگىگە يەتسەم ، بالىلار بىزنى كولدۇرلاتقانداك قىلىدۇ .

قادىر ئەپەندى بۇ مېھماندارچىلىقنىڭ تېگىگە ئاساسەن يېتىپ

بولغانىدى ، ئەمما ئويلغىنىنى زۆھرە خانىمدىن يوشۇرۇۋاتاتتى .  
«زىل خوتۇن - دە ، بۇ ، ھېچنېمىنى يوشۇرۇپ قالغىلى  
بولمايدۇ . ھەرقانچە بولسىمۇ ھازىر سېزىپ قالماس دەپ  
ئويلانغانىدىم . ھېچقىسى يوق . بالىلارنىڭ بۇ پىلاننىمۇ يامان  
دېگىلى بولمايدۇ . ئۇنداق قازانغا بۇنداق چۆمۈچ دېگەن شۇ - دە .  
ئانىسى قانچە ، بالىسى شۇنچە ، ھازىرقى زاماننىڭ ياشلىرىنى بوش  
چاغلىمىساق بولغۇدەك . ئاچا ، ئىنى ، سىڭىل بىرلىشىپ بىزگە  
تاقابىل تۇرۇۋېتىپتۇ - دە . قانداق قىلساق ئاتا - ئانىمىزنى قايىل  
قىلىمىزكىن دەپ قىلغان ئىشى بولمامدۇ بۇ . ھېچبولمىغاندا ماڭا  
بولسىمۇ مانىڭ يولى مۇنداق دەپ قويماپتۇ . ئەھۋالدىن قارىغاندا  
ماڭىمۇ ئىشەنمىگەندەك قىلىدۇ . ھەرھالدا بۇ يەردە تەتۈرلۈك قىپقۇ  
يۈرمەس بۇ خوتۇن ...»

— قانداق دەيلا خانىم ؟ — سورىدى قادىر ئەپەندى قۇۋلۇق  
بىلەن .

— ماۋۇ مېھماندارچىلىقنىڭ دەرىجىسىمۇ زىيادە يۇقىرى  
بولۇپ كەتتى ، — دېدى زۆھرە خانىم كۆڭلىدىن كەچكەنلىرىنى  
ئالدىرىماي بايان قىلىپ ، — پەخرىدىننىڭ يۈزىدىن چاقىرىلغان  
مېھماندارچىلىق بولسا ، ئادەتتىكى باغ سەيلىسىگە بۇنچىۋالا  
تەييارلىق قىلىش كەتمەيتتى . ئۇنىڭدىن باشقا ، ئۆي ئىگىسىنىڭ  
ئوغلى يالغۇز پەخرىدىن بىلەنلا ئەمەس ، پەزىلەت ، پەخرىئايىلار  
بىلەنمۇ كونا تونۇشتەك قىلىدۇ . ئۇنىڭ ئۈستىگە ، ئۇ بالا يېزا  
ئوتتۇرا مەكتىپىدە ئوقۇتقۇچى ئىكەن . ئانىسىدىن چاندۇرماي  
سوراپ باقسام ، پەرىدە بىلەن بىر قاراردا ئوقۇش پۈتتۈرگەنىكەن .  
ئوقۇغان مەكتىپىمۇ بىر ئىكەن . بالىلار بۇ مېھماندارچىلىقنى  
مەقسەتلىك پىلانلىغاندەك قىلىدۇ . ئۇنىڭ ئۈستىگە ، پەرىدەمۇ  
ئەتىگەن سەۋەب كۆرسىتىپ چىققىلى ئۈنىمىغان . نېمىشقا  
چىقمايدىكىن دېسەم ، ئىش مۇنداقكەن ئەمەسمۇ ؟

— ئەگەر سىلەنىڭ ئويلانغانلىرى راست بولسا ، بۇ ئائىلىمۇ  
بولمىغاندەك قىلىدۇ ، — دېدى قادىر ئەپەندى ئايالىنىڭ

كۆڭلىدىكىنى بىلىپ بېقىشقا تىرىشىپ ، — دېھقان بولغان بىلەن خېلىلا باي ئادەملەر كەن . ئوغلۇمۇ بىلىملىك ، ئەدەبلىك يىگىتتەك قىلىدۇ .

— سىلگە ھېلىتىن ياراپ قالغان ئوخشىمادۇ ؟ — سورىدى زۆھرە خانىم چىرايىنى پۇرۇشتۇرۇپ .  
— سىلگىچۇ ؟

زۆھرە خانىم لام - جىم دېمىدى . شۇ تاپتا كاللىسىدا كەسكىن زىددىيەت بولۇۋاتقانلىقى چىرايىدىن مانا مەن دەپ چىقىپ تۇراتتى .  
— دەسلەپتىلا كۆڭلۈم تارتىمىغانى بۇ مېھماندارچىلىققا ، — دېدى زۆھرە خانىم تاپا قىلىپ ، — سىلى ۋاي چىقايلى دەپ تۇرۇۋالدىلا ، پەخرىدىن دېگەن ھارامزادىمۇ ئاچىسىغا ماسلىشىپ بىزنى ئالداپ كېتىپتۇ . تېخى پەزىلەت بىلەن پەخرىئايىمۇ ھېچنېمىنى بىلمىگەن بولۇۋېلىپ ئوبدانلا ماسلاشتى بۇ ئىشقا . ئىچىدە ئانامنى ئالداپ كەتتۇق دەپ كۈلۈشۈۋاتقاندۇ ھەقىچان . ئويلساملا ئاچچىقىم كېلىدۇ .

— ئاچچىقلىرىغا ھاي بەرسىلە ، خانىم ، — دېدى قادىر ئەپەندى تەسەللى بېرىپ ، — بۇ ئىشتا بالىلاردىنمۇ ، ئۆي ئىگىسىدىنمۇ يامانلىغىلى بولمايدۇ . ھەممىسى تەقدىر . تەقدىرنىڭ يازمىشىدىن ھېچكىم قېچىپ قۇتۇلالمايدۇ . ئەمدى بۇ مېھماندارچىلىقنى چاندۇرماي چىرايلىقچە ئاخىرلاشتۇرايلى .

— ئەلۋەتتە شۇنداق قىلىمىز - دە ، — دېدى زۆھرە خانىم ، — ئالدىمىزغا شاھانە داستانخان سېلىپ ، خان - پادىشاھلارنى كۈتكەندەك ھۆرمەت بىلدۈرۈپ تۇرسا .  
— ئۆي ئىگىسى بالىلارنىڭ ئىشى توغرۇلۇق بىر نەرسە دېمىگەندۇ ؟

— دېمىدى . ئۆزلىرىنى بەك ئايايدىغان ئادەملەردەك قىلىدۇ . ھېچنېمىنى بىلمىگەن قىياپەتكە كىرىۋالدى ھەقىچان . ئۇنىڭ ئۈستىگە ، بۈگۈن بۇ گەپنى قىلىشمۇ قانداق - يوسۇنغا ئۇيغۇن كەلمەيدۇ - دە .

— راست دەيلا . بەكلا ئېسىل ، ئاق كۆڭۈل ئادەملەر كەن .  
قۇدا بولغۇچىلىكى بار كەن .

ئەسلىدىنلا بالىلارنىڭ رايىغا بېقىشقا مايىل قادىر ئەپەندى  
تۆمۈرنى قىزىقىدا سوقۇۋاتاتتى ، ئەمما زۆھرە خانىم تېخى  
يۇمشىمىغانىدى ، شۇڭا ئۇ ئالدىراپ ئىپادە بىلدۈرمىدى .  
«شۇنچە پالاقشىپتىمەن . موللىغا ئوقۇتۇپ سەۋەب  
قىلدۇرۇپتىمەن . شۇنىڭغا تۇشلۇق ئازراقمۇ نەتىجىسى بولمىدى .  
بۈگۈن قەبرىستاندەك بۇ يەرگە مېھماندارچىلىققا چىقىپ قالغىنىمنى  
قارىمامدىغان . خەپ پەرىدە ، خەپ پەرىدە ، گەجەپ ئالدىدىڭغۇ  
مېنى . تەقدىرنىڭ شۇنداق ئوخشايدۇ . يامان كۈنگە قالساڭ ، شور  
پېشانەڭدىن كۆر ...»

— جۈسىلە ، داستىخانغا قايتىپ كېتىلى ، — دېدى قادىر  
ئەپەندى .

— شۇنداق قىلىلى ، ھېلىمۇ تۆت - بەش سائەت مېھمان  
بويىتىمىز . چىرايلىق رەھمەت ئېيتىپ ئۆيگە قايتايلى .  
ئۇلار داستىخانغا قايتىپ كەلدى .

— رەھمەت ، ئۆزلىرىنى جىق كايىتىپتىمىز ، — دېدى قادىر  
ئەپەندى ئابدۇرازاق ئاكاغا قاراپ ، — ۋاقتىمۇ بىر يەرگە بېرىپ  
قايتۇ ، ئەمدى بىز قايتايلى .

— نېمىگە ئالدىرايلا ، — دېدى ئابدۇرازاق ئاكا ، — ئاتاين  
چىققاندىكىن كەچلەپ بەرسىلە ئەمدى .

— رەھمەت ، ئارىلىقى يېقىن بولغاندىكىن يەنە چىقارمىز ، —  
دېدى قادىر ئەپەندى .

— ھەرقايسىلىرىمۇ ۋاقىتلىرى يەتسە بىزنىڭ ئۆيلەرگە  
كىرىپ مېھمان بولۇپ چىقىشالا ، — دېدى زۆھرە خانىم رەسمىيەت  
يۈزىسىدىن ، ئاندىن قادىر ئەپەنگە قاراپ دېدى ، — دۇئا قىلىپ  
بەرسىلە .

— زادى چىقىپ كېتىمىز دەپ تۇرۇۋالسىلا ، يەنە بىردەم  
ئولتۇرۇپ بەرسىلە ، — دېدى ئاماننىساخان ئاچا ، — قازانغا توخۇ

گۆشى سېلىپ قويغان ، شۇنى ئەچقاي .  
— رەھمەت ، ئەمدى كايىمىسىلا ، قورساقنىڭ پاتار يېرى  
قالىدى ، — دېدى زۆھرە خانىم .

— توخۇ ئاللىقاچان پىشىپ بولغان ، ھەربىرلىرىنى بىر ئاز  
ئارام ئېلىۋالسۇن دەپ ئەچىقمىغانىدىم . مېھمانغا ئاتاپ قويۇپ  
داستىخانغا ئېلىپ چىقىمىسام سەت تۇرىدۇ . جىندەك تەخىر قىلىپ  
بەرسىلە .

ئاماننىساخان ئاچا شۇنداق دېگىنىچە ئۆي تەرەپكە قاراپ  
ماڭدى .

مېھمانلار ئىلاجىسىز ئولتۇرۇشقا مەجبۇر بولدى .  
ئاماننىساخان ئاچا يوغان ئىككى خورازنىڭ گۆشىنى كۆتۈرۈپ  
چىقتى . خوراز گۆشى مەي - مەي پىشىپ كەتكەندى . شۇنداقلا  
قارىغان كىشىنىڭ ئىشتىھاسىنى تارتاتتى .

ئابدۇرازاق ئاكا مېھمانلارنىڭ ئۈنىمىغىنىغا ئۈنماي بىر  
خورازنى پارچىلاپ ، ئىككى پاقىقنى قادىر ئەپەندى بىلەن زۆھرە  
خانمىغا ئالغۇزدى . باشقىلارمۇ خوراز گۆشىگە بىر چىشلەمدىن  
ئېغىز تېگىشتى .

— قېنى ئەمدى دۇئا قىلىپ بەرسىلە ، — دېدى قادىر ئەپەندى  
ئابدۇرازاق ئاكاغا قاراپ .

— سىلى مېھمان ئەمەسمۇ ، ئۆزلىرىدىن كەلسۇن ، — دېدى  
ئابدۇرازاق ئاكا .

قادىر ئەپەندى دۇئاغا قول كۆتۈردى . باشقىلار ئۈنىڭغا  
ئەگەشتى . مېھمانلار دۇئادىن كېيىن : «رەھمەت ، ھەشقاللا ، بەك  
كايتىپتىمىز» دېيىشىپ ئورنىدىن قوزغالدى .

— ماڭغان قەدەملىرىگە رازى بولۇشىمىلا ، ئاتاين چىللىغانغا  
تۈشلۈك لايىقلىرىدا كۈتەلمىدۇق ، — دېيىشتى ئابدۇساتتارنىڭ  
ئاتا - ئانىسى .

مېھمانلار ماشىنىغا چىقىپ بولغۇچە ، ئابدۇساتتار بىر تاغار  
قوغۇن بىلەن بىر يەشەك شاپتۇلنى ماشىنىنىڭ كەينىگە بېسىپ



ئۆلگۈردى. ئاماننىساخان ئاچا ئېشىپ قالغان بىر توخۇ بىلەن ئوغلاق كاۋىپى، پاققان گۆشىدىن يوغانلا بىر زەللە تەييارلىغانىدى. — ئاز بولسىمۇ ئالغاچ كەتسە، — دېدى ئۇ زەللىنى زۆھرە خانىمغا تۇتقۇزۇپ.

— ۋاي، بۇ نېمە قىلغانلىرى، ئادەمنى ئۇنداق خىجىل قىلمىسىلا، ئالدىمىزدىن ئاشقۇدەك يېدۇق، يەنە كۆتۈرۈپ ماڭساق سەت تۇرىدۇ، — دېدى زۆھرە خانىم.

— ھەرگىز ئۇنداق دېمىسىلە، ۋاقىتلىرى يەتسە يەنە چىقىشالا، — دېدى ئاماننىساخان ئاچا.

— سىلىمۇ شەھەرگە چىرىپ ئولتۇرۇپ چىقىپ كەتسە، — دېيىشكە مەجبۇر بولدى زۆھرە خانىم.

— ۋاي چىمەيدىغان، چوقۇم چىرىمەن، — دېدى ئاماننىساخان ئاچا، — بىر كۆرگەن تونۇش، ئىككى كۆرگەن تۇغقان دەپتىكەن. خۇدايىم تۇغقان بولۇپ ئۆتۈشكە نېسىپ قىلا. ئابدۇساتتار بىر چەتتە قىزىرىپ، تارتىنغان يېتى قاراپ تۇردى. بولكىۋاي ئاستا قوزغالدى.

## 40

— قانداق بالام، مېھمانلىرىڭىز رازى بولغاندۇ - ھە؟ — دېدى ئاماننىساخان ئاچا ماشىنىنىڭ قارسى يىتكەندىن كېيىن ئوغلىغا قاراپ مەمنۇنلۇق بىلەن. — رازى بولغاندۇ، — دېدى ئابدۇساتتار، — سىلى بەك جاپا تارتىپ كەتتە، ئانا.

— ھېچقىسى يوق. ھەممىسى سىز ئۈچۈن، بالام. قېينانا، قېيناتىڭىزنى لايىقىدا كۈتۈپ رازى قىلالىغان بولساملا، مېنىڭمۇ ھاردۇقۇم چىقىدۇ. شۇغىنىسى پەرىدە قىزىم بىللە چىقماپتۇ. ئانا - بالىنىڭ گېپىگە قۇلاق سېلىپ ئولتۇرغان ئابدۇرازاق ئاكا ئەجەبلىنىپ سورىدى.

— نېمە دېدىلە ، ئاۋۇ مېھمانلارنى ئابدۇساتتارنىڭ قېينانا ،  
قېيناتىسى دېدىلما ؟

ئاماننىساخان ئاچا كۈلۈۋەتتى .

— ھەئە ، كىمكىن دېگەنتىلە ؟

— توۋا ، ماۋۇ خوتۇننىڭ يامانلىقىنى ، — دېدى ئابدۇرازاق  
ئاكا ھەيران بولغان ھالدا كۆزلىرىنى چىمىلدىتىپ ، — ھېچ ماڭا  
ئۇنداق دېگەندەك قىلمىغاتتىلىيا ؟

— خاپا بولمىسلا ، دادا . مەن ئانامغا سىلىگە بىلدۈرمەي  
تۇرۇشنى تاپىلىغان ، — دېدى ئابدۇساتتار .

— ماڭا ، مانىڭ يولى ماۋۇ دېگەن بولساڭلا ، قۇدام بىلەن  
ئىككى ئېغىز مۇڭدېشىپ قويماستىم ، — دېدى ئابدۇرازاق ئاكا  
نارازىلىق بىلەن ، — ئەجەب بىر تىلىڭلىنىڭ تېگىدە تىلىڭلا  
باركەن . ئاۋۇ مېھمانلارمۇ ھېچ ئىشتىن خەۋىرى يوق ئادەمدەك  
گەپنىڭ بىرەر ئېغىز ئۈچىنى چىقىرىپ قويماي كېتىشتى .

— ئۇلار تېخىمۇ ئۇقمايدۇ ، — دېدى ئاماننىساخان ئاچا .

— بۇ قانداق مېھماندارچىلىق بولۇپ كەتتى ئەمەسە ، — دېدى  
ئابدۇرازاق ئاكا گاڭگىرىغان ھالدا .

— ھە ، بۇ مۇشۇنداق مېھماندارچىلىق . ئابدۇساتتارجاننى  
ئازراق خىجىل قىلىپ ، ماڭسىلا ئۆيگە ، قالدى گەپنى مەندىن  
ئاڭلايلا ، — دېدى ئاماننىساخان ئاچا .

ئابدۇرازاق ئاكا ئايالىغا ئەگىشىپ ئۆيگە كىرىپ كەتتى .  
ئىشىك ئالدىدا يالغۇز قالغان ئابدۇساتتار دەرھال يانفونىنى  
ئېلىپ پەرىدەگە تېلېفون قىلدى .

— ئەسسالامۇ ئەلىكۈم ، — دېدى پەرىدە .

— ۋە ئەلىكۈم ئەسسالام ، — دېدى ئابدۇساتتار ، — ئاتا -  
ئانىڭىز ھازىر قايتتى .

— ئەجەب ئۇزاق مېھمان بولۇپ كەتتىغۇ ، ئۇلار . چىنىپ  
قالمىغاندۇ - ھە .

— مەنمۇ تازا بىرنېمە دېيەلمەيمەن . دادىڭىز بەك سەزگۈر

ئادەمكەن ، سېزىپ قالغاندەك قىلىدۇ .

— دادام قانداق بىلىپ قالغاندۇ ؟

— ئىشقىلىپ ، ماڭا بەك قاراپ كەتتى . ئوغرىلىق قىلىپ تۇتۇلۇپ قالغان ئادەمدەك شۇنداق خىجىل بولۇپ كەتتىم . ھەرھالدا مېھماندارچىلىقىمىزمۇ ، ئائىلە ئەھۋالىمىزمۇ ئانىڭىزغا يارىغاندەك قىلىدۇ . ئالدىمىزدىكى ھەپتە بىزنىڭ ئۆيدىكىلەر ئەلچىلىككە كىرسۇنمىكەن ، دەيمەن .

— شۇنداقراق تەييارلىق بىلەن تۇرغاچ تۇرۇڭلار ، ۋاقتى كەلگەندە خەۋەر بېرى .

— بۇ ئىشنى ئەمدى كەينىگە سوزمايلى .

— بولىدۇ ، مەن تىرىشچانلىق كۆرسىتەي .

— كەچتە تېلېفون قىلاي . ئاتا - ئانىڭىزنىڭ تەسىراتىنى سۆزلەپ بېرەرسىز .

— ماقۇل .

— ئەمىسە ، كەچتە كۆرۈشەيلى .

ئابدۇساتتار ئۆيگە قايتىپ كىردى . دادىسى بىلەن ئانىسى نېمىلەرنىندۇر دېيىشىپ كۈلۈشۈۋاتاتتى .

— بۇ ئىشىڭلىمۇ قاملىشىپتۇ ، — دېدى ئابدۇرازاق ئاكا ، — سىلنى ئۇ مېھمانلارغا نېمانچە بەك كايىپ تەييارلىق قىلىپ كېتىدىكەن دەپتىمەن تېخى ، — ئابدۇرازاق ئاكا ئوغلىنى يېنىغا شەرەتلىدى ، — ئەمدىغۇ قېينانا - قېيناتاڭلارنىڭ ئۆيىگە ئەلچىلىككە چىسەك بولا .

— كېلەر ھەپتىگىچە تەييارلىق قىلغاچ تۇرايلى ، — دېدى ئابدۇساتتار مۈجمەللا قىلىپ .

— شۇنداق قىلايلى . كېلەر ھەپتە ئەلچىلىككە چىرىپ ، مۇشۇ ئاينىڭ ئاخىرىغىچە توياڭلىنى قىلىۋېتەيلى ، بالام ، — دېدى ئابدۇرازاق ئاكا ، — قېينانا ، قېيناتاڭلارمۇ ئېسىل ئادەملەردەك قىلىدۇ . خۇدايىم ساقلىسۇن ، بۇرىندا پوقى بار شەلىكتىن .

— ماڭا قالسىلا ، ھوي ئادەم ، — دېدى ئاماننىساخان ئاچا

قاپقىنى تۈرۈپ ، — بۇنىڭدىن كېيىن قۇدىلىرىمىزنىڭ ئالدىدا شەلىكىنىڭ بۇرىنىدا پوقى بار دېگەن گەپنى قىلمىسلا جۇمۇ .  
— ماقۇل ، پەقەت بولمىسا ، سىلى ئېسىمگە سېلىپ قويالا .  
ئابدۇساتتار ئانىسى بىلەن دادىسىنىڭ ساددىلىق بىلەن دېيىشكەن گەپلىرىدىن پىخىلداپ كۈلۈپ كەتتى .

## 41

— قانداق ، كۆڭۈللۈك ئويناپ كىردىڭلارمۇ ؟ — سورىدى پەرىدە ئاتا - ئانا ، ئىنى - سىڭىللىرى ئۆيگە كىرىشى ھامان .  
— قالتىس كۆڭۈللۈك بولدى ، ئاچا ، — دېدى پەرىدىن كۆرسەتكەن تۆھپىسىنى كۆز - كۆز قىلىپ ، — ئەپسۇس ، سەن چىقالماي قالدىڭ - دە .  
— بېغى شۇنداق كەڭرىكەن ، مېۋىلىرى ئاجايىپ ئوخشايتۇ ، — دېدى پەزىلەت .  
— مەن ئۆز قولۇم بىلەن قوغۇن ئۈزۈپ يېدىم تېخى ، — دېدى پەخىرئاي .  
يولدا كىرگۈچە ئوغىسى قايناپ ، ئاچچىقىنى چىقىرىدىغان يەر تاپالماي بوغۇلۇپ تۇرغان زۆھرە خانىم بىردىنلا پارتلىدى .  
— ھەئە ، مېھماندارچىلىقنى خېلى ئەتراپلىق پىلانلاپ ئورۇنلاشتۇرۇپتىكەنسەن . خاتىرجەم بول . سېنىڭ ئارزۇيۇڭدىكىدىنمۇ ئاشۇرۇپ مېھمان قىلدى .  
ئۆيىنىڭ ئىچىنى بىرنەچچە دەقىقە سۈكۈت قاپلىدى .  
ئانىسىنىڭ نېمە دەۋاتقانلىقىنى بىلگەن بالىلار بىر - بىرىگە قارىشىپ تىللىرىنى چىقىرىشتى . پەرىدە شەلپەردەك قىزارغىنىچە يەرگە قارىۋالدى . زۆھرە خانىم باشقا بالىلىرىغا قاراپ سۆزلىدى .  
— ھە ، گەپ قىلىشمامسەن . زۇۋانىڭ تۈتۈلۈپ كېتىشتىغۇ .  
ئۇستاتلىقىنى بۇ كۈچۈكلىنىڭ . ئىزا تارتىشماي دادىسىنىڭ بۇرۇتىغا چالما تىزىپ ، مېنىڭ بۆكۈمگە جىگدە سېلىشىپتا ، —

ئۇ پەخرىدىن گە قاراپ قولىنى شىلتىدى ، — ھە ، سەن گەپ قىلە .  
قانداق ئاغىنەڭنى ئۇ . ھەقىچان يالغۇز سېنىڭلا ئاغىنەڭ ئەمەسقۇ  
دەيمەن .

پەخرىدىن دۇدۇقلاپ گەپ قىلالىدى . ئۇ ئانىسىنىڭ بۇنداق  
تېز سېزىۋېلىشىنى خىيالىغىمۇ كەلتۈرمىگەنىدى ، شۇڭا مەدەت  
تىلەپ پەرىدەگە قارىدى .

— يەنە ئىككىگىمۇ بار . ھۇ بېشى يوغان جۇۋايىمەكلەر ، —  
دېدى زۆھرە خانىم پەزىلەت بىلەن پەخرىئاغا قاراپ ، —  
ئالدامچىلىققا ئەجەب ئۇستا بولۇپ كېتىشىپسەن . دېيىشە ،  
قايسىڭنىڭ كۆرسەتكەن ئەقلى بۇ ، — ئۇ ئەمدى پەرىدەگە  
يۈزلەندى ، — بۇ ئالدامچىلىقنى سەن پىلانلىغانسەن ، ھەقىچان .  
ھۇ ئىزا تارتىمايدىغان قېلىن . قىزلىقنىڭ ئۆيىگە ئوغۇللۇقنىڭ  
ئاتا - ئانىسى كەلمەي ، ئوغۇللۇقنىڭ ئۆيىگە قىزلىقنىڭ ئاتا -  
ئانىسى بارىدىغان قائىدە نەدە بار . يۈزۈمنى تۆكمىسەڭ بولمامدۇ  
زادى .

— ئاچامنى ئەيىبلەۋەرمە ، ئانا ، — دېدى پەخرىئاي جاۋاب  
ياندۇرۇپ ، — ھەممە گۇناھ ئۆزۈڭدە . باشتا ئاچامنىڭ گېپىگە  
كىرىپ ماقۇل دېگەن بولساڭ ، مۇشۇنداق ئىش يوق . ھە دېسە ،  
ئانداق سەھراالىق ، مانداق سەھراالىق دەۋەردىڭ خەقنى . شۇنىڭ  
بىلەن سېنى ئۆز كۆزى بىلەن كۆرۈپ باقسۇن دەپ ، مەن پىلانلىغان  
بۇ ئىشنى ...

زۆھرە خانىم غەزەپ بىلەن پەخرىئاينىڭ گېپىنىڭ شېخىغا  
ئۇرۇۋەتتى .

— ئاغزىڭنى يۇم ، كىچىك دەققال !

— ئۇرساڭمۇ مەيلى . ئاۋۋال دەيدىغىنىمنى دەۋالاي ، — دېدى  
پەخرىئاي ، — ئاچامنى بۇنچە قىيناپ نېمە قىلاتتىڭ . ماقۇل دېسەڭ  
بولمامدۇ . كۆرگەنسەن ، ئۇلارمۇ شۇنداق ئوبدان ئادەملەر كەن .  
ۋاي خانىم دېسە ، ۋاي خانىم دەپ ئۇۋىقىڭنى يەرگە چۈشۈرمىدى .  
خاننى كۈتكەندەك كۈتۈپ مېھمان قىلدى . باشقىلار بىلەن قۇدا

بولساڭمۇ ئۈنچىلىك مېھمان قىلمايتتى .

— ما جۇۋاينىمەكنىڭ ئاغزىغا بىر سالىمەن باك .

— ھاي ، قىزىم ، ئاناڭغا جاۋاب ياندۇرما ، — دېدى قادىر ئەپەندى جېدەلنىڭ چىڭغا چىقىپ كېتىشىدىن ئەنسىرەپ ، — ھەممىڭلار بولدى قىلىڭلار . ئۈنچىۋالا تەگشىپ كەتكۈدەك ئىش ئەمەسقۇ بۇ . سىلىمۇ ئۆزلىرىنى بېسىۋالسىلا ، خانىم . زۆھرە خانىم قولىدىكى زەللىنى پەرىدەگە زەردە بىلەن تۇتقۇزدى .

— ئالە ، قەينانكا ساڭا ئەۋەتتىغۇ دەيمەن بۇ نەرسىلەرنى . ھەقىچان ماڭا نېمە ئەۋەتتىكىن دەپ تەمە قىلىپ ، ئىشتىھا ساقلاپ ئولتۇرغان بولغىدىك . ئالدامچى كۈچۈك . پەرىدە دادىسىنىڭ ئالدىدا ئىزا تارتىپ پاڭگىدە يىغلىۋەتتى . — ئۇششۇقلۇق قىلىپ قورقۇتمەن دەمسەن مېنى ، — دېدى زۆھرە خانىم تېخىمۇ ئەزۋەيلەپ ، — بولدى ، مەن سەندىن قورقتۇم . دەرھال خەۋەر قىل ، ھازىرلا كىرسۇن . ئەتىلا توي قىلىمەن دېسەڭمۇ مەيلى . ئەرگە بېرىپلا قۇتۇلاي زادى . خېلى ياۋاش بالا بولدى دېسەم ، مۇڭگۈزۈڭ ئىچىڭدىكەن . ئەتە — ئۆگۈن بۇنىڭدىن چوڭراق ئالدامچىلىقنى پىلانلاپ يۈزۈمنى تۆكۈپ يۈرمە يەنە .

— ئانا ، ئاچامغا ئۇۋال قىلىمساڭچۇ ، — دېدى پەخرىدىن ، — ئاچامدا گۇناھ يوق . بۇ ئىشلارنى مەن پىلانلىغان . — بىلىمەن . بەك ئوبدان پىلانلاپسەن ، — دېدى زۆھرە خانىم كانىيىنى ئېسىپ ، — ھۇ ئالدامچى دۆيۈز . پەزىلەت ، پەخرىئاي خىرىلداپ كۈلۈشكە باشلىدى . — ئىككىڭگە تاماشا بولغان ئوخشىمامدۇ ، — دېدى زۆھرە خانىم تېرىكىپ .

— خاپا بولمىغىنا ، ئانا ، — دېدى پەخرىئاي بىر پىيالە سوغۇق چاي قۇيۇپ ئانىسىغا تۇتۇپ ، — سېنى بۇنداق ئاچچىقلاپ كېتەر دەپ ئويلىماپتىمىز .

زۆھرە خانىم ئۇسساپ كەتكەندى . پەخىرائىنىڭ قولىدىكى چاينى سىلكىپ دېگۈدەك ئالدى - دە ، غۇرتۇلدىتىپ ئىچىۋەتتى . ئانىسىنىڭ بىر ئاز ئاچچىقى يانغانلىقىنى ھېس قىلغان پەزىلەتمۇ خۇشامەت قىلىشقا باشلىدى .

— سەن ئاچامنى گەپكە كىرگۈزەلمەي ، ئاچام ساڭا گەپ يېگۈزەلمەي بەكلا ئاۋارە بولۇپ كېتىشتىڭلا . شۇڭا ، بۇ ئىشنى ھەل قىلايلى دەپ بۇ چارنى ئويلاپ تاپقان . خاپا بولمىغان ، ئانا . راستتىنلا سېنى رەنجىپ قالما ، دەپ ئويلىمايتىمىز .

— ئابدۇساتتار ئاكىمنىڭ ئائىلە ئەھۋالىنىمۇ ئۆز كۆزۈڭ بىلەن كۆردۈڭ ئەينە ، — دېدى پەخىرىدىن ، — ئەمدى بۇ ئىشقا ئۆزۈڭ بىرىنچە دە . بىز ئاچام ئۈچۈن قىلىدىغان ئىشنى قىلىپ بولدۇق ، ئەمدى سېنى ھەرگىز رەنجىتمەيمىز .

جاھاندا يۇمشاقلىقتا ئانىنىڭ كۆڭلىنىڭ ئالدىغا ئۆتىدىغان نەرسە يوق . ئۈچ بالىسىنىڭ يالۋۇرۇپ كۆڭۈل قويۇشى ، پەرىدەنىڭ گۇناھكارلاردەك كۆز يېشى قىلىپ تۇرۇشى زۆھرە خانىمنىڭ كۆڭلىنى شۇرىدە ئېرىتتى .

— قىلىدىغاننى قىلىپ بولۇپ يالۋۇرۇپ كېتىشلىرىنى بۇ ئالدامچىلارنىڭ ، — دېدى ئانا پەيلىدىن يېنىپ ، — بولىدىغان ئىش بولۇپ بولدى ، ئەمدى مەن نېمە دەيمەن . ئاچاڭلارنىڭ ئەھۋالى شۇ . ياق دېسەم ، چوقۇم مەندىن كېچىشى ئېنىق . سىلەر مەندىن كەچكەن بىلەن مەن سىلەردىن ھەرگىز كېچەلمەيمەن ، بالام .

— جېنىم ئانا ، ھەرگىز ئۇنداق دېمىگەن ، — دېدى پەرىدە كۆز يېشىنى يامغۇردەك تۆكۈپ ، — سەندىن قانداقمۇ كېچەلمەيمەن ، جېنىم ئانا . رەنجىمىگەن ، سەنلا خۇش بولىدىغان ئىش بولسا ، نېمە دېسەڭ مەن شۇنىڭغا رازى . ھازىردىن باشلاپ سېنىڭ گېپىڭنى ئاڭلايمەن . لېكىن ، ھېلىقىدەك گەپنى ئەمدى ھەرگىز قىلما . سەن دېگەن مېنىڭ ئانام ، جاھاندىكى ئەڭ سۆيۈملۈك ئادىمىم ... پەرىدە بۇقۇلداپ يىغلىغىنىچە گېپىنى داۋاملاشتۇرالمىي قالدى . زۆھرە خانىمنىڭمۇ كۆزىگە ياش كەلدى . ھەئە ، شۇ تاپتا

ئۇنىڭ پەرىدەگە ئىچى ئاغرىپ قالغان ، بايا دېگەن گەپلىرىگە  
يۇشايماق قىلىپ قالغانىدى .

— بولدى يىغلىما ، سەندىن رەنجىمىدىم . خاتىرجەم بول .  
مەن بۇ تويغا قوشۇلدۇم .  
— راستمۇ ، ئانا ، — دېدى پەخىرئاي خۇش بولۇپ ، —  
ئەجەب ياخشى بولدى .

— بولدى ، بالىلىرىم . ئاناڭلانى بىردەم ئارامىدا  
قويۇڭلا ، — دېدى قادىر ئەپەندى ، — ئاناڭلا ھەرگىز گېپىدىن  
يېنىۋالمايدۇ . راست گەپنى قىلغاندا ، سىلەرمۇ سەل  
ئاشۇرۇۋېتىپسىلەر . ئەسلىدە بۇ ئىشنىڭ بۇنىڭدىن باشقىمۇ ھەل  
قىلىش ئۇسۇلى بار ئىدى . بولدىلا ، ئەمدى بۇ ئىشلارنى  
دېيىشمەيلى . پەرىدە ، سەنمۇ ياتاق ئۆيۈڭگە كىرىپ ئارام ئال ،  
قىزىم .

بالىلار ياتاق ئۆيىگە كىرىپ كېتىشتى .  
— سىلىمۇ بىردەم ئارام ئېلىۋالسىلا ، خانىم ، — دېدى قادىر  
ئەپەندى .

— بوپتۇلا ، پەرىدەنىڭ رايىغا باقساق باقايلى ، — دېدى ياتاق  
ئۆيىگە كىرگەن زۆھرە خانىم كىيىم ئالماشتۇرۇۋېتىپ .  
— توغرا دېدىلە ، بالىلارمۇ بۇ ئىشنى قۇراشتۇرمىز دەپ ئاز  
جاپا تارتىمىغاندەك قىلىدۇ . ئەمدى پەرىدەگە قوپاللىق قىلمىسىلا .  
بىچارە بالا ئىزا تارتىپ ئۆزىنى قويىدىغان يەر تاپالماي قالدى .  
— كىم ئۇنى ئادەم ئەخمەق قىلسۇن دەپتۇ ، — دېدى زۆھرە  
خانىم پىسىڭىدە كۈلۈپ ، — قورقۇڭ دېسە ئالتە كىشىلىك ،  
قىلغان ئىشى بايىقىدەك . راست گەپنى قىلسام ، قۇدىلارمۇ  
بولىدىغان ئادەملەردەك قىلىدۇ . ۋاقتى كەلگەندە بالىلارغا  
شەھەردىن ئۆي تۇتۇپ بەرمىسە بولمايدۇ .  
— بۇ تەرىپىگە باش قاتۇرمىسىلا . بۇ ئىشنى بالىلار ئۆزى  
ھەل قىلسۇن .

— ھەرھالدا قۇدىلارنىڭ سەمىگە سېلىپ قويىمىساق بولمايدۇ .



شەھەردە ئۆي تۇتمىسا ، پەرىدە يېزىدىن شەھەرگە چىرىپ ئىشلەپ قىيىنلىپ قالىدۇ .

— ئارىلىقى بەك يىراق بولمىغاندىكىن ، كۈيئوغللىمىز موتسىكىلىتىن بىرنى ئېلىپ شەھەردىن يېزىغا قاتناپ ئىشلە بولىمىسا .

— ۋاي ئوۋا ، بىردەمدىلا كۈيئوغللىمىز دەپ كەتتىلىغۇ ؟ — دېدى زۆھرە خانىم پىسىگىتىدە كۈلۈپ .

— ھەقىقەتەن كۈيئوغلۇ قىلىۋالغۇچىلىكى بار يىگىتكەن .

— قانداقلىقىنى تويدىن كېيىن بىلىمىز ، ئالدىراپ باھا بېرىۋەتمىسە ، — دېدى زۆھرە خانىم .

— ياتسىلا ، پۇت - قوللىرىنى تۇتۇپ قويماي ، — دېدى قادىر ئەپەندى زۆھرە خانىمنى كارىۋاتقا تارتىپ .

— ئۇنداق قىلىمىسە ، بالىلار ئاڭلاپ قالىدۇ .

ئۇلارنىڭ ئاۋازى بارغانسېرى پەسلەپ كەتتى .

## 42

پەرىدەنىڭ توي ئىشىغا زۆھرە خانىمنىڭ رازىلىق بېرىشى بۇ ئائىلىدە باشقىچە بىر قىزغىن كەيپىيات پەيدا قىلغانىدى . پەرىدە بۇ خۇش خەۋەرنى ئابدۇساتتارغا يەتكۈزگەن ، ئابدۇساتتارمۇ كېلەر شەنبە كۈنى ئانىسىنىڭ رەسمىي ئەلچىلىككە بارىدىغانلىقىدىن خەۋەر بېرىۋەتكەنىدى . قىزلار زۆھرە خانىم بۇيرۇمىسىمۇ ئۆي ئىچىنى خۇددى ھېيتنىڭ ئالدىدا تازىلىغاندەك بىرقۇر تازىلاپ چىقتى .

بۇ ئىشتىن ھەممىدىن بەك خۇش بولغىنى يەنىلا پەزىلەت ئىدى .

«توي ئىشىدا ئاچامنىڭ رايىغا باققان ئانام ، چوقۇم مېنىڭ رايىمغىمۇ باقىدۇ» دەپ ئۆز كۆڭلىنى ئۆزى خۇش قىلاتتى ئۇ . — بىزمۇ بولغۇسى قۇدىلارنى راۋۇرۇس كۈتۈۋالمىساق

بولمايدۇ، — دېدى زۆھرە خانىم بىر كۈنى كەچلىك تاماق ۋاقتىدا، — ئاز دېگەندە ئون قازان ئاسمىساق بولمايدۇ.

— ئون قازان ئاسمىساق ئاز بولۇپ قالارمىكىن، — دېدى پەزىلەت، — ھازىر نانلىققا ئون سەككىز — يىگىرمە قازان ئاسىدىغان ئىش چىقىپتۇ.

— ئۇ دېگەن نانلىقنىڭ قازىنى، — دېدى زۆھرە خانىم چۈشەندۈرۈپ، — بۇ قېتىم ئۇلار سۆز سالغىلى ئەلچىلىككە كېلىدۇ. شۇڭا، ئون قازان ئاسمىساق بولىدۇ. رەسمىي نانلىق قىلغىلى كەلگەن ۋاقتىدا يىگىرمە قازان ئاسماي بولمايدۇ.

— مەن دوستلىرىمدىن بىر — ئىككىنسى توۋلاي، ياردەملەشسۇن.

— بۇ قېتىمقى مېھماندارچىلىققا ئۆزىمىز يېتىشەلەيمىز. بەلكىم ئانچە جىق مېھمان كەلمەسلىكى مۇمكىن، — زۆھرە خانىم پەرىدەگە قاراپ دېدى، — سەن ئوقۇشۇپ باق، قانچە مېھمان ئېلىپ كېلىدىكەن.

— تۆت — بەشتىن ئارتۇق مېھمان كەلمەيدىغاندەك قىلىدۇ. — ھە، مۇشۇ مۇۋاپىق، — دېدى زۆھرە خانىم، — نانلىققا يىگىرمە مېھمان ئېلىپ كەلسە بولا، ئۇنىڭدىن جىق ئېلىپ كەلسىمۇ ئۆيىمىز تارچىلىق كېلىپ قالىدۇ.

پەخرىدىن ئاياللارنىڭ پارىڭىدىن زېرىكتىمۇ ياكى ئۆزىنىڭ توي ئىشىنىڭ غېمىدە قالدۇمۇ، ئاستا ياتاق ئۆيىگە كىرىپ كەتتى. — قېيناتاڭلار بىلەن كۆرۈشتۈم، — دېدى قادىر ئەپەندى پەخرىدىننىڭ كەينىدىن كىرىپ.

— نېمە دېدى؟ — سورىدى پەخرىدىن ئالدىراپ. — بەك ئېسىل ئادەمكەن، ماقۇل دېدى. چوڭ قىزىمىزنىڭ تويىنى پات يېقىندا قىلىۋېتىپ، ئاندىن رەسمىي ئەلچىلىككە بارىمىز دەپ قويدۇم.

— رەھمەت، دادا، — دېدى پەخرىدىن خۇش بولۇپ، — ئانام

ئۇنامۇ؟

— ۋاقتى كەلگەندە ئۇنتامىز ياكى بولمىسا يەنە بىرەر ئويۇن  
ئويناسىلە .

پەخرىدىن كۈلۈپ كەتتى .

— پەرىدە ئاچامنىڭ ئىشىدا ئۇنىڭدىن باشقا ئامال  
تاپالمىدۇق . سەن ئاللىقاچان سېزىپ قاپتىكەنسەن - ھە ، دادا .  
— مەنمۇ دەسلەپتە سەزمىگەن . ئۇ ئۆيگە چىقىپلا ھېلىقى  
يىگىتنى كۆرۈپ سەل گۇمانلاندىم . قارىسام ، ئۇ يىگىت ئاناڭ  
بىلەن مەندىن بەكلا تارتىندى . سېنىڭ دوستۇڭ بولۇپ باشقا  
مەقسەتتى بولمىسا ، ئۆزىنى ئەركىن - ئازادە تۇتقان بولاتتى .  
شۇنىڭغا قاراپ ھە بۇ ئىشتا بىر ئويان بار ئىكەن ، دەپ  
ئويلىغانىدىم . كېيىن ئاناڭمۇ سېزىپ قاپتۇ .

— بىزدىن رەنجىدىڭمۇ ، دادا ؟

— ياق ، رەنجىمىدىم . سىلەمۇ ئىلاجىزلىقتىن شۇنداق  
قىلغان تۇرساڭلا . بۇنىڭدىن كېيىن ھەرقانداق ئىشنى بار  
مەسلىھەت بىلەن قىلايلى ، بالام . بەزەن ئىشلار قاملاشمىسا ،  
ئانا - ئانا بولغۇچى ئوسال بولۇپ قالىدىغان ئىش چىقىدۇ .  
— ماقۇل ، ئىشقىلىپ ، پەرىدە ئاچامنىڭ توي ئىشىغا  
قوشۇلغانلىقىڭلاردىن بەك خۇش بولدۇم ، ئانامدىن بەك  
ئەسىرىگەندىم .

— ئەمەلىيەتتە ، ئاناڭنىڭ باغرى بەك يۇمشاق . سىلەرنىڭ  
غېمىڭلارنى يەپ ، كەلگۈسۈڭلاردىن خاتىرجەم بولالماي شۇنداق  
قىلىدۇ . سىلەرنى بەختسىز بولۇپ قالالمىسىكەن ، خاتىرجەم ،  
خۇشال - خۇرام ياشىمىسىكەن ، دەيدۇ .

— مېنىڭ ئىشىمدا ئانامغا بەكرەك نەسىھەت قىلارسەن .

— خاتىرجەم بول . پەزىلەت ئاچاڭنىڭ توي ئىشىمۇ بار ،

تېخى .

— پەزىلەت ئاچامنىڭ توي ئىشىدىمۇ رايىغا باقساڭلا بەك  
ياخشى بولاتتى . ئەمەلىيەتتە پەزىلەت ئاچامنىڭ يىگىتىمۇ ئانام  
دېگەندەك ساتىراش ئەمەس .

— تونۇشىدىغان ئوخشىماسەن ؟

— تېخى تونۇشمايمەن . سىرتىدىن بىلىمەن . شەھرىمىزدە خېلىلا داڭقى بار ئۇنىڭ .

— دېگىنە ، ئاساسلىق كەسپى نېمە زادى ؟

— ھازىر مودا بولۇۋاتقان يېڭى كەسپ . بۇنى ھۆسن تۈزەش دەيمىز . بۇ چاچ پاسونىنى لايىھىلەش ، پەرداز قىلىشنىمۇ ئۆز ئىچىگە ئالىدۇ . پەرداز قىلىش دېگىنىمىز ، نوقۇل پەرداز قىلىشلا ئەمەس . ئەر - ئاياللارنىڭ چىرايى گۈزەللىكىنى ساقلاش ، يۈز تېرىسىنى ئاسراش ، بۇزۇلغان تېرىلەرنى داۋالاش ، يۈزىگە داغ - قورۇق چۈشۈشنىڭ ئالدىنى ئېلىش ، دېگەندەك ئىلمىي تېخنىكىلار . ھەممىدىن مۇھىمى ھۆسن تۈزەش كەسپى . مەسىلەن ، دانخورەك ، تاتۇق ، توشقانكالىپۇك ، بۇرنى پاناق بولۇش ، تاقىر باشلارغا چاچ چىقىرىش ، قوش قاپاق چىقىرىش ، يۈز شەكلى مايماق بولۇشنى داۋالاش ؛ ئاندىن ئوتتۇرا ياش ، ياشانغان ئاياللارنىڭ يۈزىدىكى قورۇقلارنى يوقىتىش ، زىيادە سەمرىپ كەتكەنلەرنى ئورۇقلىتىپ ، بەدەن شەكلىنى تۈزەش ، سالامەتلىككە ئائىت تېببىي ساۋاتلاردىن مەسلىھەت بېرىش قاتارلىقلار . بۇ دېگەن ھازىر ئادەملەر ئەڭ كۆڭۈل بۆلۈۋاتقان مەسىلىلەر . پەزىلەت ئاچامنىڭ يىگىتى ئىچكىرىدىكى داڭلىق تېببىي ئىنستىتۇتتا مەخسۇس تەربىيىلىنىپ كەپتىكەن ، ئۇنى مۇشۇ كەسپنىڭ مۇتەخەسسسى دېيىشكە بولىدۇ . بىلەمسەن ، دادا ، ئەسلىدە ئۇ ئۈرۈمچىدە ئىش باشلىماقچى بولغانىكەن ، پەقەت پەزىلەت ئاچامنى دەپلا قايتىپ كەپتۇ . تىجارەت ئەھۋالى بەك ياخشى . ئانام نەدىن ئاڭلىدىكىن ، بۇ كەسپنى تۈزۈك چۈشەنمەي ، ھە دېسىلا ساتىراش دەپ پەزىلەت ئاچامنىڭ زىتىغا تېگىدۇ . تەپسىلىي چۈشەندۈرۈپ قويايلى دېسەك تېخى ، گېپىمىزنى ئاڭلىمايدۇ .

قادىر ئەپەندى كۈلدى .

— ئاناڭلارنىڭ مېجەزى ئاشۇنداق چۈس ، ھەرگىز

رەنجىمەڭلار .

— رەنجىشكە ھەددىمىزمۇ. ساڭا بىر ئىشنى دەپ بېرەي ، دادا ، لېكىن ھېچكىمگە دېمە .

— نېمە ئىش ئۇ ؟

— بىز پەزىلەت ئاچامنىڭ ئىشىدىمۇ پەرىدە ئاچامنىڭ ئىشىغا ئوخشاش بىر ئويۇن ئويناشنى مەسلىھەتلەشكەن .

— ئويۇن ئويناشنى ؟ — دېدى قادىر ئەپەندى قىزىقىپ .

— بىز ئانامنى قايىل قىلىش ئۈچۈن ، پەزىلەت ئاچامنىڭ يىگىتىگە ئانامنى ھۆسن تۈزەش ئوپېراتسىيىسى قىلدۇرايلى دېگەن .

— ئاناڭلارنىڭ چىرايى بىز ئوبدان تۇرمامدۇ ، يا بۇرنى پاناق ئەمەس ، يا توشقانكالبۇك ئەمەس .

— سەن تېخىچە ھېس قىلماپسەن - دە ، — دېدى پەخرىدىن

كۈلۈپ ، — ئانامنىڭ چىرايىدىكى قورۇقلارغا دىققەت قىلىمىدىڭمۇ ؟

پەخرىيىنىڭ دېيىشىچە ، ئانامنىڭ ئۈرۈمچىگە بېرىپ ھۆسن تۈزەتكۈسى بار ئىكەن . ئارىلىقنى يىراق كۆرۈپ ، ئۇنىڭ ئۈستىگە ، سېنىڭ قوشۇلماسلىقىڭدىن ئەنسىرەپ تۇرۇپ قاپتۇ ، پەخرىيى پەزىلەت ئاچامنىڭ لايىقىنىڭ ئىسمىنى چىقارماي ، شەھرىمىزدە ئاشۇنداق ئۈستە مۇتەخەسسسىنىڭ بارلىقىنى ئېيتقانكەن ، ئانام بەكلا قىزىقىپ قاپتۇ . ئانامنىڭ پەرىدە ئاچامنىڭ تويىدىن بۇرۇن ھۆسن تۈزەتكۈسى بار ئىكەن .

— ئەمىسە ، نېمىشقا قىلغۇزماپتۇ ؟

— سەندىن ئەنسىرەپ بولمامدۇ ، شۇ تاپتا ئانام سېنىڭ بىر

يەرگە بىرەر ھەپتىلىك كاماندېروپكىغا چىقىشىڭنى كۈتۈپ

تۇرۇۋاتىدۇ . سەن ئانامغا شارائىت ھازىرلاپ بەرسەڭ بولاتتى ،

دادا . پەخرىيىنىڭ دېيىشىچە ، ئانامنىڭ خېلى جىق دوستى ھۆسن تۈزىتىپتۇمىش .

— بۇ ئىش ھەقىقەتەن ئىشەنچلىك بولسا ، مېنىڭ پىكرىم

يوق . مەنمۇ ئاناڭنى خۇش بولسا دەيمەن . ئۇ سىلنى باقمەن ،

مېنى كۈتمەن دەپ ئاشۇنداق جاپا تاتتى ، چىرايىڭمۇ تېز قورۇق

چۈشۈپ كەتتى . ئۆز ۋاقتىدا ئاجايىپ چىرايلىق قىز ئىدى . ئاناڭ بىلەن توي قىلالىغانلىقىمىدىن ھازىرغىچە خۇشال .

— شۇڭا ، ئانامنى بەك ھۆرمەتلەيدىكەنسەن — دە .

— ئەلۋەتتە ، — دېدى قادىر ئەپەندى ، مەمنۇنلۇق بىلەن ، — سەنمۇ ئايالىڭنى ھۆرمەتلىسەڭ بولىدۇ ، بالام . ھەدىسلەردە دېيىلىشىچە ، پەيغەمبىرىمىزمۇ ئايالىنى بەك ھۆرمەتلەيدىكەن . ئاياللار دېگەن يالغۇز پەرزەنتىڭلا ئانىسىنى ئەمەس ، پۈتكۈل مىللەتنىڭ ئانىسى . يازغۇچى ئەختەم ئۆمەرمۇ ئاياللار بىزنىڭ ۋەتىنىمىز دەپ توغرا ئېيتقان . ئۆزىنى ھەقىقىي ئەركەك سانايدىغان ھەربىر ئوغۇل بالا ئايالىنى ، شۇنداقلا ئاياللارنى ھۆرمەتلىشى كېرەك . بۇ دېگەن ئەركەكلىكنىڭ ئاددىي بەلگىسى .

— ئۇنداق بولسا ، ئانامغا بىر شارائىت ھازىرلاپ بەرمەسەن . ئانام ئاشۇ پۇرسەتتىن پايدىلىنىپ ھۆسن تۈزىتىۋالسۇن .

— بۇ ئاسان . ئەتىلا كاماندېروپكىغا چىقسام بولىدۇ . ئىدارىدىمۇ سىرتقا چىقىدىغان ئادەم يېتىشتۈرەلمەي تۇرغان شۇ تاپتا .

— بەك ياخشى بولدى . بۇ مەخپىي ھەرىكەتكە سەنمۇ قېتىلدىڭ مانا .

— دېدىمغۇ بايا ، ھەرقانداق ئىش بولسا با مەسلىھەت قىلىلى دەپ ، ياخشى مەسلىھەت بولسا مەنمۇ ھەرگىز ياق دېمەيمەن . لېكىن ، بۇ ئىشتىن مېنىڭ خەۋىرىم بالقىنى ئاناڭلىغا چاندۇرماڭلا . مەندىن خىجىل بولۇپ قالغان گەپ ، شۇڭا مەنمۇ ئوقۇمىغان بولاي . باھانىدە ئاناڭلارمۇ خۇش بولۇپ قالسۇن . بىراق ، ھۆسن تۈزەش ئوپېراتسىيىسىدىن چاتاق چىقماستىن — ھە .

— خاتىرجەم بول ، ھەرگىز چاتاق چىقمايدۇ . پەزىلەت ھەممە ئىشلارنى تەپسىلىي ئىگىلەپتۇ . ئۇنىڭ ئۈستىگە ، بۇ بەك چوڭ ئوپېراتسىيىمۇ ھېسابلانماستىن .

— ئوپېراتسىيە چوڭ بولمىغان بىلەن چىراي بىلەن مۇناسىۋەتلىك ئەمەسمۇ . چىراي دېگەن ئادەم ئۈچۈن ئەڭ مۇھىم .

مەن ئۈچۈنغۇ ئاناڭنىڭ ئاشۇ تۇرقىمۇ يەنىلا چىرايلىق . بوپتۇ ،  
ئۆزىنىڭ ئارزۇسى شۇ بولسا .

— ئەمىسە ، مەن پەزىلەت ، پەخرىيەتلەرغا خەۋەر قىلاي .

— ئۆزۈڭلار بىلىڭلار .

— مەن تويىدىن كېيىن ئايرىم ئۆي تۇتايلىك دەيمەن ، —

دېدى پەخرىدىن ئويلىغان ھالدا .

— ئەلۋەتتە شۇنداق قىلىسەن — دە ، — دېدى قادىر

ئەپەندى ، — دادا — بالا كاتەكتەك بۇ ئۆيدە بىللە تۇرساقمۇ  
قاملاشماي . سىلە ياشلارنىڭ قىلىدىغان ئىشلىرىمۇ جىق بولىدۇ ،  
ئۇنىڭ ئۈستىگە .

دادىسىنىڭ چاقچىقنىڭ تېگىگە يەتكەن پەخرىدىن خىجىللىق

ئارىلاش كۈلدى .

— بىزنىڭ ئىدارىدە يېڭىدىن بىنا سالغان ، تىزىملىتاماي

ئېشىپ قالغان يەنە ئۈچ يۈرۈش ئۆي بار ئىكەن . تىزىملىتامۇ  
ئەمىسە .

— ئالدىن نەچچە پۇل تاپشۇرىدىكەنسىلەر ؟

— 20 مىڭ كوي تاپشۇرىدىكەنمىز .

— ھەقىچان سېنىڭ ئۇنچىلىك پۇلۇڭ يوققۇ دەيمەن .

— تويغا ئاتاپ جۇغلاپ قويغان 20 مىڭ كويىدەك پۇلۇم بار .

— ئەمىسە تىزىملىتىۋە . مەندىمۇ سېنىڭ تويۇڭغا ئاتاپ

جۇغلاپ قويغان پۇل بار . تويۇڭنى قىلىپ قويۇش بىزنىڭ

پەرزىمىز . سېنىڭ پۇلۇڭنىڭ لازىمى يوق .

— تۈنۈگۈن گۈلناز بىلەن مەسلىھەتلەشكەندىم . ھازىرچە

يېنىمدىكى پۇلنى تاپشۇرۇپ ئۆيىنى ئالغاچ تۇرسام ، كەملىگەن

قىسمىغا تويىدىن كېيىن بانكىدىن قەرز ئالىدىغان بولىدۇق .

— ياخشى مەسلىھەت بوپتۇ ، بالام . ئاشۇنچىلىك ئىشلاردا بىر

مەسلىھەتكە كېلەلىگەن بولساڭلار ، ياخشى قىز بالغا ئۇچراپسەن .

— پەزىلەت ئاچامنىڭ توي ئىشىغىمۇ ياردەم قىلارسەن . ئۇ

ئاشۇ يىگىتتىن باشقا ھېچكىم بىلەن توي قىلمايدىغاندەك قىلىدۇ .

— بۇ ئىشنى ۋاقتىنى كەلگەندە مەسلىھەتلىشەيلى . ئۇلار  
بىر - بىرىنى ھەقىقىي ياخشى كۆرۈشسە ، مېنىڭ باشقا پىكرىم  
يوق .  
دادا - بالا يەنە ئۇزاق مۇڭداشتى .

### 43

زۆھرە خانىم ھۆسن تۈزىتىپ ، چىرايىدىكى قورۇقلارنى  
يوقىتىش ئارزۇسىنىڭ كۈنسائاپ كۈچىيىشى ۋە پەخرىيىتىنىڭ  
قىزىقتۇرۇپ ۋەسۋەسىگە سېلىشى بىلەن ، بۈگۈن قادىر ئەپەندى  
كاماندروپكىغا كەتكەن ۋاقىتتىن پايدىلىنىپ قۇتلۇقنىڭ ھۆسن  
تۈزەش دوختۇرخانىسىغا كەلدى . ھەئە ، يول بويى تۈرلۈك  
گادىرماچ خىياللار ئۇنىڭ ۋۇجۇدىنى چىرىمىۋالدى . شۇ تاپتا ئۇ  
قاتتىق ھاياجانلىنىپ كەتكەنىدى . ۋۇجۇدىدا ھۆسن تۈزىتىپ  
چىرايىدىكى قورۇقلاردىن قۇتۇلغاندىن كېيىنكى بولىدىغان  
خۇشاللىقمۇ ، ئوپىراتسىيىنىڭ مۇۋەپپەقىيەتلىك بولماسلىقىدىن  
خەۋىرسىزەپ چۇلغىۋالغان ئەندىشەلەرمۇ ، ئېرى ۋە ئاللىكىملەرنىڭ  
بۇ ئىشقا بولغان كۆز قارىشى ھەققىدىكى قىياسلارمۇ بار ئىدى .  
پات - پات پەخرىيىتىدىن خۇددى كىچىك بالىلارغا ئوخشاش سوئال  
سوراپ قوياتتى .

— ئوپىراتسىيىدىن چاتاق چىقماس - ھە .  
— خاتىرجەم بولە ، ئانا .  
— ئاغرىپ كېتەرمۇ ؟  
— مەست قىلىدىغان تۇرسا ، قىلچىلىك ئاغرىمايدۇ .  
— ھېچنېمىنى تۇيمايلا قالامەنمۇ ؟  
— يۈز قىسمىڭنىڭ ئېرىپلىرىنى مەست قىلىشى مۇمكىن .  
— ھەممىنى بىلىپ تۇرىسەن .  
— ئۇنداق بولسا قورقۇپ كېتەرمەنمىكىن . ئەڭ ياخشىسى ،  
پۈتۈن بەدىنىمنى مەست قىلىۋەتسۇن ، ھېچنېمىنى بىلمەيلا قالاي .



— پۈتۈن مەست قىلسا ، خەتەرلىك . ئۇنىڭ ئۈستىگە ، بۇ چوڭ ئوپېراتسىيە ئەمەس . ئەڭ ياخشىسى ، دوختۇرنىڭ مەسلىھەتىنى ئاڭلايلى .

— ئەمىسە ، ھەممە ئىشنى ساڭا تاپشۇدۇم . دوختۇر بىلەن ئۆزۈڭ مەسلىھەتلەش . مەن ھېچ ئىشنى بىلمىگەن بولاي . ماڭا مەسلىھەت سالساڭ قورقۇپ قالىمەن . ئەستاغپۇرۇللا ، پەرىدە ئاچاڭ بىلەن پەزىلەت ئاچاڭمۇ كەلسۇنمىيا .

ئانىنىڭ ئەندىشىلىك سوئاللىرى پەخىرئەينىمۇ ئىككى تايىن قىلىپ قويغانىدى . ھەئە ، شۇ تاپتا ئۇنىڭ ئىشەنچىمۇ بارا - بارا سۈسلىشىپ كېتىۋاتاتتى ، شۇڭلاشقا ئانىسىنىڭ گېپى ياغدەك ياقىتى .

— پەرىدە ئاچام بىلەن پەزىلەت ئاچامغا تېلېفون قىلايىمۇ ئەمىسە .

— تېلېفون قىلغىن ، ئۇلارمۇ كەلسۇن . كېسلىنى يوشۇرساڭ ئۆلۈمى ئاشكارا دەپتىكەن . بەربىر بىلىدۇغۇ ئۇلا . تايىنلىق كېلىپ قېشىمدا تۇرسۇن . ئۇنىڭ ئۈستىگە ، سەن كىچىك تۇساڭ . پەخىرئەي ئاۋۋال پەرىدەگە ، ئاندىن پەزىلەتكە تېلېفون قىلدى . ئۇلارمۇ تەييار بولۇپ تۇرغان ، ئانىسى ئوپېراتسىيىگە كىرىشى ھامان ئۇلار دەرھال كېلىدىغان بولۇپ مەسلىھەتلەشكەندى . پەرىدە ئانىسىنىڭ قارارىنى ئاڭلاپ ، ھازىرلا بارىمەن ، دېدى . پەزىلەت پەخىرئەينى خېلىلا رىغبەتلەندۈردى .

— خاتىرجەم بولۇپ ئانامنى باشلاپ بېرىۋەر . قۇتلۇققا تېلېفون قىلىۋەتتىم . مەنمۇ ھازىرلا يېتىپ بارىمەن .

زۆھرە خانىم «قۇتلۇق ھۆسن تۈزەش ، گۈزەللەشتۈرۈش دوختۇرخانىسى» دېگەن ۋېبسىكىغا بىرھازا قارىدى . ۋېبسىكىنىڭ يېنىدىكى تۈرلۈك داۋالاش تۈرلىرى ، مۇلازىمەت ۋەدىلىرى يېزىلغان چۈشەندۈرۈشلەرنى تەپسىلىي ئوقۇدى . ئاندىن : «بىسمىللا» دەپ بوسۇغىدىن ئاتلىدى .

قۇتلۇق ئۇلارنى ئىشخانىسىدا ساقلاپ ئولتۇرغانىدى . زۆھرە

خانمىدىن ئادەتتىكى بىمارغا ئوخشاش سالامەتلىك ئەھۋالىنى سورىدى ، چىرايىدىكى قورۇقلارنى تەپسىلىي تەكشۈردى .

— يۈز تېرىلىرىنىڭ ئېلاستىكىلىقى خېلىلا ياخشىكەن ،

خانم ، — دېدى قۇتلۇق ، — قورۇقلارنىڭ دەرىجىسىنى ئانچە

ئېغىر دېگىلى بولمايدۇ . كۆپىنچىسى يېڭى چۈشكەن قورۇقلار

ئىكەن . ۋاقتىدا كەپلا ، داۋالاش ئۈنۈمى ئىنتايىن ياخشى بولىدۇ .

— دوختۇر ، چاتاق چىقماس - ھە ، — دېدى زۆھرە خانم

ئەندىشىسىنى يوشۇرالمى ، — چاپقىنى ئالىمەن دەپ كۆزىنى

قارىغۇ قىتۇ دېگەندەك ئىش بولۇپ قالمىسۇن دەيمەن .

— ماڭا ئىشەنسە ، — دېدى قۇتلۇق كۈلۈپ ۋە ئۈستىلىنىڭ

بىر چېتىدىكى ئالبومنى ئېلىپ زۆھرە خانمغا تەڭلىدى .

— مانا قارىسلا ، بۇ سۈرەتلەر مەندە داۋالانغان بىمارلارنىڭ

ئوپېراتسىيىدىن بۇرۇنقى ۋە كېيىنكى سۈرىتى .

زۆھرە خانم ئالبومنى تەپسىلىي ۋاراقلاشقا باشلىدى .

— ۋاي ، بۇ تاجىنىساغۇ ، — دېدى ئۇ بىر سۈرەتكە تىكىلىپ

قاراپ ، — ئۈرۈمچىدە داۋالاندىم دەيدۇ تېخى .

— مەندە داۋالانغان ، — دېدى قۇتلۇق مەغرۇرلۇق بىلەن .

— بولدى ، مەن قەتئىي نىيەتكە كەلدىم . ئوپېراتسىيىنى

ھازىر قىلاملا ، دوختۇر .

— ئاۋۋال سالامەتلىكلىرىنى تەكشۈرۈپ باقايلى . بولۇپمۇ قان

بېسىملىرىنى ، يۈرەك ھەرىكەتلىرىنى تەكشۈرۈپ كۆرمىسەك

بولمايدۇ .

قۇتلۇق تەكشۈرۈش جەدۋىلىنى تولدۇرۇپ پەخىرئايغا

تەڭلىدى .

— ئانىلىرىنى تەكشۈرتۈپ چىقسىلا ، تەكشۈرۈش ئورنى

كارىدورنىڭ ئۇ بېشىدا .

زۆھرە خانم چىقىپ كېتىشى ھامان قۇتلۇقنىڭ ئىشخانىسىغا

پەرىدە بىلەن پەزىلەت كىرىپ كەلدى .

— ئانام قېنى ؟ — دېدى پەزىلەت سالام - سەھەتتىن كېيىن .

— ئوپىراتسىيىدىن ئاۋۋالقى تەكشۈرۈشكە كىرىپ كەتتى. بۇنچە ئەنسىرەشنىڭ ھاجىتى يوق. سىلەر كەلمىسەڭلەرمۇ بولاتتى، — دېدى قۇتلۇق.

— ئانام خاتىرجەم بولالماي ئۆزى چاقىرتتى، — دېدى پەزىلەت، — سېنى تونۇپ قالمايدۇ — ھە.

— ئۆزىنىڭ غېمى بىلەن تۇرسا، ماڭا قاراشقا نەدە چولسى. ئەڭ ياخشىسى، مېنى ساقىيىپ، چىرايى ئەسلىگە كەلگەندىن كېيىن تونۇسۇن. سىلەرنىڭ كەلگىنىڭلارمۇ ياخشى بولدى. چىرايلىق گەپلەر بىلەن خاتىرجەم قىلىڭلار، كۆڭلىدىكى ئەندىشلەر يوقالسا، داۋالاشقا پايدىسى بار.

— ئوپىراتسىيىدىن ھەرگىز چاتاق چىقىرىپ قويمىغىن، — دېدى پەزىلەت يەنە جېكىلەپ.

— سەنمۇ ماڭا ئىشەنمەسەن؟

— ئىشىنىمەن. شۇنداقسىمۇ تاپىلاپ قويدۇم.

— مەن ئانامنىڭ قېشىغا چىقاي، — دېدى پەزىدە.

— توختا، بىللە چىقايلى، — دېدى پەزىلەت، — ئانام قۇتلۇق بىلەن بىللە تۇرغىنىمنى كۆرسە گۇمانلىنىپ قالىدۇ.

زۆھرە خانىمنىڭ قان بېسىمى، يۈرەك ھەرىكىتى نورمال چىقتى. ئوپىراتسىيىگە مۇناسىۋەتلىك گرافىلارغا پەزىدە ئىمزا قويدى.

— مە، بۇ پۇلنى تاپشۇرۇۋە، — دېدى زۆھرە خانىم سومكىسىدىن بىر تۇتام پۇلنى ئېلىپ پەزىدەگە تەڭلەپ.

— رەسمىيەتنى ئۆتەپ بولدۇق، — دېدى پەزىدە.

— سىلەرنى چىقىمدا قىلسام بولمايتتى، بۇ پۇلنى يېنىڭغا سېلىپ قوي.

— بولدى، ئانا. بۇنچىلىك چىقىمنى بىزنىڭ قىلغۇچىلىكىمىز بار، ئەمدى سەن ھېچنېمىنى ئويلىما، — دېدى پەزىلەت.

قۇتلۇق داۋالاش ھەققىنى ئالمايدىغانلىقىنى ئالدىن دەپ

قويغان ، پەزىلەتمۇ بوپتۇ دەپ تىكلەشمىگەندى .  
 زۆھرە خانىم ئوپىراتسىيە ئۆيىگە كىرىپ كەتتى .  
 \* قىزلارنىڭ كۆڭلىنى ئەندىشىلىك خىياللار چۇلغۇۋالغانىدى .  
 — قورقۇۋاتامسىلە ؟ — سورىدى پەخرىي ئاچىلىرىدىن .  
 — قورقماي ئەمەسە ، — دېدى پەرىدە خىيالىدىن باش  
 كۆتۈرۈپ ، — ئوپىراتسىيەنىڭ چوڭنىڭمۇ ، كىچىكىنىڭمۇ  
 ئوخشاشلا سۈرى بار ئىكەن ، بىرقىسىملا بولۇپ قېلىۋاتىمەن .  
 خۇدايىم ئاسانلىق بېرەر .  
 — مەنمۇ شۇ ، — دېدى پەزىلەت ، — مېنىڭ تەقدىرىم مۇشۇ  
 ئوپىراتسىيەگە باغلىق بولۇپ قالغان تۇرسا .  
 — ئوپىراتسىيە مۇۋەپپەقىيەتلىك بولۇپ ، ئانام يەنىلا  
 قوشۇلمىسا ، چىرايىدىكى قورۇقلارنى ئىسلىگە كەلتۈرۈپ  
 قويغۇدەكسەن - دە ، ئۇنداق بولسا ، — دېدى پەخرىي ئاچىسى  
 بىلەن چېقىشىپ .  
 — نېمە دەيدۇ ماۋۇ شۇم ئېغىز ، — دېدى پەزىلەت  
 تېرىكىپ ، — ئادەم تىت - تىت بولاپ تۇرسا ، نەدىكى قاملاشمىغان  
 چاقچاقنى قىلىپ .  
 — سېنى كۈلدۈرەي دېگەن ، — دېدى پەخرىي ، —  
 چىرايىڭنى ئېچىپ تۈرە ، ئەمەسە . مۇشۇ تۇرقۇڭنى ئانام كۆرىدىغان  
 بولسا ، ئوپىراتسىيەدىن ئاللىقاچان يېنىۋالاتتى . قاراپ باقە  
 ئەينەككە ، چىرايىڭ نېمە بولۇپ كېتىپتۇ .  
 پەخرىيىنىڭ گېپىگە ئاچىلىرى كۈلمىدى ، پەخرىيىمۇ بىردەم  
 تاغدىن - باغدىن سۆزلەپ جىمىپ قالدى . شۇ تاپتا ۋاقىت ئۇلار  
 ئۈچۈن بەكمۇ ئاستا ئۆتۈۋاتاتتى . قىزلار پات - پات سائىتىگە قاراپ  
 قوياتتى . تىرىق قىلغان ئاۋازدىنمۇ چۆچۈشۈپ بىر - بىرىگە  
 قارايتتى ، كۆزلىرىدە بىر پاتمان ئەندىشە بار ئىدى .  
 — ئەنە ، قۇتلۇق ئاكام چىقتى ، — دېدى پەخرىي  
 ئوپىراتسىيە ئۆيىنىڭ ئىشىكىنى ئىما قىلىپ .  
 قىزلار چەكسىز ئۈمىد بىلەن قۇتلۇققا قاراشتى .

— قانداق بولدى؟ — سورىدى جىددىلىشىپ گېلى قۇرۇپ  
كەتكەن پەزىلەت ئاران زۇۋانغا كېلىپ .  
— ئىنتايىن مۇۋەپپەقىيەتلىك بولدى ، — دېدى قۇتلۇق  
ئۆزىگە ئىشەنگەن ھالدا ، — ئىككى ھەپتىگە قالماي تولۇق ساقىيىپ  
كېتىدۇ .  
— ئانامنى كۆرگىلى كىرسەك بولامدۇ؟ — سورىدى  
پەزىلەت .

— بىر ئاز تەخىر قىل ، سېستىرالار ياتاقنى دېزىنفېكسىيە  
قىلىۋاتىدۇ . ياتاققا ئەچىققاندىن كېيىن كۆرۈڭلار .  
زۆھرە خانىمنىڭ كۆزى بىلەن ئاغزىنى ئوچۇق قويۇپ يۈزىنى  
پۈتۈنلەي تېگىۋەتكەنىدى ، تومۇرىدىن ئاسما ئوكۇل مېڭىۋاتاتتى .  
— ئانا ، — دېدى قىزلار زۆھرە خانىمنىڭ قولىنى تۇتۇپ .  
زۆھرە خانىمدىن سادا چىقمىدى ، ئۇ يەڭگىل پۇشۇلداپ  
ئۇخلاۋاتاتتى .

— ناركوزىنىڭ تەسىرى تېخى تۈگىمىدى ، — دېدى  
قۇتلۇق ، — ئۇخلىغىلى قويۇڭلار . تازا بىر ئۇخلىۋالسا ئەسلىگە  
كېلىدۇ .

پەخىرائى زۆھرە خانىمنىڭ قېشىدا قالدى . پەرىدە بىلەن  
پەزىلەت قۇتلۇققا ئەگىشىپ سىرتقا چىقتى .

— كەچتە تاماق يېسە بولامدۇ؟ — سورىدى پەزىلەت .  
— بولىدۇ ، شوۋىگۇرۇچتەك بىر نەرسە بېرىڭلار .  
— رەھمەت سىزگە . ئاۋارە قىلدۇق ، — دېدى پەرىدە .  
— تۈزۈت قىلماڭ ، — دېدى قۇتلۇق ، — بۇ دېگەن مېنىڭ  
قىلىشقا تېگىشلىك ئىشىم . سىلەر خاتىرجەم بولۇپ  
خىزمىتىڭلارنى قىلىۋېرىڭلار ، مەخسۇس قارايدىغان سېستىرا  
ئورۇنلاشتۇرمىەن .

قىزلار قۇتلۇق بىلەن خوشلىشىپ ئانىسىنىڭ قېشىغا قايتىپ  
كىردى . زۆھرە خانىم تېخىچە ئۇخلاۋاتاتتى .  
— مېنىڭ چۈشتىن كېيىن ئىككى سائەتلىك دەرىسم

بار ، — دەدى پەرىدە ئاستا ئورنىدىن تۇرۇپ ، — ئانامغا ھازىرچە ئىككىڭلار قاراڭلار ، كەچتە مەن قاراي .

— پەزىلەت ئاچا ، سەنمۇ خىزمىتىڭگە بېرىۋەر ، — دەدى پەخىرىي ، — مەن ئىدارەمدىن رۇخسەت ئالغان ، كەچتىمۇ ئانامغا ئۆزۈم قارايمەن . ئىشتىن چۈشكەندىن كېيىن تاماق ئالغاي كېلەرسىلەر .

— كەچتە ئانامغا ھەمراھ بولۇش ماڭا بىئەپ ، — دەدى پەزىلەت ، — بۇ يەردىكىلەر قۇتلۇق بىلەن مېنىڭ مۇناسىۋىتىمنى ئوبدان بىلىدۇ . ئانامغا ھەمراھ بولمەن دەپ قونۇپ قالسام ، كەينىمدىن ئۇششاق گەپ چىقىپ قالمىسۇن يەنە . پەرىدە ئاچام بىلەن ئىككىڭلار دەملىشىپ ۋاقىت چىقىرىڭلار .

— شۇنداق قىلايلى . ئۇششاق گەپ پەيدا بولۇپ ، ئانامنىڭ قولىقىغا كىرىپ قالسا ، ئانام قاتتىق رەنجىيدۇ ، — دەدى پەرىدە .

— ھە ، راست ، — دەدى پەخىرىي بىر ئىشنى ئېسىگە ئېلىپ ، — ئانامنىڭ دوستلىرى ئۇچراپ قالسا ، ئانامنىڭ بۇ يەردە داۋالىنىۋاتقانلىقىنى ھەرگىز دېمەڭلار . پەخىرىدىنكىمۇ تاپىلاپ قويۇڭلار . ئانام ھېچكىم بىلىپ قالمىسۇن ، دېگەن .

— ئوقتۇق ، — دەدى ئىككى ئاچىسى .

ياتاقتىن ئاۋۋال پەرىدە ، ئاندىن پەزىلەت يېنىپ چىقتى .

## 44

— ئەسسالامۇئەلەيكۇم ، — دەدى پەخىرىي يانفونىنى قولىقىغا

تۇتۇپ ، — ھە ، نېمە دەيسەن ؟

ئۇنىڭغا ئاتىلا تېلېفون قىلغانىدى .

— سەن نەدە ؟ — دەدى يىگىت .

— ئىشقىلىپ ، يەر شارىدا بار .

— سېنىڭ مۇشۇ قوپاللىقىڭىزە ...

پەخىرىي پىخىلداپ كۈلۈۋەتتى .

— ھە ، گېپىڭ بولسا دېمەمسەن ، — دېدى قىز  
ئەركىلەپ ، — ئىككى ئېغىز ئەھۋال سورىماقتا يوق خۇددى  
ساقچىدەك سوراقلاپ كەتسەڭ ، ئاشۇنداق دېمەي نېمە دەيمەن  
ئەمەسە .

— كۆرۈشەيلى دېگەن .

— كۆرۈشۈپ نېمە قىلاتتىڭ ؟

يىگىت ئەمدى سالماقلىق بىلەن جاۋاب بەردى .

— بىر كۆرۈۋالاي دەيمەن ، بەك سېغىنىپ كەتتىم .

— ئۆلە ، ساراڭ ، — دېدى قىز ۋىلىقلاپ كۈلۈپ ، — ئىزا  
تارتمايدىغان قېلىن .

— ماقۇل دېگىن ، قېشىڭغا باراي .

— مەن ھازىر ئىشلەۋاتىمەن .

— رۇخسەت سورىساڭ بولىدۇغۇ ؟

— رۇخسەت بەرمەيدۇ .

— نېمىشقا ؟

— باشلىقىم بىلەن ئۇرۇشۇپ قالدىم .

— ئىشەنمەيمەن . قەستەن سەۋەب كۆرسىتىۋاتىمەن .

ئىشخاناڭغا تېلېفون قىلسام ، رۇخسەت سورىدى دەيدۇ . ماڭا راست  
گەپ قىلغىن .

— ئىشڭ يوقمۇ ، سېنىڭ ، ئاپشاركىدەك مېنىلا تىنىتىپ

يۈرەمسەن ؟

— سەندىن باشقىسىغا كۆڭلۈم تارتىمسا .

— گەپكە بەك ئۇستى جۇمۇ ، سەن .

— ئۇنداق قىلما ، كۆرۈشەيلى . ئورنۇڭنى دەپ بەرگىن

ھازىرلا يېتىپ بارىمەن .

— دەپ بەرسەم بولمايدۇ . رەنجىمىگىن ، كېيىن

چۈشەندۈرۈپ قويىمەن .

— ئەجەب سىرلىق بولۇپ كېتىۋاتىسەنغۇ مۇشۇ كۈنلەردە .

ھېچبولمىسا بار يېرىڭنى دەپ بەرگىن ، خاتىرجەم بولۇپ قالاي .

پەخرىئاي بىر ئاز ئويلىنىۋېلىپ جاۋاب بەردى .  
— قۇتلۇق ھۆسن تۈزەش دوختۇرخانىسىدا .  
— نېمە ئىش قىلىسەن ، ئۇ يەردە ؟  
— بىر دوستۇمنىڭ ئانىسى ھۆسن تۈزەتكەن ، ھەمراھ  
بولۇشۇپ بېرىۋاتمەن .  
— مەنمۇ بارايمۇ ؟  
— نېمە بار ، ساڭا .  
— ھېچبولمىسا كەلگۈسىدىكى باجام بىلەن تونۇشۇپ  
قويارمەن .

— خام خىيالىنى ئاز قىل ، ئەخمەق .  
— ئاۋۋال بىر باراي ، يا خام خىيال بولا ، يا پىششىق خىيال  
بولا .

— ئاتىللا ، گېپىمنى ئاڭلا ، — دېدى پەخرىئاي  
جىددىيلىشىپ ، — بۇ يەرگە ھەرگىز كەلمە . قۇتلۇق ئاكام كۆرۈپ  
قالسا ، مېنى ئەخلاقسىز قىزكەن دەپ قالدۇ . ئۇنىڭ ئۈستىگە ،  
بۇ يەردە ئاچاممۇ بار . گېپىمنى ئاڭلاپ ، سەل تەخىر قىل ، كەچتە  
كۆرۈشەيلى .  
— گېپىڭ راست - ھە .

— چوقۇم ۋەدەمدە تۇرىمەن . ساڭا ئۆزۈم تېلېفون  
قىلاي .

— ئەڭ ياخشىسى ، مېنى ئالداپ قويما . تېلېفونۇڭنى  
كۈتمەن ، — دېدى ئاتىللا تازا ئىشەنچ قىلالىغان ھالدا .  
پەخرىئاي ياتاققا قايتىپ كىردى . ئانىسى ئانچە - مۇنچە  
جۈيلۈگەننى ھېسابقا ئالمىغاندا خاتىرجەم ئۇخلاۋاتتى . سېسترا  
زۆھرە خانىمنىڭ جۈيلۈشىنى ناركوزىنىڭ ئەسىرى دەپ  
چۈشەندۈرگەنىدى ، شۇڭلاشقا پەخرىئاي مۇ ئانچە ئەنسىرەپ  
كەتمىدى .

«تاس قالدى بۇ يەرگە يۈگۈرۈپ كەلگىلى ، — دەپ ئويلىدى  
پەخرىئاي ، — دېمىسىمۇ خېلى كۈنلەر بولۇپ قالدى بىزگە



كۆرۈشمىگىلى . مەنمۇ ئاچام ، ئاكىلارنىڭ ئىشلىرى بىلەن چېپىلا كەتتىمغۇتاك . دېگەنبىلەن ئۆزۈممۇ سېغىنىپ قاپتىمەن ئاتىلانى . ناۋادا ئاسپىرانتلىقتا ئوقۇغىلى كېتىپ قالسام ، قانداق قىلارمىز كىننىڭ . ئۇمۇ ئاسپىرانتلىقتا ئوقۇسا بەك ياخشى بولاتتى . ئوقۇغۇچىلىق ھايات نېمىدېگەن پەيزى - ھە . بۇ قېتىم ئوقۇغىلى بارالسام ئويۇن - تاماشىلارنى قايرىپ قويۇپ راۋۇرۇس ئۆگەنمىسەم بولمايدۇ . توي قىلىدىغان ئىشقا ھەرگىز ئالدىرمايمەن . ئاتىلالمۇ قاقشىغان بىلەن چوقۇم ماڭا ساقلايدۇ ، ئىمكان بار ئۇنىمۇ ئوقۇشقا بېرىشقا قايىل قىلاي . خۇدايىم ھەر ئىككىلىمىزنى ئاسپىرانتلىقتىمۇ ، دوكتورلۇقتىمۇ بىللە ئوقۇشقا نېسىپ قىلار ئىلاھىم . ۋايىجان ، بۇ ياتاقنىڭ ئىچى نېمانچە جىمجىت . ئانام ئويغانغان بولسىمۇ ئىككى ئېغىز مۇڭدەشپ ئولتۇراتتىم . كىتاب ياكى ژۇرنال ئېلىۋالسام بوپتىكەن . ئاتىللاغا تېلېفون قىلايمۇيا ؟ شۇنداق قىلاي ، كىتاب ئەكېلىپ بەرسۇن . ئۆزىمۇ ئويۇنچىدەك كۆرۈنگىنى بىلەن كىتاب ئوقۇشقا بەك ئامراق ... »

پەخرىي كاردورغا چىقىپ ئاتىللاغا تېلېفون قىلدى .  
— نەدە كۆرۈشمىز ؟ — دېدى ئاتىللا تېلېفوننى ئېلىپ .  
— كۆرۈشۈشكە تېخى بالدۇر ، — دېدى پەخرىي ، — ماڭا ئوقۇپ ئولتۇرغۇدەك بىر كىتاب ئەكېلىپ بەرسەڭ بوپتىكەن .  
— زېرىكىپ كەتكەن بولساڭ ، مەنلا قېشىڭغا بارسام بولمامدۇ ؟

— دېدىمغۇ ، سەن كەلسەڭ بولمايدۇ دەپ ، كىتابنى ئەكېلىپ بېرىپ ئۆزۈڭ تېز كەت .

— قانداق كىتاب ئوقۇيسەن ؟  
— ئىككى كۈندە ئوقۇپ بولالغۇدەك روماندىن بىرنى .  
— ئەكېلىپ بەر .

— ئۇيغۇر يازغۇچىلىرىنىڭ رومانىدىن ئەكېلىپ بېرەيمۇ ياكى چەت ئەل يازغۇچىلىرىنىڭكىنىمۇ ؟

— ئەڭ ياخشىسى ، ئۇيغۇر يازغۇچىلىرىنىڭ رومانىدىن بولسۇن .

— خوپ ، خېنىم . پەرمانبەردارمەن .

— قېشىمغا بېشىنى باغلىمىغان كالىدەك ئۈسكەكلەپ كىرمەي ، دوختۇرخانىنىڭ ئالدىغا كېلىپ تېلېفون قىلارسەن . ئالاھەزەل ئون بەش مىنۇت ۋاقىت ئۆتكەندە پەخرىيىنىڭ يانفونى جىرىڭلىدى . پەخرىيى يانفونىنىڭ ئېكرانىغا شۇنداقلا قاراپ ، سۆزلىشىش كۈنۈپكىسىنى باسماي سىرتقا ماڭدى . بىنانىڭ ئالدىدا ئاتىلا قاراپ تۇراتتى . ئۇنىڭ بىر قولىدا كىتاب ، بىر قولىدا بىر دەستە يېڭى ئۈزۈلگەن گۈل بار ئىدى .

— مە ، بۇ كىتاب ساڭا ، بۇ گۈل بولغۇسى قېينانامغا . ئۆز قولۇم بىلەن ئەكىرىپ بېرەلمىگەنلىكىمدىن تولىمۇ ئەپسۇسلىنىمەن . شۇنداقتىمۇ ئېيتىپ قوي ، مەن ئۇنىڭ سالامەتلىكىنىڭ تېزىرەك ئەسلىگە كېلىشىنى تىلەيمەن ، — دېدى شوخلۇق بىلەن كۈلۈپ .

— ئانامنىڭ بۇ يەردىلىكىنى قانداق بىلىسەن ؟ — سورىدى پەخرىيى ئەجەبلىنىپ .

— سەن ئاناڭدىن باشقا ئادەمنىڭ كېسىلىنى ئالاھىدە ئىككى كۈنلۈك رۇخسەت ئېلىپ كېلىپ باقمايدىغانسەن ، ھەقىچان . ئۇنىڭ ئۈستىگە ، سىلەرنىڭ ئۆيدە ئاناڭدىن باشقىلارنىڭ بۇ دوختۇرخانىغا ھازىرچە ھاجىتى چۈشمەيدۇ .

— ئەجەب ئەقىللىق بولۇپ كېتىپسەن ، باشقىلارغا دەپ يۈرمىگەن ، جۈمۈ .

— ئىككى ئېغىز رەھمىتىڭ يوقمۇ ، ماڭا .

— تولا سۆزلىمەي يولۇڭغا ماڭغىنە . كەچتە كۆرۈشەيلى .

— باجام ئىشخانىسىدا بارمۇ ؟ كۆرۈشۈپ قويسام بولاتتى .

پەخرىيى يىگىتكە بىرنى ئالىيىپ قويۇپ پەرۋاسزلىق بىلەن بىناغا كىرىپ كەتتى . بىر دەستە گۈل ئۇنىڭ قەلبىگە ئېيتقۇسىز خۇشاللىق بەخش ئەتكەندى .

«ئانام ئويغىنىپ گۈلنى كۆرسە خۇش بولۇپ قالدۇ . ھەي ئىست ، ئۇنىڭغا بۇ گۈلنى ئاتىلغان ئەكەلگىنىنى دېيەلمەيمەن - دە ، ئەپسۇس ...»

پەخرىي گۈلنى كارىۋاتنىڭ بېشىدىكى تومپۇچكىغا ئورۇنلاشتۇرۇپ تۇرۇشقا قۇتلۇق كىرىپ كەلدى .

— ئەھۋالى قانداقراق ؟

— تېخىچە ئۇخلاۋاتىدۇ ئەينە .

— بوپتۇ ، ئۇخلىغىنى ياخشى . ئوكۇلى تېخى تۈگىمىگەندۇ ؟

— سېسترا يەنە بىر شېشە بار ، دەيدۇ .

— ئويغانسا ، ماڭا خەۋەر قىلىڭ .

قۇتلۇق شۇنداق دېگىنىچە ياتاقىدىن چىقىپ كەتتى .

پەخرىي كىتاب ئوقۇشقا كىرىشتى .

## 45

قۇياش تېخى ئولتۇرمىغانىدى . چىڭقىچۈشتە قايناپ كەتكەن قۇياشنىڭ تەپتى تېخى يانمىغان بولۇپ ، شەھەر خۇددى داپخۇنى ئېتىۋېتىلگەن تونۇردەك دىمىق ، بۇلۇقما بولۇپ كەتكەنىدى . كۈچىدا ئادەملەر كۆرۈنەرلىك كۆپىيىپ قالغانىدى . ئىسسىقتا ئۆيدە ئولتۇرغۇسى كەلمەي تاماق سىڭدۈرۈش ئۈچۈن كوچا ئايلانغىلى چىققانلارمۇ ، ئائىلە بويىچە سىرتتا غىزالانغىلى چىققانلارمۇ ، ئىل - ئاغىنىلىرى بىلەن كەچلىك بازاردا پىۋا ئىچىپ ئۈسۈزلۈقنى باسقىلى چىققانلارمۇ ۋە ئاللىقانداق مەقسەتلەر بىلەن كوچىغا چىققانلارمۇ بار ئىدى . كىملىرىدۇر ئالدىراش ماڭاتتى ، كىملىرىدۇر مەقسەتسىز لاغىلايتتى . كوچا يۈزىگىلا يايما يېيىۋالغان ئۇششاق ئېلىپساتارلار تەمەگەرلىك بىلەن خېرىدار كۈتەتتى . بالا كۆتۈرۈۋالغان ، بالىلىرىنى ئەگەشتۈرۈۋالغان ، ھاسا تايىنىۋالغان ، مېيىپ پۇت - قوللىرىنى كۆرگەزمە قىلىپ ئولتۇرغان تىلەمچىلەر ئالدىغا ئۇچرىغانلىكى ئادەملەردىن سەدىقە تىلەيتتى . كىيىم -

كېچەك سودىسى قىلىدىغان دۇكان ، سودا سارايلار بىلەن رېستوران ، تېز تاماقخانىلار باشقىچە قىزىپ كەتكەنىدى . ئاق ياقىلىقلار تەبىقىسىگە تەۋە مائاشلىقلار ئۆيلىرىدىن چوۋۇلۇشۇپ چىقىپ ، كىيىم - كېچەك ، يېمەك - ئىچمەك بازارلىرىغا تىقىلىشىۋالغاندەك تۇيغۇ بېرەتتى .

شەھەرنىڭ مەركىزىگە جايلاشقان كىچىكرەك بىر تېز تاماقخانىنىڭ كۆزىگە ئانچە چېلىقمايدىغان يېرىدە ئولتۇرغان پەخرىدىن بىلەن گۈلناز مۇزدەك مېۋە شەربىتى ئىچكەچ مۇڭدىشىۋاتاتتى .

— ھازىر ئاتا - ئاناڭنىڭ مۇئامىلىسى قانداقراق ؟ — سورىدى پەخرىدىن .

— خېلى يامان ئەمەس ، ئانامۇ تاپا - تەنە قىلمايدىغان بولۇپ قالدى ، — دېدى گۈلناز .

— دادامنىڭ كۆرۈشۈپ قويغىنىنىڭ پايدىسى بوپتۇ - دە .

— شۇنداقتەك قىلىدۇ . دادام بەكلا داڭلاپ كەتتىغۇ سىلەرنىڭ ئائىلىنى .

— ئەلۋەتتە داڭلىغۇچىلىكى بار - دە ، — دېدى يىگىت مەغرۇرلۇق بىلەن ، — مەن توغۇرلۇق گەپ قىلىدىمۇ ؟ — نېمىدەپ سەن توغۇرلۇق گەپ قىلغۇدەك .

— ئىست ، مېنىمۇ ئىككى ئېغىز داڭلاپ قويغان بولسىچۇ .

— داڭلىغۇچىلىكنىڭ بارمۇ سېنىڭ ، — دېدى گۈلناز پەخرىدىننىڭ چىشىغا تېگىپ .

— تېخىچە ھېس قىلىدىڭمۇ ؟ — دېدى يىگىت قىزنىڭ كۆزىگە قاراپ .

— ھېچ ھېس قىلىدىمىغۇ ؟ — دېدى قىز كۈلۈپ .

— بوپتۇ ، ھازىر ھېس قىلىمىغان بولساڭ ، ئويدىن كېيىن

ھېس قىلاسەن . ۋاي جېنىم پەخرىدىن ، تاتلىق پەخرىدىن دېگۈزۈۋەتمەيدىغان بولسام .

— ۋىيەي ، ماۋۇ يۈزى قېلىننى ، — دېدى قىز ۋىلىلىدە

قىزىرىپ ، — خىجىلمۇ بولمايدىكەنسەن ، ئەسكى .  
 يىگىت خىرىلداپ كۈلۈۋەتتى .  
 — شۇنداق قىلىپ پەرىدە ئاچامنىڭ توي ئىشى يېقىنلاشقان  
 ئوخشىمادۇ ؟  
 — ھەرھالدا يېقىنلاشتى ، — دېدى پەخرىدىن ، — ھەممە  
 ئىش ئانامغا قاراشلىق بولۇپ قالدى .  
 — ئانام قوشۇلدى دەۋاتاتتىغۇ . بۇ چاغقا پەرىدە ئاچامغا  
 نانلىق قىلىپ بولدى دەيمەن تېخى .  
 — ئانام ساقايسىلا ، نانلىق قىلماقچى .  
 — ئانالڭ ئاغرىپ قالدىمۇ ؟ ئەجەب بۇ توغرىلۇق تىنىپمۇ  
 قويماپسەن ؟  
 — ئانام ئاغرىپقۇ قالمايغان ، — دېدى پەخرىدىن كۈلۈپ ، —  
 ساڭا بۇ ئىشنى دېسەم ھەيران قالسىەن . ئانام ھۆسن تۈزەش  
 ئوپىراتسىيىسى قىلدۇردى .  
 — ھۆسن تۈزەتتى دەمسەن ؟ توۋا ، — دېدى گۈلناز  
 ئەجەبلىنىپ ، — چىرايى بىر ئوبدان تۇراتتىغۇ ؟  
 — چىرايدىكى قورۇقنى ئوڭشاتتى .  
 — ھە ، مۇنداق دېگىن ، ھەنم بولسا داداڭ قوشۇلۇپتۇ ھە ،  
 بۇ ئىشقا .  
 — نېمىشقا قوشۇلمىغۇدەك . ئانام ياش ، چىرايلىق تۇرسا  
 دادامغا ئوبدان ئەمەسمۇ . بۇنىڭ ھەممىسى دادام ئۈچۈن . دادام  
 ھېچبولمىسا تالاغا قارىمايدىغان بولىدۇ .  
 — قالايىمقان سۆزلىمىگىنە . شۇنداقمۇ قىلارمۇ قېرىغان  
 ۋاقتىدا .  
 — بىرنېمە دەپ بولمايدۇ ، — دېدى پەخرىدىن چاقچاقنى  
 تېخىمۇ چىڭغا چىقىرىپ ، — كۈنلارنىڭ ھاڭگا ئېشەكنىڭ  
 بۇرنى ، ئەر كىشىنىڭ كۆزى قېرىمايدۇ دەيدىغان تەمسىلى بار  
 ئەمەسمۇ .  
 — ئەر كىشىگىمۇ ئىشەنگىلى بولمايدۇ ، زادى ، — دېدى

گۈلناز ئۇھ تارتىپ ، — بىچارە ئاناڭغا ئىچىم ئاغرىپ قېلىۋاتىدۇ .  
ئېرىمگە چىرايلىق كۆرۈنمەن دەپ قېرىغاندا ھۆسن تۈزىتىپمۇ  
ئىشىمۇ ؟

— ئۇنداقتا سەن قېرىغان ۋاقتىڭدا ھۆسن تۈزەتمەيدىكەن .  
سەن - دە .

— ھەرگىز ھۆسن تۈزەتمەيمەن .  
— سېنى تاشلاپ ، ياش ، چىرايلىق قىزلارغا قاراپ  
قېلىشىمدىن ئەنسىرىمەمسەن ؟

— شۇنداق قىلىپ باقە ، قېنى ، — گۈلناز بىردەم  
تۇرۇۋېلىپ ھەسرەتلەنگەن ھالدا قوشۇپ قويدى ، — خۇدايىم  
كۆڭلۈڭگە ئىنساپ بېرەر .

— ئەجەب بىچارىلىك بىلەن جاۋاب بەردىڭا ، ئىچىمنى  
سىيرىلدۈرۈپ ، — دەدى يىگىت كۈلكىدىن توختاپ ، — سېنى  
خېلى يېڭىلىققا ئىنتىلىدۇ دېسەم ، ئىلگىرىكىن  
مۇتەئەسسىپكە نەنغۇ ، گۈلناز . ئاشۇ گەپلىرىمگىمۇ ئىشىنىپ  
قالدىڭمۇ . دادام دېگەن ئانامنى ئىنتايىن ياخشى كۆرىدۇ . بىر -  
بىرىنى خۇددى يېڭى مۇھەببەتلەشكەندەك قەدىرلەيدۇ . دادامنىڭ  
ياش قىزلارغا ساقال تاشلىشى ھەرگىز مۇمكىن ئەمەس ، لېكىن  
ئانامنىڭ ئۆزىچە ھۆسن تۈزەتكۈسى كېلىپ قالدىغۇتاك . مەن بۇ  
قېتىم دادامنىڭ ئانامغا بولغان مۇھەببىتىنىڭ نەقەدەر  
چوڭقۇرلۇقىنى يەنە بىر قېتىم ھېس قىلدىم .

— قانداق دەيسەن ؟

— دادام ئانامنىڭ ھۆسن تۈزەتمەكچى بولغانلىقىنى ئاڭلاپ  
دەرھال قوللىدى . تېخى نېمە دەيدۇ دېمەمسەن ؟ ئوغلۇم ، ئاناڭ  
ياش ۋاقتىدا شۇنداق چىرايلىقتى ، تاكى توي قىلىپ بولغۇچە مېنى  
ياراتماسمىكىن دەپ ئەندىشە قىلغانىدىم . سىلەرنى بېقىپ چوڭ  
قىلىمەن دەپ ھەم ئۆيىنىڭ ، مېنىڭ جاپايىمنى تارتىپ ئاشۇنداق  
قېرىپ كەتتى . ھېلىمۇ شۇنداق چىرايلىق كۆرۈنىدۇ كۆزۈمگە .  
ھۆسن تۈزەتكۈسى بولسا تۈزەتسۇن . مەندىن خىجىل بولۇپ قالغان

بولسا ، بىرەر ھەپتىلىك كاماندىروپكىغا چىقىپ چىرەي . ئۇنىڭغىچە  
ئاناڭلارنىڭ ھالىدىن ئوبدان خەۋەر ئېلىڭلار دەپ تاپىلاپ كەتتى .  
— سەنمۇ داداڭنى دورىساڭ بولاتتى .

— ئەلۋەتتە دادامنى دورايمەن - دە . تەلىپىڭنىڭ ئوڭلۇقىدىن  
مەندەك ياخشى يىگىتكە تېگىۋالىدىغان بولدۇڭ ، مانا .  
— ۋىسەي ، ماۋۇ پوچىنىڭ ئېشىۋالىغىنىنى ، كۆرمىزغۇ  
تېخى .

— ئەمەلىيەتتە سەنمۇ شۇنداق ياخشى قىز . سەن بىلەن توي  
قىلغىنىم تەلىپىمنىڭ كەلگىنى .

قىز مەمنۇنلۇق بىلەن كۈلدى .

— ئاناڭنىڭ ئەھۋالى ھازىر قانداقراق ؟

— بىر قېتىم تېڭىق يەڭگۈشلەپ بولدى . خېلى ياخشى بولۇپ  
قالغاندەك قىلىدۇ . ئانامنى كىمنىڭ ھۆسن تۈزەش ئوپېراتسىيىسى  
قىلغانلىقىنى بىلگۈڭ بارمۇ ؟

— كىم ئوپېراتسىيە قىلدى ؟

— قۇتلۇق ھۆسن تۈزەش دوختۇرخانىسىنىڭ باشلىقى . ئۇ  
پەزىلەت ئاچامنىڭ يىگىتى بولىدۇ .

— ھە ، مۇنداق دېگىن . ئۇ يىگىتنىڭ تېخنىكىسىنى بەك  
يۇقىرى دەپ ئاڭلىغانىدىم . پەزىلەت ئاچامنىڭ يىگىتى ئىكەنلىكىنى  
ئويلاپمۇ باقماپتىكەنمەن . پەزىلەت ئاچامنىڭ توي ئىشىمۇ ئاسانلا  
ئوڭغا تارتقۇدەك ، ئەمەسمە .

— ئانام ئىلگىرى ئۇ يىگىتنى ھە دېسلا ساتىراش دەپ  
ياراتماي پەزىلەت ئاچامنى ئېغىز ئاچۇرمايتتى ، ئەمدى ساقىيىپ  
چىرايى ئوڭشىلىپ قالسا ، بۇ توي ئىشىغا قوشۇلماي ئامالى يوق .  
— شۇنداق بولار ، ئىلاھىم .

— ئەگەر ئاشۇنداق بولسا ، بىزنىڭ توي ئىشىمىزغىمۇ ئۇزاق  
ۋاقىت قالمايدى . مەنمۇ يوتقاندا يالغۇز يېتىشتىن تېزىرەك قۇتۇلسام  
دەيمەن .

— تولا پەلپەتەش سۆزلىمىگەنە .

— ئارزۇيۇمنى دەۋاتىمەن .  
يىگىت قىزنىڭ كۆزىگە تىكىلدى . قىز يەرگە قارىۋالدى .  
— ھە راست ، ئىدارىگە ئۆي ئېلىش ئىلتىماسى يېزىپ  
تاپشۇرۇۋەتتىم .

— تەستىقلىنارمۇ ؟  
— چوقۇم تەستىقلىنىدۇ . ئالدىن تاپشۇرىدىغان يىگىرمە مىڭ  
كوي پۇلىنىمۇ تاپشۇرۇپ بولدۇم .  
— ياخشى قىپسەن ، قالغان پۇلنى تويىدىن كېيىن بانكىدىن  
قەرز ئېلىپ تاپشۇرارىمىز . شۇنداق قىلىپ ئاناڭ ساقايغاندىن  
كېيىن ئاندىن پەرىدە ئاچامغا نانلىق قىلغىلى كېلىدىكەن - دە .  
— ھەئە ، يەنە بىر تېڭىق ئالماشتۇرۇۋەتسە ساقىيىپ  
كېتىدىغان ئوخشايدۇ .  
— ئەپسۇس ، يوقلاپ بارالمايمەن - دە ، شۇنداق يوقلاپ بارغۇم  
بار ئىدى بولمىسا .

— نېمىدىن ئەنسىرەيسەن ؟ يوقلاپ بېرىۋەرمەمسەن .  
— كىم بولىسىز ، مەن سىزنى تونۇۋىدىم دېسە ، نېمە  
دەيمەن ؟

— كەلگۈسىدىكى كېلىنلىرى بولمەن ، دېمەمسەن ؟  
— ۋايىي ، زورلىمىغىنا . ئىزا تارتىۋالدىمەن . تازىمۇ يۈزى  
قېلىن قىزكەن دەپ قالا مېنى .  
— چاقچاق قىلدىم ، — دېدى پەخرىدىن كۈلۈپ ، — ئاناممۇ  
ھۆسن تۈزەتكەنلىكىنى يوشۇرۇپ تۇرۇۋاتىدۇ . ئۇنىڭ ئۈستىگە ،  
سېنىڭ ھازىر ئانامنى يوقلاپ بېرىش يولۇڭ يوق .  
— بەك كەچ بولۇپ كەتتى ، قايتىپ كېتەيلى ، — دېدى  
گۈلناز .

— بۇنىڭدىن كېيىن ئادەم يوق ، خالىسىراق يەردە  
كۆرۈشەيلى ، — دېدى پەخرىدىن .  
— نېمىشقا ، — ئەجەپلىنىپ سورىدى گۈلناز .  
— سېنى قانغۇدەك بىر سۆيۈۋالاي دەيمەن ، — دېدى



پەخرىدىن ھىجايغىنىچە .

— ئاغزىڭنى يۇم ، بېزەڭ .

قىز شۇنداق دېگىنىچە ئورنىدىن تۇردى .

## 46

زۆھرە خانىم ئەينەكتىكى چىرايىغا قاراپ كۆڭلىدە تولۇق رازى بولدى . شۇ تاپتا ئۇ ئەينەكتىن ئۆزىنىڭ بۇنىڭدىن ئون - ئون بەش يىل ئاۋۋالقى چىرايىنى كۆرگەندەك بولغانىدى .

— رەھمەت ، سىلىگە كۆپ رەھمەت ، — دېدى ئۇ قۇتلۇققا ھاياجانلانغان ھالدا ، — ھەقىقەتەن بىر مۆجىزە يارىتىپلا .

— ئەرزىمەيدۇ ، بۇ دېگەن مېنىڭ كەسپىم . سىلى رازى بولغان بولسىلا ، مەن شۇنىڭغا خۇش ، — دېدى قۇتلۇق تارتىنغان ھالدا ۋە زۆھرە خانىم ئۈچۈن ئالايتەن تەييارلاپ قويغان بىرنەچچە قۇتا دورا ، يۈز تېرىسىنى ئاسراش بۇيۇملىرىنى ئۈستەلىگە قويدى ، — بۇ دورىلارنى ۋاقتى - قەرەلىدە ، بەلگىلەنگەن نىسبەت بويىچە ئىچىپ بەرسىلە . ھەرگىز ئۈزۈلۈپ قالمىسۇن . ماۋۇلار سىرتىدىن ئىشلىتىلىدىغان ئاسراش بۇيۇملىرى ، كۈندە ئۈچ ۋاخ ئىشلىتىلا . يۈزلىرىنى بىرەر ئايغىچە سۇدا يۇماي ، مەخسۇس يۇيۇش سۇيۇقلۇقى بىلەن يۇيۇپلا . يۈزلىرىگە ھەرگىز سۇ تەڭگۈزۈپ سالىمىسىلا ، — قۇتلۇق تارتىمىسىدىن بىر تال كارتىنى ئېلىپ زۆھرە خانىمغا تەڭلىدى ، — بۇ كارتا بىلەن بىر يىللىق يۈز ئاسراش ، پەرداز قىلىش ، چاچ پاسونى لايىھەلەش ، بەدەن ئۇۋۇلاش مۇلازىمىتىدىن ھەقسىز بەھرىمەن بولالايسىز . ئىمكان بار كۈندە بىر قېتىم كەلسىلە ، قانداق ۋاقىتتا كەلسىلە بولۇپرىدۇ . مۇلازىمەت زالىدىكى قىزلار يۈزلىرىنى ئۇۋۇلاپ - ئاسراش قىلىپ قويدۇ .

— رەھمەت ، بۇ دورىلارنىڭ پۇلىنى ...

— پۇلىنى تاپشۇرۇپ بولغان ، — دېدى قۇتلۇق .

— ماقۇل ، ئۇنداق بولسا مەن ماڭاي ، — دېدى زۆھرە خانىم .  
— ئىش بولسا تېلېفون قىلىسلا ، — دېدى قۇتلۇق زۆھرە  
خانىمنى ئىشىك تۈۋىگىچە ئۈزىتىپ چىقىپ ، — يەنە بىر گەپ ،  
بىرەر ئايغىچە كۈچلۈك كۈن نۇرىغا قاقلىنىشتىن ئېھتىيات  
قىلىسلا ، كۈن نۇرىدىن مۇداپىئەلىنىش سۇيۇقلۇقىنى ھازىرچە  
ئىشلەتمىسە .

ئۇلار يەنە بىرنەچچە ئېغىز تەكەللۇپ سۆزلىرىنى قىلىپ  
خوشلاشتى . پەرىدە ، پەزىلەت ، پەخرىيىلار بولسا ھېچنېمە  
دېمىدى . ئۇلار قۇتلۇققا بولغان مىننەتدارلىقىنى كۆزى ، چىرايى  
ئارقىلىق ئىپادىلەۋاتاتتى .

— ئەجەب قابىلىيەتلىك يىگىتكەن . چىرايىمنىڭ بۇ دەرىجىدە  
بولۇشىنى خىيالىمغىمۇ كەلتۈرمىگەندىم ، — دېدى زۆھرە خانىم  
يول بويى ئاغزى بېسىلماي سۆزلەپ .

قىزلار ئانىسىنىڭ گېپىگە ھە ، شۇنداقمۇ ، دەپ قويۇپ  
بىر - بىرىگە قاراپ مەنىلىك كۈلۈپ قويۇشتى .

— پاپ - پاپ ، كىم بۇ . ئاتونۇشلا بىر قىز بالا كىرىپ قالدغۇ  
بۇ ئۆيگە ، — دېدى قادىر ئەپەندى زۆھرە خانىمنىڭ چىرايىدىن  
زوقلانغان ھالدا چاقچاق قىلىپ ، — جاۋاب بېرىڭلار ، قىزلىرىم ،  
قايسىڭلارنىڭ دوستى بولىدۇ ، بۇ قىزچاق .  
ھەممەيلەن ھۇزۇرلىنىپ كۈلۈشتى .

— مېنىڭ دوستۇم بولىدۇ ، دادا ، ساڭا تونۇشتۇرۇپ قويماي ،  
ئىسمى ئايرۇھرە ، — دېدى پەخرىيى چاقچاقنى ئەۋجىگە  
چىقىرىپ ، — دوستۇم چىرايلىقمىكەن ؟  
— بەك چىرايلىقمىكەن ، پەرزاتىڭ ئۆزىكەن .

— تولا چاقچاق قىلىمىسلا ، دادىسى . بۇ مەن ، — دېدى  
زۆھرە خانىم ۋىلىقلاپ كۈلۈپ ، — ئادەمنى زاڭلىق قىلىشقا بەك  
ئۇستا بولۇپ كېتىپلا .

— ۋۇي ، بۇ سىلىمىدىلە ، خانىم ، — دېدى قادىر ئەپەندى  
ئەمدى تونۇغاندەك قىياپەتكە كىرىپ ، — نېمانچە ياشىرىپ

كەتتىلە ، قىزلىرى بىلەن تەڭلا بولۇپ قاپتىلا مانا . ئەمدى سىلى بىلەن بىللە كوچىغا چىقسام چېنىپ قالدىغان بولدۇم - دە .  
— ئۇنداق بولسا ، سەنمۇ ھۆسن تۈزەتكىن ، دادا ، ياش يىگىتتەك بولۇپ كېتىسەن ، پەخرىدىن ئاكام بىلەن تەڭ دېمەتلىك بولۇپ كېتەمسەن تېخى .

— مەن بولدى قىلاي ، — دېدى قادىر ئەپەندى ، — پاھ ، راستتىنلا بىر مۆجىزە يارىتىپتۇغۇ ئۇ يىگىت . ھەقىقەتەن ئىقتىدارى بار ئىكەن . بولۇڭلا ، بالىلىرىم ، ئاناڭلارغا چاي قويۇپ بېرىڭلا . بۇنىڭدىن كېيىن ئاناڭلارنى ئۆي ئىشىغا سالماڭلا ئەمدى . ئاشۇ چىرايلىق ھۆسن - جامالىنى بۇزماي ئارام ئالسۇن . قانداق خانىم ، ھېلىقى دوختۇر يىگىتكە رەھمەت ئېيتىلسىمۇيا ؟

— ئەلۋەتتە رەھمەت ئېيتتىم ، — دېدى زۆھرە خانىم ساپادا ئولتۇرۇپ ، — ئەينەككە قاراپ ئۆزۈمۈ ئىشەنمەيلا قالدىم . ئۆزۈمۈ كەسىپتىمۇ ، ئەخلاقىمۇ تەڭ يېتىلگەن ئىقتىدارلىق بالىكەن . ئېرىنمەي كۈندە نەچچە ۋاخ ئەھۋال سوراپ تۇردى . — ئەپسۇس ، يوقلاپ باراي دېسەم پەقەتلا قوشۇلمىدىلا . باھانىدە ئىككى ئېغىز رەھمەت ئېيتىپ قوياكەنمەن .

— چىرايىم تېڭىقلىق ھالەتتە سىلىگە كۆرۈنگۈم كەلمىدى . ئۇنىڭ ئۈستىگە ، ئۇ يەرگە ساپلا ئاياللار كېلىدىكەن . سىلى بېرىپ يۈرسىلە تونۇش - بىلىشلەر مېنىڭ ھۆسن تۈزەتكىنىمنى بىلىپ قالمىسۇن ، دېدىم ، ئەستاغپۇرۇللا ، — دېدى زۆھرە خانىم يۈزىنى سىلاپ ، — بۇ تۇرقۇم بىلەن قولۇم - قوشنا ، تونۇش - بىلىش ، خىزمەتداشلارنىڭ ئالدىغا قانداقمۇ چىقامەن .

— نېمىدىن ئەنسىرەيلا ، خانىم ، ياش ۋاقىتلىرىدىمۇ ئادەمنىڭ كۆزىنىڭ يېغىنى يېگۈدەك جۇۋان ئىدىلە . ناھايىتى ياشلىقىغا يېنىپ قاپتۇ دەپ ھەيران قالا شۇ . بۇنىڭ خىجىل بولغۇدەك نېمىسى بار . مۇھىمى مەن بەك خۇش بولدۇم . ئەمدى ئۆزلىرىنى ئوبدان ئاسرىسىلا ، قالايمىقان چېچىلىپ ، ئاچچىقلانمىسىلا . ئادەم تولا ئاچچىقلانسىمۇ ئاسان قېرىپ كېتەرمىش .

— شۇڭىمۇ سىلى ياش تۇرۇپتىكەنلا — دە .

— ھە ، راست ئانا ، بۇنىڭدىن كېيىن كۈلسەڭمۇ بەك قاتتىق كۈلمە ، بولمىسا ، چىرايىڭ يەنە قورۇلۇپ قالىدۇ .

— توۋا ، بىرسىڭلا ئاچچىقلانما دەيسىلە ، بىرىڭلا كۈلمە دەيسىلە . قانداق قىلسام بولىدۇ زادى ، — دېدى زۆھرە خانىم خۇشاللىقىنى يوشۇرالمى .

— پەقەتلا ئاچچىقلانمايسەن . كۈلگەن چېغىڭدا مانا مۇنداق كۈلسەن .

پەخرىي شۇخلۇق بىلەن قىلىق چىقىرىپ ئاغزىنىڭ ئۇچىدا كۈلدى . ئۇنىڭ ھەرىكىتىگە قاراپ ھەممەيلەن پاراققىدە كۈلۈۋەتتى .

— ماۋۇ شەيتان قىزنى ، — دېدى زۆھرە خانىم كۈلكىسىنى باسالماي ھالدا ، — ئۇنداق كۈلسەم ، خەققە يالغان كۈلۈۋاتقاندا كۆرۈنمەيدىمەن . ئاشۇنداق ھىلىگەرلىك قىلىپ ئاغزىنىڭ ئۇچىدا كۈلگەن بىلەن خۇشۇم يوق مېنىڭ . كۈلكە دېگەن يۈرەكتىن چىقمىسا قانداق بولىدۇ .

— ئىشقىلىپ ، دىققەت قىلغىن ، ئانا ، — دېدى پەرىدە .

— ھە راست ، ئەمدى ئۆزىمىزنىڭ گېپىمىزگە كېلەيلى ، — دېدى زۆھرە خانىم ، — مېنىڭ ئىشىم بىلەن پەرىدەگە كېلىدىغان ئەلچىلەرمۇ كېچىكىپ كەتتى . ئۇلارغا خەۋەر بېرىۋېتىڭلا . ئۆزلىرى مۇۋاپىق بىر كۈننى تاللاپ چىسۇن .

— ۋاقتىنى بېكىتىپ بولىدۇق . پەيشەنبە كىرىدىغان بولدى ، — دېدى پەزىلەت .

— ھەئە ، شۇنداق بولدى ، — دېدى قادىر ئەپەندى ، — سىلنى ئاۋارە قىلمايلا ۋاقتىنى ئۆزۈم بېكىتۋەتتىم .

— ئوبدان بوپتۇ ، — دېدى زۆھرە خانىم ئويلىغان ھالدا ، — ئۆگۈنلۈككە تەييارلىق قىلىپ ئۈلگۈتەلەيمىزمۇ ؟

— بۇنىڭدىن غەم يېمىگىن ، ئانا . سەن ئۆزۈڭنى ئوبدان كۈت . ھەممە تەييارلىقنى ئۆزىمىز قىلىمىز . ۋاقتى كەلگەندە

مېھمانلارغا ھەمراھ بولۇپ بەرسەڭلا بولدى .  
— بىزمۇ بوش تۇرمىدۇق . خېلى جىق تەييارلىقلارنى قىلىپ  
بولدۇق . پەرىدە ئاچام ئىككى كۈندىن بېرى ئارام ئالماي  
چىپىۋاتىدۇ .

پەرىدە خىجىل بولۇپ پەخىرئايغا ئالىپ قويدى .  
— ئۆزۈڭلارنىڭ ئىشىغا ئۆزۈڭلارنى يۈگۈرتسەم قانداق  
بولىدۇ ، بالام . بۇ دېگەن ئانا بولغۇچىنىڭ قىلىدىغان ئىشى  
تۇرسا ، — دېدى زۆھرە خانىم پەرىدەگە قاراپ ، — سېنى بۇ ئىشقا  
ئاۋارە قىلماسەن دېگەندىم .

— ئۇنداق دېمىگەن ، ئانا ، — دېدى پەرىدە خىجىللىق بىلەن  
يەرگە قاراپ ، — چالا قالغان ئىشلارنى بۇيرۇپ بەرسەڭلا بولدى .  
— قانچىلىك تەييارلىق قىلغىنىڭنى بىلمەيمەن ، — دېدى  
زۆھرە خانىم ، — دادىسى ، سىلى ئەتە پەخىرىدىن بىلەن چىقىپ  
قويدىن بىرنى ئالسىلا ، چوڭراق قوچقار بولسۇن . ئۆپكە -  
ئۈچىيىنى قۇيمىساق بولمايدۇ . ھە راست ، سىلەر ئۆپكە - ھېسىپ  
قۇيالمايسىلەر ئەمەسمۇ ؟

— قوشنىمىز ئايتىللاخان ئاچا قۇيۇپ بېرىدىغان بولدى .  
— ئۇنداق بولسا ياخشى بوپتۇ ، توي - تۆكۈندىغۇ قوشنىلارنى  
ئاۋارە قىلىدىغان گەپ شۇ . ۋاقتى كەلگەندە مەنمۇ ئۇلارنىڭ ئىشىغا  
قارىشىپ بېرەمەن . پەخىرىدىن كۆرۈنمەيدۇغۇ ؟

— ئامباردا بىر ئاغىنەم بار ، قېشىغا چىقىپ ئەتە ئەكىرىپ  
بېرىدىغانغا سەككىز - ئون كىلو بېلىق ئوقۇشۇپ قويماي ، دېگەن .  
ھەقىچان شۇ يەرگە كەتتىمىكەن ، — دېدى پەرىدە .

— بېلىق ئوقۇشۇپ ياخشى قىپتۇ ، — دېدى زۆھرە خانىم .  
— قۇدىلار بىر كۈن ئەلچىلىككە ، بىر كۈن نانلىققا بېرىپ  
ئاۋارە قىلمايلى ، ھەممىڭلار ئىشلەيدىكەنسىلەر ، ئىككى ئىشنى  
بىراقلا تۈگىتىۋېتەيلى دەپ تۇرۇۋالغانى ، ماقۇل دېدىم ، — دېدى  
قادىر ئەپەندى .

— ھەرقانچە ئاۋارە بولساقمۇ ، ئۇلارنى ئىككى قېتىم

كۈتۈۋالمىساق بولماس ، — دېدى زۆھرە خانىم ، — بۇ دېگەن قىز تەرەپنىڭ زىممىسىدىكى ۋەزىپە .

— ئۇلار بىزنى ئايدى بولغاي ، — دېدى قادىر ئەپەندى .  
— مەسلىھەتنى پىشۇرۇپ بولغان بولسىلا ، بوپتۇ . ئۇنداق بولسا تېلېفون قىلىپ قويايلى ، مېھمانلارنى جىقراق ئەكىرسۇن .  
— ئوندىن ئارتۇق مېھمان ئەكىرمەيمىز ، دەيدۇ ، — دېدى پەرىدە .

— ياق ، ئۇنداق قىلسا بولمايدۇ . ئاز دېگەندە يىگىرمە مېھمان ئېلىپ كىرسۇن . ئۇلارنىڭمۇ قولۇم - قوشنا ، ئۇرۇق - تۇغقانلىرى بار ئەمەسمۇ . بۇ دېگەن نوقۇل مېھماندارچىلىق مەسلىسى ئەمەس ، يۈز - ئابروى مەسلىسى . ۋاي ، قۇدىلىرى مانداق ئادەملەركەن دېگۈدەك راۋۇرۇس داستىخان سالىمىساق بولمايدۇ . قانداق ئادەملىكىمىزنى ئۇرۇق - تۇغقان ، قولۇم - قوشنىلىرىمۇ بىلىپ قالسۇن .

زۆھرە خانىمنىڭ قارارىغا ھېچكىم قارشى چىقمىدى .  
— ئەتە ئالىدىغان قوي ئىككى بولسۇن ، دادىسى ، — دېدى زۆھرە خانىم ، — ئاندىن پەخرىدىن بىر ئوغلاقنى كاۋاپ قىلدۇرۇپ ئېلىپ كەلسۇن . ئىككى - ئۈچ يەشەك مېۋە شەربىتى ئەكەلدۈرۈپ قويايلى . بۇمۇ داستىخانىمىزنىڭ زىننىتى ھەم ئۆزىمىزنىڭ يۈز - ئابروى ، باقالى ، پىچىنە - پىرەنىك ، ساڭزا ، قۇيماقلارنى كۆپرەك سالايلى . قۇرۇق يەل - يېمىشلەرنى قانداق قىلىدىڭلا ؟  
— ئەكېلىپ قويدۇق .

— قانچە قازان ئاسىدىغانلىقىمىزنى دېيىشتىڭلارمۇ ؟  
— بۇنىمۇ دېيىشىدىغان گەپمۇ ؟ — سورىدى قادىر ئەپەندى .  
— ھەئە ، ئەلۋەتتە دېيىشىمىز ، — دېدى زۆھرە خانىم .  
— ئۇلار ئىككى قازان ئاسساڭلا بولىدۇ ، دېگەندى ، — دېدى پەرىدە تارتىنغان ھالدا .

— كىم دېگەن ، قېيناناڭمۇ ياكى ئابدۇساتتارجانمۇ ؟  
ئانىسىنىڭ سوئالنى ئاڭلاپ پەزىلەت بىلەن پەخرىي

پىخىلداپ كۈلۈۋەتتى . پەرىدە تىرىنقىنى تاتىلاپ تۇرۇپ جاۋاب بەردى :

— ئابدۇساتتار شۇنداق دېگەن .

— بۇ ئىشتا ئۇنىڭ گېپى ھېساب ئەمەس ، ئانىسى بىرىنچە دەپمىسە بولمايدۇ .

— يېزىنىڭ بۇنداق قائىدىسى يوق ئىكەن ، ئانا ، — دېدى پەرىدە قىينالغان ھالدا .

— بولدىلا خانىم ، ئۆزلىرى بىلىپ بىر ئىش قىلسىلا . ھەممە ھېسابتا بارغۇ سىلى ، — دېدى قادىر ئەپەندى .

— ئۇنداق بولسا مەيلى ، لېكىن تەييارلىقىمىز ئون قازاندىن كەم بولۇپ قالمىسۇن ، — دېدى زۆھرە خانىم ، — پەخرىدىن ئىككى تۈڭ گازنى ئارتۇقراق ئەكىلىپ قويسۇن . تاماق تۈرىنى گۈلسۈم ، شاراپەتلەر بىلەن مەسلىھەتلىشىپ باقاي . ھەر خىل ھۆل يەل - يېمىشلەرنى ئالىدىغان گەپ ، تېخى .

— قوغۇن ، تاۋۇز ، ئۈزۈم ، شاپتۇل دېگەندەك ھۆل يەل - يېمىشلەرنى قۇندىلار ئەتە كىرگۈزۈپ بېرىدىغان بولدى ، — دېدى قادىر ئەپەندى .

— ئۇلار ئەكىرىپ بەرسە قانداق بولىدۇ ، — دېدى زۆھرە خانىم ، — ئۆزىنىڭ نەرسىسىدە ئۆزىنى مېھمان قىلساق قاملاشمايتتى .

— ئۇلار بىز ئەكىرىپ بېرىمىز دەپ تۇرۇۋالدى . ھېچقىسى يوق . ئۇلارنىڭ بېغىدىن چىقىدۇ ئەمەسمۇ .

— ئۈنچە جىددىيلىشىپ كەتمىگەن ، ئانا . يەنە ئىككى كۈن بارغۇ ، — دېدى پەزىلەت .

— بۈگۈننى ھېسابقا ئالمىغاندا ئەتە بىر كۈنلا قالغان تۇرسا ، — زۆھرە خانىم ئۆيگە بىرقۇر سەپىلىپ گېپىنى داۋاملاشتۇردى ، — دېرىزە پەردىلىرىنى يۇيۇپ ياخشى قىپسىلە . بۈگۈن كەچتىلا تۇتۇۋېتىڭلا .

— ھازىرلا تۇتۇۋېتەيلى بولمىسا ، — دېدى قىزلار .

— سىلىمۇ ئازراق ئارام ئېلىۋالسىلا ، خانىم ، — دېدى قادىر ئەپەندى .

— ۋاي خۇدايىم ، ماۋۇ جىددىيچىلىكنى كۆرمەيدىغان ، — دەپ غودۇڭشىدى زۆھرە خانىم ئورنىدىن تۇرۇۋېتىپ .  
قادىر ئەپەندى زۆھرە خانىمغا ئەگىشىپ ياتاق ئۆيىگە كىرىپ كەتتى .

## 47

بۈگۈن زۆھرە خانىم مېھمانلىق كىيىملىرىنى كىيىپ ئالاھىدە ياسىنىۋالغانىدى . ئەتىگەندىلا مېھمان ئۆزىتىپ بەرگىلى كەلگەن گۈلسۈم خانىم بىلەن شاراپەت خانىم ئۇنىڭ بېشىدىن - ئايىغىغىچە بىر قارىۋەتكەندىن كېيىن ئۆزلىرىچە قۇسۇر ئىزدەشتى .  
— ياسىنىشنىڭ جايىدا بوپتۇ ، لېكىن ئالتۇن جابدۇقلىرىڭنىڭ ئىشىنى ئۆتتۈلۈپ قاپسەن ئەمەسمۇ ؟  
— مېھمان ئۆزىتىدىغان بولغاندىكىن ئاسماي دېدىم ، — دېدى زۆھرە خانىم .

— شۇنداقتىمۇ ئېسىۋالغىن ، — دېدى گۈلسۈم خانىم .  
— سەن دېگەن بۈگۈن ھەم ساھىبىخانا ، ھەم مېھمان . شۇڭلاشقا ئالتۇن جابدۇقلىرىڭنى تاقىۋالغىنىڭ ياخشى ، — دېدى شاراپەت خانىم ، — چىشى قۇداڭنىڭ ئالدىدا چېنىپ قالما يەنە .  
— بوپتۇ ، ئۇنداق بولسا ھالقا بىلەن بىر تال ئۈزۈكۈمنىلا سېلىۋالاي ، باشقىلىرى تۇرۇپ تۇرسۇن ، — دېدى زۆھرە خانىم دوستلىرىنىڭ رايىغا بېرىپ ، — گەرچە قول ئىلكىدە بار ئادەملەر بولسىمۇ ، چىشى قۇدام بەكمۇ ساددا ئايال كەن . ئالتۇن جابدۇقلىرىمنىڭ ھەممىسىنى ئېسىۋالسام ياخشى بولمايدۇ . باشلاپ كەلگەن مېھمانلىرىنىڭ ئالدىدا ئۇنى ئوسال قىلىپ قويماي يەنە . ئاددىي - ساددا تەسىرات بېرەي دېدىم .  
— بۇ ئويلغىنىڭمۇ توغرا ، — دېدى شاراپەت خانىم .



— سەنزە ، خەقنىڭ كۆڭلىنى بەك ئاياسەن ، — دېدى  
گۈلسۈم خانىم تازا قايىل بولماي ، — بەلكىم چىشى قۇداڭمۇ  
ئالتۇن جابدۇقلىرىنى بولدى دېگۈچە ئېسىپ كېلەرمىكىن .  
— ئۇ ئاسسا بولىدۇ ، — دېدى زۆھرە خانىم ، — لېكىن  
مەن بۈگۈنچە ئاسماي تۇراي .

تەييارلىقلار تولۇق پۈتكەن ، ھەممە ئىشلار بىر قوللۇق  
قىلىنىۋاتقان بولسىمۇ ، زۆھرە خانىم تازا خاتىرجەم  
بولالمايۋاتاتتى . ھېلى داستىخان قېشىغا ، ھېلى قازان بېشىغا  
بېزىۋالاتتى . شاراپەت خانىم بىلەن گۈلسۈم خانىم ئولۇشكۈن  
زۆھرە خانىمنىڭ چىرايىنى كۆرۈپ ھاڭ - تاڭ قېلىشقان ، ھۆسن  
تۈزىتىش ئەھۋالىنى تەپسىلىي سوراشقان بولسىمۇ ، بۈگۈن يەنە  
ئۇنى - بۇنى سوراپ ئارام بەرمەيتتى . ھەئە ، زۆھرە خانىمنىڭ  
ياشىرىپ كەتكەن چىرايىنى كۆرۈپ ئۇلارنىڭ ئىچىگە ئوت  
تۇتاشقانىدى . «بىزگىمۇ بىر ئېغىز ھايت دەۋەتكەن بولساڭ ، بىللە  
ھۆسن تۈزەتمەمدۇق» دەپ تاپا قىلىشاتتى . گەرچە بۇ توي ئىشىغا  
زۆھرە خانىمنىڭ ئانچە رازىلىقى بولمىسىمۇ ، ھۆسن تۈزەتكەندىن  
كېيىنكى خۇشاللىق كۆڭلىدىكى بۇ خاپىچىلىقنى بېسىپ  
كەتكەنىدى . گەپ ئارىلىقىدا ئۇ شاراپەت خانىمدىن ئەپۇ سورىغان  
بولدى .

— بالىلارنىڭ پېشانىسىگە پۈتۈلمەپتەكەن ، ئاداش . ئەسلىدە  
مۇراتجاننى شۇنداق كۈيۈغۇل قىلىۋالغۇم بار ئىدى .  
— ھېچقىسى يوق ، — دەيتتى شاراپەت خانىم ، — ھەممىسى  
تەقدىر - پېشانە ، بىچارە بالىنىڭ كۆڭلى بەك يېرىم . ئۇنىڭغىمۇ  
خۇدايىمنىڭ بۇيرۇقىنى بادۇ . بىز قانداق قىلالايتتۇق . ئەمدى  
ئالدىڭدىكى ئىشنى ئويلا . سەندىن قىلچىلىك رەنجىمەيمەن .  
— زۆھرە خانىم مۇشۇ ئىش تۈپەيلى شاراپەت خانىم بىلەن  
ئوتتۇرىسىدىكى دوستلۇققا تەسىر يەتمىگەندىن خۇشال ئىدى ،  
پات - پات بولغۇسى قۇدىلىرىنىڭ دېھقان بولسىمۇ ، باي  
ئادەملەردىن ئىكەنلىكىنى ئەسكەرتەتتى .

ئالاھىزەل سائەت ئون ئىككى بولغاندا بىنانىڭ ئالدىغا بىر ئارابۇس كېلىپ توختىدى .

— مېھمانلار كەلدى ، — دەپ خەۋەر قىلدى پەخرىيائى دېرىزىدىن بېشىنى چىقىرىپ قاراپ .

قادىر ئەپەندى ، زۆھرە خانىم ، گۈلسۈم خانىم ، شاراپەت خانىم ، شۇنداقلا پەخرىدىن ، پەزىلەت ، پەخرىيائىلار بىنادىن چۈشۈپ مېھمانلارنىڭ ئالدىغا چىقتى . قائىدە بويىچە پەرىدە مېھمانلارنىڭ ئالدىغا چىقسا بولمايتتى ، شۇڭا ئۇ ئۆيدە مېھمان ئۈزىتىش بىرگىلى كەلگەن ئىككى دوستى بىلەن قېلىپ قالدى . مېھمانلار شوپۇر بىلەن قوشۇلۇپ يىگىرمىگە يېقىن ئادەم ئىدى . ئاياللار مەڭزىنى مەڭزىگە يېقىپ ، ئەرلەر قول ئېلىشىپ كۆرۈشتى . تويى بولىدىغان يىگىت قائىدە بويىچە نانلىققا كەلمەيدىغان بولغاچقا ، مېھمانلارنىڭ ئارىسىدا ئابدۇساتتار كۆرۈنمەيتتى . نانلىققا ئەر مېھمانلارنىڭ كېلىشى شەرت ئەمەس ئىدى ، شۇڭا ئابدۇساتتارنىڭ دادىسى ئابدۇرازاق ئاكا ئىككى ئىنىسىنىلا ئېلىپ كەلگەندى .

قادىر ئەپەندى بىلەن زۆھرە خانىم مېھمانلارنى ئۆيگە سىغدۇرالمىدى قالسىز دەپ ، مېھمانلىق ئۆيدىكى ساپانى ، پەخرىدىننىڭ ياتاق ئۆيىدىكى كارىۋاتنى سىرتقا ئاچىقۇپتىپ ، پولغا گىلەم — كۆرپە سېلىپ ، ئۆينى ئوتتۇز مېھمان بىمالال سىغقۇدەك قىلىپ قايتا جابدۇپ چىققان ، ئىككىلا ئۆيگە داستىخان سېلىپ تەييارلىق قىلغانىدى . ئۇلار ئاياللارنى مېھمانلىق ئۆيگە ، ئەرلەرنى پەخرىدىننىڭ ياتاق ئۆيىگە باشلاشتى . مېھمانلار پاتىھە قىلىپ تىنچلىق — ئامانلىق سوراشقاندىن كېيىن زۆھرە خانىم ئايال مېھمانلارنىڭ قولىغا ، قادىر ئەپەندى ئەر مېھمانلارنىڭ قولىغا سۇ ئالدى .

— ۋاي ، سىلنى ئاۋارە قىلمايلى . بالىلار سۇ ئالسۇن ، — دەپ تۈزۈت قىلدى مېھمانلار .

— ئۇنداق قىلساق قائىدە — يوسۇنغا ئۇيغۇن كەلمەيدۇ ، قوللىرىنى بېرىشىلە ، — دېدى قادىر ئەپەندى بىلەن زۆھرە

خانم .

تاماقلار رەت - رېتى بىلەن تارتىلىشقا باشلىدى . داستىخانغا ئارقىمۇئارقا كەلتۈرۈلگەن تائاملارنى كۆرۈپ ئاماننىساخان ئاچا قاتارلىق مېھمانلار ھەم رازىمەنلىك ، ھەم ھەيرانلىق بىلەن بىر - بىرىگە قاراشتى ، كۆسۈرلاشتى .

— ۋاي - ۋۇي ، ئارقىمۇئارقا ئەكىلىۋەردىغۇ بۇ تاماقلارنى .

— نېمانداق ئىسراپچىلىق .

— شەلىكنىڭ مېھمان كۈتۈش قائىدىسى دېگەن شۇ .

— قانداق ئېتىپ ئۈلگۈرتۈپ بولغاندۇ دەيمىنا .

— ئاز گەپ قىلىڭلا ، ئاڭلاپ قالسا زاغۇ تۇتىدۇ<sup>①</sup> ئادەمنى .

— ۋايىجان ، مېھماندارچىلىقى بەك چىڭكەن بۇ شەلىكنىڭ .

— بۇنداق مېھمان قىلسا ، يەنە بىر قېتىم مېھمان بولۇپ

چىققىلىمۇ ئۇياتقىسى كېلىدۇ ئادەمنىڭ .

— ئۆيى تار بولغان بىلەن بەك چىرايلىقكەن .

— داستىخاننىمۇ كەڭرى ساپتۇ .

— شۇنى دەيمەن . ماۋۇ تىزغان نەرسىلىرىنىڭ جىقلىقىنى

دېمەيدىغان ، تېخى .

زۆھرە خانىم مېھمانلارنىڭ قېشىغا كېلىپ پات - پات

ئالسىلا - باقسىلا دەپ زورلايتتى . قادىر ئەپەندى ئەر مېھمانلار

بىلەن پاراڭغا چۈشۈپ كەتكەنىدى .

— ئالتۇن جابدۇقلىرىڭنى ئاسماي توغرا قىپسەن ،

ئاداش ، — دېدى شاراپەت خانىم ، — چىشى قۇداڭ راستتىنلا

ئاددىي - ساددا ئايالگەن .

— سەھرالىقنى مېھمانغا چاقىرسا ، بۆشۈكتىكىدىن تارتىپ

تۆشۈكتىكىگىچە قويماي ئېلىپ كىرىدۇ دەپ ئاڭلىغانىتىم . ئۇنداق

ئەمەسكەنغۇ ، — دېدى گۈلسۈم خانىم قايىللىق بىلەن ، — ئادەمنى

ئاياشنى بىلىدىكەن ، قۇدىلىرىڭ .

— ئوتتۇز مېھمان ئېلىپ كىرىشنى دېگەن ، — دېدى زۆھرە

① زاغۇ تۇتىدۇ — زاڭلىق قىلىدۇ دېگەن مەنىدە .

خانم مەمنۇلۇق بىلەن ، — ئاران يىگىرمە مېھمان ئېلىپ كىرىپتۇ . ئۆيىمىزنىڭ ئەھۋالىنى بىلىپ ، بىزنى خىجىل قىلمايلى دېگەن ئوخشايدۇ .

— ھە ، بۇمۇ بوپتۇ . قۇدا دېگەن بىر - بىرىنى ئايىغان ياخشى ، — دېدى گۈلسۈم خانم ، — گۈلباھار قىزىمنىڭ ئائىلىقىغا ئوتتۇز مېھمان باشلاپ كېلىمىز دەپ قويۇپ ، ئەللىك مېھمان باشلاپ كەپتىكەن ، ئۆيگە سىغدۇرالمىي شۇنداق جىلە بولغانىدىم . يېمەك - ئىچمەكتىنغۇ قىسىلمايدۇ كىشى . ئەمما ، مېھمان قىستىلىپ قالسا ساھىبخانا بولغۇچى ئوسال بولۇپ قالدىغان ئىشكەن . قۇدىلىرىڭ خېلى قائىدە بىلىدىغان ئادەملەردەك قىلىدۇ . يەنىلا بىز شەلىكلەر ئىنساپسىز كەنمىز .

پەزىلەت بىلەن پەخرىي توختىماي چاي ، تاماق توشۇيتتى . پەخرىدىن ئالدىن كېلىشىپ قويغان كاۋاپچىنىڭ قېشىدىن بىر قېتىم زىخ كاۋىپى ، بىر قېتىم ئوغلاق كاۋىپى ئېلىپ كەلدى . — ئەمدى جوۋمىسىلا ، قورساقنىڭ پاتا يېرى يوق ، — دەپ نەچچە قېتىم تۈزۈت قىلدى ئاماننىساخان ئاچا .

— ھېچقانچە كايىمىدۇق ، ئازادە ئولتۇرۇشىلا ، — دېدى زۆھرە خانىم .

مېھمانلارنىڭ يېرىمى تاماق سىڭدۈرگەچ كۈچا ئايلانغىلى سىرتقا چىقىپ كەتكەنىدى . شۇ سەۋەبلىك زۆھرە خانم بىرنەچچە قېتىم تەييار بولغان تاماقنى ۋاقتىدا داستىخانغا ئەكەلمىدى . پەرىدە رەسمىيەت يۈزىسىدىن مېھمانلار بىلەن بىر قېتىم سالاملىشىپ قويغاندىن كېيىن ياتاق ئۆيىگە بېكىنىۋېلىپ قايتا چىقىمىدى . ئاماننىساخان ئاچا ئۇنىڭ قېشىغا كىرىپ مۇڭدۇشىپ چىققان بولدى .

— ئالدىلىرىغا چىقالمىدىم ، ئانا ، رەنجىمىسىلە ، — دېدى پەرىدە ئۆزىگە قويۇپ .

— ھېچقىسى يوق ، قىزىم . بۇ دېگەن ئەزەلدىن رەسىم - قائىدە ، — دېدى ئاماننىساخان ئاچا ، — زۆھرە خانىم قىلغىلى

قىلىق تاپالماي ئوبدان كۈتۈۋاتىدۇ .

نەھايەت سائەت ئالتىگە يېقىن مېھمانلار ئۈچۈن تەييارلانغان ئون بەش خىل تاماقنىڭ ھەممىسى داستىخانغا تولۇق ئاچقىلىدى . ئاماننىساخان ئاچا : « پەرىدە قىزىمغا نانلىق » دەپ ئەكەلگەن سوۋغاتلىرىنى بىر پەتنۇسقا تىزىپ داستىخانغا قويدى . ھەئە ، قادىر ئەپەندى بىلەن زۆھرە خانىمغا بىر كىيىملىكتىن ئالىي دەرىجىلىك رەخت ، پەرىدەگە ئاتاپ ئىككى كىيىملىك ئالىي دەرىجىلىك رەخت ، بىر قۇر تەييار كىيىم ، بىر جۈپ بەتىنكە ، بىر باشياغلىقى ، بىر مارجاندوپپا ، بىر جۈپ ئالتۇن ئۈزۈك ، بىر قۇتا ئېسىل ئەتىر ئەكەلگەنىدى . ئۇنىڭدىن باشقا ، يەنە ئون بولاق قەنت ، تۆت كىلو ناۋات ، بىر خالتا كەمپۈتمۇ بار ئىدى .

قۇدىلىرىنىڭ ئېلىپ كەلگەن داستىخانى زۆھرە خانىمغا بەكمۇ يارىدى .

— ھەشقاللا ، كايىپ كېتىپلا ، شۇنداقلا كەلسىلا بولمامدۇ ، — دەپ تۈزۈت قىلدى زۆھرە خانىم .  
— شۇنداقلا كەلدۇق ، لايىقلىرىدا بولماي قالدى ، — دېدى ئاماننىساخان ئاچا قول باغلاپ تۇرۇپ .

زۆھرە خانىم يەنە بىر قېتىم ھەشقاللا ئېيتىپ داستىخاننى قوبۇل قىلدى ، ئاندىن ئابدۇرازاق ئاكىنىڭ ئالدىغا بىر كىيىملىك ، ئاماننىساخان ئاچىنىڭ ئالدىغا بىر كىيىملىك رەخت قويدى . « بۇ ئابدۇساتتارجان بالامغا » دەپ بىر پارچە شىم - كاستۇملۇق رەخت بىلەن بىر تال كۆڭلەك قويدى . قۇدىلارغا ھەمراھ بولۇپ كەلگەن مېھمانلارغىمۇ ئادەتتىكى رەختتىن بىر پارچىدىن قويدى .

— ئايرىم ئىككى ئېغىز مۇڭىدىشۋالساق بوپتىكەن ، قۇدام ، — دېدى ئابدۇرازاق ئاكا بىلەن ئاماننىساخان ئاچا ، قادىر ئەپەندى بىلەن زۆھرە خانىمنى بىر يانغا تارتىپ .

تۆت قۇدا باشقا بىر ئۆيگە كىرىپ ئىشىكنى تاقىدى .  
— مۇنداق گەپتى ، قۇدام ، — دېدى ئابدۇرازاق ئاكا گەپ باشلاپ ، — يەنە - يەنە چىرىپ ھەربىرلىرىنىڭ بېشىنى ئاغرىتمايلى

دەپ ، تويلۇقنىمۇ ئېلىپ چىگەن . شۇڭا ، جەريستاندا تويلۇقنىمۇ قويۇۋېتىپ چىقىپ كېتەيلى دېگەندۇق .

— ھە ، شۇنداق ، — دېدى ئاماننىساخان ئاچا ئېرىنىڭ گېيىنى تولۇقلاپ ، — تويلۇقنى دېيىشىمىز دەپ يەنە بىر كۈن چىرىپ يۈرمەيلى . بىزمۇ ئازراق تەييارلىق بىلەن چىدۇق . خاپا بولماي تويلۇقنىڭ ئېتىنى قويپ بەرسىلە بوپتىكەن .

— تولا ئوبدان ئويلىشىپلا ، بىزنى ئايغانلىقلىرى ئۈچۈن رەھمەت . تويلۇقنى ئۇنداق — مۇنداق دەپ يۈرمەيلى ، — دېدى قادىر ئەپەندى ، — ئۆزلىرى ھونغانلىرىنى بېرىشىلە .

— ھەربىرلىرىمۇ ھەممە ھېسابتا بار ، قىز چىقارغان ، كويۇغۇل كۆرگەن ئادەملەر . ئەڭ ياخشىسى ، بىزنى خىجىل قىلىشىمىسلا ، — دېدى زۆھرە خانىم .

— قىزغا تويلۇق ئېلىش پەيغەمبىرىمىزنىڭ زامانىسىدىن تارتىپ بار ئىش ، — دېدى ئابدۇرازاق ئاكا ، — بالىلىرىمىزنىڭ بىر — بىرىگە مەيلى چۈشۈپ قاپتۇ . ھەربىرلىرىمۇ بىزنى دېھقان خەقكەن دېمەي يارىتىپ ئادەم ئېتىشتىلە . بۇنىڭغا بىز بەك خۇش . تويلۇقتا چوقۇم قىزنىڭ ، ئاتا — ئانىسىنىڭ رازىلىقىنى ئالىدىغان گەپ . شۇڭا ، بىرىنچە دەپ بەرسىلە .

قادىر ئەپەندى بىلەن زۆھرە خانىم قەتئىي گەپ قىلغىلى ئۈنىمىدى .

— مانچە پۇل تويلۇق بەرسىلە دېسەك ، سەت تۈزىدۇ ، — دېدى قادىر ئەپەندى ، — بۇ ئىش ئات — ئۇلاغ سودىسىغا ئايلىنىپ قالماستۇن . ئۇرۇق — تۇغقان بولىمىز دەپ تۇرۇۋاتىمىز ، ئاز كەلدى ، جىق كەتتى دەپ ئولتۇرساق ھەرگىزمۇ ئۇرۇق — تۇغقان بولالمايمىز . تويلۇققا نىسبەتەن ھەرقايسىلىرىنىڭمۇ كۆڭۈللىرىدە ھونغان سان بار . ئۆزلىرى بىلىشىلە . قىزغا تويلۇق ئالىدىغان رەسىم — قائىدە ئەزەلدىن بار ئىكەن . بولمىسا ، توپنى شۇنداقلا قىلىپ بەرگەن بولساقمۇ بولتى .

— ئۇنداق دەپ تۇرۇۋالسىلا ئاتىغىنىمىزنى داستانغا

قويايلى . كەم بولۇپ قالغان بولسا ، قۇلىقىمىزغا  
پىچىرلىۋېتەلا ، — دېدى ئابدۇرازاق ئاكا .

زۆھرە خانىم كۆڭلىدە تويلۇقنى مۇشۇ يەردىلا بېرىدۇ دەپ  
ئويلىغانىدى ، بىراق قۇدا بولغۇچىلار گېپىنى تۈگىتىپ مېھمانخانا  
ئۆيگە قاراپ ماڭدى . شۇ ھامان زۆھرە خانىمنىڭ كۆڭلىگە ئەندىشە  
چۈشتى .

«ئەستايغۇرۇلا ، مۇشۇ يەردىلا بېرىۋەتسە بولمامدۇ  
تويلۇقنى . ناۋادا ، ئازراقلا بىر نەرسە كۆتۈرۈپ كىرگەن بولسا  
گۈلسۈم بىلەن شاراپەتنىڭ ئالدىدا يۈزۈم چۈشىدىغان بولدى — دە .  
بۈگۈنلا يېيىۋېتىدۇ جاھانغا . ئاۋۇ ئادەمنىڭ ئالدىدا مانچىلىك  
تويلۇق بەرسە ، دەپ تېخى ئېغىز غېرىچلىغىلى بولمىدى ... »

ئاماننىساخان ئاچا جايىغا كېلىپ ئولتۇرۇۋالغاندىن كېيىن ،  
ئابدۇرازاق ئاكا قوينىدىن ئېلىپ تەڭلىگەن يۈز كويلۇقتىن ئىككى  
باغلام پۇلنى پەتنۇسقا سېلىپ داستىخانغا قويدى .

— بۇ ئاز بولسىمۇ پەرىدە قىزىمنىڭ تويلۇقىغا ئاتىغىنىمىز ،  
ئاز بولسىمۇ قوبۇل قىلىشىلا .

— ئۆزلىرى بىلىشىلە دەپ تۇرۇۋېلىشلا ، — دېدى  
ئابدۇرازاق ئاكىمۇ گەپ قىستۇرۇپ ، — بىز ئۆزىمىز بىلگەنچە  
مۇشۇنداقراق چىدۇق . كەم قالغان يېرى بولسا دېسىلە ،  
تولۇقلىساق .

پۇلنى كۆرۈپ زۆھرە خانىمنىڭ ئەندىشىسى پۈتۈنلەي  
تۈگىدى . شۇ تاپتا كۆڭلىدە پۇلنىڭ سانىنى دىتلاپ بولغانىدى .  
ھەئە ، پەتنۇستىكى پۇل يىگىرمە مىڭ كوي ئىدى . خۇشاللىق  
زۆھرە خانىمنىڭ چىرايىغا شۇ ھامان تېپىپ چىقتى . كۆزىنىڭ  
قۇيرۇقىدا گۈلسۈم خانىم بىلەن شاراپەت خانىمغا مەغرۇرلۇق بىلەن  
قاراپ قويدى .

— ۋاي ، رەھمەت ، بەك جىق كايىشىپلا ، — دېدى زۆھرە  
خانىم پەتنۇسنى قولغا ئېلىپ .

گۈلسۈم خانىم بىلەن شاراپەت خانىمۇ ئاغزىنى ئېچىپلا

قىلىشقانىدى . يىگىت تەرەپ قىزغا خېلىلا جىق تويلۇق بەرگەنىدى .  
بۇ زۆھرە خانىمنىڭ مۆلچەرىدىكىدىن خېلىلا جىق ئىدى .  
— ئەمدى دۇئا قىلىپ بەرسىلە ، بىز ياناىلى ، — دېدى  
ئابدۇرازاق ئاكا .

— جىندەك تەخىر قىلىشىسلا ، — دېدى زۆھرە خانىم ۋە  
قادىر ئەپەندىنى شەرەتلەپ ياتاق ئۆيىگە كىرىپ كېتىشتى .  
— يىگىرمە مىڭ كۆپكەن ، — دېدى زۆھرە خانىم  
خۇشاللىقىنى يوشۇرماي ، — يامان ئەمەس تويلۇق ئەكىرىپتۇ .  
— نېمەنچە جىق ، — دېدى قادىر ئەپەندى بىر ئاز  
ئەجەپلىنىپ ، — بۇنداق قىلسا قانداق بولىدۇ . پەرىدە قىزنى پۇلغا  
ساتقانداك ئىش بولۇپ قالدىغۇ بۇ .

— ئوھۇش ، نەدىكى گەپنى قىلىدىكەنلا ، — دېدى زۆھرە  
خانىم نارازى بولۇپ ، — بۇنى بەك جىق تويلۇق دېگىلى بولمايدۇ .  
سىلى ئەر كىشى بولغاندىكىن ئانچە بىلىپ كەتمەيلا . نورمال تويلۇق  
ئون بەش - يىگىرمە مىڭ كۆي ئەتراپىدا بولۇۋاتىدۇ . قىرىق -  
ئەللىك مىڭ كۆيلاپ تويلۇق ئالغانلارمۇ بىزگە ئوخشاش ئادەملەر .  
— سىلى قۇدىلارغا تويلۇق توغرۇلۇق گەپ قىلىمىغان  
بوغىيىتىلە ، خانىم .

— توۋا دېسىلە ، — دېدى زۆھرە خانىم قاپقىنى  
سۈزۈپ ، — بايا ھەممە گەپنىڭ ئۈستىدە سىلى بارغۇ . نەچچە  
ۋاقىتتىن بېرى دوختۇرخانىدا تۇرسام ، ھەرقانچە بولسىمۇ بۇنداق  
سەت ئىشنى قىلماسىمىنا .

— خاپا بولمىسىلا ، شۇنداقلا سوراپ قويدۇم .  
— ئۇنىڭ ئۈستىگە ، پەرىدە قىزىمغا بۇنىڭدىن جىق تويلۇق  
بەرسىمۇ ئەرزىيدۇ ، — دېدى زۆھرە خانىم ، — بىز كۆيۇغۇلغا  
تويلۇق ھېسابىدا قانچىلىك پۇل قايتۇرساق بولا ؟  
— يېرىمنى قايتۇرۇۋەتسىلە ، — دېدى قادىر ئەپەندى  
ئويلىنىپ ئولتۇرمايلا .

— ئۇنداق قىلساق بولماس ، — دېدى زۆھرە خانىم ، —



بويۇتۇ، بەش مىڭ كوي قايتۇرايلى. بۇنىڭدىن جىق دېسە مەن رەنجىپ قالغىمەن.

— ئەمەس، ئالتە مىڭ كوي بولسۇن، — دېدى قادىر ئەپەندى، — ھەر ھالدا ئىنساپنى ئۇنتۇپ قالمايلى، خانىم. زۆھرە خانىم ئارتۇقچە تىرىكەشمىدى. پەتئۇسقا ئالتە مىڭ كوي پۇلىنى سېلىپ چىقىپ ئاماننىساخان ئاچىنىڭ ئالدىغا قويدى. — بۇ بىزنىڭ كۈيۇغلىمىزغا ئاتىغىنىمىز، ئاز بولسىمۇ قوبۇل قىلىشىلا.

— ۋاي، بۇ نېمە قىلىق، — دېدى ئابدۇرازاق ئاكا ئورنىدىن دەس تۇرۇپ، — بىز ئوغللىمىزغا خوتۇن ئېلىپ بېرىمىز، ھەرگىز ئەرگە بەرمەيمىز. ھەرقايسىلىرىدىن تويۇق ئالساق قانداق بولىدۇ. بىزنى خىجىل قىلىشىمىزغا، قۇدام.

— شۇنداق، — دېدى ئاماننىساخان ئاچىمۇ ئورنىدىن تۇرۇپ، — بۇنداق قىلىشىمىزغا، بىزنى خىجىل قىلىپ قويىشىلا. بۇ پۇلىنى ھەرگىز ئالالمايمىز.

— ھەرگىز ئۇنداق دېمىسە، قۇدام، — دېدى قادىر ئەپەندى، — بۇ بىزنىڭ كۈيۇغۇل بىلىمىزغا ئاتىغىنىمىز. قوبۇل قىلىمىزلا كۆڭلىمىزگە كېلىدۇ.

— قۇدىلىرىنى تەڭقىلىشقا قويماي ھەشقاللا دەپ ئېلىشىلا، — دېدى گۈلسۈم خانىم سالا قىلىپ، — كۈيۇغۇلغا تويۇق قايتۇرۇشۇمۇ رەسىم - قائىدە. ھەر ئىش قائىدە - يوسۇن ئىچىدە بولغىنى ياخشى.

— سەت ئىش بولىدۇ بۇ، — دېدى ئاماننىساخان ئاچا تىكىلىشىپ تۇرۇپ بىر شەككە ئامبالسىز قىلىپ، — رەھمەت، ھەشقاللا ئەمەس.

يىگىت تەرەپ تويۇقنى جىقراق بېرىش، قىز تەرەپ مەلۇم نىسبەتتە قايتۇرۇش بىر قائىدە - يوسۇنغا ئايلىنىپ قالغانىدى. بۇ يىگىت تەرەپنىڭ سېخىلىقىنىڭ، قىز تەرەپنىڭ ئىنساپلىقلىقىنىڭ بەلگىسى ھېسابلىناتتى.

شاراپەت خانىم ئايال مېھمانلارغا يالتىراق خالتا، ئىككىدىن نان تارقىتىپ داستىخاندىن مەجبۇرىي زەللە ئالغۇزدى. سەھرا ئاياللىرىنىڭ داستىخاندىن زەللە ئالىدىغان قائىدىسى بولمىغاچقا، مېھمانلار: «ئۇنداق قىلساق سەت تۇرىدۇ» دەپ، شاراپەت خانىم: «ئالمىساڭلار ئۆي ئىگىسىنىڭ كۆڭلىگە كېلىدۇ، سالغان داستىخاننى ياراتمىغان بولۇپ قالسىلەر» دەپ خېلىلا تىكلەشتى. زۆھرە خانىم قۇدىسىغا ئاتاپ ئايرىم تەييارلىغان بىر داستىخان زەللىسىنى ئاماننىساخان ئاچىغا تۇتقۇزدى. ئاماننىساخان ئاچا ئالغىلى ئۈنمىۋىدى، «بۇ ئابدۇساتتارخان ئوغلۇمنىڭ نېسىۋىسى، ئالمىسىلا زادى بولمايدۇ» دەپ تۇرۇۋالدى.

قۇدىلار بىنانىڭ ئالدىدا بىرنەچچە قېتىم: «خوش، خۇدايىمغا ئامانەت»، «ئاۋارە قىلدۇق»، «لايىقلىرىدا كۈتەلمىدۇق» دېيىشىپ خوشلاشتى. ھەئە، شۇ ئارىدا توي كۈنىنى ئايرىم بىر كۈنى بېكىتىدىغانغىمۇ كېلىشىۋالدى.

— ئۆھ، ئەجەب ھېرىپ كەتتىم، — دېدى زۆھرە خانىم ئۆيىگە قايتىپ كىرگەندىن كېيىن ئۆزىنى كۆرىپكە تاشلاپ، ئاندىن شاراپەت خانىم بىلەن گۈلسۈم خانىمىنىمۇ يېنىغا تەكلىپ قىلدى، — كېلىڭلار، سىلەرمۇ بىردەم يانپاشلىۋېلىڭلار. ئەجەب ھاردۇرۇۋەتتىم ئىككىڭلارنى.

— ھەرگىز ئۇنداق دېمە، ئاداش، ئۆزىمىزنىڭ ئىشى تۇرسا، — دېيىشتى ئىككى دوستى.

— پەخرىي قىزىم، شاراپەت ئاچاڭ بىلەن گۈلسۈم ئاچاڭغا چاي ئەكېلە، — دېدى زۆھرە خانىم.

ئۈچ ئايال: «مېھماندارچىلىق جايىدا ئۆزىدى»، «نانلىقنى چۈپەيلىك قىلماي ئەكەپتۇ»، «تويلىۋاتىمۇ راۋۇرۇس بەردى»، «قائىدە - يوسۇننى ئوبدان بىلىدىغان ئادەملەرگەن»، «پەرىدە قىز ياخشى قېينانغا ئۇچرىغاندەك قىلىدۇ» دېيىشىپ خېلى ئۇزاق پاراڭ سوقۇشتى. شۇ ئارىلىقتا قىزلار قول - قولچە ئۆيىنى بېسىقتۇرغان بولدى.

ئارابۇستا يېزىغا قايتىپ كېتىۋاتقان مېھمانلارمۇ خېلىلا خۇشال ئىدى .

— ئالتە مىڭ كوي پۇلۇڭلىنى قۇلۇڭلىغا قايتۇرۇپ بېرىپتىمۇ ، ئابدۇرازاق ئاكا ، — سورىدى چوكانلاردىن بىرى .  
— شۇنداق قىپتۇ ، — دېدى ئابدۇرازاق ئاكا ، — شەلىك بولغىنى بىلەن خېلى ئىنساپلىق ئادەملەرگەن .

— بەكمۇ مېھماندۇست ئادەملەرگە ئۇچراپسىلە .

— شەلىك بىلەن قۇدا بولىدىغان بولدۇق دېسەڭلار

ئەنسىرىگەندىم .

— ئابدۇساتتارجان ئۇكامۇ يىگىرمە مىڭ كويغا ئاران بىر

خوتۇن ئالىدىغان بولدى — دە .

— يېزىدا ئاز دېگەندە تۆت خوتۇن ئالدى بۇ پۇلغا .

— ھېچ گەپ يوق . ئىنىمىزمۇ ۋاقتىدا ئۆيلەنگەن بولسا ، بۇ

چاغقىچە تۆت خوتۇن ئېلىپ بولاتتى .

— شۇڭا تۆت خوتۇننىڭ پۇلىنى بىراقلا خەجلەپتۇ — دە .

— نېمىلا دېگەنبىلەن شەددىن خوتۇن ئالىدىغان بولدى ، ئەينا .

— كېلىن قىز بالا بەك ئورۇققەن .

— ئاشۇ تۇرقى بىلەن قانداق مۇئەللىمچىلىك قىلىدىغاندۇ ؟

— ئابدۇساتتارجاننىڭ ھاجىتىدىنمۇ چىقالامدۇ دەڭلا .

— ھەي ، سەت گەپ قىلما .

— شەلىك چوكانلار سەمرىپ كېتىمىز دەپ تاماق يېمەيمىش .

— ئانىسىمۇ قىزىدەكلا ياپىياش تۇرمامدۇ ، ئەينا .

— شەلىك دېگەن قېرىمايدىغان خەق زادى .

— ئىشقىلىپ ، ئوبدان ئادەملىكەن .

— تويىنى قىزىقىدا قىلىۋېتىلى .

— شۇنداق قىلىلى ، گەپ ئارىلىشىپ قالمىسۇن .

— ئابدۇساتتارجانغا ئىشتىھا ساقلاپ ئولتۇرغان قىز بالىنىڭ

ئىچىگە ئوت كېتىدىغان بولدى ئەمدى .

— قىزىق ئىش ، ھەممەيلەنگە زورلاپ زەللە ئالغۇزدى .

— بەك سەت بولدى . داستىخاننى قۇرۇقداپلا قويدۇق ، ئاچ قالغان ئادەمدەك .  
 — ھېلىقى ئايال دېدىغۇ ، شەلىكنىڭ ئاشۇنداق قائىدىسى باركەن .  
 — شەلىكنىڭ قائىدىسى تولا خەقكەن . بىز نومۇس دەپ بىلگەن ئىشنى ، ئۇلار قائىدە دەپ تۇرۇۋالىدىكەن .  
 — نېمىلا دېگەنبىلەن ئۆيگە قۇرۇق قول چىقمايدىغان بولدۇق .  
 — قۇرۇق قول چىققان بولساق بالىلىرىمىز قوللىرىمىزغا قاراپ قالاتتى ئەمەسمۇ .  
 — بىر ھېسابتا بۇمۇ بولىدىغان قائىدىكەن .  
 — توۋا دېسە ، مۇشۇمۇ قائىدە بولىدۇ ؟  
 ئارىبۇس يەڭگىل چايقاتتى . مېھمان ئاياللار توختىماي ۋالاقلايتتى .

## 48

— ئۆيدىكىلەر رەنجىمەي چىقىپتىمۇ ؟ — سورىدى پەرىدە يانفوننى قۇلىقىغا تۇتۇپ ، ياتاق ئۆيىنىڭ ئىشىكىنى تاقىۋېتىپ .  
 — نېمىشقا رەنجىگۈدەك ، بەكمۇ خۇشال چىقىپتۇ ، — دېدى ئابدۇساتتار ، — سىلەرنىڭ ئۆيدىكىلەردىن بەك رازى بوپتۇ .  
 — تارچىلىق ئۆيدە قىستىلىپ قالدى شۇ .  
 — ئۆي تار بولغان بىلەن كۆڭلۇڭلار كەڭرى - دە .  
 — خىجىل بولۇپ ، مېھمانلارنىڭ قېشىدا تۇرالىمىدىم . مېنى بىرنېمە دەپ قالمىغاندۇ - ھە .  
 — تۇغقانلار سىزنى بەك ئورۇقكەن دېيىشىپ كەتتى .  
 — مېنى ياراتماپتۇ - دە ، — دېدى پەرىدە كۈلۈپ .  
 — ئۇلارغا ، ھېچقىسى يوق ، توپىدىن كېيىن ئۆزۈم سەرىتمىۋالمايمەن ، دېدىم .

- ئاشۇنداق دېدىڭىزمۇ قېلىن ، ئىزا تارتماي .
- ئازراق سەمرىمىسىڭىزمۇ بولماس . بۇ تۇرقىڭىز بىلەن پاللىرىمىزغا سۈتمۈ چىقماس ھەقىچان .
- ۋايچان ، ئادەمنى خىجىل قىلماڭ .
- ئۆيدىكىلەر بىلەن مەسلىھەتلىشىپ باقامسىزكىن . بىزنىڭ چوڭلار توپىنى كېلەر شەنبە قىلايلى ، دەيدۇ .
- ۋاقىت يېتىشمەي قالارمىكىن . ئالدىراپ بېكىتىپ قويغان بىلەن بىرمۇنچە ئىش بار تۇرسا .
- بەك كەينىگە سۈرمەيلى ، پەرىدە ، — دېدى ئابدۇساتتار ، — كېلەر شەنبەگە يەنە ئون كۈن بار . ئون كۈندىمۇ خېلى جىق ئىشلارنى قىلىپ بولغىلى بولىدۇ . مۇھىمى ، توي خېتى ئېلىۋالساق ، ئاندىن توپلۇقىڭىز پۈتسە ، باشقا ئىشلار ئاسان . ئالدىمىزدىكى چارشەنبە ، پەيشەنبە توي باغىقى تارقاتساقمۇ ئۈلگۈرىمىز . ماقۇل دېگەن ، مەن بەك ئالدىراپ كېتىۋاتىمەن .
- پەرىدە بىر ئاز ئويلىنىۋېلىپ جاۋاب بەردى .
- بۇ گەپنى ئۆيدىكىلەرگە مەن قانداق دېيەلەيمەن ؟
- سىز ئۇلارغا ئازراق ئىس پۇرتىپ قويسىڭىزلا بولىدۇ . قالغىنىغا ئەتە دادام چىرىپ مەسلىھەتلىشىپ چىقىدۇ . ئىشقىلىپ ، توپىنى ئەمدى كېچىكتۈرمەيلى .
- بايا ئاناممۇ شۇنداقراق بىر گەپ قىلغان .
- بەك كېچىكىپ كەتسە ئۇششاق گەپ ئارىلىشىپ قالىدۇ . بىلەمسىز ، مەن تېخىچە تولۇق خاتىرجەم بولالمايۋاتىمەن .
- نېمىدىن ئەنسىرەيسىز ؟
- سىز بىلەن توي قىلالماسلىقىمدىن .
- ئاغزىڭىزنى ئۇششۇتمەڭ . ئىشلار بىر ئوبدان يۈرۈشۈۋاتامدۇ مانا .
- خۇدايىم ھەممە ئىشلىرىمىزنى ئوڭۇشلۇق قىلار . ھە راست ، توپلۇقتىن ئۆيدىكىلەر رازى بولتۇمۇ ؟

— رازى بولماي ئەمەسە . ھەممىدىن ئانام بەك خۇش بولۇپ كەتتى . تويلۇقنى بەك جىق ئەكىرىپسىلە . خىجىل بولۇپ قالدىم .  
— سىز ئۈچۈن قانچىلىك تويلۇق بەرسەك ئەرزىدۇ . ماڭىمۇ بىرمۇنچە تويلۇق بېرىپسىلەر تېخى . دادام بەك ئىنساپلىق ئادەملەرگەن دەپ خۇش بولۇپ كەتتى .

— ئانام - داداملارمۇ شۇ . بولۇپمۇ ئانام دوست - دۈشمەنلەرنىڭ ئالدىدا بەك يۈز - ئابزۇيمىزنى قىلدى ، دەيدۇ .  
— ئەمەسە توينىڭ ۋاقتىنى ئاشۇنداق بېكىتكەچ تۇرامدۇق ؟  
— مەيلى .

— ھە راست ، ئارىلىقتا كىرسەم ئۆيىمىزگە ئازراق بىر نەرسە ئېلىپ قويامدۇقكىن .

— ئۆيىڭىزدە ھەممە نەرسە تولۇقكەنمۇ ؟  
— ئۇ دېگەن ئاتا - ئانامنىڭ ئۆيى . ئىككىمىزنىڭ ئۆيىنى دەۋاتىمەن . سىزگە ۋاقتى كەلگەندە دەيمەن دەپ گەپ قىلىمىغانىدىم . ئىككى ئاينىڭ ئالدىدا ھېلىقى يېڭىدىن پۈتكەن «باغۋەنلەر» ئولتۇراق گۈللۈكىدىن يەتمىش كۇۋادىرات مېتىرلىق بىر يۈرۈش ئۆي ئېلىپ قويغانىدىم .

پەرىدەنىڭ يۈرىكى ھاياجاندىن سوقۇپ كەتتى . بۇ ئۇنىڭ ئۈچۈن ئېيتقۇسىز خۇشاللىق ئىدى .

— مۇشۇنچىۋالا چوڭ ئىشنى ئەجەب ماڭا دېمەپسىزغۇ ؟  
— سىزنى تۇيۇقسىز خۇش قىلىۋېتەي دېگەندىم . ئاددىيىراق بېزەتكۈزۈپ قويدۇم . لېكىن ، ئۆي مەللىسى كەم . شۇنى سىز بىلەن بىللە ئالاي دېگەن .

— ئۆيىنى نەچچىنچى قەۋەتتىن ئالدىڭىز .  
— ئۈچىنچى قەۋەتتىن . بوپتۇمۇ ؟

— جايدا بوپتۇ . لېكىن ، توي قىلىپلا ئايرىم ئۆي تۇتۇۋالساق سەت تۇرامدىكىن . بىر مەزگىل چوڭلار بىلەن بىللە تۇرامىز دەپ ئويلىغانىدىم تېخى .

— خاتىرجەم بولۇڭ ، بۇ ئىشتىن دادام - ئاناملارنىڭ خەۋىرى بار . بىرەر - ئىككى كۈن چوڭلار بىلەن بىللە تۇرامىز ، قالغان ۋاقىتتا ئۆزىمىزنىڭ ئۆيىدە تۇرامىز . گاھى كۈنلىرى دادام - ئاناملارنى ئەكىرىپ قوندۇرۇۋالىمىز . شۇنداق قىلىلى ، ئۆي مەللىسى ئېلىۋېتەيلى .

— ئۇنداق بولسا ئۆي مەللىسىنى ئۆزۈم ئالاي . ھەممە ئېغىرچىلىقنى سىزگە سالسام بولماس .

— سېنىڭ ، مېنىڭ دەپ كەتمەيلى ، مەن دېگەن بىر ئوغۇل بالا ، ئەركەك . تۇتىدىغان ئۆيىنى تەييارلاش مېنىڭ ۋەزىپەم .

— گېپىمگە كىرمىسىڭىز ، كارىم يوق ئەمەسە .

— بوپتۇ ، ۋاقىتى كەلگەندە مەسلىھەتلىشەيلى . ئارىلىقتا سىزگە تېلېفون قىلىمەن .

— ماقۇل .

— خوش ، كۆرۈشكۈچە ئامان بولۇڭ .

— خوش ، دەدى پەرىدە .

پەرىدە ئۆزىنى قويدىغانغا يەر تاپالماي قالغانىدى .

— بەك خۇشالغۇ سەن ، — دەدى ياتاق ئۆيگە كىرىپ كەلگەن

پەزىلەت ئاچىسىنىڭ چىرايدىكى ھاياجاننى كۆرۈپ .

پەرىدە بايا بولۇنغان گەپلەرنى سىڭلىسىغا قىسقىلا دەپ

بەردى .

— ۋاھ ، ئۆيۈڭمۇ تەيياركەنغۇ سېنىڭ ، — دەدى پەزىلەت

خۇش بولۇپ ، — توپنى كېلەر شەنبە قىلايلى دېگەن بولسا كەينىگە

تارتما ، ئۈلگۈرىمىز .

— سەنغۇ ئۆزۈڭنىڭ تويۇڭغا ئالدىراپ مېنى زورلاۋاتسەن

ھەقىچان ، — دەدى پەرىدە سىڭلىسى بىلەن چىقىشىپ .

— خەپ سېنى ، ئەسكى ، — دەدى پەزىلەت تېرىكىپ ، —

ياخشىلىقنى بىلمەيدىغان يۈزسىز ، ئاچامكەن دەپ شۇنچە

پالاقلىغىنىمنى بىر تىيىن قىلدىڭغۇ . ئەمدى ئىشلىرىڭغا

ياردەملەشكىنىمنى كۆر .

پەزىلەت دومساينىچە تەتۈر قارىۋالدى .

— خاپا بولمىغىنا ، چاقچاق قىلدىم ، — دېدى پەرىدە ، —  
نېمانچە تاۋى نازۇك بولۇپ كەتتىڭ .

— چاقچاق قىلدىم دەپ ، ئاشۇنداقمۇ گەپ قىلامسەن ئەمەسە .  
— كەچۈرگىن ، مەن ناماقۇل .

— ئىككىنچى ئۇنداق گەپنى قىلما ، — دېدى پەزىلەت  
چىرايىغا كۈلكە يۈگۈرتۈپ ، — نانلىق قىلىپ بولغاندىن كېيىن  
تويىنى ۋاقتىدا قىلىۋەتكەن ياخشى . بولمىسا ، قۇدىلارنىڭ  
ئوتتۇرىسىدا گەپ ئۆتۈلۈپ قېلىپ ئىش بۇزۇلىدۇ . مەن مۇشۇنى  
كۆزدە تۇتقان .

— ئەمەسە ، ئانامغا دەپ باقمىسەن ؟

— ئۆزۈڭ دە .

— خۇش بولاي ، جېنىم ئۈكەم .

— ياق ، ئانام مېنى ئەرگە تېگىشكە ئالدىراپ قېلىپ  
ئاچىسىنى ئالدىرىتىۋاتىدۇ دەپ قالمىسۇن يەنە .

— ۋايىجان ، ئوينىشىپ دەپ قويغان گەپنى كۆڭلۈڭگە  
ئالمىساڭ نېمە بولا . ئۇنداق قىلىپ كەتمە . ماڭىمۇ يالۋۇرىدىغان  
ئىش چىقىپ قالامدىكى ، ۋاقتى كەلگەندە مەنمۇ قۇشقۇندا  
ئولتۇرۇۋالماي يەنە .

— ئاشۇنداق بىر قىلىپ باققىنا .

— قانداق قىلسەن ، ئاشۇنداق قىلسام .

— كۆرگۈلۈكۈڭنى كۆرسىتىرمەن .

— سەن بىشەمنىڭ قولىدىنغۇ ھەر بالا كېلىدۇ . ئەمەسە

ئانامغا دەپ باققىن .

پەزىلەت چىقىپ كېتىپ ھايل ئۆتمەي زۆھرە خانىمنى باشلاپ  
كىردى . زۆھرە خانىمنىڭ چىرايىدا باشقىچە بىر خۇشاللىق  
ئەلەڭلەيتتى .



— پەزىلەتنىڭ گېپى راستمۇ؟ — دېدى ئۇ ئۆيگە كىرىپلا .  
— قايسى گەپنى دەيسەن؟ — سورىدى پەرىدە دەماللىققا  
ئېسىگە ئالالماي .

— ھېلىقى ئۆينىڭ ئىشچۇ ؟  
— مەنمۇ ھازىر ئوقتۇم ، — دېدى پەرىدە كۈلۈپ ، — بىنادىن  
يەتمىش كۇۋادرات مېتىرلىق ئۆي ئېچىۋاپتۇ . ھەپتە ئارىلىقىدا  
چىرىمەن ، ئۆي مەللىسى ئېلىۋېتىلى ، دەيدۇ .  
— ئەجەب بەلەن بولايتۇ ، — دېدى زۆھرە خانىم ، — ئۆينى  
بىزىۋېتىپ ئولتۇرساڭلار ياخشى بولاتتى .  
— ئۆينى بىزىتىپ بولايتۇ . ئۆي مەللىسىنى مەن ئالايلىكىن  
دەيمەن .

— شۇنداق قىل . ئۈنچىلىك پۇلنى سەن خەجلىمىسەڭ  
بولماس . لېكىن ، توڭلاتقۇ ، كىرئالغۇ ، تېلېۋىزور دېگەندەك  
نەرسىلەرنى ئالماي تۇرۇڭلا . ئۆيۈڭلارنى مۇبارەكلەپ ئۆزىمىز  
ئېلىپ بېرىمىز .

— شۇنداق قىلايلى ، — دېدى پەزىلەت ئانىسىغا قاراپ ، —  
توڭلاتقۇنى سەن ئال ، تېلېۋىزورنى مەن ئالاي ، DVD نى پەرىدىن  
ئالسۇن ، كىرئالغۇنى پەرىدە ئالسۇن .

— مۇشۇنداق قىلساق بولىدىكەنمۇ مانا ، — دېدى زۆھرە  
خانىم كۈلۈپ ، — ھېچقايسىمىزغا ئېغىر چۈشمىگۈدەك . مەن يەنە  
ئىككى پارچە گىلەم ياندۇالمىسام بولماس . ئەجەب ياخشى بولدى .  
ئىشلارنى ئەتراپلىق ئويلايدىغان ئادەملەر كەن ئۇ . شۇنداق بولسۇن .  
ئوغۇل تەرەپ ئۆي تۇتۇپ بېرىدۇ ، قىز تەرەپ ئۆي ماركىسى قىلىپ  
بېرىدۇ . بۇ ئەزەلدىن بار قائىدە .

— يەنە بىر ئىشنى ئېسىڭىزدىن چىقىرىپ قويدۇڭ ، ئانا ، —  
دېدى پەزىلەت .

— قايسى ئىشنى دەيسەن ؟  
— توي كۈنىنى بېكىتىدىغان ئىشنى .

— كېلەر شەنبە توي قىلساق سەل ئالدىراپ قالارمىزمۇ .  
كىن ، — دېدى زۆھرە خانىم .

— توي كۈنىنى بىر ئايدىن كېيىنگە بېكىتسەكمۇ ئوخشاشلا  
ئالدىراپ قالىمىز ، — دېدى ئۆيگە كىرىپ كەلگەن قادىر  
ئەپەندى ، — بايا ھەممە گېپىڭلارنى ئاڭلىدىم . قۇدىلار شۇنداق  
مەسلىھەت قىلىشقان بولسا ، شۇلارنىڭ دېگىنىدەك بولسۇن .  
كەينىگە تارتمايلى ، ئۈلگۈرىمىز . سىلى ھازىردىن باشلاپ  
پەرىدەنىڭ تويۇق كىيىم - كېچەك ، ئالتۇن زىبۇرىنلەرنىڭ  
تەييارلىقىغا چۈشىسە ، خانىم . مەن قۇدىلار بىلەن ئاشسۇيىنى  
مەسلىھەتلىشىپ ، شۇنىڭ تەييارلىقىغا كىرىشەي . بالىلارمۇ مۇشۇ  
ھەپتە ئىچىدە توي خېتى ئېلىۋەتسۇن . ۋاقتى كەلگەندە باغاقنى  
يېزىپلا تارقىتىۋەتسەك ئىش پۈتمەيدۇ .

— سىلى ئۇنداق دېگەنلىرى بىلەن بىر مۇنچە ئۇششاق  
ئىشلىرى بار توي دېگەننىڭ .

— يا بىسىمىلا دەپ بىر مېڭىپ باقايلى ، تۈگىتىمىز بۇ  
ئىشلارنى . ئىشقىلىپ ، سىلى ئۆزلىرىنىڭ قىلىشقا تېگىشلىك  
ئىشلىرىنى ھازىردىن باشلاپ قىلىۋەرسىلە .

— توپنى نەدە قىلىمىز ، — سورىدى پەزىلەت ، — بۇ ئۆي  
بەك كىچىك . مېنىڭچە ، مەرىكە زالىدا قىلساق بولامىكىن .

— ھەممە ئادەم مەرىكە زالىدا توي قىلىدىغان بولۇپ  
كېتىپتۇ ، بىزمۇ شۇنداق قىلايلى . مەرىكە زالىدا قىلساق ئىشىمىز  
تېخىمۇ ئاسانغا چۈشىدۇ ، مېھمانمۇ ئېدىتلىق ئۇزايىدۇ ، — دېدى  
قادىر ئەپەندى .

— ئۇنداق بولسا ، مەرىكە زالىنى بۇرۇنراق دېيىشىپ قويساق  
بولىدۇ ، — دېدى زۆھرە خانىم .

— شۇنداق قىلايلى . پەخرىدىن بۈگۈنلا ئۇقۇشۇپ ، ئالدىن  
رەنە بېرىپ قويسۇن .

— توۋا ، ماۋۇ ئالدىراشچىلىقنى ، — دېدى زۆھرە خانىم ، —  
توي قىلىمىز دەپلا قىلىپ كېتىدىغان بولدۇقمۇ دەيمەن ئەمدى .

تويلۇق كىيىم ، زىبۇزىننەت بازاردا بار دېگەن بىلەن ، تويلۇق يوتقان - كۆرپىنى ئۆز قولۇم بىلەن تىكىمسەم بولماس ھەقىچان . ئۇنداق بولسا ، مەن ئەتە گۈلسۈم ، شاراپەتلەر بىلەن يەنە بىر مەسلىھەتلىشىۋالاي . ئۆزىمىزمۇ تويغا ئاتاپ بىرەر قۇردىن كىيىم كىيىپ قويىمىساق بولماس تېخى .

— بۇغداينىڭ باھانىسىدە قارىمۇق سۇ ئىچىۋالسىدىغان گەپكەن - دە ، — دېدى قادىر ئەپەندى چاقچاق قىلىپ .

— ۋاقتى كەلگەندە سىلىمۇ قۇرۇق قالمايلا ، — دېدى زۆھرە خانىم كۈلۈپ ، — توي بولغاندىكىن ھەممەيلەن بىرەر قۇردىن يېڭى كىيىم كىيىپ قويمايلى ئەمدى . باغاقنىڭ ئىشىغىمۇ ئالدىراپ قويىمىساق بولمايدۇ . كەچتە ھەممەيلەن بىر مەسلىھەتلىشىۋالايلى ، جۇما .

## 49

سەھەر ئورنىدىن تۇرۇپ ناشتىلىق تەييارلاشقا تۇتۇنغان زۆھرە خانىم توڭلاتقۇنىڭ ئىچىگە قاراپ غۇژىدە بولۇپ قالدى . توڭلاتقۇ قۇيۇرۇق ئىدى . ئۇ ئاشخانا ئۆيىدىن چىقىپ چىشىنى چوتكىلاۋاتقان پەزىلەت بىلەن پەخىرئايىدىن سورىدى .

— توڭلاتقۇدىكى يېمەكلىكلەرنى نېمە قىلىدىڭلا ؟

— قايسى يېمەكلىكلەرنى دەيسەن ، ئانا ؟ — سورىدى پەزىلەت ئاغزىدىكى چىش پاستىسىنى تۈكۈرۈۋېتىپ .

— ئېشىپ قالغان يېمەكلىكلەرنى دەيمەن .

— ھە ، ئۇ نەرسىلەرنى تاشلىۋېتىپ توڭلاتقۇنى تازىلاپ قويدۇم ، — دېدى پەخىرئاي .

— يوغان ئىش قىپسەن ، — دېدى زۆھرە خانىم ئاچچىقلاپ ، — كىم سېنى ئۇ يېمەكلىكلەرنى تاشلىۋەتسۇن ، دېدى .

— ئۇ نەرسىلەر بۇزۇلۇپ قالغىلى تۇرۇپتىكەن . پەرىدە ئاچامدىن سورىسام ، مەيلى تاشلىۋەتسەڭ تاشلىۋەت ، دېگەندى .

تېخى توڭلاتقۇنى تازىلاپ قويسام خۇشال بولماي .  
— راست بۇزۇلۇپ قالغىلى تۇرۇپتىكەن ، — دېدى  
پەرىدەمۇ ، — سۈپىتى ئۆزگىرىپ كەتكەن يېمەكلىكلەرنى يېسەك  
سالامەتلىككە زىيانلىق .

— مەن تۈنۈگۈن قاراپ باققان ، ئۇنچىۋالا بۇزۇلۇپ  
كەتكەندەك قىلمىغان ، — دېدى زۆھرە خانىم ، — نېمانچە  
ئىسراپچىلىق بۇ ، بىر بەلەن نەرسىنى تاشلىۋېتىپ .

— ئۇنچىۋالا پىخسىقلىق قىلمىغان ، ئانا ، — دېدى  
پەخىرائى ، — بۇزۇلۇپ قالغان ئۇ نەرسىلەرنى كىم يەيتتىكى .  
— ھەرقايسىك يېمەكلىك ، مانا مەن يەيتتىم . داداڭ بىلەن

ئىككىمىز يەيتتۇق . ھەرقايسىك بايۋەچچە بولۇپ كېتىشتىڭ .  
ئانداق — مۇنداق نەرسىلەرنى يارىتىشمايسەن . داداڭ بىلەن يېڭى  
ئۆي تۇتقان ۋاقىتىمىزدا ، يەيلى دېسەك ئۇنچىلىك يېمەكلىكىنىمۇ

تاپالمايتتۇق . كۆكرىپ قالغان قوناق ئۇنىنىڭ ئۇمىچىغىمۇ  
چىقىنالمىتتۇق . ئىسراپخورلۇق قىلساق قاتتىق يامان بولىدۇ .  
قۇرئان كەرىمدىمۇ يەڭلار ، ئىچىڭلار ، لېكىن ئىسراپ قىلماڭلار

دېگەن ئايەت بار . نېمىنى ئىسراپ قىلساق ، شۇ نەرسىنىڭ خارلىقى  
ئاخىر بىر كۈنى ئۆتۈلىدۇ . بۇنىڭدىن كېيىن ھەرگىز ئۇنداق  
قىلماڭلا ، پات يېقىندا ھەربىرىڭلا بىردىن ئۆيىنى بېشىڭلاغا

كېيىسىلە . مۇشۇنداق ئىسراپچىلىق قىلغىلى تۇرساڭلا ، قانداقمۇ  
ئۆي تۇتالايسىلە . تېجەشكە تېگىشلىك نەرسىنى چوقۇم تېجەش  
كېرەك . خەجەشكە تېگىشلىك بولغاندا چوقۇم خەجەش كېرەك .

تېجەشلىك ، ئېدىتلىق بولۇڭلا ، بالىلىرىم .  
— ماقۇل ، — دېيىشتى قىزلار خىجىل بولۇپ .  
— باغاقنىڭ ئىشى قانداق بولدى ؟ — سورىدى زۆھرە خانىم

پەخىرىدىنكە قاراپ .  
— بۈگۈن چۈشتە تەييار بولىدۇ .  
— ئۇنداق بولسا ، چۈشتىن كېيىن باغاقنى يېزىۋېتەيلى .

ئەتىدىن باشلاپ باغاق تارقىتىشقا چۈشسەك بولا . باغاق يازىدىغان

تىزىملىك تەييار بولىدىمۇ؟

— دادامدىن سورا، — دېدى پەخرىدىن، — تىزىملىكنى دادام تەييارلايدىغان بولغان.

— باغاقنى تىزىملىك بويىچە يازمىساق تەرتىپلىك بولماي قالىدۇ. نەدە كۆڭۈل يېقىنلار چۈشۈپ قالىدىغان ئىش چىقىدۇ، — دېدى زۆھرە خانىم، — تىزىملىكنى قانداق قىلا. — تەييار بولدى، خانىم، — دېدى قادىر ئەپەندى، — يېزىدىكى تۇغقانلارنىڭ باغقىنى پەخرىدىن ئەپچىقپ بىرسۇن.

— ئوبدانراق ئويلىنىسلا. يېزىدىكى تۇغقانلار چۈشۈپ قالمىسۇن، بولمىسا، خاپا بولاپ قالىدىغان ئىش چىقىدۇ. ۋاي ئانامەي، تازىمۇ ئالدىراش بولۇپ كەتتىغۇ كىشى. پەزىلەت، سەن چۈشتە تىككۈچىنىڭ قېشىغا بېرىپ سۈيىلەپ قوي، كىيىملەر ئۆلگۈرمەي قالمىسۇن يەنە. قۇدىلار توپىنىڭ ئاشسۈيىنى قاچان ئەكىرىپ بېرىدىغان بولدى؟

— جۈمە كۈنى ئۇدۇل مەرىكە زالىغا ئەكىلىپ بېرىدىغان بولدى. كالىنىمۇ جۈمەدىن يېنىپ سويىدىغان بولدۇق.

— ئاشسۈيى ئەكىرگەنلەرنى مېھمان قىلىپ ئۆزىتىدىغان ئىش با، تېخى. نەچچە ئادەم كىرىدىغاندۇ؟ ھەربىرىگە بىردىن كۆڭلەك قويۇپ قويسام بولامۇ؟

— قۇدىمىز بىلەن مەسلىھەتلەشتۈق. بۇ قائىدىنى قىلمايدىغان بولدۇق، — دېدى قادىر ئەپەندى.

— ئۇنداق قىلساق سەت تۇرامىكەن، — دېدى زۆھرە خانىم.

— قۇدىمىز ئۆزى ئۈنىمىدى، — دېدى قادىر ئەپەندى، — ئۇششاق - چۈششەك، ئادەم ئاۋارە قىلىدىغان قائىدە - يوسۇنلارنى ئەمەلدىن قالدۇرۇۋېتىلى زادى.

— ئۇنداق بولسا مەيلى، — دېدى زۆھرە خانىم، — ئادەم بىر قولىنى ئون قىلالمايۋاتقاندا بۇمۇ بولىدىغان گەپكەن.

— ناشتىلىقنى مەن تەييارلاي، سەن ئۆزۈڭنىڭ ئىشىنى قىلىۋەر، — دېدى پەرىدە ئانىسىغا قاراپ.

— قولۇم پەقەت ئىشقا بارمايۋاتىدۇغۇتاڭ ، — دېدى زۆھرە خانىم .

— يۈزۈڭگە چاپىدىغان دورا - مايلارنى چېپىشنى ئۇنتۇپ قالما . تۈنۈگۈن يۈزۈڭنى ئۇۋۇلاتقىلىمۇ بارمىدىڭ ھەقىچان .

— ئۇ يەرگە بارغىلى نەدە چولا .  
— ئۇنداق دېمە ، ئانا ، بارمىساڭ بولمايدۇ . ناھايىتى يېرىم سائەتلىك ئىشقۇ ئۇ . ئۆزۈڭنىمۇ ئاسرىغىن .

— ھە راست ، توي خېتىنى قانداق قىلىدىڭلار ؟  
— بۈگۈن ئالىمىز .

— چاتاق چىقىپ قالماستىن - ھە .

— چاتاق چىقمايدۇ . بارساقلا بېرىدۇ ئەمەسمۇ . ھازىر ئۇنداق رەسمىيەتلەر بەك ئاددىيلىشىپ كەتتى .

— ئۇنداق دېگەننىڭ بىلەن گاھى ئىشلارغا بىر نەرسە دەپ بولغىلى بولمايدۇ . توي خېتىنى بۈگۈن چوقۇم ئېلىۋېتىڭلا .

زۆھرە خانىم ياتاق ئۆيگە كىرىپ پەرداز ئۈستىلىنىڭ ئالدىدا ئولتۇردى . ئەينەكتىن چىرايىغا قاراپ كۆڭلى خېلىلا ئېچىلىپ قالدى . دوختۇرنىڭ كۆرسەتمىسى بويىچە يۈزىگە تېرە ئاسراش سۈيۇقلۇقى چېپىشقا باشلىدى .

«شۇنداق قىلاي ، ئۆزۈمنىمۇ ئاسراپ تۇراي زادى . مەن ئالدىراپ نەگە ئاپىرىپ بولاتتىم بۇ ئىشلارنى . بۈگۈن يۈزۈمنى ئۇۋۇلىتىپ كېلەي . ھە راست ، چېچىمغا خېنە يېقىۋالسام بولاتتى . خېنىنى يۇغاندا يۈزۈمگە سۇ تېگىپ كېتەرمۇ ؟ پەرىدەگە يۈزۈمگە سۇ تەڭكۈزمەي چېچىمنى يۇيۇپ قوي دەرمەن ، بولمىسا ... »

## 50

ئابدۇساتتار بىلەن پەرىدە نىكاھلىنىش گۇۋاھنامىسىنى ئاسانلا بېجىردى .

— مۇبارەك بولسۇن ، ئىناق ئەر - خوتۇن بولۇپ مەڭگۈ بىللە

ياشغايسلەر ، — دەدى نىكاھلىنىش رەسمىيىتىنى بېجىرىدىغان  
ئوتتۇرا ياشلىق خانىم .

— رەھمەت ، سىلنى ئاۋازە قىلدۇق ، خانىم ، — دەدى  
ئابدۇساتتار .

— رەھمەت ، — دەدى پەرىدەمۇ خىجىللىق بىلەن يەرگە  
قاراپ .

ئۇلار كۈچىغا چىقىپ بىرنەچچە دەقەقە بىر - بىرىگە قاراپ  
تۇرۇپ كېتىشتى .

— خۇداغا شۈكۈر ، ئاخىر بۇ رەسمىيەتلەرنىمۇ  
بېجىرىۋالدىق ، — دەدى ئابدۇساتتار خۇشاللىقىنى يوشۇرالمىي .

پەرىدەمۇ مىيىقىدا كۈلۈپ گەپ قىلمىدى .

— سىز ئانچە خۇشال ئەمەستەك كۆرۈنىسىزغۇ ؟

— خۇش بولدۇم ، — دەدى پەرىدە .

— جۈرۈڭ ، ئازراق تاماق يەيلى ، — دەدى يىگىت ، —

ئەتىگەن ناشتا قىلمايلا يولغا چىققان ، قورسىقىم ئېچىپ كەتتى ،  
ئۇلار بىر ئاشپۇزۇلغا كىرىپ جايلاشتى .

— نېمە تاماق يەيسىز ؟ — سورىدى ئابدۇساتتار .

— مېنىڭ تاماق يېگۈم يوق ، ئۆزىڭىزگە تاماق بۇيرۇتۇڭ .  
ئەتىگەن مەن ناشتا قىلىۋالغان .

— ئۇنىڭ بىلەن كارىم يوق ، ھازىر مەن بىلەن بىللە تاماق

يەيسىز ، — دەدى يىگىت شوخلۇق بىلەن كۈلۈپ ، — سىزگە  
بۇيرۇق قىلىۋاتىمەن . ئېرىڭىزنىڭ بۇيرۇقىنى رەت

قىلمايدىغانسىز .

— ھەددىڭىزدىن ئاشماڭ .

— كىم ھەددىدىن ئېشىپتۇ . مانا توي خېتىنىمۇ ئېلىپ

بولدۇق . ھازىردىن باشلاپ مېنىڭ قانۇنلۇق ئايالىم بولۇپ  
بولدىڭىز .

— سەل - پەل ئالدىراپ قاپسىز ، — دەدى پەرىدەمۇ

كۈلۈپ ، — توي خېتى ھېساب ئەمەس ، موللام نىكاھ ئوقۇسا

ئاندىن ھېساب .

— بۇ گېپىڭىزنىڭمۇ ئاساسى بار . تۆت گۇۋاھ - شاھىتنىڭ ئالدىدا شەرىئەت ھۆكۈمى بويىچە رەسمىي نىكاھ پاتىھەسى ئوقۇسا ئاندىن ئەر - خوتۇن بولالايمىز . ئۇنداق بولمايدىغان بولسا ... — يىگىت گېپىنىڭ ئايىغىنى يۇتۇۋېتىپ قۇۋلۇق بىلەن خىر - خىر كۈلدى .

— ھە ، قانداق قىلاتتىڭىز ، — سورىدى قىز .

— مەشەدىن ئۇدۇللا ئۆيگە ئېلىپ كېتەتتىم ...

— بارغانسېرى قېلىنلىشىپ كەتكىلى تۈردىڭىز جۇمۇ ، — دېدى يىگىتنىڭ نېمە دېمەكچى بولغانلىقىنى چۈشەنگەن قىز ۋىلىدە قىزىرىپ ، — شوخلۇقمۇ ھېسابىدا بولسۇن . يىگىت خۇشاللىقتىن ئۆزىنى تۇتالماي قالغانىدى . شۇڭا ، قىزنىڭ رەنجىشلىرىگە ، ئىزا تارتىشلىرىغا ئانچە پەرۋا قىلىپ كەتمىدى ، كۈتكۈچى قىزنى چاقىرىپ ئىككى كىشىلىك تاماق بۇيرۇتتى .

ئەمەلىيەتتە قىزمۇ رەنجىگەندەك قىلغان بىلەن يىگىتنىڭ شوخلۇقى ، كۆزىنىڭ ئىچىگە تەلمۈرۈپ قاراشلىرى ئۇنىڭ نازۇك تۇيغۇلىرىنى ئويغىتىۋەتكەنىدى . ھەئە ، شۇ تاپتا قىزنىڭ خىيالىغا توي كېچىسى كىرىۋالغانىدى . ئۇ يىگىتكە ئوخشاش توي كېچىسىدىن ھەم ئەنسىرەيتتى ، ھەم تەقەززا بولاتتى . قورقۇش ، تەقەززالىق تۇيغۇلىرى ۋۇجۇدىنى چىرىمىۋالغانىدى .

— مەڭ ، بۇ توي خېتى ئالغانلىقىمىزنىڭ خاتىرىسى بولۇپ قالسۇن ، — دېدى يىگىت يانچۇقىدىن نەپىس ئىشلەنگەن بىر قۇتىنى ئېلىپ قىزغا تەڭلەپ .

قىز قۇتىنى ئېلىپ ئاچتى . قۇتىدا بىر تال ئالتۇن ئۈزۈك بار ئىدى . توي خېتى ئېلىپ بولغاندىن كېيىن قىزغا سوۋغا تەقدىم قىلىدىغان قائىدە بويىچە ، يىگىت بۇ سوۋغاتنى ئالاھىدە تەييارلاپ قويغانىدى .

— زەھمەت ، بەك قىممەتلىك سوۋغا بولۇپ كېتىپتۇ .



— كېلىڭ ، ئۆز قولۇم بىلەن بارمىقىڭىزغا سېلىپ قويماي .  
ئابدۇساتتار شۇنداق دېگىنىچە قىزنىڭ قولىنى كاپىسىدە  
تۇتۇۋالدى .

— قولۇمنى قويۇۋېتىڭ ، سەت تۇرىدۇ ، — دېدى پەرىدە  
تېپىرلاپ .

— نېمىدىن خىجىل بولىسىز ، — دېدى يىگىت قىزنىڭ  
قولىنى قويۇۋەتمەي ، — مۇشۇ كۈننى كۈتكىلى ئۇزاق بولدى ماڭا .  
يىگىت قىزنىڭ بارمىقىغا ئۈزۈكنى سېلىپ قويدى .

— ئەپسۇس ، مەن سىزگە ئۈزۈك سوۋغات تەييارلىيالىم .  
ئىدىم ، — دېدى قىز سومكىسىدىن نەپىس ئورالغان بىر قۇتىنى  
ئېلىپ ، — ئاددىي بولسىمۇ بىر تال سائەت ئالدىم . ئەسلىدە  
ئۈزۈك ئالغۇم بار ئىدى . سىزنىڭ ئۈزۈك سالغان بىلەن خۇشىڭىز  
يوقلۇقىنى بىلىپ مۇشۇ سائەتنى ئالدىم .

— رەھمەت ، بۈگۈن ماڭا سوۋغات بېرىشىڭىزنىڭ ھاجىتى  
يوقتى ، — دېدى ئابدۇساتتار سائەتكە ھەۋەس بىلەن قاراپ ، —  
ئۈزۈك سالسام يېزىدىكىلەرنىڭ كۈلكىسىگە قالمىمەن . داداممۇ  
خوتۇن كىشىنى دوراپ ئۈزۈك سېلىۋالدىڭمۇ دەپ تىللاپ كېتەر  
مېنى . ئەسلىدە بۈگۈن مەن سىزدىن سوۋغات ئالسام توغرا  
بولمايتتى ، كۆڭلۈمنى ئىزدىگىنىڭىزگە كۆپ رەھمەت . بۇ  
سائەتنىڭ ھەربىر چىكىلىدىشىدىن يۈرىكىڭىزنىڭ ساداسىنى ئاڭلاپ  
تۇرىدىغان بۆلدۈم . دە . قېنى ئۆز قولىڭىز بىلەن تاقاپ  
قويماسىز .

پەرىدە خىجىللىق بىلەن ئەتراپقا بىر قارىۋېتىپ ، يىگىتنىڭ  
بىلىكىگە سائەتنى تاقاپ قويدى .

— ئۆيگە دېرىزە پەردىسى تىككۈزۈپ قويدۇم ، تويدىن كېيىن  
تارتامىز ، — دېدى پەرىدە .

— تاماقنى يەپ بولۇپ بېرىپ تارتىۋەتمەمدۇق ، — دېدى  
ئابدۇساتتار .

— ياق ، ئەمدى تويدىن بۇرۇن سىز بىلەن ئۇ ئۆيگە

بارمايمەن .

— نېمىشقا؟ — سورىدى يىگىت ھىجىيىپ .

— بەك خەتەرلىككەنسز ، دېدى قىز پىخىلداپ

كۈلۈپ ، — ئاۋۇ كۈنى قورقۇتۇپ جېنىمنى ئالدىڭىز .

— سۆيۈۋالغانغا نېمە بولىدۇ ، دېدى يىگىت قىزنىڭ

كۆزىگە تىكىلىپ ، — بۈگۈنمۇ چوڭ تەمە تۇتۇپ كېتىپتىمەن

تېخى . ماقۇل دەڭە .

— ئىزا تارتىڭ ، بەك قېلىنكەنسز .

— توي خېتىنىمۇ ئېلىپ بولدۇققۇ مانا . ھەرقانچە بولسىمۇ

سۆيۈشۈش ئۈچۈنمۇ نىكاھ ئوقۇتۇپ يۈرمەسمىز ، ئەمدى .

— بولمايدۇ دېدىم ، بولمايدۇ .

— ئۇنداق رەھىمسىزلىك قىلماڭ .

— ئاۋارە بولماڭ ، ھەرقانچە يالۋۇرسىڭىزمۇ باكا .

قىزنىڭ قەتئىي رەت قىلىشى ئالدىدا يىگىت ئىلاجسىز قالدى .

— خەپ ، توي كېچىسى قانغۇدەك سۆيەيدىغان بولسام .

پەرىدە ۋىلىلىدە قىزارغىنىچە يەرگە قارىۋالدى .

## 51

— مۇبارەك بولسۇن ، ئوغلۇم ، دېدى ئابدۇرازاق ئاكا

ئابدۇساتتارنىڭ قولىدىكى توي خېتىنى كۆرۈپ ، — ئاخىر بۇ

ئىشىمۇ ۋۇجۇدقا چىقتى مانا . ئەمدى تويۇڭلىنى ساق - سالامەت

قىلىۋەتسەم ، مەنمۇ ئۆھ دەيتتىم .

— ئەكەلسىلە ، مەنمۇ كۆرۈپ باقاي ، دېدى ئاماننىساخان

ئاچا ، ئېرىنىڭ قولىدىكى توي خېتىنى تارتىۋېلىپ پەرىدە بىلەن

ئابدۇساتتارنىڭ بىللە چۈشكەن سۈرىتىگە قارىدى ، — پاھ ، ئەجەب

چىرايلىق چۈشۈپسىز ، بالام ، بۇ سۈرەتكە . پەرىدە قىزىمۇ شۇنداق

چىرايلىق چۈشۈپتۇ .

— ئۆزىمۇ چىرايلىق بولغاندىكىن ، سۈرەتكىمۇ چىرايلىق چۈشىدۇ - دە ، — دېدى ئابدۇساتتار ئەركىلەپ ، — كېلىنلىرىگە ئىچلىرى كۆيەمدۇ ، ئانا .

— ئىچىم كۆيىمەتتىكى ، — دېدى ئانا ، — ئۆزىمۇ چىرايلىق ، سۆزىمۇ چىرايلىق ، ئۇنىڭ ئۈستىگە ، بەك ئەخلاقلىق قىز تۇرسا بۇ . ۋاي ئانا دەپ چاقىرىدىغان بولسا ، خۇشاللىقتىن يۈرىكىم يېرىلىپ كېتەي دەپ كېتىدۇ خۇددى .

— چۆچۈرىنى خام سانمىسىلا ، خوتۇن ، — دېدى ئابدۇرازاق ئاكا ، — قانداقلىقىنى تويىدىن كېيىن بىلىمىز . ئوغۇللىرىغا تېگىۋېلىپ بولغاندىن كېيىن سىلىدىن يۈز ئۆرۈپ ، ھەسنىكام ئاچچىق ، ئامۇتى تاتلىق بولۇپ قالامدۇ تېخى .

— خۇدايىم بىر توۋا دېسىلە ، — دېدى ئاماننىساخان ئاچا قاپقىنى تۈرۈپ ، — پەرىدە قىزىم ھەرگىز ئۇنداق كېلىنلەردىن ئەمەس . قانداق دېدىم ، بالام .

— راست دەيلا ، ئانا ، — دېدى ئابدۇساتتار ، — دادام سىلى بىلەن چېقىشىپ شۇنداق دەپ قويدى . ئۇ سىلەرنىمۇ ئۆزىنىڭ ئاتا - ئانىسىنى كۆرگەندەك كۆرىدۇ .

— ھە راست ، باغاقنى ئېلىپ چىقىڭلىمۇ ؟ — دەپ سورىدى ئابدۇرازاق ئاكا .

ئابدۇساتتار سومكىسىدىن بىر تۇتام باغاقنى ئېلىپ دادىسىغا تەڭلىدى .

— باغاقنى بۈگۈن يېزىپ ، ئەتە - ئۆگۈن ئىچىدە تارقىتىۋەتسەك بولار .

— شۇنداق قىلىلى . ئۆزۈڭلا يالغۇز يېزىپ بولالاسىلەمۇ بۇ باغاقلىنى .

— سەل تۈرۈپ بىرقانچە ئاغىنە بالىلار كېلىدۇ ، شۇلار بىلەن بىللە يازىمىز .

— ئەل - ئاغىنىلىرىڭىزمۇ بەك ئەسقاتتى ، بالام ، — دېدى

ئانا خوش بولۇپ ، — ئاشسۇيىنى ئەكىرىپ بەرسەك ، بىز قىلغۇدەك باشقا ئىش قالمىدىغۇ دەيمەن . ھە راست ، سەۋزە قەلەم قىلىدىغان ئىش بار تېخى .

— سەۋزىنى ئاشپەز ئۇستاملار ئۆزى قەلەم قىلىدىغان بوپتۇ ، — دەدى ئابدۇساتتار ، — بۇنىڭدىن خاتىرجەم بولسىلا ، ئانا .

— ئەجەب بىلەن ئىش بوپتۇ . سەۋزە قەلەم قىلىدىغان ئىش بېشىمغا ئىسما بولغانىدى . تويلۇق كىيىملىرىڭىز قانداق بوپتۇ ، بالام ؟

— دادام بىلەن مېنىڭ كىيىمىم ئاساسەن پۈتۈپتۇ ، سىلىنىڭكىنى ئەتە پۈتكۈزۈپ بېرىدىغان بولدى . توپىنىڭ ئاشسۇيىنى ئەكىرگەندە ياندۇرۇپ چىقارمىز .

— سىلىنىڭ توپاڭلىنىڭ باھانىسىدە بىزمۇ يېڭى ئېگىن كىيىۋالىدىغان بولىدۇق — دە ، — دەدى ئابدۇرازاق ئاكا كۈلۈپ ، — ئەسلىدە توپىنى سىلى قىلغاندىكىن بىز ئېگىن كىيىپ يۈرمىسەكمۇ بولاتتى . بوپتۇ ، شەلىك قۇدىلارنىڭ ئالدىدا چېنىپ قالمايلى دېدۇق .

— شۇنى بىر دەپسە ، — دەدى ئاماننىساخان ئاچا ، — مۇشۇ باھانىدە كىيىپ قويىمىسلا تۈزۈك ئېگىنلىرىمۇ قالمىغان سىلىنىڭ .

— سىلىمۇ كېلىنلىرى بىلەن بەسلىشىپ ئىككى ياقا ئېگىن كىيىۋالا ئەينە .

— قورساقلىرى ئاغرىۋاتامدۇ ؟

— يوقسۇ ، ئوينىشىپ دەپ قويدۇم . قانچىلىك كەيگىلىرى بولسا شۇنچىلىك كەيسە . ياش ۋاقتلىرىدا ، نېمە كەيسەلەر يارىشىدىغان چاغدا قوللىرىمىز ئۈزۈكتى . ئىچلىرى كۆيگۈدەك بىرەر قۇر ئېگىنمۇ ئېلىپ بېرەلمىگەندىم . ھېلىھەم بولسىمۇ كەيسە . جاپا تارتىپ تاپقان پۇلنىڭ راھىتىنى كۆرىدىغان زامان بۇ .

— ھە ، مۇنداقراق دەپ تۇرسىلا بىر ، بۇنىڭدىن كېيىن پەرىدە قىزىمغا تاللىتىپ تازا كىيىمەن تېخى .

— بولسا شەلىنىڭ خوتۇنلارنى دوراپ ، ئىشتان كەيمەي تور پايپاق تارتىپ ، يوتىلىرىغا كەلگۈدەك تار يوپىكا كىيىپ يۈرەلا .

— ئاشۇنداق كەيگەنلىمۇ ماڭا ئوخشاش ئادەم ، مەندىن بىر يېرى ئارتۇق ئەمەس .

— كۆرۈڭ ما تاماشانى ، — دېدى ئابدۇرازاق ئاكا ئايالى بىلەن تېخىمۇ چېقىشىپ ، — تايىنلىق باشلىرىدىكى ياغلىقنىمۇ ئېلىۋېتىپ ، چاچلىرىنى مايىمۇنىڭ قوڭىدەك بويىپ ، قاغىنىڭ چاڭگىسىدەك پاختايتىۋالمىلا بولمىسا .

— ئوھوش ، نېمە دەيدۇ ما ئادەم ، — دېدى ئاماننىساخان ئاچا تېرىكىپ ، — خۇدايىم بىر توۋا دېسىلە ، قېرىغان ۋاقتىمدا ئىمانىم بىلەن كېتىشكە نېسىپ قىلار ، خۇدايىم . قۇرۇق گەپنى ئاز قىلىپ توينىڭ كەم - كۈتسىنىڭ گېپىنى قىلىشايلى .

— ھە ، ما گەپلىرى جايدا بولدى ، — دېدى ئابدۇرازاق ئاكا ، — دېسىلە ، نېمە كەم ، نېمە يوق . ۋاقتى كەلگەندە تۆت تەرەپكە تەڭ چېپىپ ئۈسسۈل ئويناپ يۈرمەيلى يەنە .

## 52

پەخرىي ئاتىلانىڭ قولىغا بىر تۇتام باغاقنى تۇتقۇزدى .

— مۇشۇ باغلارنىڭ ھەممىسىنى مەن تارقىتامدىم ؟

— ھەئە ، ھەممىسى سەن تارقىتىدىغان باغاقلا ، — دېدى پەخرىي ، — چالا قويماي ، تولۇق تارقىتىۋېتەسەن .

— بۇلارنىڭ ئارىسىدا مېنىڭ باغقىم يوقمۇ نېمە ، — دېدى ئاتىلا باغلارنى شۇنداقلا ۋاراقلاپ قويۇپ ، — قېينانام بىلەن قېينانام كىچىك كۈيئوغلىغا باغاق يېزىشنى ئۈنتۈپ قالغان ئوخشىمادۇ ؟

— خام خىيالىنى ئاز قىل .  
 — نېمىشقا ؟  
 — باغاق ئېلىشقا سېنىڭ سالاھىيىتىڭ توشمايدۇ .  
 — قېنىنام بىلەن قېنىنامغۇ يازمىسۇن ماقۇل ، ھېچبولمىسا  
 سەنمۇ بولساڭ يېزىپ قويۇشۇڭ كېرەك ئىدى .  
 — ئالدىرماي تۇر ، توپام بولغاندا يازارمەن ، — دېدى  
 پەخرىي پىخىلداپ كۈلۈپ .  
 — نېمە دېدىڭ ، يەنە بىر دېگەنە ؟  
 ئاتىللا نارازىلىق بىلەن قىزغا چەكچەيدى .  
 پەخرىي جاۋاب بەرمەي كۈلۈۋەردى .  
 — قالايىمقان چاقچاق قىلما جۇمۇ ، تايىقىڭنى يەپ قالما يەنە .  
 — ھە ، بولسا شۇنداق قىلارسەن ، — دېدى قىز بوينىنى  
 شاپتۇل قېقىپ ، — سېنى ئۇرامدىكىن دەپ چوڭ قىلىپ قويغان  
 ئانام مېنى .  
 يىگىت خىرىلداپ كۈلۈۋەتتى .  
 — چاقچاق قىلىپ قويدۇم . سېنى ھەرگىزمۇ ئۇرمايمەن .  
 — بىزگىمۇ مۇشۇنداق توي باغقىمىزنى تارقىتىدىغان كۈن  
 قاچان كېلە ، — دېدى يىگىت خىيالچانلىق بىلەن .  
 — باغاقنى تارقىتامسەن ، تارقىتامسەن ؟ — سورىدى قىز  
 يىگىتنىڭ گېپىگە پەرۋاسىز قاراپ .  
 — ئەلۋەتتە تارقىتىمەن ، — دېدى ئاتىللا ، — گەرچە  
 تونۇشمىساقمۇ باجىمىڭ خىزمىتىنى قىلىپ قويغاچ تۇراي . ۋاقتى  
 كەلگەندە مېنىڭ باغقىمىمىز تارقىتىپ بېرەر .  
 — باغاقنى تارقىتىپ بولۇپ ماڭا تېلېفون قىلىۋەت .  
 — بولىدۇ ، كەچتە كۆرۈشەمدۇ ؟  
 — نەدە چولا ، بىر قولىمىزنى ئون قىلالمايۋاتقاندا .  
 — بوپتۇ ئەمىسە ، ئىش بولسا تېلېفون قىلارسەن .  
 شۇ دەقىقىدە پەزىلەت بىلەن قۇتلۇقمۇ سوغۇق ئىچىملىك

دۈكىنىدا پاراڭلىشىۋاتاتتى .

— مەن توغرا بارسام قانداق بولا ؟ — دېدى قۇتلۇق .

— يا ئابدۇساتتار ، ئاكام بىلەن تونۇشمىساڭ ، يا دادام بىلەن تونۇشمىساڭ ، نېمە قىلىسەن تونۇمىغان توغرا بېرىپ .

— ئوغۇ راست ، — دېدى قۇتلۇق ، — ھېچبولمىسا بىزنىڭ ئۆيدىكىلەرگە باغاق يېزىپ قويساڭلا بولىتى . ئانام باغاق بەرسە توغرا بارىمەن دەپ چىشىنى بىلەپ تۇرىدۇ شۇ تاپتا .

— ئانامغا سەن چۈشەندۈرۈپ قوي . مەنمۇ ئەتىگىچە تېلېفون قىلىپ قويىمەن . توغرا كېلىمەن دەپ ئاۋارە بولمىسۇن . ئانام بىلەن ئىككىسى يۈز كۆرۈشۈپ باقمىغاندىكىن ، بىر ئاز بىئەپ بولۇپ قالدۇ .

— ھە ، ئانامنىڭ ئەھۋالى قانداقراق ، بېرىپ كۆرۈپ كېلەي دېسەم ماڭا بىئەپ بولۇپ قالدى . يۈزىنى ئۇۋۇلاقتىلى كەلگەن ۋاقتىدا خەۋەرسىز بولۇپ قاپتىمەن .

— چانمىغۇدەك ساقىيىپ قالدى ، ئەمما توپىنىڭ ئالدىراشچىلىقىدا يۈزىگە ۋاقتى - قەرەلىدە دورا - ماي سۈرتەلمەيۋاتىدۇ .

— قاتتىق تاپىلا ، مۇشۇنداق ۋاقتىدا ئاسراش بەك مۇھىم ، ئىچىدىغان دورىلىرىنىمۇ ۋاقتىدا ئىچسۇن . ئۆزىنى تاشلىۋەتسە بۇرۇنقى ھالىتى قايتىلىنىۋالىدۇ . ئارام ئېلىشقا بەك دىققەت قىلسۇن . بىر مەزگىل يەرگە ئېگىشىدىغان ئىشنى قىلمىسۇن . — توي كۈنىسى ئەتىگەندە قىزلاردىن بىرىنى ئەۋەتكىن ، ئاچامغا پەرداز قىلىپ قويسۇن .

— بولىدۇ ، سائەت نەچچىدە بارسا بولا ؟

— ئىشقىلىپ ، ئەتىگەنرەك كەلسۇن . سائەت بەش - ئالتىلەردە كەلسە تېخى ياخشى . ئۇنىڭدىن كېيىن ۋاقىت چىقماي قېلىشى مۇمكىن . چاچ ياساشمۇ خېلى قول تۇتىدىغان ئىش . پەخىرئاي بىلەن ئىككىمىزنىڭمۇ چېچىمىزنى ياسايدۇ تېخى .

- ئۇنداق بولسا ، قىزلاردىن ئىككىنى ئەۋەتەي .
- خوش ئەمىسە ، مەن كەتتىم .
- شۇنداق قىلىپ تويىدىن كېيىن كۆرۈشمەدۇق .
- شۇنداق قىلايلى .
- ئانامغا تېلېفون قىلىپ قويۇشنى ئۇنتۇپ قالما .
- ماقۇل .
- ئۇلار سىرتقا چىقىپلا خوشلاشتى .
- بۇ چاغدا پەخرىدىن يولدا كېتىۋاتقاچ يانفونىدا سۆزلىشىۋاتاتتى .
- شۇنداق ، سېنىڭ باغقىڭ مەندە ، ئاچام ئۆز قولى بىلەن يازغان ، ئاپىرىپ بېرىشكە پەقەت ۋاقىت چىقىرالمىدىم .
- مەن بارسام قانداق بولا ، — دېدى گۈلناز ، — سىلەرنىڭ ئۆيگە بېرىشتىن خىجىل بولۇۋاتىمەن .
- خاتىرجەم بولۇپ كېلىۋە . ئانام سېنى ئاچامنىڭ دوستى ئوخشايدۇ دەپ قالدۇ . پەزىلەت بىلەن پەخرىئاي چاندۇرمىسا بولدى ئەمەسمۇ ؟
- مەيلى ئەمىسە .
- ئەتىگەنرەك كېلەرسەن .
- ئەتىگەنلىككە سېنىڭ ئالدىغا كېلىپ تېلېفون قىلىۋەتسەم ، پەخرىئاي پەسكە چۈشۈپ باشلاپ چىقسا بوپتىكەن .
- بولىدۇ . مەن تېلېفونۇڭنى ئېلىپلا پەخرىئايىنى چىقاتاي .
- ۋاي بۇنداق قىلساق بولمىغۇدەك ، مەن ئەتىگەندىلا مەرىكە زالىغا بېرىپ بولمىسام بولمايدۇ . بامدات نامىزىدىن يانغان مەسچىت جامائىتىنى دادام بىلەن بىللە تۇرۇپ ئۆزىتىشىپ بەرمىسەم بولمايدۇ . پەخرىئايىنىڭ تېلېفون نومۇرىنى دەپ بېرەي ، پەخرىئاغا ئۆزۈڭ تېلېفون قىلغىن .
- مەيلى ، دەپ بەرگىن ئەمىسە .
- پەخرىدىن پەخرىئايىنىڭ تېلېفون نومۇرىنى دەپ بەردى .



— كەچتە پەخرىئاغا تاپىلاپ قويارسەن .  
— بولىدۇ ، ئەتە كۆرۈشەيلى ئەمەس .

## 53

بۈگۈن قادىر ئەپەندى بىلەن زۆھرە خانىمنىڭ ئائىلىسى ئۈچۈنمۇ ھەم ئابدۇرازاق ئاكا بىلەن ئاماننىساخان ئاچىنىڭ ئائىلىسى ئۈچۈنمۇ خاسىيەتلىك بىر كۈن بولغانىدى . توي خۇشاللىقىغا چۆمگەن ھەر ئىككى ئائىلە تولىمۇ ئالدىراش ئىدى . ئەتىگەندىن بېرى مەرىكە زالىدا بىرقانچە مەسچىتنىڭ جامائىتىنى ئۆزىتىپ بولۇپ ، بىر ئاز ئارام تېپىپ ، مېھمان ئۆزىتىشىپ بەرگىلى كەلگەن ئەل - ئاغىنىلىرى بىلەن قىزغىن پاراخچا چۈشكەن قادىر ئەپەندىنى پەخرىدىن قېشىغا كېلىپ ئاستا نوقۇدى .

— دادا ، يىگىت تەرەپ نىكاھ ئوقۇتقىلى يولغا چىقىپ بوپتۇ ، بىز دەرھال ئۆيگە بارايلىمىكىن .

— ئۇلار تېلېفون قىلدىمۇ ؟

— ھەئە ، ھازىر تېلېفون كەلدى .

— بوپتۇ ، مەسچىت جامائىتىنىمۇ ئۆزىتىۋالدۇق ، باشقا مېھمانلارنىڭ كېلىشىگە يەنە ئازراق ۋاقىت بار . ئۇنداقتا بىز ئۆيگە بارغاچ تۇرايلى .

قادىر ئەپەندى ئەھۋالنى ئاغىنىلىرىگە دەپ قويۇپ پەخرىدىن بىلەن ئۆيگە ماڭدى .

— ماقۇل ، سىلى بېرىۋەرسىلە ، — دېدى ئاغىنىلىرى ، — نىكاھنى ئەتىگەندە ئوقۇتۇۋەتسە ساۋاب بولىدۇ . بۇ يەردە بىز بار . مېھمانلار كەلسە ئۇزاتقاچ تۇرىمىز .

قۇتلۇق ئەۋەتكەن قىزلار پەرىدە ، پەزىلەت ، پەخرىي ھەتتا زۆھرە خانىمغىمۇ پەرداز قىلىپ چېچىنى ياساپ قويغانىدى . پەرىدە

ئابدۇساتتار بىلەن مەسلىھەتلىشىپ مەخسۇس مىللىي پاسوندا توي كىيىمى لايىھىلەتكۈزگەنىدى. ئەتلەستە زامانىۋى ئۇسلۇب بىلەن مىللىي ئۇسلۇبنى بىرلەشتۈرۈپ تىكىلگەن توي كۆڭلىكى پەرىدەگە شۇنداق ياراشقانىدى. زۆھرە خانىمغىمۇ پەرداز يارىشىپ باشقىچە ياشىرىپ قالغانىدى. پەزىلەت بىلەن پەخىرئاي بىر جۈپ كىيىنىۋالغان بولۇپ، چاچ پاسونلىرىدىنلا پەرقلىنىپ تۇراتتى. — پاھ، تونۇمىغان ئادەملەر توپى بولىدىغان قىز مۇشۇ ئوخشايدۇ دەپ قالمىسۇن يەنە، — دېدى ئۆيگە كىرىپ كەلگەن قادىر ئەپەندى ئايالىغا چاقچاق قىلىپ، — بۈگۈن باشقىچە بولۇپ كېتىپلىغۇ، خانىم. كۆزۈم قامىشىپ كېتىۋاتىدۇ.

— چاقچاقلىرىنى قويىپ تۇرسىلا، — دېدى زۆھرە خانىم، — كەلسىلە، كۈيئوغۇل كېلىپ بولغۇچە بىر چىشلەم ئاشتا قىلىۋالسىلا، ھېلى يەيمەن دېسىلىمۇ ۋاقىت چىقماي قالىدۇ. پەخىردىن، سەنمۇ داداڭنىڭ قېشىغا كېلىپ ئاشتا قىلىۋال، بالام. — ماقۇل، مەن ئاۋۋال پەرىدە ئاچامنى كۆرۈپ چىقاي، قانداقراق بولۇپ كەتتىكىن، — دېدى پەخىردىن.

— بولدى كىرمە، ئاچاڭ خىجىل بولۇپ قالىدۇ. ئەسلىدە پەخىردىننىڭ مەقسىتى گۈلنازنىڭ كەلگەن — كەلمىگەنلىكىنى بىلىپ بېقىش ئىدى.

— گۈلناز سېنىڭ ئالدىڭدىلا كەلدى، — دېدى پەخىرئاي ئاكىسىنىڭ قۇلىقىغا پىچىرلاپ، — سەن كىرمەي تۇر. — بوپتۇ ئەمەس، — دېدى پەخىردىن ۋە دادىسىنىڭ قېشىغا كېلىپ ئولتۇردى.

زۆھرە خانىم ئۇلارنىڭ ئالدىغا يۇمشاق توقاچ بىلەن بىر ئىستاكاندىن سۈت ئەكەلدى.

— يىگىت كەلدى، — دېدى كىمدۇر بىرى خەۋەر يەتكۈزۈپ، — قايسى ئۆيگە باشلايمىز؟ قوشنىلارنىڭ ئۆيىگە باشلامدۇقيا؟

— نىكاھنى بىزنىڭ ئۆيدە ئوقۇسۇن . مۇشۇ يەرگىلا باشلاڭلار ، — دېدى زۆھرە خانىم .

بىر ئارابۇستا يىگىرمىگە يېقىن مېھمان كەلگەنىدى . مېھمانلارنىڭ ئارىسىدا ئۇچىسىغا كانۇا كۆڭلەك ، كاستۇم - بۇرۇلكا ، بېشىغا يارىشىملىق بادامدوپپا كىيىۋالغان ئابدۇساتتار ئالاھىدە كۆزگە چېلىقىپ تۇراتتى . ئابدۇساتتارنىڭ دادىسى ئابدۇرازاق ئاكا بىلەن بېشىغا يوغان سەللە ئورىۋالغان ئاپئاق ساقاللىق قارىمدىن باشقىلار ئاساسەن ياش يىگىتلەر ئىدى . قادىر ئەپەندى بىلەن پەخرىدىن بىنادىن چۈشۈپ مېھمانلار بىلەن بىر مۇبەر قول ئېلىشىپ كۆرۈشۈپ ، ئەھۋال سوراشقاندىن كېيىن ئۆيگە باشلاپ چىقتى .

زۆھرە خانىم نىكاھقا كېلىدىغانلارغا ئاتاپ بىر قازان پولۇ دۈملىگەندى . پەخرىدىن مېھمانلارنىڭ قولىغا دەرھال سۇ ئالدى . قادىر ئەپەندى بىر پىيالىدىن سىنچاي تۇتتى . ئارقىدىن داستىخانغا ھورى كۆتۈرۈلۈپ تۇرغان ، ئۈستىگە گۆش بېسىلغان پولۇ كەلتۈرۈلدى .

— قېنى ئاشقا بېقىشىلا ، — دېدى قادىر ئەپەندى مېھمانلارنى تاماققا تەكلىپ قىلىپ .  
— سىلىمۇ كەلسىلە ، بىللە باقايلى ، — دېدى ئابدۇرازاق ئاكا .

قادىر ئەپەندى ئابدۇرازاق ئاكىنىڭ يېنىغا كېلىپ ئولتۇردى . مېھمانلار تۈزۈت قىلمايلا ئاشقا قول ئۈزىتىشتى . قېيناتا - قېيناتىنىڭ ئۆيىگە تۇنجى قېتىم كەلگەن بولغاچقىمۇ ، ئابدۇساتتار بىر ئاز تارتىنىپ ئولتۇراتتى ، ئىككى مەڭزى سۇس قىزىرىپ قالغانىدى .

ئاش يېيىلىپ بولغاندىن كېيىن ئۇلار بىر پەتۈسقا بىر پىيالا شاكىراپ ، نىكاھلىنىش گۇۋاھنامىسىنى قويۇپ موللامنىڭ ئالدىغا ئېلىپ كەلدى . موللام قوينىدىن كۆزەينىكىنى ئېلىپ ئالدىرىماي

تاقىۋالغاندىن كېيىن ، نىكاھلىنىش گۇۋاھنامىسىنى تەپسىلىي كۆرۈپ چىقتى ، ئاندىن بىر توغرام ناننى ئىككى پارچە قىلىپ شاكىراققا چىلىدى - دە ، ئاۋازىنى سوزۇپ چىقىرىپ قىرائەت قىلىشقا باشلىدى . ئۆي شۇ ھامان تىمتاسلىققا چۆمدى ، ھەممەيلەن بېشىنى تۆۋەن سېلىپ قىرائەتكە قۇلاق سېلىشتى . موللام قىرائەتنى ئاخىرلاشتۇرغاندىن كېيىن قادىر ئەپەندىدىن سورىدى .

— تويى بولىدىغان خېنىم قىزىمىز قايسى ئۆيدىكىن ؟

— ئۇدۇلدىكى ئۆيدە ، — دېدى قادىر ئەپەندى پەخىرىدىننىڭ

ياتاق ئۆيىنى ئىشارە قىلىپ .

— ئاۋازىمنى ئاڭلىيالمىدۇ ؟ — سورىدى موللام .

— ئاڭلىيالايدۇ ، — جاۋاب بەردى قادىر ئەپەندى .

— ئەمەس ئەشكىنىڭ تۈۋىگە يېقىنراق كەلسۇن ، — دېدى

موللام .

زۆھرە خانىم ئىشىكى مېھمانخانا ئۆيىگە قارىتىپ ئېچىلغان پەخىرىدىننىڭ ياتاق ئۆيىگە كىرىپ كېتىپ ، ھايال ئۆتمەي يېنىپ چىقتى . قادىر ئەپەندى زۆھرە خانىمنىڭ بېشىغا ياغلىق ئارتىۋالغانلىقىغا دىققەت قىلدى . ھەئە ، مېھمانلارنىڭ كەلگەنلىك خەۋىرىنى ئاڭلاپ بويىندىكى شارپىسىنى ئېلىۋېتىپ ياغلىقنى ئېشىكىدىن چىقىۋالغان زۆھرە خانىم باشقىچە چوڭ سۈپەت بولۇپ قالغانىدى .

— ئىشىكنى قىيا ئېچىپ قويسىلا ، خېنىم ، — دېدى موللام .

زۆھرە خانىم ئىشىكنى قىيا ئېچىپ قويدى .

موللام گېلىنى قىرىپ قويۇپ نىكاھ ئوقۇشنى باشلىدى .

— قادىراخۇننىڭ قىزى پەرىدەخان ئۆزىڭىزنى

ئابدۇرازىقخۇننىڭ ئوغلى ئابدۇساتتارجانغا خوتۇنلۇققا ئۆز

ئىختىيارىڭىز بىلەن قوبۇل قىلىدىڭىزمۇ ؟

ئابدۇساتتار ھاياجانلانغان ھالدا كۆزىنى قىيا ئېچىقلىق تۇرغان

ئىشىككە تىكتى ، ئەمما ئىشىكنىڭ كەينىدىن ھېچقانداق سادا

چىقمىدى . موللام ئاۋازىنى تېخىمۇ ئۈنلۈك چىقىرىپ يەنە بىر قېتىم سورىدى ، ئىشكىنىڭ كەينىدىن يەنە ئاۋاز چىقمىدى .  
— يەنە بىر قېتىم سورايلى ، — دەپ مۇراجىئەت قىلدى ،  
ئابدۇرازاق ئاكا موللامغا قاراپ .  
موللام يەنە بىر قېتىم سورىدى .

ئىشكىنىڭ كەينىدىن پەرىدەنىڭ : «قوبۇل قىلدىم» دېگەن ئاۋازى ئاڭلاندى . ئابدۇساتتارنىڭ شىددەت بىلەن سوقۇۋاتقان يۈرىكى شىپىدە رېتىمغا چۈشتى . نىكاھ ئوقۇغاندا قىزدىن ئۈچ قېتىم سورىمىغۇچە جاۋاب بەرمەيدىغان قائىدە بار ئىدى . بىرىنچى قېتىمدىلا جاۋاب بېرىۋەتسە باشقىلار قىزنى : «ئەرگە تەگكىلى ئاران تۇرۇپتىكەن ، سوراپ بولغۇچە جاۋاب بېرىۋەتتى» دەپ زاڭلىق قىلاتتى ، گەپ تاپاتتى . شۇڭا ، پەرىدە ئۈچىنچى قېتىم سورالغاندا جاۋاب بەرگەنىدى .

ئەمدى جاۋاب بېرىش نۆۋىتى ئابدۇساتتارغا كەلگەنىدى .  
موللام ئابدۇساتتارغا يۈزلىنىپ تۇرۇپ سورىدى .

— ئابدۇرازىق خۇنىنىڭ ئوغلى ئابدۇساتتارجان ، قادىراخۇننىڭ قىزى پەرىدە خانىنى ھالال جۈپتىلىرى قىلىپ نىكاھلىرىغا ئاللىمۇ ؟  
— ئالدىم ، — دېدى ئابدۇساتتار دەرھال جاۋاب بېرىپ .  
ئابدۇساتتارنىڭ ئالدىراپ جاۋاب بەرگەنلىكىدىن نارازى بولغان ئاغىنىلىرى قۇلىقىغا پىچىرلىدى .

— ئالدىراپ كەتتىڭلار ، ئاداش . يەنە بىر قېتىم سورىغاندا جاۋاب بەرسەڭلىمۇ بولىتتى .

ئابدۇساتتار مىيىقىدا كۈلۈپ قويدى . ھەئە ، شۇ تاپتا ئۇنىڭ خۇشاللىقى يۈرىكىگە پاتماي قالغانىدى .

موللام شاكىراپقا چىلانغان بىر بۇردا ناننى ئابدۇساتتارغا ئۇزاتتى .

— ئاغزىلىرىنى ئاچسىلا ، بالام .  
موللام ناننى ئابدۇساتتارنىڭ ئاغزىغا ئۆز قولى بىلەن سېلىپ

قويدى .

— تۈكۈرۈۋەتمەي تولۇق چاپناپ يۈتۈۋەتسە ، بالام ، — دېدى موللام ۋە يەنە بىر بۇردا ناننى پىيالە بىلەن زۆھرە خانىمغا ئۇزاتتى .

— خېنىمنىڭ ئاغزىغا ئۆز قوللىرى بىلەن سېلىپ قويسىلا . زۆھرە خانىم پەرىدەنىڭ ئاغزىغا ناننى سېلىپ قويغاندىن كېيىن موللام دۇئاغا قول كۆتۈردى . ھەممەيلەن موللامغا ئەگىشىپ بۇ ئىككى ياشنىڭ ھالال نىكاھىغا مەڭگۈلۈك بەخت ، ئامەت تىلىدى .

ئابدۇرازاق ئاكا داستاندىن تۆت ناننى پەتىۋىسىغا سېلىپ ، ناننىڭ ئۈستىگە ئەللىك كوي پۇلىنى قويدى - دە ، موللامنىڭ ئالدىغا نىكاھ ھەققى دەپ قويدى .

شۇنىڭ بىلەن نىكاھ مۇراسىمى ئاخىرلاشقان بولدى . ئابدۇساتتار قىز كۆچۈرىدىغان ۋاقىتتا كىرىدىغان بولۇپ يېزىغا چىقىپ كەتتى . ئابدۇرازاق ئاكا قادىر ئەپەندى بىلەن مەرىكە زالىغا قاراپ ماڭدى . ئىككى قۇدا مەرىكە زالىنىڭ ئالدىدا دەرەخكە تۇرۇپ تويغا كەلگەن مېھمانلارنى ئۈزۈشنى كېرەك ئىدى ، چۈنكى ئۇلار بىر - بىرىنىڭ مېھمانلىرىنى تونۇمايتتى . مۇشۇ باھانىدە ئىككى تەرەپنىڭ مېھمانلىرى قۇدىلار بىلەن تونۇشۇۋالاتتى .

ئەر مېھمانلارنىڭ قۇيرۇقى سائەت ئون بىردە ئۈزۈلدى ، ئەمدى ئايال مېھمانلار كېلىشكە باشلايتتى . شۇڭلاشقا ، زۆھرە خانىم پەرىدەنى بىر تەككىسىغا سېلىپ مەرىكە زالىغا يېتىپ كەلدى . ئۇلارنىڭ كەينىدىن گۈلسۈم خانىم ، شاراپەت خانىم ، چىمەنگۈل خانىم قاتارلىق زۆھرە خانىمنىڭ يېقىن دوستلىرى ، خىزمەتداشلىرى ، يېقىن ئۇرۇق - تۇغقانلىرى يېتىپ كەلدى . پەزىلەت ، پەخرىي ۋە گۈلنازىلارمۇ پەرىدەنىڭ بىر توپ دوستلىرى بىلەن يېتىپ كەلدى . مەرىكە زالى ئىككى - ئۈچ سائەت ئايال مېھمانلارنى ئۈزۈش بىلەن قىزىپ كەتتى . زۆھرە خانىم تويغا

كەلگەن ئاياللارنىڭ ئالدىغا سالامغا چىقىش ، داستىخاننى قوبۇل قىلىش ، قايتقانلارنى ئۈزىتىش بىلەن ئالدىراش ئىدى . قىزلار توختىماي چاي قۇيۇپ ، ئاش توشۇپ مېھمان كۈتەتتى .

ئالاھىزەل سائەت ئۈچلەردە توي كۆچۈرىدىغانلار يېتىپ كەلدى . ئوغۇللۇق تەرەپنىڭ بەش ئاربۇس ، سەككىز - ئون كىچىك ماشىنىدا توي كۆچۈرۈش ئۈچۈن كەلگەن مۇھىم مېھمانلىرىنىڭ سانى ئىككى يۈزدىن ئاشاتتى . ئاماننىساخان ئاچىنى چۆرىدىگەن ئايال مېھمانلار بىر توپ ، ئابدۇساتتارنى چۆرىدىگەن يىگىتلەر بىر توپ ئىدى . قوللىرىغا دۇتار ، راۋاب ، تەمبۇر ، داپ ، ئاككوردىيون ئېلىۋالغان سازەندىلەر مەرىكە زالىنىڭ ئالدىدا توختاپ بىرپەس نەغمە قىلدى . شوخ يىگىتلەر ئۇسسۇل ئويناپ خۇشاللىقنى بىلدۈرۈشتى . بۇ ئارىلىقتا زۆھرە خانىم دوستلىرى بىلەن بىللە ئاماننىساخان ئاچا باشلاپ كەلگەن ئاياللار بىلەن بىر مۇبىر كۆرۈشۈپ چىقتى ، ھال - ئەھۋال سوراشتى . قادىر ئەپەندى بىلەن پەخرىدىن يىگىتلەر بىلەن كۆرۈشۈپ چىقتى .

مېھمانلار زالغا كىرىپ ئولتۇرۇپ بولغاندىن كېيىن قايتىدىن نەغمە باشلاندى . گەرچە توي ئىككى ئائىلىگە ئورتاق بولسىمۇ ، ھازىر قىزلىق تەرەپ ساھىبىخانا ، ئوغۇللۇق تەرەپ مېھمان ھېسابلىناتتى . شۇڭلاشقا ، قادىر ئەپەندى بىلەن زۆھرە خانىم ھارغىنىغا باقماي قۇدىلىرىغا ئۆز قولى بىلەن چاي تۇتتى ، «ئالسىلا ، باقسىلا» دەپ داستىخانغا تەكلىپ قىلدى . ئەتىگەندىن بېرى كەلگەن مېھمانلارنى پولۇ بىلەنلا ئۇراتقاندى ، ئەمما قۇدىلار توي كۆچۈرۈشكە باشلاپ كەلگەن مېھمانلار ، ئوغۇللۇق تەرەپنىڭ ئۇرۇق - تۇغقانلىرى ۋە يېقىن - يورۇقلىرى بولغاچقا ، ئاۋۋال قورداق ، ئاندىن پولۇ تارتىلدى . زۆھرە خانىم قوينىڭ ئالدى سانى پۈتۈن بېسىلغان بىر لېگەن قۇدا ئېشىنى ئاماننىساخان ئاچىنىڭ ئالدىغا ئۆز قولى بىلەن قويدى . قادىر ئەپەندىمۇ گۆش ئوخشاش بېسىلغان بىر لېگەن قۇدا ئېشىنى ئابدۇرازاق ئاكىنىڭ ئالدىغا

قويدى . پەخىرىدىن بىر سان گۆش بېسىلغان يىگىت ئېشىنى  
ئابدۇساتتارنىڭ ئالدىغا ئۆز قولى بىلەن قويدى . ھەئە ، «قۇدا  
ئېشى» ، «يىگىت ئېشى» باشقا مېھمانلارنىڭ ئالدىغا قويۇلغان  
ئاشتىن ئالاھىدە پەرقلىنەتتى .

— يىگىتكە چاي ! — دەپ تۈۋلىدى يىگىت قولىدىشى .  
— مانا ھازىر تەييار قىلىمىز ، — دېدى قادىر ئەپەندىنىڭ  
ئىنىسى ۋە ھايال ئۆتمەيلا بىر پەتۋىسىنىڭ بىر تەرىپىگە ئىككى كىلو  
كەلگۈدەك ناۋات ، بىر تەرىپىگە يوغان بىر چىنىنى سېلىپ يىگىت  
قولىدىشىنىڭ ئالدىغا قويدى .

يىگىت قولىدىشى چىنىگە ناۋاتنى لىققىدە سېلىپ ئۈستىگە چاي  
قويدى - دە ، ئابدۇساتتارنىڭ ئالدىغا قويدى . بۇ «يىگىت چىيى»  
دەپ ئاتىلاتتى .

ئاغىنىلىرى ئابدۇساتتارنى چاقچاققا كۆمۈۋەتتى .  
— ناۋات چاينى جىقراق ئىچ ، ئاداش ، سوغۇقۇڭ ئېشىپ  
كەتكەن بولسا پايدا قىلىدۇ .

— ئالە ، ئاداش ، گۆشتىن جىقراق يە .  
— شۇنداق قىل . گۆش يېسەڭ ئايالىڭنىڭ ئالدىدا يەرگە  
قاراپ قالمايسەن .

— ئاخشاملىققا ئۇخلاپ قالما يەنە .  
— ئابدۇساتتارنى ئۇنداق بوش چاغلىماڭلار .  
— ھاي ، چاقچاقنى ئاز قىلىڭلار ، ئابدۇساتتار قېچىپ  
كەتمىسۇن يەنە .

ھەر قېتىملىق چاقچاققا ئەگىشىپ گۈرۈلدەپ كۈلكە  
كۆتۈرۈلەتتى . سازەندىلەرنىڭ ناخشىلىرى بۇ چاقچاقلارنى  
باشقىلارغا ئاڭلاتمايتتى .

— ئابدۇساتتارنىڭ قولىنى مەھكەم تۇتۇۋېلىڭلار ، ئاغزىغا  
ئاش كەپلەيمىز ، — دېدى يىگىت قولىدىشى قولىغا چىڭداپ  
ئېلىۋالغان پولونى ئابدۇساتتارنىڭ ئاغزىغا تەڭلەپ تۇرۇپ .



يەنە بىر قولداش يىگىت ئابدۇساتتارنىڭ قولىنى مەھكەم تۇتۇۋالدى .

— بەك چىڭ كەپلىۋەتمە ، ئاداش . ئۆزۈم ئاز - ئازدىن يەي ، — دېدى ئابدۇساتتار يالۋۇرۇپ .  
يىگىت پەرۋا قىلماي ئابدۇساتتارنىڭ ئاغزىغا ئاشنى كەپلىدى - دە ، قولىنى ئابدۇساتتارنىڭ ئاغزىدىن ئاجراتماي تۇرۇپ سۈرىدى .

— ھە ، دېگىنە ، قېيناتاڭنىڭ ئىسمى كىم ؟  
ئابدۇساتتار گەپ قىلالماي تېپىرلايتتى . باشقا يىگىتلەر بۇ قىزىقچىلىقتىن قاقاقلاپ كۈلۈشەتتى .  
— قېيناتاڭنىڭ ئىسمىنى دەپ بەرسەڭ قولىمنى قويۇۋېتىمەن ، تېز دە ، — دەيتتى قولداش يىگىت .  
ئابدۇساتتار گەپ قىلىش ئۇياقتا تۇرسۇن ، تىنالىماي قىيىنلىپ كەتتى ، كۆزىدىن ياش چىقىپ كەتتى . ئۇنىڭ قىيىنلىپ كەتكىنىنى كۆرۈپ باشقا يىگىتلەر سالا قىلىشقا باشلىدى .  
— ھاي ، بولدى قىل . ئابدۇساتتار ھارام بولۇپ قالمىسۇن يەنە .

— تىنالىماي قالدى ئەينا .  
— باشقا يېرىدىن يەل چېكىتىپ قالمىسۇن .  
قولداش يىگىت قولىنى قويۇۋەتتى . شۇ ھامان ئابدۇساتتار ئاغزىدىكى ئاشنى پۇرقۇۋەتتى . يىگىتلەر قاقاقلاپ كۈلۈشتى .  
ھەئە ، بۇمۇ بىر توپنىڭ يارشىقى ، قىزىقچىلىقى ئىدى .  
شۇ تاپتا قىزلارمۇ ئۆزىگە تۇشلۇق سورۇن تۈزۈشكەندى .  
چىرايلىق ئەتلەس كۆڭلەكنى كىيىپ ، خۇددى رەڭدار كېپىنەكتەك سىياققا كىرىپ قالغان پەرىدە نازاكەت بىلەن ئولتۇرۇپ ، دوستلىرىنىڭ ئوينىغان ئۇسسۇلىدىن زوق ئېلىۋاتاتتى . قىزلار چاقچاقلىشاتتى ، ئۇسسۇل ئوينىشاتتى .  
— قانداق بولدى ، ئەكىرەلىدىڭمۇ ؟ — سۈرىدى قولداش قىز

ئىشكتىن كىرىپ كەلگەن قىزغا قاراپ .  
— مانا ئەكىردىم ، — دېدى قىز قولىدىكى بوغجۇمنى  
كۆرسىتىپ .

قولداش قىز بوغجۇمنى ئېلىپ پەرىدەگە قارىدى .  
— ئورنۇڭدىن تۈرە ، ئاداش .

— قانداق قىلىسەن ؟ — سورىدى پەرىدە ئەجەبلىنىپ .

— بۇنى تېگىڭگە سېلىپ بېرەي .

— نېمە ئۇ ؟

— ئابدۇساتتارنىڭ تويلۇق كىيىمى .

پەرىدە ھەيران بولۇپ دوستىغا قارىدى .

— نېمە قىلىمەن ، ئۇنىڭدا ئولتۇرۇپ ؟

— ئېرىڭنىڭ تويلۇق كىيىمىدە ئولتۇرۇۋالساڭ ، تويدىن

كېيىن سېنى بوزەك ئېتەلمەيدۇ .

— قاملاشمىغان گەپ قىلىمىغان ، ئاداش . بىر چىرايلىق

كىيىمدە ئولتۇرۇپ پۈرلەشتۈرۈپ قويسام قانداق بولىدۇ .

— مۇنداقلا ئولتۇرۇپ قويغانغا پۈرلىشىپ كەتمەيدۇ ، ھازىرلا

جايىغا ئاچىقىپ قويىمىز .

— ياق ، ئولتۇرمايمەن ، — دېدى پەرىدە قەتئىيلىك بىلەن .

توي كۈنى يىگىتنىڭ تويلۇق كىيىمىدە ئولتۇرۇۋالسا ، تويدىن

كېيىن يىگىت قىزنى بوزەك ئېتەلمەيدۇ دەيدىغان كۈنچە قاراش

بار ئىدى . شۇنىڭ ئۈچۈن قىزلار پەرىدەنى ئولتۇرۇشقا

زورلاۋاتاتتى .

— دەرھال ئولتۇرۇۋال ، ئاداش .

— كېيىن پۇشايمان يەپ قالمايەنە .

— ئابدۇساتتارنى تويدىن كېيىن ئەسكىلىك قىلمايدۇ دەپ

كىم ھۆددە قىلالايدۇ .

— ئېرىڭنىڭ توي كىيىمىدە ئولتۇرۇۋالساڭ ، بۇنىڭدىن

كېيىن ساڭا غىڭ قىلالمايدىغان بولىدۇ .

— مېنى زورلىماڭلار ، — دېدى پەرىدە دوستلىرىغا يالۋۇرۇپ .

— كېلىڭلار قىزلار ، بۇ ئاداش ياخشىلىقچە گەپ ئاڭلىمايدىغاندەك قىلىدۇ .

قىز قولدىشىنىڭ بۇيرۇقى بىلەن قىزلار يوپۇرۇلۇپ كېلىپ پەرىدەنى ئابدۇساتتارنىڭ تويلۇق كىيىمىنىڭ ئۈستىدە مەجبۇرىي ئولتۇرغۇزدى .

— ھېچبولمىغاندا دوپپىسىنى ئېلىۋېتىڭلار ، — دېدى پەرىدە يالۋۇرۇپ ، — دوپپىدا ئولتۇرسام يامان بولىدۇ .

— خاتىرجەم بول . بۇ كىيىملەرنىڭ ئارىسىدا ئېرىڭنىڭ دوپپىسى يوق . باش كىيىمدە ئولتۇرسا يامان بولىدىغانلىقىنى بىزمۇ ئوبدان بىلىمىز .

— ھە ، ئەمدى بولدى ، — دېدى قىز قولدىشى پەرىدە ئولتۇرۇپ بولغان بوغجۇمنى قولىغا ئېلىپ ، بايقى قىزغا تەڭلەپ ، — جايىغا چاندۇرماي ئېلىپ ئاچىقۋەت ئاداش . يىگىت تەرەپ بىلىپ قالمىسۇن .

پەرىدە دوستلىرىنىڭ ياخشى كۆڭلى بىلەن قىلغان بۇ قىلىقىغا يا كۈلۈشنى ، يا يىغلىشنى بىلەلمەي تۇرۇپ قالدى . قىزلار ئۇنىڭ كۆڭلىنى كۆتۈرۈش ئۈچۈن چاقچاقلىشاتتى ، ئۇسسۇل ئوينىشاتتى .

— ھەي ، قىزلار ، ساندۇق ئاچىدىكەن .  
بۇ خەۋەرنى ئاڭلاپ قىزلار گۈررىدە تالاغا يۈگۈردى ، پەرىدەنىڭ قېشىدا ئىككى دوستلا قالدى .

پەرىدەنىڭ تويلۇق كىيىم - كېچەكلىرى ، زىبۇزىننەتلىرى سېلىنغان ھەشەمەتلىك يوغان ساندۇقنى گۈلسۈم خانىم بىلەن شاراپەت خانىم ئېچىشقا باشلىدى . توپىغا كەلگەن بارلىق ئاياللار ئۇلارنىڭ چۆرىسىگە ئولشىۋالغانىدى . ئۇلار ساندۇقتىن ئالغان ھەربىر قۇر كىيىمنى ئېگىز كۆتۈرۈپ تۇرۇپ : «ماۋۇ تۈركىيىدە

تەكىلگەن خۇرۇم پەلتوسىكەن» ، «ماۋۇ ئاۋستىرالىيىدە تەكىلگەن يۇڭ پەلتوسىكەن» دەپ مېھمانلارغا كۆرسىتەتتى . ئەڭ ئاخىرىدا ئالتۇن زىبۇزىنەتلىرىنى كۆرسەتتى ۋە ساندۇقنىڭ تېگىگە سېلىپ قويغان ، يەتتە خىل قۇرۇق يەل - يېمىشتىن تەركىب تاپقان بىر ياغلىق «توي يېمىشى» نى بىر پەتنۇسقا تۆكۈپ مېھمانلارغا ئۇراتتى . «توي يېمىشى» نى ئاياللار ، قىزلار بۇلاپ - تالاشتى . «توي يېمىشى» نى يېسە ، پەرزەنت كۆرمىگەنلەر پەرزەنت كۆرىدۇ ، توي قىلالىمىغانلار تېز رەك توي قىلىدۇ ؛ ئۆيىگە ئاپىرىپ بالىلىرىغا يېگۈزسە ، چوڭ بولغاندا نىكاھى ئوڭۇشلۇق بولىدۇ ، دەيدىغان ئۇدۇم بار ئىدى . شۇڭلاشقا ، چوڭ ياشلىق ئاياللاردىن تارتىپ توي قىلىمىغان قىزلارغىچە ئۇنى تالىشىپ ئېلىۋېلىشتى .

ساندۇق ئېچىش ئاخىرلاشقاندىن كېيىن قۇدىلار ئۆزئارا ئادەمگەرچىلىك قىلىشتى . قادىر ئەپەندى بىلەن زۆھرە خانىم ، ئابدۇرازاق ئاكا بىلەن ئاماننىساخان ئاچا بىر - بىرىنىڭ ئالدىغا بىر كىيىملىكتىن ئېسىل رەخت قويدى . ئاندىن كېيىن قادىر ئەپەندى بىر پەتنۇسقا يىگىتنىڭ تويلۇق كىيىمىنى ئەكىلىپ ئابدۇساتتارنىڭ ئالدىغا قويدى . يىگىتلەر دوستىغا قۇت - ئامەت تىلەپ بېسىلغان تاۋار - دۇردۇندىن بەلباغ باغلىدى ، مۇبارەكلىدى . ئاخىرىدا توي كۆچۈرۈش باشلاندى . يىگىتلەر ئابدۇساتتارنى ئارىغا ئېلىپ پەرىدە ئولتۇرغان خانىمنىڭ ئالدىغا كېلىپ ناخشا توۋلىدى . بىرھازادىن كېيىن قىزلار يۈزىنى تور ياغلىقتا ئورۇنلاشقان پەرىدەنى ئارىغا ئېلىپ چىقتى - دە ، ئابدۇساتتارنىڭ يېنىغا ئەكەلدى . پەرىدە يىغلاۋاتاتتى . تويى بولغان قىزنىڭ يىغلىشى قائىدە ئىدى . بۇ ئۇنىڭ ۋىسال خۇشاللىقىنىمۇ ، ئاتا - ئانىسىدىن ، قېرىنداشلىرىدىن ئايرىلىش ھىجران ئازابىنىمۇ بىلدۈرەتتى . قىز تويى بولغان ۋاقىتتا باشقىلارغا ئاڭلىتىپ تۇرۇپ يىغلىمىسا ، باشقىلار كەينىدىن گەپ تاپاتتى ، يامان ئالاتتى . قىز يىغلىماي قالسا ، ئانىسى بېقىنلىرىنى موتاپ يۈرۈپ يىغلىتىدىغان

قائىدە بار ئىدى .

قىز كۆچۈرىدىغان ماشىنا كۆڭۈل قويۇپ ئالاھىدە  
بېزەلگەندى . قىز بىلەن يىگىت ماشىنىنىڭ ئالدىغا كېلىپ  
ئاتا - ئانىسى ۋە توي ئەھلىنىڭ دۇئا بېرىشىنى كۈتۈپ تۇردى .  
قۇدىلار بالىلىرىنىڭ بەختىنى تىلەپ دۇئاغا قول كۆتۈردى . ئۇلارغا  
ئەگىشىپ بارلىق توي ئەھلى دۇئاغا قول كۆتۈردى . ئۇلار قىز  
بىلەن يىگىتكە بەخت ، ئىناقلىق ، پەرزەنت ، قۇت - ئامەت تىلىدى .  
شۇ تاپتا زۆھرە خانىم يىغلاۋاتاتتى . ئۇنىڭ بۇ يىغىسىدا قىزىغا  
بولغان قىيالىمىسىمۇ ، توي خۇشاللىقىمۇ بار ئىدى .  
دۇئادىن كېيىن قادىر ئەپەندى بىلەن زۆھرە خانىم پەرىدەنىڭ  
پېشانىسىگە سۆيۈپ بەخت تىلەپ خوشلاشتى . قىز بىلەن يىگىت  
ماشىنىغا چىقتى . قاتار سەپ تۈزگەن قىز كۆچۈرۈش ماشىنا  
ئەترىتى مەرىكە زالىنىڭ ئالدىدىن ناغرا - سۇناي ساداسى ئىچىدە  
ئاستا - ئاستا قوزغالدى .

## 54

تۈنۈگۈنكى توي ھاردۇقىغا قارىماي بۈگۈن سەھەردىلا  
ئورنىدىن تۇرۇۋالغان زۆھرە خانىم قىزلىرىنىڭ ياتاق ئۆيىنىڭ  
ئىشىكىنى چەكتى .

— يېتىۋەرمەڭلار ، بالام ، تاڭ ئاتتى .

— ۋايىجان ، بىردەم ياتقىلى قويە ، ئانا . تېخى سەھەرغۇ ، —

دېدى پەخىرىي غودۇڭشىپ .

— تۇرۇڭلار دەيمەن . بۈگۈن ياتىدىغان كۈن ئەمەس .

پەخىرىي ئۇيقۇچان كۆزلىرىنى ئاچالمىغان ھالدا ئىشىكىنى

ئاچتى :

— تۈنۈگۈن توي تۈگىگەندىكىن ، بۈگۈن بىردەم

ئۇخلىۋالارمىز ئەمدى .

— ئۇخلىساڭمۇ چۈشتىن كېيىن ئۇخلا ، ئەتىگەندە قىلىدىغان زۆرۈر ئىش بار . پەزىلەت ، تۈرە ھۈرۈنلۈك قىلماي . يوتقانغا بېشىنى چۈمكەپ يېتىۋالغىنىنى .

— ئەتىگەندە قىلىدىغان قانداق زۆرۈر ئىشتى ئۇ .

— ئاچاڭغا ناشتىلىق تەييارلاپ ئەۋەتىمىز .

— بىز ناشتىلىق ئەۋەتمەسەكمۇ قېينانىسى بېرە .

— قېينانىسىغۇ ناشتىلىق بېرىدۇ ، ئەمما ناشتىلىق

ئەۋەتىدىغان قائىدە بار ، — دېدى زۆھرە خانىم پەخرىئاغا

چۈشەندۈرۈپ ، — ناشتىلىق ئەۋەتمەسەك بولامدۇ ،

ئورنۇڭلاردىن چاققان تۇرۇڭلار .

زۆھرە خانىم ئاشخانا ئۆيىگە قاراپ ماڭدى .

پەزىلەت ئۇيقۇلۇق كۆزلىرىنى ئۇۋۇلاپ ئېچىپ ، ئەسنىگىنىچە

ئورنىدىن تۇردى .

زۆھرە خانىم بىر قازان پولۇ دۈملەپ بولغۇچە ، ئىككى قىز

قىيما قىلىپ پېتىر مانتا تۈگدى . تاماقلار تەييار بولغۇچە پەخرىدىن

بازارغا چىقىپ بىر لېگەن سامسا بىلەن ئىككى توخۇ كاۋىپى

كۆتۈرۈپ كىردى . شۇنىڭ بىلەن ناشتىلىق ئاساسەن تەييار بولدى .

— نېمانداق كەلمەيدۇ بۇلار ، — دېدى زۆھرە خانىم تامدىكى

ئاسما سائەتكە قاراپ ۋە تېلېفون قىلىش ئۈچۈن قولىغا تۇرۇپكىنى

ئېلىپ نومۇر باستى ، — ئەسسالامۇئەلەيكۇم ، شاراپەتما ،

كەلمەمسەن ، خېنىم . تەييارلىقىم پۈتۈپ بولدى . ياق ، گۈلسۈم ،

چىمەنگۈل ، پاتىمەلەرگە ئۆزۈڭ خەۋەر قىل . تېز كېلىڭلار ،

بېرىپ بولغۇچە ناشتىلىق سوۋۇپ قالامسۇن يەنە .

يېرىم سائەت ئىچىدە زۆھرە خانىمنىڭ تۆت دوستى ئۆيىگە

كىرىپ كەلدى .

— پەخرىدىن ، سەن شاراپەت ئاچاڭلارنى قۇدىمىزنىڭ ئۆيىگە

ئاپىرىپ كېلىدىغان كىرا ماشىنىسى توساپ كىر ، — دېدى زۆھرە

خانم .

ئاياللار ناشتلىقنى كۆزدىن كەچۈرۈپ رازى بولۇشتى .  
— ناشتلىقنى تۆتەيلەن ئېلىپ بارساق ئاز بولۇپ قالسىمۇ  
نېمە ، — دېدى گۈلسۈم خانىم ، — تاجىنىسا ، زەينەپ ،  
ئايشەملەرنىمۇ توۋلىۋالايۇيا ؟

— بولدىلا ، تۆت داستىخان ناشتلىقنىڭ كەينىدىن سەككىز  
خوتۇن بامساڭلامۇ بولا ، — دېدى زۆھرە خانىم كۈلۈپ ، — مۇشۇ  
تۆتىڭلا بېرىڭلا .

— قۇداڭنى ئاياۋاتىسەن ، ھە ئاداش ، — دېدى شاراپەت  
خانىم .

— ئۇنداقمۇ ئەمەس ، ئارىلىق يىراق بولغاندىكىن ، باشقىلارنى  
ئاۋارە قىلماي دېدىم .

— بوپتۇ ئەمەس ، بىز ماڭدۇق ، — دېدى ئاياللار بىردىن  
داستىخاننى قولتۇقىغا قىستۇرۇپ .

— سىلەرنى ساقلايمەن .

— پەزىلەت ئاچام بىلەن ئىككىمىز بىللە بارايمۇ ، ئانا ، —  
دېدى پەخرىي ئاچىسىنى كۆرگۈسى كېلىپ .

— توي قىلمىغان قىز بالا ناشتلىق ئاپىرىدىغان قائىدە  
يوق ، — دېدى زۆھرە خانىم ، — سىلە بامانڭلا .

ناشتىلىق ئېلىپ كەلگەن ئاياللارنى ئاماننىساخان ئاچا  
مېھمانلىق ئۆيگە باشلىدى . مېھمانلار پاتىھە قىلىشىپ تىنچلىق -

ئامانلىق سوراشتى . شۇ ئارىلىقتا پەرىدە تارتىنىپقنا كىرىپ  
كەلدى - دە ، مېھمانلار بىلەن مەڭزىنى - مەڭزىگە يېقىپ

كۆرۈشتى . تولىق كىيىملىرىنى كىيىپ ، ئالتۇن  
زىبۇنىلەتلىرىنى تولۇق تاقاپ چىرايلىق ياسىنىۋالغان پەرىدە

تېخىمۇ رەڭ تۈزەپ قالغانىدى . چىرايىدىن ۋىسال شارابىدىن مەست  
بولغان مەشۇقلارغا خاس بىر خىل بەخت ، خۇشاللىق بالقىتتى .

ئاياللار ئېلىپ كەلگەن ناشتلىقلىرىنى داستىخانغا قويدى .  
ئاماننىساخان ئاچا رەھمەت - ھەشقاللا دەپ داستىخاننى قوبۇل

قىلدى . پەرىدەنى مېھمانلارنىڭ يېنىدا ئولتۇرغۇزۇپ ،  
ئۇنىمىغىنىغا قويماي مېھمانلارنىڭ قاتارىدا قولغا سۇ بەردى .  
ئاماننىساخان ئاچىمۇ ناشتىلىق ئېلىپ كېلىدىغانلارغا ئاتاپ  
تاماق تەييارلاپ تۇرغانىدى . ئاۋۋال ئاچچىق - چۈچۈك قورداق ،  
ئاندىن شورپا قىلىپ پىشۇرۇلغان باچكا ، زىخ كاۋىپى ، ئاخىرىدا  
پولۇ كەلتۈردى .

مېھمانلار پولۇدىن بىرەر كاپامدىن يېگەندىن كېيىن دۇئا  
قىلىشتى .

— يەنە بىر دەم ئولتۇرۇشىلا ، — دېدى ئاماننىساخان ئاچا .  
— رەھمەت ، جىق كايىپلا ، بىز ماڭايلى ، — دېدى  
مېھمانلار .

— ئەمىسە ، جىندەك ئولتۇرۇپ بەرسىلە .  
ئاماننىساخان ئاچا سىرتقا چىقىپ كېتىپ تۆت پەتنۇستا بىر  
كۆڭلەكلىكتىن چېكەن كۆتۈرۈپ كىردى - دە ، مېھمانلارنىڭ  
ئالدىغا قويدى .

— ھەربىرلىرىنى ئالايتەن يول ماڭدۇرۇپ كايىتىپتىمىز .  
لايىقلىرىدا بولمىسىمۇ قوبۇل قىلىشىلا .  
— رەھمەت ، ئۇنداق قىلمىسىلىمۇ بولتى .

ئاياللار ئازراق تۈزۈت قىلىشقاندىن كېيىن پەتنۇستىكى  
چېكەننى ئېلىپ سومكىلىرىغا سېلىشتى . ناشتىلىق ئېلىپ كەلگەن  
ئاياللارغا ئادەمگەرچىلىك قىلىدىغان قائىدە بار ئىدى . ئاياللار  
ئاماننىساخان ئاچىنىڭ ئادەمگەرچىلىكىدىن خېلى رازى بولغاندەك  
قىلاتتى . ئۇلار پەرىدەنىڭ پېشانىسىدىن سۆيۈپ قويۇپ خوشلاشتى .  
— قۇدالڭ دېھقان بولغىنى بىلەن ھەممە ھېسابتا بار  
ئايالگەن ، — دېدى گۈلسۈم خانىم زۆھرە خانىمنىڭ ئۆيىگە  
كەلگەندىن كېيىن ، — قائىدىسىنى ئوبدان قىلدى .

— لايىقنىڭلاردا بىر نەرسە قويايلىدۇم ئالدىڭلارغا ؟  
— ھەئە ، بىر كىيىملىكتىن چېكەن قويدى ، — دېدى



شاراپەت خانىم ، — كۆرۈپ باقمىسەن ؟  
 — سىلەرگە يارىغان بولسا بولدى .  
 — چىللاقنى قانداق قىلىدىغانغا مەسلىھەتلىشكەن ؟ —  
 سورىدى تاجىنىسا خانىم ، — قۇداڭ گەپ قىلمىغاندىكىن ، بىزمۇ  
 سوراپ يۈرمىدۇق .  
 — سورىماي ياخشى قىپسىلەر ، — دېدى زۆھرە خانىم ، —  
 چىللاقنى ھازىرچە قىلماي تۇرايلى ، دېيىشكەن . توپنىڭ ئەتىسىلا  
 چىللاق قىلساق بەك ئالدىراش بولۇپ كېتىدىكەنمىز . ئون - ئون  
 بەش كۈنلەردىن كېيىن توپنىڭ ھاردۇقىنى چىقىرىپراق ئاندىن  
 مەسلىھەت قىلارمىز .  
 — بۇمۇ بوپتۇ ، — دېدى شاراپەت خانىم ، — ھازىر خېلى  
 جىق توپلاردا چىللاقنى ئەمەلدىن قالدۇرۇۋەتتى . توپنىڭ كەينىدىن  
 چىللاق قىلسا ، ئوشۇق - ئارتۇق ئاۋازچىلىك زادى .  
 — شۇنداق ، ئىككى - ئۈچ ھەپتىلەردىن كېيىن قۇدىلار  
 ئۆزئارا بېرىش - كېلىش قىلىۋالساڭلار بولىدۇ ئەمەسمۇ . چىللاق  
 دېگەننىڭمۇ تويغا ئوخشاشلا ۋالاۋىسى جىق ئىش . قىلمىسىمۇ  
 بولىۋېرىدۇ ، — دېدى تاجىنىسا خانىم ، — ئەمدى بىزمۇ ئۆيىمىزنى  
 تېپىۋالامدۇق ، خانلىرىم . زۆھرەمۇ بىردەم ئارام ئېلىۋالسۇن .  
 — زۆھرەگە نەدە ئارامچىلىق ، — دېدى گۈلسۈم خانىم ، —  
 شۇ تاپتا كۈيئوغۇل سالام بەرگىلى يولغا چىقىپ بولىدغۇ دەيمەن .  
 قارىشىپ بېرىمدۇق ، ئاداش .  
 — رەھمەت ، سىلىمۇ ئارام ئېلىڭلا ، — دېدى زۆھرە  
 خانىم ، — تۈنۈگۈن توپدا مېھمان كۈتىمىز دەپ بىرمۇنچە ئاۋاز  
 بولدىڭلا . بۈگۈن ھارغىنىڭلىغا باقماي ناشتىلىق ئاپىرىپ  
 كەلدىڭلا . سالامغا كېلىدىغانلىغا قىلىدىغان تاماقنىڭ تەييارلىقىنى  
 قىلىپ قويدۇم . پەزىلەت بىلەن پەخىرئاي قازانغا ئوت يېقىپ  
 بولدى ، يېتىشەلەيمەن . ئولتۇرۇڭلا ، بىر پىيالىدىن چاي قۇياي  
 بولمىسا .

— ئاۋارە بولما ، ئاداش . چاينى ئۆزىمىزنىڭ ئۆيىدە ئىچەيلى .  
سەندىن ئەتىگىچە ئايرىم ھاردۇق سورامىز .  
— ئەمىسە ، رەنجىمەي قايتاسىلە .

زۆھرە خانىم دوستلىرىنى ئۈزىتىۋېتىپ ئۆيىگە قايتىپ كىردى - دە ، زىممىسىدىن ئېغىر بىر تاغ غۇلاپ چۈشكەندەك ئۆھ دەيدى . ئەتىگەندىن بېرى دەككە - دۈككە تۇرغان كۆڭلىمۇ ئارامغا چۈشتى . چۈنكى ، ئاشتىلىق ئەۋەتىشنىڭ باشقا بىر مۇددىئاسى بار ئىدى . ھەئە ، يېقىن دوستلىرى قىز بىلەن يىگىتكە ئاشتىلىق ئاپارغان بولۇپ قىزنىڭ ئەھۋالىنى تىڭ تىڭلايتتى . ناۋادا تويى بولغان قىز توي كېچىسى قىز چىقىمىغان بولسا ، ئوغۇلنىڭ ئاتا - ئانىسى ئۇلارغا ياخشى مۇئامىلە قىلمايتتى . داستىخانغا تاماق ئەكەلمەي بىر ئاننىڭ ئوتتۇرىسىنى تېشىپ ، ئاشتىلىق ئەكەلگەنلەرنىڭ ئالدىغا قويايتتى - دە ، قىزنى ئۇلارغا قوشۇپ ئاتا - ئانىسىنىڭ ئۆيىگە يولغا سېلىپ قويايتتى . بۇ قىزنىڭ تويىدىن ئاۋۋال قىزلىقىنى يوقاقلانلىقىنى ، پەزىلەتسىز ، ئەخلاقسىزلىقىنى بىلدۈرەتتى . بۇ ئىش قىز چوڭ قىلغان ئاتا - ئانا ئۈچۈن ئەڭ چوڭ ھاقارەت ھېسابلىناتتى . زۆھرە خانىمنىڭ ئەندىشىسى بىھۈدە بولۇپ چىقتى ، خاتىرجەملىك ، خۇشاللىق ۋۇجۇدىنى چىرمىۋالدى .

ئارىدىن يېرىم سائەت ئۆتكەندە تۆت ئاغىنىسىنى ئەگەشتۈرۈپ سالامغا كەلگەن ئابدۇساتتار ئۆيىگە تارتىنىپقىنا كىرىپ كەلدى - دە ، قېيىنانىسىغا سالام بەردى ، قېيىناتىسى ، پەخرىدىن بىلەن قول ئېلىشىپ كۆرۈشتى ، دۇئاغا قول كۆتۈرۈپ پاتىھە قىلدى ، ئاندىن قايتىدىن تىنچلىق - ئامانلىق سورايتتى . پەخرىدىن مېھمانلارنىڭ قولىغا سۇ ئالدى . زۆھرە خانىم تەييارلىغان تاماقلارنىڭ داستىخانغا بىر - بىرلەپ ئېلىپ چىقتى .  
— دۇئا قىلىپ بەرسىلە ، دادا ، — دېدى ئابدۇساتتار تاماق يەپ بولغاندىن كېيىن قادىر ئەپەندىگە قاراپ .

— بىردەم ئولتۇرسىلا ، بالام ، — دېدى قادىر ئەپەندى .  
ئابدۇساتتار قايتا - قايتا ئۆزرە قويغاندىن كېيىن قادىر  
ئەپەندى دۇئا باشلاپ بەردى . دۇئادىن كېيىن زۆھرە خانىم  
ئابدۇساتتارنىڭ ئالدىغا بىر ئۇچا كاستۇم - بۇرۇلكا ، دوستلىرىنىڭ  
ئالدىغا بىر شىملىقتىن رەخت ، بىر تالدىن كۆڭلەك قويدى .  
شۇنىڭ بىلەن كۈيۇغۇلنىڭ سالامغا كېلىش مۇراسىمى  
ئاخىرلاشتى .

— ئەمدى ئۆي ئىچىنى بىرقۇر بېسىقتۇرۇۋەتكەندىن كېيىن  
ئارام ئېلىۋېلىڭلار ، بالىلىرىم ، — دېدى زۆھرە خانىم كۈيۇغۇلنى  
ئۆزىتىۋەتكەندىن كېيىن ، — مەنمۇ قېنىپ بىر ئۇخلىۋالاي . ئۇھ ،  
ئەجەب ھېرىپ كەتتىم . قاچان چىقار بۇ توپنىڭ ھاردۇقى .

## 55

زۆھرە خانىم قۇدىلىرىغىمۇ ، كۈيۇغۇلىغىمۇ ئامراق چىقىپ  
قالدى . ئۇنىڭ ئاغزىدىن ھە دېسە : «ئابدۇساتتار جان» چۈشمەيتتى .  
پەرىدەنىڭ شەھەردىن ئۆي تۇتۇشى ، بولۇپمۇ بىر قىسىم يېڭى توي  
قىلغانلارغا ئوخشاش ئۆي تەڭلىكى تارتمايلا شەھەرنىڭ ئاۋات  
كوچىسىغا جايلاشقان يېڭى ئولتۇراق مەھەللىسىدىكى بىنادىن ئۆي  
تۇتۇشى ، ئۇنى قالىتىس خۇش قىلىۋەتكەندى . ئۇ قىزىنىڭ يېڭى  
ئۆيىگە ئۇدا ئۈچ كۈن باردى ، ئۆيلەرنى ئۆز قولى بىلەن تازىلىدى ،  
ئۆي جابدۇقلىرىنى باشقىدىن رەتلەپ تىزدى ، دېرىزە ، ئىشىك  
پەردىلىرىنى ئۆز قولى بىلەن ئاستى . مېنىڭ تۇتقان نەرسەم  
بەرىكەت قىلىدۇ دەپ ، ئۆيىدىكى قازان - قومۇچ ، چىنە - تەخسە ،  
قوشۇق - چوكا ، چەينەك ، پىيالىلەر دېگەندەك نەرسىلەردىن بىر  
يۈرۈش ئاپىرىپ بەردى . ئولتۇرسا - قوپسا ، پەرىدەنىڭ ئۆيى ئانداق  
ياخشى بوپتۇ ، ئۆي جابدۇقلىرى مانداق يارىشىپتۇ ، دېرىزە  
پەردىسىنىڭ رەڭگى بەك ماسلىشىپتۇ ، بېزىلىشى بەك ئېسىل بوپتۇ

دەپ سۆزلەپلا تۇراتتى .

ئۇ بۈگۈن قادىر ئەپەندىنى قىزىنىڭ تۇتقان ئۆيىنى كۆرۈپ كېلىشكە مەجبۇرىي ئېلىپ باردى . ئابدۇساتتار تېخى يېزا ئوتتۇرا مەكتىپىدىكى خىزمىتىدىن قايتىپ كەلمىگەندى . پەرىدە ئاتا - ئانىسىغا يېڭى ئۆيىدە تاماق ئېتىپ بەردى .

— ئابدۇساتتارنىڭ مەكتىپىدە يىغىن بار ئىكەن ، كېچىكىپرەك كەلگۈدەك ، — دېدى پەرىدە .

— ئۇنداق بولسا ، بىز قايتايلى ، — دېدى قادىر ئەپەندى .

— ئابدۇساتتار كەلگۈچە بىردەم ساقلاڭلا ، — دېدى پەرىدە .

— يەنە كېلەرەمىز ، — دېدى قادىر ئەپەندى ، — تاماق

سىڭدۈرگەچ مۇڭدېشىپ پىيادە قايتايلى .

— ئەتە كەچتە ئابدۇساتتارجاننى ئېلىپ ئۆيگە تاماققا

كەل ، — دېدى زۆھرە خانىم قىزىغا جېكىلەپ ، — ئايرىم ئۆي

تۇتۇۋېلىپ مېنى ئۇنتۇپ قالما ، قىزىم . ھېلىمۇ قېشىمدا

بولغىنىڭ ، يىراققا توي قىلىپ كەتكەن بولساڭ قانداق قىلاتتىم .

سەن بەك يوقلىنىپ قېلىۋاتسەن . ئۆيگە كىرسەم بىر نەرسەم

يوقتەكلا بولۇپ قالدىكەنمەن .

— ماقۇل ، ئانا ، ئەتە كەچتە بارايلى ، — دېدى پەرىدە ۋەدە

بېرىپ .

زۆھرە خانىمنىڭ خۇشاللىقى جىق ئىدى ، يول بويى ئاغزى

بېسىلماي سۆزلەيتتى . يولدا ئۇچرىغان تونۇش - بىلىشلەرگە

قىزىنىڭ ئۆيىگە بېرىپ كەلگەنلىكىنى ئېيتىشاتتى . كۈيئۇغلىنى ،

قۇدىلىرىنى ماختاپ بېرەتتى .

— ئۆز ۋاقتىدا كۆزۈم قورقۇپ ، توپغا رازىلىق بەرمەي بۇ

بالىلارنى بەك قىيناپتىكەنمەن ، ئەمدى خاتىرجەم بولدۇم .

— شۇنى دەپسە ، — دېدى قادىر ئەپەندى ، — ئاتا - ئانىنىڭ

غېمى تۈگىمەيدىكەن . نەچچە كۈندىن بېرى باشقىچە روھلىنىپ

كېتىپ بارىلا ، خانىم . ھۆسن - جاماللىرىمۇ بارغانسېرى

ئېچىلىپ ، كۈندىن - كۈنگە ياشىرىپ كېتىپ بارىلا .

— يەنىلا سىلىگە رەھمەت ئېيتسام بولىدۇ ، — دېدى زۆھرە خانىم مىننەتدارلىقنى بىلدۈرۈپ ، — سىلىنى ھۆسن تۈزىتىشىگە قوشۇلمايمىكەن دەپ بەك ئەندىشە قىلغانىدىم . توي قىلغان شۇنچە يىلدىن بېرى كۆڭلۈمنى ئازراقمۇ چەگمىدىلە . سىلىدىن دىل ئازارى كۆرمەيتىمەن . پەرزەنتلىرىنىڭ خاتىرجەم ، بەختلىك ، باياشات تۇرمۇشىنى كۆرۈشتىنمۇ چوڭ ئارزۇسى بولمايدىكەن ئادەمنىڭ . باشقا بالىلىرىمىزمۇ پەرىدە قىزىمىزدەك بەختلىك بولا ، ئىلاھىم .

— سىلىنى ھۆسن تۈزەش ئوپېراتسىيىسى قىلغان دوختۇر يىگىت قانداقراقكەن ؟ — سورىدى قادىر ئەپەندى ئېسىگە كەلگەن گەپنى مۇنداقچە دېگەن بولۇپ .  
زۆھرە خانىم ئېرىگە گۇمان بىلەن يالت ئېتىپ قارىدى .  
— قانداق دەيلا ؟

قادىر ئەپەندى كۆڭلىدىكىنى يوشۇردى .  
— سەۋەبىنى سورىماي جاۋاب بەرسىلە .  
— ئۆزىغۇ بەك ياخشى يىگىتكەن ، شۇنداق تۈزۈتلۈك ، قائىدە - يوسۇنلۇق ، تېخنىكىسىمۇ بەك يۇقىرىكەن . ھەممىدىن دوختۇرخانىسى ، تىجارىتى ، كەسپى يارىدى . توۋا ، ھەممە ئادەم دوختۇرلۇق كەسپىدە ئوقۇسا ، چوڭ - چوڭ ، خەتەرلىك كېسەللەرنى داۋالاش كەسپىگە قىزىقىدۇ ، لېكىن ئۇ يىگىت ئاتا - ئانىسىنىڭ توسىغىنىغا ئۇنىماي ھۆسن تۈزەش ، ساغلاملىق كەسپىدە ئوقۇپتىكەن . كېيىنچە مۇشۇ كەسپنىڭ تەرەققىيات ئىستىقبالىنى ئالدىن مۆلچەرلەپتىكەنمۇ دەيمەن .

زۆھرە خانىم قۇتلۇقنى بىرھازا داڭلىدى . قادىر ئەپەندى كۆڭۈل قويۇپ ئاڭلىدى . زۆھرە خانىمنىڭ گېپى تۈگىگەندىن كېيىن ئېھتىياتچانلىق بىلەن سورىدى .

— مۇشۇنداق بىر يىگىتنىڭ كۈيئوغۇللىرى بولۇپ قېلىشنى ئارزۇ قىلاملا ، خانىم ؟

— ئارزۇ قىلماي ئەمەسە ، — دېدى زۆھرە خانىم ئويلانمايلا

جاۋاب بېرىپ ، — ئەپسۇس ، پەزىلەت نەدىكى بىر ساتىراشنى تىپىۋاپتۇ ئەمەسمۇ . دوختۇرخانىدا داۋالىنىۋېتىپمۇ پەزىلەت مۇشۇنداقراق بىر يىگىت بىلەن تېپىشىپ قالغان بولسىچۇ ، دەپ ئويلاپ كەتتىم دېسە .  
— ناۋادا ئاشۇ يىگىت پەزىلەت بىلەن توي قىلىشنى تەلەپ قىلسا ، قوشۇلما ؟

زۆھرە خانىم ئەجەبلەنگەن ھالدا ئېرىگە قارىدى .  
— قانداق دەيلا ، قۇتلۇق دوختۇرخانىنىڭ ئۆيىدىكىلەرنىڭ بىرەرى سىلى بىلەن كۆرۈشكەن ئوخشىمامدۇ ؟ ئەگەر شۇنداقراق ئىش بولسا ، بەك ياخشى بولاتتى . بىراق ، پەزىلەت دېگەن بۇ جۇۋاينىمەك بەك كاج ، جاھىللىقتا ئاچىسىنىمۇ بېسىپ چۈشىدۇ .  
قادر ئەپەندى ئەمدى گەپ يوشۇرۇپ ئولتۇرۇشنىڭ ھاجىتى يوقلۇقىنى ھېس قىلدى .  
— ئەمەلىيەتتە ، سىلى ساتىراش دەپ ياراتمىغان يىگىت ئاشۇ شۇ .

زۆھرە خانىم ماڭغان جايدا تاققىدە توختىدى ، قۇلىقىغا ئىشەنمىگەن ھالدا قادر ئەپەندىگە قارىدى .  
— توۋا دېسىلە ، چاقچاق قىلىۋاتمايدىغانلا - ھە ؟  
— چاقچاق قىلىمىدىم ، — دېدى قادر ئەپەندى ئەستايىدىللىق بىلەن ، — پەزىلەتنىڭ تويلاشماقچى بولغان يىگىتى ئاشۇ قۇتلۇق دوختۇر شۇ .

— سىلى قانداق بىلىلا ؟  
قادر ئەپەندى قۇۋلۇق بىلەن خىرىلداپ كۆلدى .  
— سىلى بىلمەيدىغان ئىش جىق ، خانىم .  
— ماۋۇ جۇۋاينىمەكنى ، — دېدى زۆھرە خانىم پەزىلەتتىن رەنجىپ ، — بۇنداق ئىشنى مەندەك ئانىسى بولغان ئادەمگە دېمەي ، ئەجەب سىلىگە دەپتيا .

— بالىلارنىڭ كۆڭۈل ئارزۇسىغا ھۆرمەت قىلمىسىلا ، ئىككى ئېغىز چىرايلىق چۈشەندۈرۈشكە قۇلاق سالىمىسىلا ، قانداق

دېيەلەيدۇ سىلگە . قىزىنىڭ سىرىدىن ئەسلىدە ئانا بولغۇچى خەۋەردار بولۇپ تۇرۇشى كېرەك ئىدى .

زۆھرە خانىمنىڭ كۆڭلى يېرىم بولدى .

— مېنى يامان ئېلىپ سىلگە دەپتۇ - دە .

— ئۇنداقمۇ ئەمەس ، — دېدى قادىر ئەپەندى چۈشەندۈرۈپ ،

رۇپ ، — ئەمەلىيەتتە ھۆسن تۈزىتىش سىلىنىڭ ئارزۇلىرى ،

بالىلار مۇشۇ ئارزۇلىرىدىن پايدىلىنىپ سىلىنى قايىل قىلماقچى

بولغان . مەن ئۇلارنىڭ بۇ پىلانغا ئازدۇر - كۆپتۇر ماسلاشتىم .

— نېمە ، سىلى مېنىڭ ھۆسن تۈزىتىدىغانلىقىمنى ئالدىن

بىلمەيتىلە ؟

— ھەئە ، — دېدى قادىر ئەپەندى كۈلۈپ ، — سىلى مەندىن

خىجىل بولۇپ ، بۇ ئىشنى مەندىن خۇپىيانە تۇتقان تۇرسىلا ،

چاندۇرۇپ قويسام بولمايتتى - دە . بىرىنچىدىن ، سىلىنى ئارزۇسى

يەردە قالمىسۇن ، دېدىم . ئىككىنچىدىن ، مۇشۇ باھانىدە

پەزىلەتنىڭ يىگىتىنىڭ قىلىۋاتقان كەسپىنى چۈشەنسۇن ، دېدىم .

مانا ئاخىر ھەممە ئىش كۈتكىنىمدەك بولدى .

— ۋۇي ، ئالدامچىلار ، — دېدى زۆھرە خانىم پىسىڭىدە

كۈلۈپ ، — سىلەرنىڭ تىل بىرىكتۈرۈپ چالغان دېپىڭلارغا بىلىمىلا

ئۇسسۇل ئويناپتىمەن - دە .

— دېگەنبىلەن بۇ ئۇسسۇل بەك مۇۋەپپەقىيەتلىك

ئوينالدى ، — دېدى قادىر ئەپەندى خىرىلداپ كۈلگىنىچە ، —

قانداق ، پەزىلەت قىزىنىڭ لايىقىغا ئەمدى باشقا پىكىرلىرى يوقتۇ ؟

— ھەممىڭلار توغرا تاپقان ئىشقا مەن نېمە دەيتتىم ، — دېدى

زۆھرە خانىم قوشۇلغانلىقىنى بىلدۈرۈپ ، — ئۇنداق كۈيۈڭۈلنى

كۈندۈزى چىراغ يېقىپمۇ تاپماق تەس . ۋىيەي ، بالىلىرىمىزنى بوش

چاغلەيمساق بولغۇدەك . باشتا پەرىدە ئارىغا پەخىرىدىننى سېلىپ ،

باغ سەيلىسى دېگەن گەپنى كۆتۈرۈپ چىقىپ ئويۇن قويدى ، مانا

ئەمدى بۇ قېتىمقى ئويۇنغا سىلىمۇ قېتىلىپلا . نېمىدېگەن

مۈرەككەپ ئىشلا بۇ .

— بىزنىڭ كۆڭلىمىزنى ئاياپ شۇنداق قىلغىنى بولمامدۇ ،  
بالىلارنىڭ . ئۇلارنى توغرا چۈشەنسە ، خانىم .  
— بالىلارنىڭ كۆڭلىمىزنى ئايغىنىغا رەھمەت .  
— ئەمەس ، پەزىلەت قىزنىڭ توي ئىشىغا رازىلىق بەرسەك  
بولامدۇ ؟

— نېمىشقا بولمىغۇدەك . بىراق ، — دېدى زۆھرە خانىم  
ئويلانغان ھالدا ، — تېخى ئەمدىلا پەرىدەنىڭ تويىنى قىلدۇق .  
ئوغلۇل تەرەپ توي قىلىشقا ئالدىراتسا قانداق قىلامىز ؟  
— قانداق قىلاتتۇق ، قوشۇلىمىز - دە ، — دېدى قادىر  
ئەپەندى كەسكىنلىك بىلەن .

— ئۇنداق دېگەنلىرى بىلەن ، بىر تويىنىڭ كەينىگە ئۇلاپ يەنە  
بىر تويغا باغاق تاقاقلى تۇساق خەق نېمىدەپ قالا ؟  
— قوغۇن پىشسا ساپىقىدا تۇرمايدۇ دەپتىكەن . ھامىنى  
قىلىدىغان توي - دە ، بۇ .

— خەققە تويدا قىلىدىغان ئادەمگەرچىلىك ئېغىر كېلەمىكەن  
دەيمەن .

— ئۇنىڭ بىلەن نېمە كارىمىز . كۆڭۈلدە بولسا بىر ئەمەس ،  
ئون توي بولسىمۇ ئېغىر كەلمەيدۇ .  
— بوپتۇلا ، ئادەمگەرچىلىك دېگەن كۆڭۈل ئىزدەپ قىلىدىغان  
نەرسە . مەنمۇ خەقنىڭ نەچچە تويغا داستىخان كۆتۈرۈپ باردىمغۇ .  
قىلغۇسى بالا قىلىۋېرە . چىدىغانغا چىقارغان ئىش بۇ . ھېچكىمنىڭ  
ئادەمگەرچىلىكى ھېچكىمدە قالمايدۇ دەپتىكەن .

## 56

شۇ تاپتا قۇتلۇق بىلەن پەزىلەتنىڭ چىرايىدا تەسۋىرلىگۈسىز  
بىر خۇشاللىق ئەلەڭلىتىتى .  
— ئۆيدىكىلەر ئەتىلا ئەلچىلىككە بارسا قانداق بولا ؟ — دېدى  
قۇتلۇق .



— ئەتە بولمايدۇ، — دېدى پەزىلەت .  
 — نېمىشقا؟ — يىگىت تەئەججۇپلەندى .  
 — ئانام نەچچە ۋاقىتتىن بېرى توينىڭ تەييارلىقىنى قىلىمەن دەپ ئىدارەمدىن جىق رۇخسەت سوراپ كەتتىم، ئەمدى رۇخسەت سورىسام خىجىل بولۇپ قالىمەن، بەك ئالدىراپ كەتسە ئالدىمىزدىكى شەنبە كۈنى كەلسۇن، دەيدۇ .  
 — شەنبە كۈنى دەيسەك بەك كەينىگە سۈرۈلۈپ كېتىدىكەن . مەن ئانامغا دەي، ئەلچىلىككە كەچ تەرەپتە بارسۇن، ئەمەسە .  
 — سەن ئۇنداق دېگىنىڭ بىلەن، ئەلچىلەرنىڭ ئالدىغا ئوبدانراق تەييارلىق قىلىپ چىقىمىساق بولماس .  
 — شۇ ئىشقىمۇ ئالايتەن تەييارلىق قىلىش كېتەمدۇ .  
 — ھەئە، — دېدى پەزىلەت چۈشەندۈرۈپ، — ئاز دېگەندە سەككىز - ئون خىل تاماق قىلىمىساق بولمايدۇ .  
 — ۋاي - ۋۇي، ئەجەب مۇرەككەپ ئىشكەن بۇ . ئۈنچە ئاۋارە بولمىساڭلارمۇ بولا .  
 — كىمنىڭ زورلاپ ئاۋارە بولغۇسى بار دەيسەن . تېخى توينىڭ ھاردۇقى چىقمىغان تۇرسا، شۇنداقتىمۇ تەييارلىق قىلماي بولمايدۇ . بۇ دېگەن قائىدە . ئۇنداق قىلىمىساق، ئەلچىلەر لايىقىدا ئالدىمىزغا چىقىمىدى، ئادەمگەرچىلىكى يوق ئادەملەرگەن دەپ ئۇششاق گەپ تاپىدۇ . ئۇنىڭ ئۈستىگە ... بولىدىلا، دېمەيلا قويماي .  
 پەزىلەت گېپىنىڭ ئاخىرىنى توختىۋالدى .  
 قۇتلۇق قىزنى سۆزلەشكە ئۈندىدى .  
 — ھە، دېمەمسەن .  
 — دېسەم دېدىم، — دېدى پەزىلەت بىر ئاز ئويلىنىۋالغاندىن كېيىن، — ئاناڭ كونا قائىدە - يوسۇنلارغا بەك دىققەت قىلىدىكەن، ئازراقلا قىلدىن قىيىق كەتسەك رەنجىپ قېلىشى تۇرغانلا گەپ .  
 — ئۇنداق بولسا، مەن ئانامغا چۈشەندۈرەي، — دېدى قۇتلۇق .

— چۈشەندۈرۈپ بەرگەنمۇ باكا ، — دېدى پەزىلەت ، — چوڭلا ئەزەلدىن ئەمەل قىلىپ كەلگەن قائىدە - يوسۇن بۇ . ئاناڭ ماقۇل دېگەن تەقدىردىمۇ ئانام ھەرگىز ئۈنمايدۇ . چوڭلانىڭ ئىشىغا بىز ئارىلىشىۋالمايلى . ئۇلانىڭمۇ ئۆزىگە توشلۇق ئويلىغانلىرى بولىدۇ . ئىشقىلىپ ، توي بولۇپ بولغۇچە قۇدىلا ئارىسىدا ئۇششاق گەپ - سۆز چىقىپ قالمىسلا بولىدى .

— ئانام سېنى بىر كېلىپ كەتسەن ، دەيدۇ .  
— توي بولغۇچە ئەمدى بامايەن ، ھېلىمۇ جىق بېرىپ كەتتىم .

— ئاران ئۈچ قېتىم بادىڭ ، شۇ .  
— ئانامغا چۈشەندۈرۈپ قوي .  
— نېمىدەپ چۈشەندۈرىمەن ؟  
— خىزمىتى ئالدىراشكەن دەمسەن ، ئىشقىلىپ ، سەۋەبتىن بىرنى تاپمامسەن ؟

— سېنىڭچە ، ئىككى ھەپتە ئىچىدە توي قىلالارمىزمۇ ؟  
— مەن بىر نېمە دېيەلمەيمەن . چوڭلارنىڭ ئاغزىغا قارايمى .  
— مەن تەقەززا بولۇپ كېتىۋاتىمەن ، — دېدى يىگىت قىزنىڭ كۆزىگە قاراپ .  
پەزىلەت پىسىڭىدە كۈلۈپ جاۋاب قايتۇرمىدى .  
— تويدىن كېيىن چوڭلا بىلەن بىللە تۇرىمىزمۇ ؟ — سورىدى پەزىلەت بىر ئازدىن كېيىن .

قۇتلۇق قىزغا سىناش نەزىرى بىلەن قارىدى .  
— سېنىڭچە ، قانداق قىلساق بولا ؟  
پەزىلەتنىڭ ئايرىم ئۆي تۇتقۇسى بار ئىدى . پەرىدەنىڭ ئۆيىنى كۆرگەندىن كېيىن بۇ ئارزۇسى تېخىمۇ كۈچىيىپ كەتكەنىدى ، يەنە بىر تەرەپتىن ، قېيىنلىرى بىلەن بىر قورۇدا تۇرغۇسى يوق ئىدى ، ئەمما بۇ خىيالىنى دەماللىققا يىگىتكە دېيەلمىدى .  
— ئۆزۈڭ قارار قىل ، — دېدى پەزىلەت .

— ئايرىم ئۆي تۇتۇشىمىزغا دادام بىلەن ئانام

ئۇنىماسىكىن ، — دېدى قۇتلۇق ، — ئۈزۈڭمۇ كۆردۈڭ . بىزنىڭ قورۇ - جايىمىز شۇنداق كەڭرى . ئايرىم ئۆي تۇتۇۋالساق ، دادام بىلەن ئانام يالغۇزلا قالدۇ .

پەزىلەت ئېغىر تىندى .

قىزنىڭ مەقسىتىنى يىگىت ئاللىقاچان چۈشەنگەنىدى . ھەئە ، ئۇنىڭمۇ ئايرىم ئۆي تۇتقۇسى بار ئىدى ، ئەمما بۇ خىيالىنى ئاتا - ئانىسىغا دېيەلمەيتتى . چۈنكى ، ئاتا - ئانىسى ئايرىم ئۆي تۇتۇشىغا قوشۇلمايتتى .

— مېنىڭغۇ ئايرىم ئۆي تۇتقۇم بار ، — دېدى قۇتلۇق كۆڭلىدىكىنى چۈشەندۈرۈپ ، — چوڭلا بىلەن ئۆي تۇتساق نۇرغۇن ئىشلارغا قولايىسىز . بۇنى كېيىنچە ئويلىشامىز .

— پەرىدە ئاچاملا ئايرىم ئۆي تۇتتى . ئابدۇساتتار ئاكام بۇرۇنلا بىنادىن ئۆي ئېلىپ قويۇپتىكەن . بىنا ئۆي دېگەن بەك قۇلايلىق ، بولۇپمۇ يېڭى ئۆي تۇتقانلا .

— مەن ئۇياندىن توي قىلىپ ، بۇياندىن ئۆي ئايرىپ چىقالمايمەن . سەۋەبىنى سەنمۇ چۈشىنىسەن . بەش - ئالتە ئايلاردىن كېيىن مەسلىھەتلىشىپ مۇۋاپىق ھەل قىلامىز ، بۇ ئىشنى .

پەزىلەت ئىپادە بىلدۈرمىدى . شۇ تاپتا ئۇنىڭغا يەنە گەپ قىلىشنىڭ ئورنى قالمىغانىدى . يەنە گەپ قىلسا ، يىگىتنىڭ تىلىنى قىسىپ قويايتتى .

— ئەمەسمە شۇنداق بولسۇن ، ئەلچىلە شەنبە كۈنى كەلسۇن ، — دېدى پەزىلەت ، — ئەمدى مەن ماڭاي .

— نېمىگە ئالدىرايسەن ، بىردەم مۇڭدشايسى ، بالدۇرغۇ تېخى .

— ئۆيگە بېرىپ تاماق ئەتمەسمە بولمايدۇ .

— پەخرىئاي بارغۇ .

— توي بولغۇچە ئاتا - ئانامنىڭ خىزمىتىنى ئوبدانراق قىلىۋالاي ، — دېدى پەزىلەت كۈلۈپ ، — پەخرىئايىمۇ

ئاسپىرانتلىقتا ئوقۇيمەن دەپ ئىمتىھانغا تەييارلىق قىلىۋاتىدۇ .  
— ئەمەس ، ئىشلار بولسا مەسلىھەتلىشىپ تۇرايلى .

## 57

زۆھرە خانىمنىڭ ئالدىراشچىلىقى يەنە باشلاندى . گەرچە بۈگۈن پۈتۈن بىر كۈن ئەتە كېلىدىغان ئەلچىلەرنى كۈتۈۋېلىش تەييارلىقىنى قىلغان بولسىمۇ ، كۆڭلى يەنىلا خاتىرجەم ئەمەس ئىدى .

— ئەستاغپۇرۇللا ، ماۋۇ پەرىدە دېگەن جۇۋايىنىمەكنى . ئەرگە تېگىۋېلىپلا قېينانىسىنىڭ پۈككىنىغا كىرىپلىۋالدىغۇ ، — دەپ غوتۇلىدى ئۇ كەچلىك تاماقنى يەپ بولغاندىن كېيىن چاي ئىچىپ ئولتۇرۇپ ، — ئەتە پەزىلەتكە ئەلچى كېلىدىغانلىقىدىن خەۋىرى بولغاندىكىن ، چىقماي تۇرسا بولمامدۇ ، ئۇ سەھراغا .

— ئاچامنى قېينانىسى قىچقارتقان تۇرسا ، چىقمايمەن دېيەلەمتى ، — دېدى پەزىلەت تاماق شىرەسىدىكى قاچا - قۇچىلارنى يىغىشتۇرغاچ .

— قېينانىسىمۇ ھەر شەنبە كۈنى قېشىمغا چىقىڭلار دەپ تۇرۇۋالىدىكەن ، — دېدى زۆھرە خانىم قۇدسىدىن رەنجىپ ، — ھەممە گۇناھ ئاچاڭدا . ماقۇل ، قېينانىسىغۇ بۇ ئىشلىرىمىزدىن خەۋىرى بولمىغاندىكىن قىچقارتسۇن . ئەمما ، ئاچاڭ بولغان ئادەم ئاغزىنى بوغۇپ قويغان كالىدەك تۇرماي ، ئۆيدە مۇنداق ئىش باتى ، قارىشىپ بەرمىسەم بولمايدۇ . ئانام يالغۇزلۇق تاتىپ قالىدۇ ، دەپ يېنىپ چىسە بولىدۇغۇ .

— خاتىرجەم بولە ، ئانا . ئاچام ئەتە ئەتىگەندە چىرىپ بولىدۇ ، — دېدى پەخىرئاي .

— گەتلىككە كۆرەرمەن ، — دېدى زۆھرە خانىم زەردە بىلەن ، — بالدۇر كەلدى دېگەندىمۇ سائەت ئون - ئون بىرلەردە سىيىپلىپ چىمىسە ھېساب ئەمەس . ئەلچىلەر سائەت ئون

ئىككىلەردە كېلىدىغان تۇرسا . ھېلىمۇ توي قىلغاندىن بېرى ھەر شەنبە ، يەكشەنبە شۇ يەردە تۇرۇۋاتىدۇ . بىرەر قېتىم چىقىمسا نېمە بولىدۇ زادى . قىز بالا دېگەن ئەرگە تەگكەندىن كېيىن ئاتا - ئانىسىنىڭ ئۆيىگە ئازىنلاپ كېلىدىغان قائىدىمۇ بارغۇ .

— ھەپتە ئارىلىقىدا كېلىپ تۇرۇۋاتقان تۇرسا ، مەخسۇس ئازىنلاپ كەلمىسىمۇ بولا ، — دېدى پەخرىي .

— قىز بالا دېگەن تالانىڭ ئادىمى دەپ راست دەپتىكەن ، جانغا ئەسقاتمىغان ۋاپاسىز .

— خاتىرجەم بولە ، ئانا . مەن دوستلىرىمنىڭ بىرى - ئىككىسىگە خەۋەر قىلىپ قويماي . ئەتە ئەتىگەندە كېلىپ قارىشىپ بەرسۇن .

— بولدى ، چاقىرمايلا قوي . ئۇ ئاداشلىرىڭنىڭ قىلغان ئىشىدىن گېپى تولا ، بېشىمنى ئوچاق ئېتىۋېتىدۇ .

— ئۇنداق بولسا ، مەن دوستلىرىمدىن بىرەرنى توۋلاپ قويماي ، — دېدى پەزىلەت .

— قولى ئىشلىق ، تولا گەپ قىلمايدىغان ، تاماققا ئۇستا

دوستلىرىڭدىن چاقىر ئەمەس ، — دېدى زۆھرە خانىم ، — ھازىرلا تېلېفون قىلىپ قوي . ئىمكان بار ئەتە ئەتىگەنرەك كەلسۇن .

پەزىلەت تېلېفون قىلىش ئۈچۈن ياتاق ئۆيىگە قاراپ ماڭدى .

شۇ تاپتا بىر ئىشنى كالىسىدىن لىپىدە ئۆتكۈزگەن پەخرىدىن ئاستا ئاچىسىنىڭ كەينىدىن كىردى .

— بولدى ، سەن دوستلىرىڭغا خەۋەر قىلما ، مەن گۈلنازغا تېلېفون قىلاي .

— گۈلنازنى ئىشقا سالىساق قانداق بولىدۇ ؟

— بولىۋېرىدۇ ، — دېدى پەخرىدىن كۈلۈپ ، — شۇ باھانىدە

ئانام بىلەن ئوبدانراق تونۇشۇپ قالسا ياخشى ئەمەسمۇ . خاتىرجەم

بول ، گۈلنازنىڭ ئۆي ئىشلىرىغا خېلى ئېپى بار . قىلغان ئىشلىرى

ئانامغا چوقۇم يارايدۇ .

— مەيلى ، ئەمەس ، — دېدى پەزىلەت .

پەخرىدىن ياتاق ئۆيىگە كىرىپ گۈلنازغا تېلېفون قىلدى .  
— ئەسسالامۇ ئەلەيكۇم ، — دېدى گۈلناز تېلېفوننى قوبۇل قىلىپ .

— ۋە ئەلەيكۇم ئەسسالام . گۈلناز ، ساڭا ئەتە قىلىدىغان جىددىي بىر ئىش چىقىپ قالدى ، — دېدى پەخرىدىن .  
— نېمە ئىش ؟

— ئەتە پەزىلەت ئاچامغا ئەلچى كەلمەكچى . پەرىدە ئاچام قېينانىسىنىڭ ئۆيىگە چىقىپ كېتىپتىكەن . ۋاخچىرەك چىرىدىغان ئوخشايدۇ . سەن بىزنىڭ ئۆيىگە كېلىپ تاماققا قارىشىپ بەر .  
— ۋاي جان ، ئادەمنى تەتۈر قىلىنمىغىنا . ئاناڭنىڭ ئالدىدا ئىزا تارتمادىمەن .

— ئۇنداق دېمە . بۇ دېگەن بىز ئۈچۈن ياخشى پۇرسەت ، —  
چۈشەندۈردى پەخرىدىن ، — ئانام تېخى بىزنىڭ مۇناسىۋىتىمىزنى بىلمەيدۇ . سېنى پەزىلەت ئاچامنىڭ دوستى دەپ بىلىدۇ . شۇڭا ، خاتىرجەم كېلىۋە . مۇشۇ باھانىدە ئانام بىلەن ئوبدانراق تونۇشۇۋالسىەن . مەقسىتىمنى چۈشىنىۋاتامسەن ؟  
— چۈشەندىم .

— تاماق ئېتەلەيدىغانسەن ؟  
— تاماق ئېتىشتىغۇ چاتاق يوق .  
— ئۇنداق بولسا ، ئانامغا ئۆزۈڭنى بىر كۆرسىتىپ قوي ، مېھمانلار ئۇزغاندىن كېيىن مۇكاپاتنىڭ بار تېخى .  
— قانداق مۇكاپاتكەن ئۇ ؟

— قانغۇدەك سۆيۈش بىلەن مۇكاپاتلايمەن .  
— ماڭە نېرى ، قېلىن . ئۇنداق مۇكاپاتقا كىم خۇشتار كەن .  
— ئۇنداق دېمە . بۇ مۇكاپاتقا تەلۈرۈپ تۇرغان قىزلار خېلى جىق جۈمۈ . ئەڭ ياخشىسى ، پۇرسەتنى چىڭ تۇت .  
— ئەمىسە ، شۇلارغا بە ، تېلېفوننى قويۇۋەتتىم .

— ھەي ، گېپىمنى ئاڭلا ، — يىگىت ئەمدى يالۋۇرۇشقا باشلىدى ، — سەندىن ئۆتۈنۈپ قالاي ، ئەتە چوقۇم كەل .

— سائەت نەچچىدە بارىمەن ؟  
 — ئىمكان بار سەھەررەك كەل . قانچە بۇرۇن كەلسەڭ ،  
 شۇنچە ياخشى .  
 — بولىدۇ .  
 يىگىت يانفونغا چوڭكىدە بىرنى سۆيۈپ قىز بىلەن  
 خوشلاشتى .  
 — خوش ئامرىقىم ، ياخشى چۈش كۆر .

## 58

بۈگۈنكى سەھەر قادىر ئەپەندىنىڭ ئۆيىدە تولىمۇ  
 ئالدىراشچىلىق بىلەن باشلاندى . پەزىلەت ھەممەيلەندىن بۇرۇن  
 تۇرۇپ كەتكەنىدى . زۆھرە خانىم پەخرىيەنى ۋارقىراپ يۈرۈپ  
 ئورنىدىن تۇرغۇزدى . قادىر ئەپەندىنى قوغۇن - تاۋۇز ، ئۈزۈم -  
 شاپتۇل ، بانان - ئاپپىلىسىن دېگەندەك يەل - يېمىشلەرنى ئېلىپ  
 كېلىشكە ، پەخرىدىننى قايماق ، قېتىق ئەكىلىشكە بۇيرۇدى .  
 — كاۋاپچى بىلەنمۇ كۆرۈشۈپ قويامدىمەن ، ئانا ؟ — سورىدى  
 پەخرىدىن .

— شۇنداق قىل . تونۇر كاۋىپى ، زىخ كاۋىپىنى چوقۇم  
 ۋاقتىدا ئۈلگۈتۈپ بەرسۇن . چوقۇم ئەكەك پاقلاڭنىڭ گۆشىدە  
 قىلىپ بەسەلە دەپ بەكرەك تاپىلا ، بالام .  
 پەخرىدىن چىقىپ كېتىپ ئۇزاق ئۆتمەي ، گۈلناز تارتىنىپقىنا  
 كىرىپ كەلدى .  
 — كەلسە ، قىزىم ، — دېدى زۆھرە خانىم ئىشىكنى ئېچىپ  
 گۈلناز بىلەن كۆرۈشكەندىن كېيىن ، — پەزىلەت ، دوستۇڭ  
 كەلدى .

پەزىلەت گۈلنازنى ساپاغا تەكلىپ قىلىۋىدى ، گۈلناز پەقەتلا  
 ئۈنىمىدى .

— تاماقنىڭ تەييارلىقىنى قىلايلى ، — دەپ تۇرۇۋالدى

گۈلناز .

زۆھرە خانىم قىزلارغا ئاۋۋال قايسى تاماقنى ، ئاندىن قايسى تاماقنى ئېتىدىغانلىقىنى تەپسىلىي چۈشەندۈردى .

ئۇزاق ئۆتمەي قولتۇقىغا بىر داستىخاننى قىسقىنچە شاراپەت خانىم كىرىپ كەلدى .

— ئاز بولسىمۇ بىر داس سامبۇسا سېلىپ كەلدىم ، — دېدى شاراپەت خانىم داستىخاننى زۆھرە خانىمغا تەڭلەپ .

— ئاۋارە بولمايلا كەلسەڭ بولمامدۇ ، ئاداش ، — دېدى زۆھرە خانىم مىننەتدارلىقىنى بىلدۈرۈپ ، — پەرىدەنىڭ تويىدا ئاۋارە قىلغاننى ئاز دەپ ، يەنە ئاۋارە قىلىدىغان بولدۇم ئەمدى .

— ھەرگىز ئۇنداق دېمە ، — دېدى شاراپەت خانىم ، — ئۆزىمىزنىڭ ئىشى ئەمەسمۇ . قانداق ، پەرىدە قىزنىڭ يېڭى ئۆيىگە ئۈستىخانى چۈشۈپ قاپتۇمۇ ؟

— ئۇنى بىردېمە ، ئاداش ، — دېدى زۆھرە خانىم دادلاپ ، — ئەرگە تېگىۋېلىپلا مەندىن كەچتى ، ئۇ قىز بالا . قېينانىسىنىڭ پوكىنىدىن چىقالمايۋاتىدۇ . تۈنۈگۈندىن بېرى مېھمانغا تەييارلىق قىلىمەن دەپ بىر قولۇمنى ئون قىلالمايۋاتسام ، غېمىدە يوق سەھراغا قېينانىسىنى يوقلىغىلى كېتىپتۇ .

— خوش بولغىن ، ئاداش ، قېينانىسى بىلەن ئاپ ئۆتكىنى ياخشى . بىز بارغۇ مانا . خۇدايىم ئارىسىغا ئىسسىقچىلىق سالىسۇن ئۇلارنىڭ .

— ئۇنى دېسىغۇ ، پەرىدەنىڭ قېينانىسى بەك ياخشى ئايال كەن . ۋاي قىزىم دېسە قىزىم دەپ ئۆزىگە ئۆگىتىۋالدى بولغاي . باشتا كۆز قورقۇتۇپتىكەنمەن ، ئۆيىمۇ بىنادىن تۇتۇۋالدى ، ھەممە نېمىسى تەل .

زۆھرە خانىمنىڭ گېپىدىن قىزىنى ئەيىبلىگىنىنى ياكى ماختىغىنىنى بىلگىلى بولمايتتى . ئىككى گەپنىڭ بىرىدە قۇدىسىنى ، كۈيۈغلىنى داڭلايتتى .

— پەرىدە قىزنىڭ ئۆي ماركىنى قىلغاندا ، بىزمۇ خەۋەر



تېپىپ قالايلى ، ئاداش .  
— سىلەنى ئاۋارە قىلىۋەسەم قانداق بولىدۇ . ھېلىمۇ تويدا  
ئاۋارە قىلغىنىم يېتە ئەمدى .  
— چايدىكىلەر مەسلىھەتلىشىپ قويدۇق . پەرىدە قىزنىڭ ئۆي  
مارىكىگە ھەممەيلەن بارىمىز .  
— سىلەنى ئادەمگەرچىلىككە قىچقىرىۋەسەم خىجىل  
بولدىكەنمەن ، پەزىلەتنىڭ تويىغا كەلسەڭلا بولا .  
— ھەرگىز خىجىل بولما . ئۇمۇ ئۆز يولىدا ، بۇمۇ ئۆز يولىدا  
بولىدۇ . سەنمۇ توي ، ئۆي ماركى دېگەنلەردىن قېلىپ قالمايغان .  
ئۈچ - تۆت سائەت ۋاقىت بىردەمدىلا ئۆتۈپ كەتتى .  
— مېھمانلار پەستە ساقلاپ قالدى ، ئانا ، — دېدى سىرتتىن  
سودىلىق قىلىپ كىرگەن پەخرىدىن ، — دەرھال پەسكە چۈش .  
— قۇداڭنى تونۇيدىغانسەن ؟ — سورىدى شاراپەت خانىم  
پەشتاقتىن چۈشۈۋېتىپ .

— ياق ، تېخى ، — دېدى زۆھرە خانىم .  
بىنانىڭ ئالدىدا يەتتە - سەككىزچە ئايال قاتارلىشىپ تۇراتتى .  
ئۇلاردىن ئۈچ - تۆتى روپاش ئىدى . زۆھرە خانىم بىلەن شاراپەت  
خانىم ئۇلار بىلەن بىر - بىرلەپ مەڭزىنى مەڭزىگە يېقىپ  
كۆرۈشتى ، تىنچلىق - ئامانلىق سوراشتى ، ئاندىن ئۆيگە تەكلىپ  
قىلدى . ئاياللار بىر - بىرىدىن قېلىش-شىغۇدەك پۈزۈر  
كىيىنىشكەن ، قۇلاق ، بويۇن ، بىلەك ، بارماقلىرىغا ئالتۇن  
زىبۇزىننەتلەرنى بولۇشقا سېلىشقانىدى . ھەممىسىنىڭ قولتۇقىدا  
بىردىن داستىخان بار ئىدى . زۆھرە خانىم دەماللىققا قۇدا بولغۇچى  
ئايالنى تونۇيالمىدى . مېھمانلار بىرھازا بىر - بىرىنى ئالدىدا  
مېڭىشقا تەكلىپ قىلىشتى .

— گۈلھەسەل ھاجى خېنىم ، قېنى ماڭسىلا .  
— ياق ، ئايسىما ھاجى خېنىم ، سىلى ئالدىدا ماڭمىسىلا  
بولمايدۇ .

ئاخىر ئايسىما ھاجى خېنىم ئالدىدا ماڭدى . زۆھرە خانىم شۇ

چاغدىلا قۇدا بولغۇچى ئايالنى تونۇۋالدى. ئۆيگە كىرگەندىن كېيىنمۇ ئاياللار ئايسىما ھاجى خېنىمنى تۆردە ئولتۇرغۇزدى. مېھمانلار پاتىھە قىلىش ئۈچۈن قوللىرىنى كۆتۈرۈشتى. شۇ ھامان ھەممىسىنىڭ بىلەك - بارماقلىرىدىكى قوش - قوش ئالتۇن بىلەزۈك، ئۈزۈكلەر دېرىزىدىن چۈشكەن كۈن نۇرىدا يالىلداپ كەتتى. شۇ دەقىقىدە بۇ ئاياللار دۇئاغا ئەمەس، قوللىرىدىكى ئالتۇنلارنى كۆز - كۆز قىلىش ئۈچۈن قول كۆتۈرۈۋاتقاندا كۆرۈنۈپ كەتتى. زۆھرە خانىم بىلەن شاراپەت خانىم مېھمان ئاياللارنىڭ زىيادە كۆپ ئالتۇن جابدۇقلىرىغا قاراپ، بىر - بىرىگە مەنىلىك قاراپ قويۇشتى. شاراپەت خانىم مېھمانلارنىڭ قولىغا سۇ ئالدى. زۆھرە خانىم مېھمانلارغا بىر پىيالىدىن سىنچاي تۇتتى، ئۇنىڭغا ئۇلاپلا قايماق چاي كەلتۈردى. داستىخان تولىمۇ مول راسلانغانىدى.

— قېنى، داستىخانغا بېقىشىسلا، — دېدى شاراپەت خانىم. مېھمانلار ئالسىلا - باقىسلا دېيىشىپ ئايسىما ھاجى خېنىمدىن كېيىن داستىخانغا قول ئۈزىتىشتى. قادىر ئەپەندى مېھمانلارنىڭ ئارىسىدا روپاش ئاياللار بولغانلىقى ئۈچۈن پەخىرىدىننىڭ ياتاق ئۆيىگە كىرىپ كەتتى.

— كۈنىشەھەرنىڭ داڭلىق ھاجى خېنىملىرىنىڭ ھەممىسى چىقتىمۇ نېمە، — دېدى شاراپەت خانىم ئاشخانغا كىرگەندىن كېيىن زۆھرە خانىمغا كۈسۈرلاپ، — پاھ، ئالتۇن دېگەننى مۇشۇلار ئاسامدۇ نېمە. ھەربىرىنىڭ ئېسىۋالغان ئالتۇن جابدۇقلىرى بىر كىلودىن ئاشىدىغاندەك قىلىدۇ. زۆھرە خانىم پىخىلداپ كۈلۈۋەتتى.

— ئۇنى بىر دېمە. خۇددى ئالتۇن جابدۇق ئېسىشتا مۇسابىقىگە چۈشكەندەكلا ئېسىشىۋاپتۇغۇتاك.

— ھەممىسىدىن يەنىلا سېنىڭ قۇداڭنىڭ جىقكەن. ھەربىر بىلىكىگە ئىككىدىن بىلەزۈك سېلىۋاپتۇ.

— تاماقنى بەك تۈجۈپلەڭلا، بالام. ئاشنى ئازمۇ ئەمەس،

چىقمۇ ئەمەس ، تەكشى ئېلىڭلا . چىنە - تەخسىلەرگە بەك قاراڭلا ،  
ھەرگىزمۇ گىرۋىكى پۇچۇلۇپ كەتكەن چىنە - تەخسىلەر  
مېھمانلارنىڭ ئالدىغا چىقىپ قالمىسۇن ، — زۆھرە خانىم تەخسە  
يۇيۇۋاتقان گۈلنازغا قاراپ دېدى ، — سىلنى بەك ئاۋارە قىلدىم ،  
قىزىم .

— ھەرگىز ئۇنداق دېمىسىلە ، — دېدى گۈلناز ، — پات -  
پات باشلاپ تۇرالا ، بولمىسا جىددىيلىشىپ قالدىكىنىمىز . تاماقنىڭ  
تۈز - تەمىنى ئۆزلىرى ئوتلاپ بەرسىلە ياخشى بولاتتى .  
— تاماقنىڭ تۈز - تەمى بەك جايىدا بوپتۇ ، قىزىم . خاتىرجەم  
بولۇپ ئۆزلىرى تەڭشەۋەرسىلە .  
ھەئە ، زۆھرە خانىمغا گۈلنازنىڭ ئەتكەن تامىقى ھەقىقەتەن  
يارىغانىدى .

— كىمنىڭ قىزى ئۇ ؟ — پىچىرلاپ سورىدى شاراپەت خانىم .  
— ئاتا - ئانىسىنى تونۇمايمەن ، پەزىلەتنىڭ دوستى .  
— ئەجەب قولى ئىشلىق قىزكەن ، — دېدى شاراپەت خانىم  
قايىللىقىنى بىلدۈرۈپ ، — ئۆزىمۇ شۇنداق چىرايلىق .  
— چېچىنى دېمەمسەن تېخى ، — دېدى زۆھرە خانىم ، —  
ھەم ئۇزۇن ، ھەم توم ، تېقىمىدا سويلاپلا تۇرىدۇ . ھازىر بۇنداق  
چېچى بار قىزلار ئاز . مەن جېنىمدا شۇنداق دەپمۇ قىزلىرىمغا  
ئۇزۇن چاچ قويغۇزالمىدىم .

— ۋايىيەي بۇ ھاجى خېنىملار يەيدۇ - يەيدۇ ، ھېچبىر گەپ  
قىلاي دېمەيدۇغۇ ، — دېدى شاراپەت خانىم .

— تاڭھەي ، مەنمۇ بىلىمىدىم ، — دېدى زۆھرە خانىم ، —  
سالغان داستانىمىز تۆۋەن بولۇپ قالمىغاندۇ - ھە .

— ياق ، تۆۋەن دېگىلى بولمايدۇ . نانلىققا كەلگەنلەرگە  
سالغاندەك داستان سالغان تۇرساڭ . يەنە نەچچە قازان قالدى ؟  
— چۆچۈرە بىلەن پولۇ ئېلىپ چىقسام بولىدۇ . پەخىرىدىن  
زىخ كاۋىپى ئەكەلگىلى كەتتى .

— تونۇر كاۋىپى قىلغاندىكىن ، زىخ كاۋىپى قىلمىساڭمۇ

بولاتتى .

— قىلغاندىكىن تايىنلىق قىلاي ، دېدىم . بۇ ھاجى خېنىملارنى كۈتمەكمۇ ئاسان ئەمەس دەڭلا ، ئاداش .

— ئەمدى بېرىپ مېھمانلارنىڭ قېشىدىراق ئولتۇرايلى ، دېدى شاراپەت خانىم ، — شۇنداق قىلساق ، ئاندىن سۆز سالىدۇ . ئۇلار مېھمانلارنىڭ قېشىغا كېلىپ ئولتۇردى . گۈلناز چىقىپ مېھمانلارنىڭ چېيىنى بىر قېتىم يەڭگۈشلەپ چىقتى . زۆھرە خانىم بىلەن شاراپەت خانىمغىمۇ چاي تۇتتى . گۈلنازنىڭ ھەم سىپايىلىك ، ھەم چاققانلىق بىلەن مېھمان كۈتۈشلىرى زۆھرە خانىمنى باشقىچە قايىل قىلىۋەتتى .

— قېنى ، مېھمانلار ، ئالغاچ ئولتۇرۇشىسلا ، دېدى زۆھرە خانىم .

باياتىن بېرى داستانغا چىققان تاماقلارغا ئالدىرىماي قول تەڭگۈزۈپ ، رەسمىيەت يۈزىسىدىن پات - پات تۈزۈت قىلىپ قويۇپ ، سالاپىتىنى بۇزماي ئولتۇرغان ئايىسىم ھاجى خېنىم يېنىدا ئولتۇرغان ياشتا سەل چوڭراق روپاش ئايالنى ئاستا بېقىنداپ قويدى .

— ھەربىرلىرىنى جىق كايىتىۋەتتۇق ، خېنىم ، دەپ گېلىنى قىرىپ قويۇپ گەپ باشلىدى روپاش ئايال ، — ئايىسىم ھاجى خېنىم شەھرىمىزدىكى قىچقارسا ئېتى بار ، تۇتسا سېپى بار كاتتا سودىگەر پالتا ھاجىمىنىڭ ئاغىچىسى بولىدۇ . ھاجى خېنىم ئۆزلىرىنى بەكمۇ چىرايلىق بىر گۈلنى ئەتىۋارلاپ پەرۋىش قىلىپ ئۆستۈرۈپتۇ دەپ ئاڭلاپتىكەن . شۇڭا ، ئالايتەن ئۆزلىرىدىن ئاشۇ گۈلنى سوراپ كەلدۇق ، خېنىم .

— ۋاي بىلەن بوپتۇ ، ھاجى خېنىمغا يارىغان بولسا ، قولۇم كۆكسۈمدە ، — دېدى زۆھرە خانىم ، — مەن ئۆستۈرگەن گۈل ھاجى خېنىمغا مەنزۇر كەلگەن بولسا ، ئۈزۈپ ئېلىپ كېتىپ مەندىنمۇ بەكرەك ئەتىۋارلاپ پەرۋىش قىلىدىغانلىقىغا ئىشەنچىم كامىل .

— رەھمەت ، ھەشقاللا ، — دېدى ئايسىما ھاجى خېنىم ئورنىدىن تۇرۇپ ،

ئۇنىڭغا ئەگىشىپ باشقا ئاياللارمۇ ئورنىدىن تۇرۇشتى .  
— ئولتۇرۇشىلا ، — دېدى زۆھرە خانىم مېھمانلارنى ئولتۇرۇشقا تەكلىپ قىلىپ .

ئەسلىدە پەزىلەت قۇتلۇق بىلەن مۇھەببەتلەشمىگەن ، بۇ ئەلچىلىكنى ئالدىن بېكىتمىگەن بولسا ، زۆھرە خانىم ھازىرقىدەك ئالدىراپ جاۋاب بېرىۋەتمەي : «كەلگەن پايە قەدەملىرىگە ھەشقاللا . گۈلنى دادىسى بىلەن بىللە پەرۋىش قىلغان ، دادىسىنىڭ مەسلىھىتىگە سېلىپ ئاندىن ئۇچۇرىنى بېرى . قىزىمنىڭ سەمىگە سېلىپ باقاي» دەپ ھۆسىلە قىلغان ، نېزىقىغان ، ئېنىق جاۋاب بەرمەي مېھمانلارنى يولغا سالغان ، ئەلچىلەر ئىككىنچى قېتىم قىز سوراپ كەلگەندە ئاندىن ئۇچۇر قىلغان بولاتتى . لېكىن ، ھازىر ئۇنداق گەپ قىلىشنىڭ ئورنى قالمىغانىدى . چۈنكى ، ياشلار ئاللىقاچان پۈتۈشۈپ بولغان ، چوڭلارمۇ خەۋەر تېپىشقانىدى . شۇڭلاشقا ، ھازىرقىسى بىر رەسمىيەت بولۇپ ، ھازىر ئەلچىلەر ھەم سۆز سالغىلى ، ھەم قىزنىڭ بېشىنى باغلاپ قويغىلى كەلگەنىدى . شۇنىڭ ئۈچۈن ، زۆھرە خانىم ئەلچىلەرنى يالۋۇرتمايلا جاۋاب بېرىۋەتتى .

— ئوغلۇم قۇتلۇقجان ھاجىم غوجام بەك ئېسىل بالا بولدى ، — دەپ گەپ باشلىدى ئايسىما ھاجى خېنىم ، — ئۆزىنىڭ ياشلىقىغا ، ئالىي مەكتەپتە ئوقۇغىنىغا باقماي ھاراق ئىچىدىغان ، تاماكا چېكىدىغان ، قىمار ئوينىيدىغان ئەسكى - پەسكى ئىشى يوق . ئۆز ئالدىغا بىر بەلەن دوختۇرخانا ئېچىۋالدى ، تاپاۋىتىمۇ شۇنداق بەلەن . نەچچە قېتىم ئۆيلەپ قويۇشقا تەمشەلدۇق . بىرقانچە يەرگە يول ماڭغانمۇ بولدۇق ، پەقەتلا گېپىمىزنى ئاڭلىمىدى . ئاخىر يا مېنىڭ دېگىنىمگە كۆنسەن ، يا بولمىسا ئۆزۈڭنىڭ تاپقىنىڭنى ئالدىمغا ئېلىپ كېلىسەن دەپ بىر تەتۈرلۈك قىپتىكەنمەن ، پەزىلەت خېنىم قىزىمنى باشلاپ كەلدى ، كۆرسىلە . قارىسام ، شۇنداق

چىرايلىق ، شۇنداق قائىدە - يوسۇنلۇق ، يۈزى تۆۋەن قىزكەن ، بىر كۆرۈپلا ئامراق بولۇپ قالدىم . ئۇنىڭدىن كېيىن پات - پات كېلىپ يوقلاپ تۇردى . ئەسلىدە ئالدىلىرىغا بۇرۇنراق كەلمەكچىدىم . چوڭ خېنىمنىڭ ئىشى بىلەن ئالدىراش ئىكەنلىكلىرىنى ئاڭلىدىم . توپغا بارارمەن دېسەم باغاق بەرمەپلا ، بەك كۆڭلۈمگە كەلدى .

ئايىنىما ھاجى خېنىمنىڭ پەزىلەتنى ئۆيۈمگە پات - پات كېلىپ ، مېنى يوقلاپ تۇردى دېگەن گېپى زۆھرە خانىمنىڭ كۆڭلىگە كەلدى . ھەئە ، بۇ گەپ ئۇنىڭغا قىزلىرى ئوغلۇمغا تېگىمەن دەپ كېلىۋالغانلىقى ئۈچۈن ئەلچىلىككە كەلدىم دېگەندەك مەنە بەرگەندى .

«نېمانداق گەپ قىلىشنى بىلمەيدىغان ئايال بۇ . ھەرقانچە بولسىمۇ مۇشۇنداق گەپ قىلامدۇ . ئادەمنىڭ كۆڭلىنى ئايشىنى بىلمەيدىغان ئايال كىنە . بۈگۈن دەيدىغان گەپ ئەمەستىغۇ بۇ . خەپ ، پەزىلەت دېگەن بۇ جۇۋايىنىمەكنىڭ قىلىپ يۈرگەن ئىشىنى . ئۇ ئۆيگە بارغانلىقىنى ماڭا تىنىپمۇ قويماپتا ، شاراپەتنىڭ ئالدىدا ئەجەب يۈزۈم چۈشتى . بايا نېمىشقىمۇ ئالدىراپلا ماقۇل دەۋەتكەندىمەن . بۇنداق دېيىشنى بىلگەن بولسام ، دادىسى بىلەن مەسلىھەتلىشەي دەپ گەپنى كەسمەي تۇرۇۋالدىكەنمەن . ھېلىھەممۇ گېپىمدىن يېنىۋالايۇيا ...»

شاراپەت خانىم دوستىنىڭ چىرايى ئىپادىسىگە قاراپ كۆڭلىدىكىنى بىلىپ بولغانىدى . شۇڭا ، «ھېچقىسى يوق ، ئەمدى گەپ قىلما» دېگەننى قىلىپ زۆھرە خانىمنى ئاستا بېقىنداپ قويدى .

— دوستۇم زۆھرە ئۆز ۋاقتىدا شىنجاڭ ئۇنىۋېرسىتېتىدا ئوقۇغان ، مەلۇماتلىق زىيالىي . قادىر ئەپەندىمۇ ھەم شۇنداق . بۇ ئائىلىنى سېپى ئۆزىدىن زىيالىيلار ئائىلىسى دېسەك بولىدۇ ، — دېدى شاراپەت خانىم سۆز ئېلىپ ، — بۇلار پۇل - بايلىققا ئانچە قىلىپ كەتمەيدۇ . پۈتۈن كۈچىنى پەرزەنتلىرىنى ئالىي مەلۇماتلىق

قىلىپ تەربىيەلەشكە قاراتقان . شۇڭا ، پەرزەنتلىرى بىلىملىك ، ئەخلاىلىق ، قائىدە - يوسۇنلۇق ، كۆيۈمچان ، ۋاپادار بالا بولۇپ چىقتى . پەزىلەت قىزنى كېلىن قىلغانلىرى ، سىلىنىڭ بەخت - تەلەپلىرى ھاجى خېنىم . ھازىر جاھان ئۆزگەردى . بىلىملىك ، مەلۇماتلىق ئاتا - ئانىلار پەرزەنتلىرىنىڭ ئەركىن نىكاھلىنىشىغا يول قويدۇ . بۇ بىر ھېسابتا ئۆزىنىمۇ ، پەرزەنتلىرىنىمۇ ھۆرمەتلىگەنلىك بولىدۇ . شۇڭا ، ئۆزى ياخشى كۆرگەن يىگىتنىڭ ئاتا - ئانىسىنىڭ ئالدىغا سالامغا بېرىش ياخشى ئىش . پەزىلەت قىز سىلىنى بىر كۆرۈپلا ئۆز ئانىسىدەك كۆرۈپ قالغاچقا ، پات - پات يوقلاپ تۇرغان گەپ .

ئايىسىما ھاجى خېنىم خېلىلا چېچەن ئايال ئىدى . ئۇزۇر ھەر خانىمنىڭ تۇيۇقسىز قاپقى سېلىنىپ قالغانلىقىنىڭ سەۋەبىنى شاراپەت خانىمنىڭ قىلغان گېپىدىن پەملىدى .

— شۇنداق ، شۇنداق ، — دېدى ئايىسىما ھاجى خېنىم شاراپەت خانىمنىڭ گېپىنى دەررۇ تەستىقلاپ ، — خېنىم قىزىمنىڭ يوقلاپ كەلگىنىدىن شۇنداق سۆيۈندۈم . ھاجىم غوجام بالامغا پەزىلەت خېنىم قىزىمغا دەپ قوي ، كېلىپ ئولتۇرۇپ كەتسۇن دەپ نەچچە قېتىم گەپ ئەۋەتسەم ، ئاران بىر قېتىم يوقلاپ كېلىدۇ دېسە ، ئادەمنى تەقەززا قىلىپ . مانا ئەمدى ياخشى بولدى . ئاللا خالىسا كېلىن قىلىپ ئەكېلىۋالسام ، ئەتىگىنى - ئاخشىمى بىللە تاماق ئېتىپ يەپ ، ھال - مۇڭ بولۇپ ئولتۇرالايمەن .

زۇھرە خانىمنىڭ كۆڭۈل غەشلىكى بىر ئاز تارقىدى ، چىرايىغا قايتىدىن كۈلكە يۈگۈردى . ئىچىدە دوستى شاراپەت خانىمدىن خوش بولدى . شۇ ئارىلىقتا پەخرىدىن زىخ كاۋىپىنى ئەكەلدى . پەخرىدىننى كۆرۈپ روپاش ھاجى خېنىملار دەرھال يۈزىنى يۆڭۈپلىشتى . پەخرىدىن ئوڭايسىزلانغان ھالدا دادىسىنىڭ قېشىغا كىرىپ كەتتى . كاۋاپتىن كېيىن چۆچۈرە ، پۇلۇ تارتىلدى .

داستىخانغا پۇلۇ تارتىلغانلىقى سەھىبخانىنىڭ مېھمانغا تەييارلىغان تامىقىنىڭ ئاخىرلاشقانلىقىنى بىلدۈرەتتى . ھەرقانداق

مېھمان پولۇ تارتىلغاندىن كېيىن دۇئا قىلىپ كېتىشكە ئالدىرايتتى . چۈنكى ، پولۇ مېھماننىڭ ھۆرمىتىنىڭ ھەم ئۆزىنىڭ تامىقىنىڭ بەلگىسى ئىدى .

ئايىسىما ھاجى خېنىم داستاندىن بىر پەتنۇسنى بىكارلاپ ، داستان قىلىپ ئەكەلگەن توققۇز دانە توقاچنى چىرايلىق تىزدى . ناننىڭ ئۈستىگە بىر كىيىملىك ئېسىل رەخت ، بىر قۇر تەييار كىيىم ، بىر تال باشياغلىقى ، بىر تال ئالتۇن ئۈزۈك قويدى - دە ، پەتنۇسنى زۆھرە خانىمنىڭ ئالدىغا تەۋازۇ بىلەن قويۇپ ئورنىدىن تۇردى .

— لايىقلىرىدا بولمىسىمۇ مۇشۇنداقلا كېلىپ قالدىم ، قوبۇل قىلغايلا .

— ۋاي نېمانچە جوۋىپ كەتسە . شۇنداقلا كەلسە بولمامدۇ ، — دېدى زۆھرە خانىم ئورنىدىن تۇرۇپ .

بۇ زۆھرە خانىمنىڭ داستاننى قوبۇل قىلغىنى ئىدى . باشقا ئاياللارمۇ ئەكەلگەن داستانلىرىنى قويۇشتى . ئۇلارمۇ يەتتىدىن نان ، بىر پارچىدىن ئاددىي رەخت ئېلىپ كەلگەنىدى . زۆھرە خانىم ئۇلارغىمۇ ھەشقاللا - رەھمەت ئېيتىپ داستاننى قوبۇل قىلدى .

— قىزلارغا دېگىن ، ئاداش ، زەللىلەرنى ئاچىقسۇن ، — دەپ پىچىرلىدى زۆھرە خانىم شاراپەت خانىمنىڭ قۇلىقىغا .

ھايال ئۆتمەي شاراپەت خانىم ، گۈلناز ، پەخىرئايىلار بىر جۈپتىن يوغان ناننىڭ ئۈستىگە بىر كىلودىن پىششىق گۆشنى سېلىپ مېھمانلارنىڭ ئالدىغا بىر - بىرلەپ قويدى . ئايىسىما ھاجى خېنىمنىڭ ئالدىغا قويغان گۆش ئىككى كىلو كېلەتتى . مېھمانلار تۈزۈت قىلىپ ئولتۇرمايلا ناننىڭ ئۈستىگە داستاندىكى ھەر خىل تاتلىق - تۈرۈملەردىن پېتىشچە ئالدى . ئۇنىڭغا باياتىن بېرى داستاندىن ئۇدۇللۇق ئېلىپ تەييارلىغان نېسۋىلىرىنى قوشۇپ داستانلىرىغا ئوراشتى . شۇنچە مول نازۇنمەتلەر تىزىلغان



داستىخان بىردەمدىلا قۇرۇق قىلىنىپ قالدى . پەقەت ئايسىما ھاجى خېنىملا داستىخانغا قول ئۇزاتمىدى . ئۇنىڭغا زۆھرە خانىم ئۆز قولى بىلەن يەنە ئايرىم زەللە يۆگەپ بېرەتتى .

زۆھرە خانىم بىلەن شاراپەت خانىم : «يەنە بىردەم ئولتۇرۇشسالا» دەپ ، مېھمانلار : «رەھمەت ، جىق كايىستتۇق ، ئەمدى قايتايلى» دەپ بىردەم ھۆسىلە قىلىشقاندىن كېيىن دۇئا قىلىشىپ ئورۇنلىرىدىن تۇرۇشتى .

— پەزىلەت خېنىم قىزىم بىلەن كۆرۈشۈپ چىقاي ، — دېدى ئايسىما ھاجى خېنىم .

— مەن تۈۋلاي ، ئالدىلىرىغا كۆرۈشكىلى چىقسۇن ، — دېدى زۆھرە خانىم .

ئەسلىدە ئەلچىلەرنىڭ ئالدىغا قىز چىقمايتتى ، شۇڭا پەزىلەت مېھمانلار بىلەن كۆرۈشكىلى چىقمىغانىدى .

— ياق ، بولدى ، ئۆزۈم كىرەي ، — دېدى ئايسىما ھاجى خېنىم ، — بىز بۈگۈن ئەلچىلىككە كەلدۇق ، نانلىق قىلغىلى كەلمىدۇق . شۇڭا ، قائىدە بويىچە خېنىم قىزىم بۈگۈن بىزنىڭ ئالدىمىزغا چىقمىسىمۇ بولىدۇ .

زۆھرە خانىم ئارتۇقچە تەكەللۇپ قىلىپ كەتمىدى .

ئايسىما ھاجى خېنىم ئاشخانغا كىرىپ پەزىلەتنى قۇچاقلاپ تۇرۇپ پېشانىسىگە سۆيىدى ، ئەھۋال سورىدى . پەزىلەت قىزارغان ھالدا گەپ قىلالماي قالدى .

— يولنى ئاخىر ئېچىۋەتتۇق ، مانا ، — دېدى ، ئايسىما ھاجى خېنىم پەزىلەتنىڭ قولىنى تۇتۇپ تۇرۇپ ، — ئەمدى ئۆيگە تاتىنماي بېرىپ تۇرسالا ، قىزىم . مەن سېغىنىپ قالدىكىنەمەن .

— ماقۇل ، ئانا ، — دېدى پەزىلەت ئىزا تارتقان ھالدا .

پەزىلەتتىن باشقىلار بىنانىڭ ئالدىغىچە چۈشۈپ مېھمانلار بىلەن خوشلاشتى .

— لايىقىدا بولمىسىمۇ ھاجىم بىلەن ئوغلىمىزنىڭ

نېسۋىسى ، ئاغزىغا تەگكۈزەلا ، — دېدى زۆھرە خانىم گۈلناز كۆتۈرۈپ چىققان يوغان زەللىنى ئايسىما ھاجى خېنىمغا تەڭلەپ . — كايىمىسىلىمۇ بولتى ، — دېدى ئايسىما ھاجى خېنىم زەللىنى قوبۇل قىلىپ ، — نانلىقنى سىلىنىڭ ئاغزىلىرىغا قاراپ ئەكىلىمەن ، پاتراق ئۇچۇر بېرەلا .

— ماقۇل ، مۇۋاپىق پەيتنى تېپىپ خەۋەر قىلىمەن ، — دېدى زۆھرە خانىم ، — لايىقلىرىدا كۈتەلمىگەن بولساق ، كۆڭۈللىرىگە ئالمىغايلا .

— ئۇنداق دېمىسىلە ، خېنىم ، شۇنداق ئوبدان كۈتتىلە ، بەك كايىتىۋەتتۇق .

## 59

— ئۇھ ، — دېدى زۆھرە خانىم ئۆيگە كىرگەندىن كېيىن ، — بۇ مېھمانلارمۇ ئاخىر ئۇزىدى . ھېلىقى گەپنى بەك جايدا قىلىدىكەن ، ئاداش .

— ھېچقىسى يوق ، سەنمۇ كۆڭلۈڭگە ئالما ، — دېدى شاراپەت خانىم ، — قۇداڭ پوچىلىقتىمۇ ، نوچىلىقتىمۇ بار ئايالدىكە قىلىدۇ . قائىدە - يوسۇنغىمۇ بەك ئەھمىيەت بېرىدىكەن .

— كۈنشەھەرنىڭ خېنىملىرى بىلەن مېھماندارچىلىق قىلماق ئاشۇنداق تەس زادى . خېلى جايدا بولغاندۇ - ھە ، داستىخىنىمىز . — تازا جايدا بولدى ، — دېدى شاراپەت خانىم ، — قۇداڭمۇ خېلى زىل ئايالدىكەن . باشتا قىلغان گېپىنى ئۆزى تۈزىتىۋالدى . تېخى پەزىلەت قىزىنىڭ ئالدىغا كۆرۈشكىلى ئالاھىدە كىردى ، ئەينا . مەنمۇ ئاستا ئۆيۈمنى تېپىۋالاي ئەمدى .

— ئەجەب ئاۋارە قىلىپ كەتتىم ، سېنى ، — دېدى زۆھرە خانىم شاراپەت خانىمغا تەييارلاپ قويغان زەللىنى كۆتۈرۈپ چىققاچ ، — مەخمۇت شوچاڭغا كىچىككىنە نېسۋە .

— ۋاي ، نېمە قىلىق بۇ . مەنمۇ زەللە كۆتۈرۈپ يۈرمەنمۇ ئەمدى .

— ئۇنداق دېمە ، ئاداش ، ھارغان ۋاقتىڭدا ئۆيگە بېرىپ تاماق ئېتىپ يۈرمە يەنە ، — دېدى زۆھرە شاراپەت خانىمنى ئۈزىتىۋېتىپ .

— ئەمدى مېھمانخانا ئۆيگە چىقساق بولا ، ئانا ، — دېدى پەخرىدىن ياتاق ئۆيىدىن بېشىنى چىقىرىپ .

— ھە چىققۇ ، مېھمانلار كەتتى . داداڭمۇ چىقسۇن .

— قانداق خانىم ، روپاش خېنىملارنى مېھمان قىلماق تەسلىكەن .

— ۋاي ، ئۇنى بىر دېمىسلىك .

— پەزىلەت ئاچامنىڭ قېينانىسىمۇ روپاشلىككەن ، ئانا ؟

— ياق ، ئۇ خېنىم روپاش ئەمەسكەن . لېكىن ، ھاجىلىككەن ، — دېدى زۆھرە خانىم كۈلۈپ ۋە داستىخاننى يىغىشتۇرۇۋاتقان گۈلنازغا قاراپ دېدى ، — بولدى ، قىزىم ، سىلى بىردەم ئارام ئالسىلا ، قالغان ئىشلارنى پەزىلەت بىلەن پەخرىيائى قىلىدۇ .

— ھېچقىسى يوق ، بىردەمدە تۈگەيدۇ ، — دېدى گۈلناز كۆزىنىڭ قۇيرۇقىدا پەخرىدىنكە قاراپ قويۇپ .

قادر ئەپەندى گۈلنازغا تازا سىنچىلاپ قارىۋەتكەندىن كېيىن پەخرىدىنكە قاراپ كۆزىنى قىسىپ قويدى . پەخرىدىن دادىسىنىڭ مەقسىتىنى چۈشىنىپ پىسىڭىدە كۈلۈپ قويدى . ھەئە ، بايا دادا - بالا روپاش ئاياللاردىن ئۆزىنى چەتكە ئېلىپ بىر ئۆيگە سوللىنىپ قالغاندىن كېيىن ئۇيان - بۇياننىڭ گېپىنى قىلىشىپ ئولتۇرۇپ ، تەبىئىي ھالدا ئۆز پارىڭىغا چۈشۈپ كەتكەن . شۇ ئارىلىقتا پەخرىدىن دادىسىغا ئاشخانىدا تاماق ئېتىشىپ بېرىۋاتقان گۈلنازنى كۆرسىتىپ قويغانىدى . زۆھرە خانىمنىڭ بولسا بۇ ئىشلاردىن پەقەتلا خەۋىرى يوق ئىدى ، ئەلۋەتتە .

— قۇدا خېنىم قانداقراقكەن؟ — سورىدى قادىر  
ئەپەندى، — ئېگىز — پەس گەپ — سۆزلەر بولۇپ قالمىغاندۇ —  
ھە .

— بولىدىكەن، ھەرھالدا چىقىشىپ كېتەلىگۈدەكمىز .  
زۆھرە خانىمنىڭ بالىلارنىڭ ئالدىدا ئۇششاق گەپ قىلغۇسى  
كەلمىگەندى . شۇ تاپتا ئۆيدە گۈلناز بولمىغان بولسا، قادىر  
ئەپەندىگە بىرمۇنچە ھال دادلىۋالغان، پەزىلەتسىمۇ نېمىشقا  
قېينانانىڭ ئالدىغا باردىڭ، بىرنەچچە قېتىمىمۇ بارغان بارمۇ دەپ،  
ئەيىبلەپ سۆزلىۋالغان بولاتتى .

— ھاجىملا بىلەن بېرىش — كېلىش قىلغاندا قائىدە — يوسۇنغا  
بەك دىققەت قىلمىساق بولمايدۇ، — دېدى قادىر ئەپەندى .  
— مەن ئەمدى قايتاي، — دېدى ئۆي ۋە ئاشخانىلارنى  
پەزىلەت، پەخرىئىلار بىلەن بىرقۇر بېسىقتۇرۇپ بولغان گۈلناز .  
— سىلنى بەك ئاۋارە قىلدىم، قىزىم، — دېدى زۆھرە  
خانىم ئورنىدىن تۇرۇپ، — پەزىلەت قىزىمغا دوستلۇقنى تولۇق  
يەتكۈزدىلە مانا .

گۈلناز ئىشىك تەرەپكە ماڭدى .

— ۋاقىتلىرى يەتسە پات — پات كېلىپ ئولتۇرۇپ كەتسە،  
قىزىم، — دېدى زۆھرە خانىم .  
پەزىلەت بىلەن پەخرىئىمۇ گۈلنازغا كېلىپ ئولتۇرۇپ  
كېتىشنى تاپىلىدى . پەخرىدىن قىزنى كۆزى ئارقىلىق ئۆزىتىپ  
قويۇشقا مەجبۇر بولدى .

— ئەجەب بىر ئۆزىمۇ چىرايلىق، قىلغان ئىشلىرىمۇ  
چىرايلىق قىزكەن بۇ، — دېدى زۆھرە خانىم گۈلنازنى ئۆزىتىپ  
قويۇپ كىرگەن پەزىلەتكە قاراپ، — شۇنچىۋالا تاماقنى ئۆزى  
يالغۇز ئەتكەندەكلا ئەتتى . سەن ئاشۇ قىزچىلىكمۇ ئىش  
قىلالمايسەن . ۋاقىتنى چىڭ تۇتۇپ ئۆي ئىشى قىلىشنى ئۆگەن،  
بالام . ئەتە — ئۆگۈن قېينانانىڭ ئالدىدا خىجالت تاتىپ

قالمايسەن .

— گۈلناز ساڭا يارىغان بولسا ، پەخرىدىن ئاكامغا ئېلىپ  
بېرەمدۇقيا ، — دېدى پەخرىي قىزىقچىلىق قىلىپ .

بۇ گەپنى ئاڭلاپ پەخرىدىن يالت قىلىپ ئانىسىغا قارىدى .

— ئاكاڭنى يارىتىپ قالسا ، ئېلىپ بەرسەك ئېلىپ  
بەردۇق ، — دېدى زۆھرە خانىم ئويلانمايلا ، — پەزىلەت ئاچاڭنىڭ  
دوستى بولغىنى بىلەن يېشى كىچىكتەك قىلدۇ .

— گۈلنازنىڭ يېشى مەندىن كىچىك ، — دېدى پەزىلەت  
دەرھال جاۋاب بېرىپ ، — پەخرىدىن بىلەن تەڭ چىقامىكەن .

ئاتا - ئانىسىمۇ بەك ئېسىل ئادەملەر ، — پەزىلەت پەخرىدىنكە  
كۆزىنى قىسىپ قويۇپ گېپىنى داۋاملاشتۇردى ، — قانداق ،  
پەخرىدىن ، گۈلنازنى تونۇشتۇرۇپ قويايمۇ ؟

— مەيلى ، سىلەرگە يارىغان بولسا يۈرۈپ باقمايمەنمۇ ، —  
دېدى پەخرىدىن شوخلۇق بىلەن كۈلۈپ .

— يۈرۈپ باقمايمەنمۇ دەپ كېتىشلىرىنى ، — دېدى پەخرىي  
ئوتنى تېخىمۇ ئۇلغايىتىپ ، — ئۇنداق دېگەننىڭ بىلەن گۈلناز سېنى  
ياراتسا بولىدۇ تېخى .

— ئاكاڭنى نېمىشقا ياراتمىغۇدەك ، — دېدى زۆھرە خانىم  
تېرىكىپ ، — ئاكاڭنىڭ بىر يېرىدە يامىقى بارمىكەن .

— ياقەي ئانا ، ئۇنداق دېمەكچى ئەمەسمەن . گۈلنازنىڭ  
يۈرگەن يىگىتى بارمىكەن دەيمەن .

— گۈلنازنىڭ يۈرگەن يىگىتى بار - يوقلۇقىنى سەن ئوبدان  
بىلىسەن ، دوستى بولغاندىكىن ، — دېدى زۆھرە خانىم پەزىلەتكە  
قاراپ ، — دەپ باقە ، يۈرگەن يىگىتى بارمۇ ؟

— بۇ تەرىپىنى مەنمۇ تازا بىلمەيدىكەنمەن ، — دېدى پەزىلەت  
مۈجمەللا قىلىپ ، — ھەقىچان يوققۇ دەيمەن .

— مۇنداق گەپ ئېلىپ باققىنا ، ناۋادا بېشى باغلاقلىق  
بولمىسا پەخرىدىنكە ئويلاشساق ئويلانشايلى ، — دېدى زۆھرە

خانم .

— مەندىن رايىم بار - يوقلۇقىنى سورىمايلا گەپنى كېسىۋەتتىڭىز ، ئانا ، — دېدى پەخرىدىن خۇشلۇقىنى چاندۇرماي .  
— سەن بولساڭمۇ گېپىمگە كىرگىن ، بالام ، — دېدى زۆھرە خانىم ، — ئۆزىمۇ چىرايلىق ، شۇنداق ئىشچان قىزكەن . مېنىڭ ئاشۇنداق قىزنى كېلىن قىلغۇم بار . سېنىڭمۇ ئۆيلىنىدىغان ۋاقتىڭ بولدى . خۇدايىم بۇيرۇسا ، ئاچاڭنىڭ تويىنى قىلىۋەتكەندىن كېيىن ، ساڭا يول ماڭىدىغان گەپ ئەمدى .  
پەخرىدىن قەستەنگە گەپ قىلماي تۇرۇۋالدى .

— بىر ھېسابتا بۇمۇ بولىدىغان مەسلىھەتكەن ، — دېدى قادىر ئەپەندى گەپ قىستۇرۇپ ، — پەزىلەت قىزىم ، گەپ شۇنداق بولسۇن . ئۇ قىزنى ئىنىڭىزگە تونۇشتۇرۇپ قويۇڭ ، — قادىر ئەپەندى پەخرىدىن گەپ قاراپ كۆزىنى قىستى ، — ئاناڭغا كېلىن يارىمىقى ئاسان ئەمەس ، ئوغلۇم . يۈرەكلىككە بولۇپ ئۇ قىز بىلەن كۆرۈشۈپ باققىن ، بولامدۇ .

— ئۈنچە يالۋۇرۇپ كەتتە ، دادا ، كىم بىلىدۇ ، ئاكام ئاللىقاچان گۈلنازنى كۆڭلىگە پۈكۈپ بولىدۇ تېخى ، — دېدى پەخرى ئاي چاقچاق قىلىپ .

— سەن بۇ ئىشلارغا ئارىلاشما ، — دېدى زۆھرە خانىم پەخرى ئاينى جېمىلەپ ، — بۇ دېگەن چوڭلارنىڭ ئىشى . ئاۋۋال پەزىلەت گەپ ئېلىپ باقسۇن . مەنمۇ ئاتا - ئانىسىنىڭ تېگى - تەكتىنى سۈرۈشتۈرۈپ باقاي . قانداق دېدىم ، ئەكەك بالام . ئۇ قىزغا راستتىنلا ئىچىم كۆيۈپ قالدى ، مېنىڭ .

پەخرىدىننىڭ يۈرىكى خۇشاللىقتىن سوقۇپ كەتتى . ئاچىسى بىلەن سىڭلىسىغا قاراپ خىرىلداپ كۈلدى .

— مەيلى ، سەن خالىساڭ ئارىلىشىپ باقاي ، — دېدى ئۇ .

— ھە ، ئوغلۇل بالىدەك گەپ قىلىدىڭ مانا ، — دېدى قادىر

ئەپەندى .

— ماۋۇ پەرىدە دېگەن جۇۋاينىمەك راست گېپىنى قىلىپ  
ئەجەب كەلمىدىيا، — دېدى زۆھرە خانىم بىردىنلا قاپقىنى  
تۇرۇپ، — ئەمدى كېلىپ باقسۇنچۇ قېنى.

— ساڭا دەپ قويۇشنى ئۇنتۇپ قاپتىمەن، ئانا، — دېدى  
پەزىلەت، — ئاچام مېھمانلار كېلىشنىڭ ئالدىدىراق تېلېفون  
قىلغان. ئابدۇساتتار ئاكىمنىڭ تاغىسى ئۆيىگە چاقىرىۋاپتىكەن،  
رەت قىلالمايتۇ. قانداق قىلسام بولا دېگەندى، خاتىرجەم  
مېھماندارچىلىقىڭنى قىلىۋە، گۈلناز بار، ئۆزىمىز يېتىشلەيمىز  
دەپ گەپنى ئۈزۈۋەتكەندىم.

— يوغان ئىش قىپسەن، — دېدى زۆھرە خانىم، —  
ئەسلىدىمۇ بۈگۈنكى ئىشتىن خەۋىرى بولغاندىكىن تۈنۈگۈن  
سەھراغا چىقماستىكى كېرەك ئىدى. بۇ دېگەن كىچىك ئىش  
بولمىسا. بالىنىڭ چوڭى تۇرۇقلۇق قېشىمدا تۇرماي، ئېرى نەگە  
شىلتىسا شۇ يەرگە مېڭىپ ... قىز بالا دېگەن شۇنداق ۋاپاسىز  
بولامدىغاندۇ، توۋا قىلىدىم، توۋا.

— بولىدىغان ئىش بولۇپ بولدى، كۆڭۈللىرىگە ئالمىسلا،  
خانىم، — دېدى قادىر ئەپەندى تەسەللى بېرىپ، — پەرىدە  
قىزغىمۇ ئامال يوق — دە، كۈيئوغلۇمىزنىڭ تاغىسى ئۇنىڭمۇ  
تاغىسى بولىدۇ. ئالايتەن مېھماندارچىلىققا چاقىرسا، بارمىسا  
سەت تۇرىدۇ. ئۇنىڭ ئۈستىگە دېھقان خەقنىڭ دېگەن كۆڭلى نازۇك  
كېلىدۇ. پەرىدە ياخشى قىپتۇ.

— ئۇنداق دېگەنلىرى بىلەن ئاتا — ئانىنىڭ كۆڭلىمۇ  
كۆڭۈل — دە. سىڭلىسىنىڭ ئىشىغا قارىشىپ بەرمەي كىمنىڭ  
ئىشىغا قارىشىپ بېرەتتى. شۇلارنىڭلا بالىسى بولۇپ كەتسۇن  
تايىنلىق.

— ئاچام بولمىسىمۇ مېھمانلار بىر چىرايلىق ئۆزىدىغۇ  
ئەينا، — دېدى پەخرىي، — بولدى، سۆزلەۋەرمىگىنە.

— سەن گەپ قىلىشنى بىلىسەن، — دېدى زۆھرە خانىم، —  
ناۋادا گۈلناز قىز كەلمىگەن بولسا، قانداق قىلاتتىمىكىن ئاتاڭ.

ھەرقايسىنىڭ ئاشۇ قىزچىلىكىمۇ مېھمان ئۇزىتىشنى بىلىشمەيسەن .  
ئەجەب ھەممە ئىشقا ئېپى بار قىزكەن ئۇ .

— داڭلاپلا كەتتىڭىز گۈلنازنى ، ساڭا يارىغان بولسا ئەتىلا  
ئاكام بىلەن تويىنى قىلىپ قويالى بولمىسا .

— ئىزا تارتماي دەۋاتقان گېپىنى ما كۈچۈكنىڭ ، — دېدى  
زۆھرە خانىم چىرايىغا كۈلكە يۈگۈرتۈپ ، — خۇدايىم بۇيرۇسا  
ئاكاڭغا چوقۇم ئېلىپ بېرىمەن ئۇ قىزنى . قىزنىڭ ھالاۋىتىنى  
كۆرۈشكە نېسىپ قىلىمىسمۇ ، كېلىننىڭ ھالاۋىتىنى كۆرۈشكە  
نېسىپ قىلار ، ئىلاھىم .

— پەرىدە ئاچام كېلىپ قالسا ، قوپال تەگمە جۇمۇ ، ئانا ، —  
دېدى پەزىلەت ، — پەرىدە ئاچاممۇ خىجىل بولۇپ تۇرغاندۇ ، شۇ  
تاپتا .

— باكادا قالغان ئاغزىم يوق مېنىڭ ، — دېدى زۆھرە  
خانىم ، — ساڭا دەپ قوياي . تويۇڭ بولغۇچە قېيىناناڭنىڭ ئۆيىگە  
بېرىپ يۈرمە . توي قىلماي تۇرۇپ كېلىۋالدى دېگەن گەپنى ئاڭلاپ  
قالماي يەنە .

پەزىلەت گەپ قىلماي ياتاق ئۆيىگە كىرىپ كەتتى .  
خۇشاللىقىدا ئۆزىنى قويىدىغان يەر تاپالماي قالغان پەخىرىدىن  
گۈلنازغا تېلېفون قىلىش ئۈچۈن ياتاق ئۆيىگە يۈگۈردى .

## 60

— بىر كىمنى ئىزدەمسەن ، ئېزىپ كېلىپ قالغانىمەن بۇ  
ئۆيگە ، — دېدى زۆھرە خانىم ئىشىك تۈۋىدە تۇرغان پەرىدەنى  
كۆرۈپ .

پەرىدە كۈلۈپ تۇرۇۋالدى .

— رەنجىمىگىنە ، ئانا ، پەقەتلا ئامال قىلالىمىدىم . ئەتىگەندە  
ماڭايلى دەپ تۇرساق ، ئابدۇساتتارنىڭ تاغىسى قازان تەييار بولۇپ  
بولغانىتى دەپ ، ساقىلىنى سۆرەپ ئۆزى قىچقارغىلى كەپتۇ . دادا



يوللۇق ئادەمنىڭ گېپىنى تېخى يىرئۈتكىلى بولمىغان .

— شۇنىڭ بىلەن كەچكىچە مېھمان بولدۇم — دە .

— نەدىكى قازىنى تەييار بولىدۇ ، سەھرا دېگەندە مېھماننى

كۆرۈپ ئاندىن قازان ئاسىدىكەن . قېينانام ، قېيناتاملارمۇ بىللە بارغانىدى ، بىزنى ئۆيگە باشلاپ قويۇپ ئاندىن پاقلاندىن بىرنى سويدى . پەزىلەتكە تېلېفون قىلغان ۋاقىتىمدا تېخى قازانغا ئۆتمۈ ياقمىغان .

— پەرىدە قىزنى سوراققا تارتىۋەرمەي ئۆيگە باشلىسىلا ،

خانم ، — دېدى قادىر ئەپەندى قىزنى تەڭقىسلىقتىن قۇتۇلدۇرۇپ ، — ئۇنتۇپ قالمىسىلا ، قىزىمىز ئەمدى بىزگە مېھمان . بۇرۇنقىدەك دۆشكەلىگىلى بولمايدۇ .

— خەپ ، ئەمدى كەلسە ئۆيگە كىرگۈزمەسمەن دېگەندىم ، — دېدى زۆھرە خانم پەرىدەنىڭ قولىدىكى سېۋەتنى ئېلىپ تۇرۇپ ، — نېمە بۇ ؟

— شاپتۇل ، — دېدى پەرىدە ، — يەرلىك ياما شاپتۇل .

ئابدۇساتتارنىڭ تاغىسى سىلەرنى ئېغىز تەگسۇن دەپ ئالاھىدە ئەۋەتتى . ھە راست ، سىلەرنى مېھماندارچىلىققا چاقىرىۋالسام بولاتتى ، ئۆيدىكىلەر بىلەن كۆرۈشۈپ ئۇچۇرىنى بېرىڭ ، دەيدۇ . قاچان چىققىلى ۋاقىتڭلار يېتىدۇ ، ئانا .

— باش قاشلىغىلى ئارام تاپالمايۋاتقاندا يېزىغا

مېھماندارچىلىققا چىققىلى نەدە چولا ، — دېدى زۆھرە خانم ، — ئۆزىمىزنى يەتكۈزۈپ قوي . كېيىنچە بىر گەپ بولار ، — زۆھرە خانم پەخرىيلىغا سېۋەتنى بەردى ، — شاپتۇلنى يۇيۇپ ئېلىپ چىققىن ، بالام . بىرەر تالدىن يەيلى ، — ئاندىن پەرىدەگە قاراپ دېدى ، — ھە ، ئابدۇساتتار جان كەلمەپتۇغۇ ؟

— مەكتىپىگە ئەتە ئەتىگەن باھالاش گۈرۈپپىسى چىقىدىكەن .

ھازىردىن باشلاپ كېچىچە تەييارلىق قىلغۇدەك . شۇڭا ، مېنى ئۆيىنىڭ ئالدىغا ئەكەلىپ قويۇپ يەنە يېزىغا چىقىپ كەتتى .

— ئىشكىنىڭ ئالدىغا كەلگەن ئادەم كۆرۈشۈپ كەتمەي ، —

دېدى قادىر ئەپەندى .

— ئۆيگە كىرسەم ئولتۇرۇپ قالىمەن ، ئانام بىلەن دادامغا ئەھۋالنى چۈشەندۈرۈپ قويۇڭ ، دېگەندى .

— يېزا مەكتەپلىرىنىڭ جاپاسى يامان . مائارىپ ئىدارىسىدىكى باشلىقلارنىڭ ئىچى پۇشۇپ قالسىلا باھالاشقا چىقامدىكىننىڭ ، — دېدى زۆھرە خانىم كۈيۇغلىغا ھېسداشلىق قىلىپ .

پەخىرئاي ئىككى تەخسە شاپتۇلنى ئېلىپ چىقىپ شىرەگە قويدى .

— پەزىلەت ، پەخىرىدىن ، شاپتۇل يەڭلا ، — دەپ تۈۋلىدى زۆھرە خانىم .

— پاھ ، ئەجەب تەملىك شاپتۇلكىنە بۇ ، — دېدى پەخىرىدىن بىر تال شاپتۇلنى ماڭ ئاجرىتىپ ئاغزىغا سېلىپ .

— شۇڭا يەرلىك شاپتۇل — دە ، بۇ ، — دېدى قادىر ئەپەندى ، — ھازىر بازارلارنى ساپلا سورتلۇق شاپتۇللار قاپلاپ كەتتى . قارىسا شۇنداق چوڭ ، چىرايلىق ، ئەمما پەقەتلا تەمى يوق ، خۇددى كاۋىدەكلا . بۇنداق ئوخشىغان يەرلىك شاپتۇللارنى بازاردىن تاپماق تەس بولۇپ كەتتى . ئىلگىرى شۇنداق جىق بولىدىغان .

— سورتلۇق شاپتۇللارنى يېسە قورساقنى ئاغرىتىشىنى دېمەملا تېخى ، — دېدى زۆھرە خانىم ، — ئىست ، بۇ شاپتۇل چۈشتە بولغان بولسا ، مېھمانلارنىڭ ئالدىغىمۇ ئېلىپ چىقاتتۇق . — ھە راست ، مېھمانلار قانداقراق ئۆزىدى ، ئانا ؟ — سورىدى پەرىدە .

— ھەرھالدا كۆڭۈلدىكىدەك ئۆزىدى ، — دېدى زۆھرە خانىم ، ئاندىن پەزىلەتنى كۆرسىتىپ تۇرۇپ دېدى ، — ماۋۇ جۇۋاينىمەك قېيىنلىقىنىڭ ئالدىغا ئاللىقاچان بېرىۋاپتىكەن ئەمەسمۇ ، پەزىلەت خېنىم قىزىم بىرنەچچە قېتىم ئۆيگە كەلدى دەپ سۆزلەۋىدى ، نومۇستىن ئۆلگۈدەك بولدۇم .

— خىجىل بولغۇدەك نېمىسى بار بۇ گەپنىڭ ، — دېدى

پەرىدە .

— ئەھۋالدىن قارىغاندا ، سەنمۇ ئىلگىرى قېيناناڭنىڭ ئۆيىگە بېرىپتىكەنسەن — دە .

— ھەئە ، بارغان ، — دېدى پەرىدە ، — سەن تويغا رازىلىق بەرمەي تۇرۇۋالساڭ ، ئابدۇساتتارنىڭ ئاتا - ئانىسى توي قىلىدىغان قىزىڭنى بىزگە كۆرسەت دەپ قىستىغان تۇرسا ، قانداق قىلىمەن چىقماي .

— ماۋۇ جۇۋاينىمەكلەرنىڭ قىلىپ يۈرگەن ئىشىنى .

— مەنمۇ شۇ ، — دېدى پەزىلەت ، — سەن قۇتلۇقنى ھە دېسە ساتىراش دەپ ئېغىز ئاچۇرمىدىڭ . ئۇنى ئاتا - ئانىسى قىستاپ تۇرۇۋالغاندىن كېيىن ئامالسىز كۆرۈشكىلى باردىم شۇ .

— ئۇنداق دېگىنىڭ بىلەن ، — دېدى زۆھرە خانىم تەن بەرمەي ، — پەرىدە ئاچاڭنىڭ قېينانىسى قىزلىرى ئوغلۇمغا تېگىمەن دەپ ئۆيۈمگە كېلىۋالغان ، دېگەن گەپنى قىلىمىغان .

— مېنىمۇ ئۇنداق دېمىدىغۇ ؟

— گەپنى ئوچۇق قىلىمىغىنى بىلەن ، بىرنەچچە قېتىم يوقلاپ كەلدى دېگەن گېپى شۇ يەرگە باردۇ ، — دېدى زۆھرە خانىم ئۆزىنىڭ گېپىنى راست قىلىپ ، — ئۆزۈڭنى بىئەتۋا قىلىپ بارماسلىقىڭ كېرەك ئىدى .

— مەن ئۆزۈمنى بىئەتۋا قىلىمىدىم ، — دېدى غۇرۇرى ئازار يېگەن پەزىلەت تۇمشۇقىنى ئۇچلاپ ، — گېپىم بار دەپ دەۋرىدىكەن .

— ھە ، ئۇنداق بولسا ، بەك ئەتىۋارىڭنى قىلىپ كەتكەن ئوخشىمامدۇ ؟

— ھە ، قىلدى تازا .

— نېمە قىلىپ بەردى ، ئەتىۋارىڭنى قىلىپ .

پەزىلەت گەپ قىلماي دومىسىيۋالدى .

— پەزىلەت ئاچام تۇنجى قېتىم بارغان ۋاقتىدا قېينانىسى بىر باشياغلىقى ، بىرقۇر كىيىم ، تېخى بىر تال ئالتۇن ئۈزۈك ئالدىغا

قويۇپتۇ ، — دېدى پەخرىي .

— ھەئە ، بارلىق دەپنە - دۇنياسىنى تۆكۈپ تاشلىمىسۇن  
يەنە ، — دېدى زۆھرە خانىم ئىشەنمەي ، — مەن كۈنئەھەرنىڭ  
ھاجىملىرىنى ئوبدان بىلىمەن . تاشتىنمۇ ياغ چىقىرىدۇ ئۇلار . بىر  
تال پوتلا ياغلىقى بەرگەن بولسا چوڭ گەپ .

— نېمانداق ئىشەنمەيدىغانسەن ، ئانا ، — دېدى پەخرىي  
تېرىكىپ ، — ئۆز ۋاقتىدا ساڭا كۆرسىتەيلى دېگەن ، تىللاپ  
كېتىشىڭدىن قورقۇپ كۆرسەتمىگەن . ئاچچە ئاچا ، ئانام بىر  
كۆرسۈن .

ئاچچىقى كەلگەن پەزىلەت مىدىرلىماي ئولتۇرۇۋالدى .  
— بولدى ، ئاچاڭنى خىجىل قىلما . بولغۇلۇق بولۇپ بولدى .  
مەنمۇ ھە دەپ ئىشەنگەن بولاي .

پەزىلەت ئەمدى چىداپ ئولتۇرالمىدى . ئورنىدىن دەپ  
تۇرۇپ ، ياتاق ئۆيىگە كىرىپ ئايسىما ھاجى خېنىم بەرگەن  
نەرسىلەرنى ئېلىپ چىقىپ شىرەگە قويدى .  
— ئىشەنمىسەڭ ، مانا ، كۆرۈۋال .

زۆھرە خانىمنىڭ چىرايىغا سۇس كۈلكە يۈگۈردى .  
شۇنداقتىمۇ ئاتتىن چۈشىمۇ ئۈزەڭگىدىن پۈتتىنى ئالغۇسى  
كەلمەيۋاتاتتى .

— خېلى مەرد خوتۇن ئوخشىمامدۇ ، سەنمۇ قۇرۇق قول  
بارمىغانسەن ، ھەقىچان .

— ئانا ، بولدى قىلە ، نېمانچە قىلىپ كېتىسەن . بۇمۇ  
پەزىلەتنىڭ ھۆرمىتى ئەمەسمۇ . مەن تۇنجى قېتىم چىققاندا قېينانام  
ئالدىمغا ئاران بىر باشياغلىقى قويۇپ قويغان ، — دېدى  
پەرىدە ، — ھەممە ئادەمنىڭ ئۆزىگە تۇشلۇق خۇي بولىدۇ ، ئايسىما  
ھاجى خېنىمنىڭ دېگەن گەپلىرىنى ئۈنچە ئەزۋەيلەپ كەتمە . تۈز  
كۆڭۈللۈك بىلەن دېگەن بولغىدى ، ھەقىچان .

— شۇنداق ، خەقنىڭ ئانىسى بەك بەلەن ، مەن ئەسكى ، —  
دېدى زۆھرە خانىم تەتۈرلۈك قىلىپ ، — ئەرگە تېگەر - تەگمەيلا

مەندىن تانغىلى تۇرۇشتۇڭ .

— ئاناڭلا بىلەن گەپ تالاشماڭلا ، بالىلىرىم ، — دېدى قادىر ئەپەندى .

— خاپا بولمىغىن ، ئانا ، — دېدى پەزىلەت كەچۈرۈم سوراپ ، — ئالدىراقسانلىق قىلىپ سېنى رەنجىتىپ قويدۇم .

— ئۇنداق دېسەڭ ، بىزگە ئۇۋال قىلىپ قويسەن ، ئانا ، — دېدى پەرىدە ، — جاھاندىكى ھەرقانداق ئانا ساڭا يەتمەيدۇ . بىزنىڭ نەزىرىمىزدە سەن ھەممىدىن ئۇلۇغ .

— شۇنداق ، جاھاندىكى ھەممە ئانىلارنى بىر قىلىپ بەرسىمۇ سېنى ھەرگىز تېگىشمەيمەن ، ئانا ، — دېدى پەخرىئايىمۇ ئەركىلىگەن پېتى زۆھرە خانىمنىڭ بويىغا ئېسىلىپ .

— ماۋۇ شاپتۇلنى يېگىنە ، ئانا ، — دېدى پەخرىدىنمۇ ئوخشىغان شاپتۇلدىن بىرنى ئانىسىغا تەڭلەپ .

بالىلىرىنىڭ كۆيۈمچانلىقى زۆھرە خانىمنىڭ دىلىنى شۇررىدە ئېرىتىۋەتتى .

— مەنمۇ خۇدايىم بۇيرۇسا پەخرىدىن بالانىڭ لايىقىنىڭ ئالدىغا ئوبدان چىقىمەن ، — دېدى زۆھرە خانىم .

— پەخرىدىن ئاكامغا گۈلنازنى تونۇشتۇرۇپ قويىدىغان بولدۇق ، — دېدى پەخرىئايى پەرىدەگە كۆزىنى قىسىپ قويۇپ ، ئۇ پەرىدەنىڭ تاققا - تۇققا سۆزلەپ چاندۇرۇپ قويۇشىدىن ئەنسىرەپ دەرھال گېپىگە ئىزاھات بەردى ، — ئېسىڭدىمىكىن ، ئاچا ، سېنىڭ تويۇڭ بولغان كۈنى ئەتىگەندە كېلىپ خىزمەت قىلغان ھېلىقى چېچى ئۇزۇن قىز ، پەزىلەت ئاچامنىڭ دوستى .

— ھەئە ، ئېسىمدە ، — دېدى پەرىدە سىڭلىسىنىڭ مەقسىتىنى چۈشىنىپ ، — ئۆزىمۇ بەكلا چىرايلىق ، ئىشچان قىزكەن ئۇ .

— بۈگۈنكى مېھمانلارنىڭ تامىقىنى ئاشۇ قىز ئۆزى يالغۇز ئەتكەندەكلا ئەتتى ، — دېدى زۆھرە خانىم ، — بىرەر يەردىن لايىقى بولمىسا ، ئىنىڭغا ئېلىپ بېرەيلىمىكىن دەپ قالدىم .

— ئوبدان ئويلاپسەن ئانا، — دېدى پەرىدە ئىنىسىغا قاراپ كۈلۈپ، — لېكىن پەخرىدىن نېمە دەيدىكەن. قوشۇلدىمۇ؟  
— پەخرىدىننىڭ قوشۇلۇش - قوشۇلماسلىقى بىلەن كارىم يوق، — دېدى زۆھرە خانىم، — ئاۋۋال ئۇ قىزنىڭ ئەھۋالىنى ئوقۇشۇپ باقايلى. راستتىنلا بېشى باغلاقسىز بولسا، پەخرىدىننى گەپكە كۆندۈرىمىز. ئىنىڭلا سىلەرگە ئوخشاش بەگۋاش، باشباشتاق ئەمەس، قانداق دېدىم بالام، مېنىڭ گېپىمنى ئاڭلايسەنغۇ - ھە.  
— سەن نېمە دېسەڭ شۇ، ئانا، — دېدى پەخرىدىن رايىشلىق بىلەن.

— مانا دېمىدىمۇ، — دېدى زۆھرە خانىم كۈلۈپ، — ئىنىڭلار ئادەمنىڭ كۆڭلىنى ئياشنى بىلىدۇ.  
— پادە، ئاكىمنىڭ بىردەمدىلا قۇلقى يۇمشاق ياخشى بالا بولۇپ كەتكىنىنى كۆرمىدىغان، — دېدى پەخرىي ئاكىسىنىڭ قۇۋلۇقىنى تولمۇ ئوخشاشقانلىقىغا ھەۋەس قىلىپ، — ئۇنداق بولسا، گۈلناز بىلەن تېزرەك تونۇشۇۋال، ئاكا.  
— بۇ ئىشتا پەزىلەت ئاچامنىڭ ئاغزىغا قارايمەن - دە، — دېدى پەخرىدىن، — قاچان تونۇشتۇرۇپ قويىسەن، ئۇ دوستۇڭنى.

— نېمىگە ئالدىرايسەن، — دېدى پەزىلەت ئويۇن چىقىرىپ، — گۈلنازنىڭ يۈرگەن يىگىتى بارمۇ تېخى.  
— بايا يۈرگەن يىگىتى يوق دېدىڭغۇ، — دېدى پەخرىدىن.  
— ئاكىمىمۇ ئاللىقاچان ئىسسىق ئۆتۈپ قاپتىكەن، مانا. پەزىلەت ئاچا، سەنمۇ مىكى - مىكى دېمەي، ئاۋۋال ئاكىمغا تونۇشتۇرۇپ قويمايەن.

— شۇنى دەيمەن، — دېدى پەخرىدىن، — ئۇ قىز ئانامغا يارىغاندىكىن، يۈرگەن يىگىتى بولغان تەقدىردىمۇ تارتىۋالارمىنا. ھەممە ئىشتىن تولۇق خەۋەردار قادىر ئەپەندى بالىلىرىنىڭ

كۆرسەتكەن ئويۇنىدىن ھۇزۇرلىنىپ كۆلدى .  
— جايدا گەپ قىلىش ، ئوغلۇم ، شۇنداق قىل . نوچى بولساڭ ، ئۇ قىزنى كۆيدۈرۈۋال . ئاناڭنىڭ ئالدىغا باشلاپ ئەكەل . قىزغا بېرىدىغان سوۋغاتتىن غەم قىلما . بايا ئاناڭ ۋەدە قىلدۇغۇ ، ئەينە .

— ئابدۇساتتارجان بولمىغاندىكىن ئويۇڭگە كېتىمەن دېمەي ، مۇشۇ ئۆيىدە كەچلەپ قال ، — دېدى زۆھرە خانىم .  
— مەنمۇ قونۇپ قالاي دەپ كەلگەن ، — دېدى پەرىدە .  
— ۋايىجان ، يەنە قىستىلىشىپ ياتىدىغان بولدۇقمۇ دەيمەن ، — دېدى پەخىرائى ئەركىلەپ ، — نەچچە كۈندىن بېرى ئۆي خېلى كەڭرىپ قالغانىدى .  
— ئۇنداق دېمە ، ئەدەپسىز ، ئاچاڭ رەنجىپ قالدۇ ، — دېدى زۆھرە خانىم .

— ھېچقىسى يوق ، چېقىشىپ دەپ قويدى .  
— چېقىشىمىدىم ، راست دەۋاتىمەن ، ئاچا ، — دېدى پەخىرائى ، — پەزىلەت ئاچاممۇ تېزىرەك توي قىلىپ چېقىپ كەتسە ، ئۆي ماڭا يالغۇز قالاتتى .  
— ھۇ ۋاپاسىز يالغۇز ئوچاق ، — دېدى زۆھرە خانىم .  
ھەممەيلەن قاقاقلاپ كۈلۈشۈپ كەتتى .

## 61

زۆھرە خانىم بولغۇسى قۇدىسى ئايىسىما ھاجى خېنىمىدىن چاندۇرماي ئۆچىنى ئېلىۋالدى . ھەئە ، ئايىسىما ھاجى خېنىمنىڭ پەزىلەت خېنىمنىڭ نانلىقىنى قىلىۋەتسەك بولاتتى دەپ ئالدىرىتىشلىرىغا ئانچە پەرۋا قىلىپ كەتمىدى . بىر ھەپتىسى ئاغرىپ قالدىم دەپ باھانە كۆرسەتتى ، يەنە بىر ھەپتىسى قاتار چېپىم بار ، بارسام دوستلىرىم رەنجىپ قالدۇ دەپ باھانە كۆرسەتتى ؛ يەنە بىر ھەپتىسى ئۆزىچە قادىر ئەپەندىنىڭ يېزىدىكى

تۇغقانلىرىنى يوقلىغۇسى كېلىپ قالدى. قۇتلۇق پەزىلەتنى توختىماي ئالدىرىتاتتى. پەزىلەت ئانىسىدىن خىجىل بولۇپ گەپ قىلالمايتتى. ئايسىما ھاجى خېنىم زۆھرە خانىمغا توختىماي تېلېفون قىلاتتى. زۆھرە خانىم بولسا تۈرلۈك چىرايلىق باھانە - سەۋەبلەرنى كۆرسىتىپ كەينىگە سۈرەتتى.

«بىركىمنىڭ چۈشۈپ قالغان قىزى يوق، — دەيتتى زۆھرە خانىم ئىچىدە، — كۈيئوغۇل بولغۇچى قولىدىن ئىش كېلىدىغان ئېسىل يىگىتكەن دەپ، ئالدىراپ ماقۇل دەپ قويغىنىمغا، كۆڭلىگە كېلە دېمەي، قىزلىرى ئوغلۇمغا تېگىمەن دەپ كېلىۋالدى دېگەندەك مەنىدە گەپ قىلدى ماڭا. شاراپەت چايدىكى خوتۇنلارغا نېمىدەپ يەتكۈزدى، خۇدايىم ئۆزى بىلىدۇ. ئەلچىلىككە كەلگەندە ئاسانلا ماقۇل دەۋەتكىنىم بىلەن، ئەمدى تازا يالۋۇرتاي. مېنىڭ قىزىمنىڭمۇ ئەتىۋارلىق قىز ئىكەنلىكىنى بىلىپ قالسۇن. پەزىلەتنىڭمۇ ئوبدانلا خېرىدارلىقىنى قىپتىكەن بولمىسا. بېشىنى رەسمىي باغلىمىغان كېلىنكە ئالتۇن ئۈزۈك سېلىپ قويىدىغان ئىش ئەزلەلدىن يوق ئىدى. بوپتۇلا، ئۈنچىلىك قىلسا نېمە بوپتۇ. پەزىلەتمۇ ئالتۇن ئۈزۈككە ياراشقۇدەك قىز، قانچىلىك قىلسا ئەرزىيدۇ. مەنمۇ ئۇنى ئاسان بېقىپ چوڭ قىلىمىغان. بەكرەك يالۋۇرتقۇزاي. كۆڭلىدە بىز دېگەن شەھەردە ساناقلىق باي ئادەملەر، كاتتا ھاجىملار، ئوغللىمىزغا كىمنىڭ قىزىنى سوراپ بارساق، ھەرگىز ياق دېمەيدۇ دەپ ئويلاپ قالمىسۇن. قىز چوڭ قىلغان ئادەمنىڭمۇ ئۆزىگە تۇشلۇق نازى بارلىقىنى بىلىپ قالسۇن. ئىشقىلىپ، ئوغلى پەزىلەتنى ياخشى كۆردىمۇ بولدى، تويىدىن يالتيىۋېلىشىدىن غەم قىلمايمەن. پەرىدە قىزىمنىڭ تويى ئىشىدىن بەكلا كۆز قورقۇتقاندىم. نامى دېھقان بولغىنى بىلەن بىزدىن باي ئادەملەرگەن. بۇ شەھەردىن ئوغلۇمغا يارىغۇدەك قىز تاپالمىدىم دەپ چوڭ سۆزلىگەن خوتۇنلارنىڭ كۆزلىرى توي كۈنى ئالا چەكمەن بولۇپ كەتتى. ئەمدى پەزىلەتنىڭ تويىنى قىلىپ، شەھىرىمىزدە نام - ئاتىقى بار بۇ ھاجىملار بىلەن قۇدىلىشىدىغان بولسام،



ئىچىدىن قان كېتەر ھەقىچان . بۇ توينىمۇ خەقنىڭ كۆزىدىن ئوت چىقىرىۋەتكۈدەك قىلمايدىغان بولسام ... خۇدايىم ئاخىر تىلىكىمگە يەتكۈزدى . كۈيئوغۇلۇڭ بارمۇ دېسە ، بار دېگۈدەك كۈيئوغۇللۇق بولىدىغان بولدۇم . ھېلىقى ھالى چوڭ ھاجى خېنىمنى يەنە ئىككى قېتىم يالۋۇرتقۇزۇپ ئاندىن ئانلىققا ئىجازەت بېرىي ... »  
بولغۇسى قۇدىلىرىنىڭ باش ئاغرىقىغا ئاخىر قادىر ئەپەندى چىدىمىدى . ھەئە ، قۇتلۇقنىڭ دادىسى ئۇنىڭ بىلەن ئايرىم كۆرۈشكەندى .

— بولدى ، خانىم ، قۇدىلارنى ساقلىتىۋەرمەيلى ، — دېدى قادىر ئەپەندى ، — ئۇلار بەكلا ئالدىرىتىپ كېتىۋاتىدۇ . ئەلچىلىككە كەلگەندە ئاسانلا ماقۇل دەپ ، ئەمدى نېزىقاپ تۇرۇۋالساڭمۇ سەت تۇرا . مۇشۇ يەكشەنبە كۈنى ئانلىققا كېلىۋەرسۇن .

— بۇ يەكشەنبە بولمايدۇ ، — دېدى زۆھرە خانىم .  
— نېمىشقا ؟ — دېدى قادىر ئەپەندى نارازى بولۇپ .  
— ئاۋۋال پەرىدەنىڭ ئۆي ماركىنى قىلمۇتەيلى ، — چۈشەندۈردى زۆھرە خانىم مەقسىتىنى يوشۇرۇپ ، — پەرىدەنىڭ تويىغىمۇ ئىككى ئاي بولاي دەپ قالدى . قائىدە بويىچە قۇدىلار ئۆي تۇتۇپ بەرگەندىكىن ، بىزنىڭ ئۆي ماركى قىلىدىغان قائىدىمىز بار ئىدى . بۇ ئىشنى تاشلاپ قويۇپ پەزىلەتنىڭ توي ئىشى بىلەن بولۇپ كەتسەڭمۇ سەت تۇرا .

زۆھرە خانىمنىڭ سۆزلىرى يوللۇقتەك قىلاتتى . قادىر ئەپەندى رەت قىلىشقا ئامالسىز قالدى . دېمىسىمۇ قىزىنىڭ ئۆيىنى ۋاقتىدا مۇبارەكلىمىسە بولمايتتى .

— ئەمىسە ، كېلەر شەنبىگە ئۇچۇر بېرىۋېتەيلى ، — دېدى قادىر ئەپەندى .

— ماقۇل ، كېلەر ھەپتە بىر گەپ بولسۇن ، — دېدى زۆھرە خانىم مۈجمەللا قىلىپ .

زۆھرە خانىمنىڭ پەزىلەتنىڭ ئانلىقىنى كەينىگە سۈرۈشىدە

باشقا سەۋەبمۇ بار ئىدى .

«پەرىدە بىلەن پەزىلەتنىڭ تويىنىڭ ئارىلىقىدا ھېچبولمىغاندا ئىككى ئاي ۋاقىت ئۆتسۇن ، — دەپ ئويلايتتى زۆھرە خانىم ، — ئەل - جامائەتكە بۈگۈنى بۇ قىزىمىزنىڭ ، ئەتىسى ئۇ قىزىمىزنىڭ توي باغچىسىنى تارقىتىپ يۈرسەك ، تونۇش - بىلىش ، ئۇرۇق - تۇغقان ، خىزمەتداش ، ئەل - ئاغمىنىلەرگە ئادەمگەرچىلىك ئېغىر كېلىدۇ . ئارقىمۇ ئارقا باغاق تارقاتتى دەپ غوتۇلدايدۇ . مەنغۇ خەقنىڭ باغىقىنى تاپشۇرۇۋالساملا ھېچ يەردىن قالماي ئادەمگەرچىلىك قىلغان . شۇنداق بولسىمۇ بىر ئاز ۋاقىت ئۆتسۇن . بىزمۇ بىر ئاز دېمىمىزنى ئېلىۋالايلى . توي دېگەنبىلەن ھەممىسى پۇل بىلەن ئوخشايدىغان گەپ ...»

زۆھرە خانىم پەرىدەنىڭ ئۆي ماركىنى قىلىمىز دېگىنى بىلەن كۆڭلىدە ئويلىغىنى بار ئىدى . ھەئە ، ئۇ خېلى كۆپ مېھمان چاقىرىپ ئۆي چېيى قىلماقچىدى . قادىر ئەپەندى ئۆي چېيى قىلىشقا قارشى چىققان بولسىمۇ ، يەنىلا زۆھرە خانىمنىڭ يېتىلىكىگە كۆندى . زۆھرە خانىم ئىككى - ئۈچ كۈن بۇرۇن پۇختا تەييارلىق كۆردى . ئۇرۇق - تۇغقانلارغا ، بالىلىرىنىڭ ئۆي ماركىگە بارغان دوستلىرى ، خىزمەتداشلىرى ، قوشنىلىرىغا باغاق تارقاتتى . ئاز دېگەندە ئەللىك - ئاتمىش مېھمان چاقىردى . بۇنداق قىلىشتىكى سەۋەب ، قىزىنىڭ ئۆيىنى مۇبارەكلەپ ئېلىپ بارغان نەرسىلىرىنى ، شۇنداقلا قىزىنىڭ تۇتقان يېڭى ئۆيىنى كۆز - كۆز قىلىش ئىدى .

پەرىدەنىڭ ئۆي چېيى چۈشكە يېقىن رەسمىي باشلاندى . بىنانىڭ ئالدىغا يۆتكىگىلى بولىدىغان يوغان ئىككى پولات ئوچاق ئېسىلغان بولۇپ ، بىرىدە قورداق قورۇلدى ، بىرىدە پولۇ دۈملەندى . پەرىدەنىڭ قېينانىسىدىن تارتىپ ، ئايسىما ھاجى خېنىمغىچە كېلىشكە تېگىشلىك مېھمانلار تولۇق كەلدى . مېھمانلار پەرىدەنىڭ ئۈچ ئېغىزلىق ئۆيىگە خۇددى قاسقانغا مانتا تىزغاندەك لىق ئولتۇرۇشتى . ئاۋۋال قورداق ، ئاندىن پولۇ تارتىلدى .

تاماقتىن كېيىن زۆھرە خانىم پەرىدە بىلەن ئابدۇساتتارنى بىر چەتتە قارىتىپ تۇرغۇزۇۋېلىپ كەلگەن نەرسىلىرىنى قويۇشقا باشلىدى .

— بۇ ئىككى پارچە گىلەم بىلەن توڭلاتقۇ ، داداڭلار بىلەن مېنىڭ ئاتىغىنىم ، — دېدى زۆھرە خانىم گىلەم بىلەن توڭلاتقۇنى ئۆيىنىڭ ئوتتۇرىسىغا ئەكەلدۈرۈپ .

— رەھمەت دادا - ئانا ، جىق كايىپسىلە ، — دېدى پەرىدە بىلەن ئابدۇساتتار .

— ۋاي رەھمەت ، قۇدىلىرىمىزنى كايىتپىتىمىز ، — دېدى ئابدۇساتتارنىڭ دادىسى بىلەن ئانىسى .

— بۇ تېلېۋىزور ، پەزىلەت قىزىمنىڭ كۆڭلى ، — دېدى زۆھرە خانىم يىگىرمە بەش دىيۈيلىق رەڭلىك تېلېۋىزورنى كۆرسىتىپ .

پەخرىدىن ئانىسىنىڭ بۇيرۇقىغا ئاساسەن تېلېۋىزورنى يەشكىدىن چىقاردى .

ئابدۇساتتار بىلەن پەرىدە پەزىلەتكە رەھمەت - ھەشقاللىسىنى بىلدۈردى .

— بۇ DVD ئاپپاراتى ، پەخرىدىن بالامنىڭ كۆڭلى ، يەنە ماۋۇ ئاۋاز ياڭراتقۇسىمۇ بار ، — دېدى زۆھرە خانىم .

پەخرىدىن DVD ئاپپاراتى بىلەن ئاۋاز ياڭراتقۇسىنىمۇ يەشكىدىن چىقاردى .

— بۇ تولۇق ئاپتوماتىك كىرنالغۇ ، پەخرىئاي قىزىمنىڭ كۆڭلى ، — دېدى زۆھرە خانىم .

ئابدۇساتتار بىلەن پەرىدە ئىنى - سىڭىللىرىغىمۇ رەھمەت ئېيتتى .

زۆھرە خانىم ئۆي مۇبارەكلەشكە ئاتاپ ئېلىپ كەلگەن سوۋغاتلىرىنى تولۇق قويۇپ بولغاندىن كېيىن ، ئابدۇساتتارنىڭ ئاتا - ئانىسى قايتىدىن رەھمەت ئېيتتى .

— ھەربىرلىرىنى بەكمۇ كايىتپىتىمىز ، قۇدام ، يەنە تېخى

بۇ بالىلىرىمىزمۇ بەك ئاۋارە بوپتۇ .

— ھەرگىز ئۇنداق دېمىسىلە ، قۇدام ، — دېدى زۆھرە خانىم ، — بالىلىرىمىزغا مۇشۇنداق ئېسىل ئۆي تۇتۇپ بېرىشتىلە مانا . ھەربىرلىرىگە رەھمەت ئېيتساق بولىدۇ ، تېخى .

ھەئە ، زۆھرە خانىم مۇشۇنداق دېيىش ئارقىلىق دوستلىرىغا ، خىزمەتداشلىرىغا قىزىنىڭ تۇتقان بۇ ئۆيىنى كۆز - كۆز قىلىۋاتاتتى . دېمىسىمۇ ئۇياندىن توي قىلىپ ، بۇياندىن ئۆي تۇتۇپ بېرىدىغان ئاتا - ئانىلار بەكمۇ ئاز ئىدى . بۇ ھەقىقەتەنمۇ بىر قېتىم كۆز - كۆز قىلىۋالغۇچىلىكى بار ئىش ئىدى . زۆھرە خانىمنىڭ بۇ گەپنى ئالاھىدە ئەسكەرتىشىدە ، بولغۇسى قۇدىسى ئايىسىما ھاجى خېنىمغا : «كۆردىلىمۇ ، بۇ قۇدىلىرىم دېھقان تۇرۇپ ئوغلىغا مۇشۇنداق ئېسىل ئۆي تۇتۇپ بەردى . سىلىمۇ كۆرۈپ قويسىلا ، ۋاقتى كەلگەندە قاراپ تۇرمىسىلا» دېگەن مەنە بار ئىدى .

داغۋازلىقتا باشقىلاردىن تۆۋەن تۇرۇشنى خالىمايدىغان ئايىسىما ھاجى خېنىمىمۇ بىر ئالىي دەرىجىلىك دۇخوپكا ئېلىپ كەلگەنىدى . — لايىقلىرىدا بولمىسىمۇ قوبۇل قىلىسلا ، بالام ، — دېدى ئايىسىما ھاجى خېنىم دۇخوپكىنى كىر ئالغۇنىڭ ئۈستىگە قويۇپ ، ئاندىن زۆھرە خانىمغا قاراپ دېدى ، — بالىلىرىمىزنىڭ ئۆيىدە نېمە كەملىكىنى بىلەلمەي ، ئۆزۈمچە مۇشۇ نەرسىنى ئېلىپ كەلدىم ، قۇدام .

— ۋاي سىلنى بەكلا كايىتىپتىمىز ، ھاجى خېنىم ، — دېدى زۆھرە خانىم مىننەتدارلىقنى بىلدۈرۈپ ، — پەرىدە ، ئابدۇساتتار جان بالام ، ھاجى خېنىمغا رەھمەت دەڭلا . پەرىدە بىلەن ئابدۇساتتار ھاجى خېنىمغا مىننەتدارلىقنى بىلدۈردى .

«دېگەنبىلەن خېلى دىتى بار ئايالدىك قىلىدۇ . خەقنىڭ ئالدىدا چۈپەيلىك قىلىپ سۇندۇرۇپ قويىمىدى ياخشى» دېدى دۇخوپكىنى كۆرۈپ خۇش بولۇپ كەتكەن زۆھرە خانىم . ئەمدى باشقا مېھمانلار سوۋغاتلىرىنى بىر - بىرلەپ داستىخانغا

قويۇشقا باشلىدى. زۆھرە خانىمنىڭ چايدىكى دوستلىرى پۇل  
يىغىش قىلىپ كەلگەندى.

— ئاز بولسىمۇ بۇ بىزنىڭ كۆڭلىمىز، قىزىم،  
ئۆيىڭىزگە كەم - كۈتە نەرسىلەرنى ئېلىۋالارسىز، — دېدى  
گۈلسۈم خانىم بىر تەخسىدىكى ئەللىك كويلۇق، يۈز كويلۇق بىر  
تۇتام پۇل بىلەن بىر ۋاراق قەغەزدىكى تىزىملىكنى پەرىدەگە  
تەڭلەپ.

— رەھمەت، سىلەرنى جىق ئاۋارە قىپتىمەن، — دېدى  
پەرىدە.

— قىچقارماي دېسەم، كېلىمىز دەپ تۇرۇۋالدىڭلا، ئادەمنى  
خىجىل قىلىسىلەر مۇشۇنداق، — دېدى زۆھرە خانىم دوستلىرىغا  
مىننەتدارلىقنى بىلدۈرۈپ.

ئادەمگەرچىلىك قىلىش ئاخىرلاشقاندىن كېيىن مېھمانلار دۇئا  
قىلىپ تارقاشتى. پەرىدە ھەربىر ئايال مېھمانغا ئىككى ناننىڭ  
ئارىسىغا بىر پارچىدىن گۆش قىستۇرۇپ زەللە ئالدۇرۇشنى  
ئۇنتۇپ قالمىدى.

قادىر ئەپەندى بىلەن زۆھرە خانىم ئابدۇرازاق ئاكا بىلەن  
ئاماننىساخان ئاچىنى ئۆيىگە قايتا - قايتا تەكلىپ قىلىپ  
تۇرۇۋالغان بولسىمۇ، ئۇلار باشقا بىر كۈنى كىرەرمىز دەپ يېزىغا  
قايتتى. ئۇلارنىڭ كەينىدىن قادىر ئەپەندى بىلەن زۆھرە خانىم  
قايتىشتى. پەزىلەت، پەخرىدىن، پەخرىئايىلار ئاچىسىنىڭ ئۆيىنى  
يىغىشتۇرۇشۇپ بېرىدىغان بولۇپ قېلىپ قېلىشتى.

— ھە، راست، ماڭا ھېلىقى تىزىملىكنى ئاچىقىپ  
بەرگىنە، — دېدى ئىشىك تۈۋىگە چىقىپ بولغان زۆھرە خانىم.

— قايسى تىزىملىكنى دەيسەن، ئانا، — سورىدى پەرىدە.

— گۈلسۈم ئاچاڭ پۇل بىلەن بىللە قويغان ھېلىقى  
تىزىملىكنىچۇ؟

پەرىدە تىزىملىكنى ئاچىقىپ بەردى.

ھەئە، زۆھرە خانىم تىزىملىكتىن قىزىنىڭ ئۆي ماركىگە

دوستلىرىنىڭ قانچىلىكتىن ئادەمگەرچىلىك قىلغانلىقىنى بىلىپ  
باقماقچىدى .

## 62

— ئانامغا قانداق ياراپ قالدىڭكىنتاڭ ، سېنى داڭلاپ ھالى  
قالمدى ، — دېدى پەخرىدىن گۈلنازغا ، — پەزىلەت ئاچامغا لايىقى  
بار - يوقلۇقىنى ئوقۇشۇپ باققىن ، ئىنىڭغا تونۇشتۇرۇپ قوي دەپ  
تاپلاپ كەتتى .

— داڭلىغۇچىلىكى بولسا داڭلايدۇ ئاشۇنداق ، — دېدى  
گۈلناز خۇشاللىقىنى يوشۇرالمى ، — ھەرقانداق ئانىنىڭ كېلىن  
قىلىۋالغۇسى كېلىدۇ مېنى . شۇڭىمۇ بوسۇغىمىزدىن باش ئاغرىقى  
قىلىپ كېلىدىغانلار ئۆكسۈمەيۋاتىدۇ .

— ئالە شەرىڭنى ، ماختاپ قويسام ئېشىۋالغىنىنى ، — دېدى  
پەخرىدىن قىزنىڭ چىشىغا تېگىپ ، — مېنىمۇ كۈيئوغۇل  
قىلىۋالسام دەيدىغانلار ساماندەك .

— ئەمىسە ، شۇلارغا كۈيئوغۇل بولۇۋال ، — دېدى گۈلناز  
لەۋلىرىنى پۈرۈشتۈرۈپ ، — ساڭا يالۋۇرمايمەن .  
— ئۇنداقمۇ دەپ كەتمە گۈل ، ئەڭ ياخشىسى بىر -  
بىرىمىزگە يالۋۇرۇپ ئۆتەيلى .

— مېنىڭ يالۋۇرغۇم يوق .  
— بوپتۇ ، مەن يالۋۇراي ئەمىسە ، — دېدى يىگىت شوخلۇق  
بىلەن ، — جېنىم گۈلناز قىز ، ماڭا ياتلىق بولۇڭ . سىز  
بولمىسىڭىز مەن ياشىيالمىمەن ، سىزنى ئويلاپ كۈندۈزى  
گېلىمىدىن غىزا ئۆتمەيدۇ ، كېچىسى كۆزۈمگە ئۇيقۇ كەلمەيدۇ .  
ئىشقىڭىزدا ھالىم خاراب ، باغرىم كاۋاپ . سىزنى نىكاھىمغا  
ئالسام ، كېچە - كۈندۈز باغرىمغا باسسام ...

— ئۆتەپ بارە ، ساراڭ ، — دېدى قىز پىخىلداپ كۈلۈپ .  
— قانداق ، يالۋۇرۇشۇم بولمىدىمۇ ؟

— سېنى بۇنداق يالۋۇر دېمىدىم ، ئىشقىلىپ ، مېنى چىن يۈرىكىڭدىن ياخشى كۆرسەڭلا بولدى .

— ئەمىسە ، يۈرىكىمنى يېرىپ كۆرسىتىپ بېرەي .

— ئىشقىلىپ ، ئاناڭنىڭ نەزىرىدىن ئۆتكىنىمگە خوش

بولدۇم ، — دېدى قىز يىگىتنىڭ شوخلۇقىغا پەرۋا قىلماي ، —

ئاتا — ئانىمىز قوشۇلماي قالارمىكەن دەپ بەك ئەنسىرىگەندىم .

— مەنمۇ شۇ ، — دېدى پەخىرىدىن ، — خۇدايىم بۇيرۇسا

پەزىلەت ئاچامنىڭ تويىنى قىلىۋەتسەكلا ، ئانامنى سىلەرنىڭ ئۆيگە

رەسمىي ئەلچىلىككە ئەۋەتىمەن . سوغۇق بىر نەرسە ئىچەمدۇق .

— بولدىلا ، مەن چاي ئىچەي . ئۆتكەندە داداڭ دادام بىلەن

كۆرۈشكەندىن كېيىن ئانام خېلى پەسكويغا چۈشۈپ قالغان .

لېكىن ، يېقىندىن بېرى : «گەپنى قىلىپ قويۇپ كەلمىدى ،

ھېچبولمىسا سۆز سالغىلىمۇ بولسا كېلىشى كېرەكتى» دەپ يەنە

سۆزلىگىلى تۇردى . ئەھۋالدىن قارىغاندا ، خەقلەر يەنە باش ئاغرىقى

قىلىۋاتقان ئوخشايدۇ .

— بېشىڭنى ئىچىڭگە تىقىۋېلىپ چىداپ تۇر . پەزىلەت

ئاچامنىڭ تويىغىمۇ ئاز قالدى .

— ئەلچىلەر كېلىپ كەتكىلىمۇ خېلى بولدى . نېمىشقا تېخىچە

نانلىق قىلمايدۇ .

— مەنمۇ بىلىمىدىم . ئانام كەينىگە تارتىپ تۇرىدۇغۇتاك .

ئالدىمىزدىكى شەنبە نانلىق قىلىدىغان ئوخشايدۇ .

— نانلىق قىلىپ بولسىلا ، توي دېگەن ئاسانلا بولاتتى .

— نانلىقتىمۇ بېرىپ مېھمان ئۆزىتىشىپ بېرەرسەن — ھە .

— ئەمدى بارمايمەن .

— نېمىشقا ؟

— خىجىل بولۇپ قالدىكەنمەن .

— خىجىل بولغۇدەك نېمىسى بار . ئۆتكەندە پەزىلەت

ئاچامنىڭ دوستى دېگەن سالاھىيەت بىلەن بارغانىدى . ئەمدى

رەسمىي مېنىڭ لايىقىم بولۇپ بارىسەن .

— شۇڭا خىجىل بولۇۋاتىمەن . ئاناڭغا مەن بىلەن  
يۈرۈۋاتىمەن دېمىگەنسەن ؟

— ئۇنداققۇ دېمىدىم . لېكىن ، پەزىلەت ئاچام تونۇشتۇرۇپ  
قويدى ، كۆرۈشۈپ تۇرۇۋاتىمەن ، تېخى رەسمىي تەلەپ قويمىدىم ،  
دەپ قويدۇم . بىزنىڭ ئىشىمىزنى ئانامدىن باشقا ھەممەيلەن  
بىلىدۇ . دادام چاندۇرماي ئانامنىڭ قېشىدا پات - پات سېنىڭ  
گېپىڭنى چىقىرىپ قويۇۋاتىدۇ . ئاناممۇ سىلەرنىڭ ئۆيدىكىلەرنىڭ  
ئەھۋالىنى ئوقۇشقان ئوخشايدۇ . سىلەرنىڭ ئۆيدىكىلەرنىڭ ياخشى  
گېپىنى قىلىپ كەتتى . ئەتىگىچە سەن بىلەن يۈرۈۋاتىمەن ، دەپ  
قويايمىكىن دەيمەن .

— ئەڭ ياخشىسى ، پەزىلەت ئاچامنىڭ تويى بولغۇچە دېمەي  
تۇر ، — دېدى گۈلناز ، — باشقا گەپلەر تويدىن كېيىن بولسۇن .  
— ئانامدىن خىجىل بولۇۋاتامسەن ياكى ئەنسىرەۋاتامسەن ؟  
— ئاناڭ ھازىر توي تەييارلىقى بىلەن بىر قولىنى ئون  
قىلالمايۋاتقان ۋاقتىدا ، بۇ گەپلەر قۇلىقىغا يېقىپ كەتمەسلىكى  
مۇمكىن .

— قېنى ، ئەھۋالغا قاراپ باقارمەن . ئىشقىلىپ ، نېمىلا  
بولسۇن ، ئىشلىرىمىزنىڭ مۇشۇنداق چىرايلىق ئەپلەشكىنىدىن مەن  
بەك خۇشال .  
— مەنمۇ شۇ .

## 63

— شەنبە كۈنى پەزىلەتنىڭ ئانلىقىنى قىلىدىكەن ، بەك زۆرۈر  
ئىشىڭىز بولمىسا ، بېرىپ قارىشىپ بېرەرسىز ، — دېدى پەرىدە  
ئابدۇساتتارنىڭ بارماقلىرىنى ئويناپ ئولتۇرۇپ .  
— ئەلۋەتتە شۇنداق قىلىمەن ، — دېدى ئابدۇساتتار ، —  
ئۆتكەندە ئەلچىلىكىدە مېھمانلارغا قارىشىپ بېرەلمەي بەك سەت  
ئىش بولدى . بۇ قېتىم راۋۇرۇس خىزمەت قىلىپ ئانام بىلەن



دادامنىڭ كۆڭلىنى ئېلىۋالمىساق بولمايدۇ ، — يىگىت ئايالىنىڭ مەڭزىگە چوڭكىدە بىرنى سۆيۈپ قويدى ، — مېھمانلارنى كۈتىدىغانغا ئازراق نەرسە ئاپىرىپ بېرەيلىمىكىن دەيمەن .

— تەييارلىقلارنى ئاساسەن پۈتكۈزۈپ بولىدغۇ دەيمەن .  
يىل - يېمىش ئاپىرىپ بەرسەك بولا .

— ئوغلاق كاۋىپى قىلدۇرۇپ بېرەيلىمىكىن دەيمەن . يېزىدا ئوغلاق دېگەن جىق . كاۋىپنى يېزىدا پىشۇرغۇزۇپ ئەكىرسەم ئۆلگۈرىدۇ .

— مەيلى ، شۇنداق قىلايلى .

— تويدا ئانام - داداملارغا ئوبدانراق بىر ئادەمگەرچىلىك قىلايلى ، — دېدى ئابدۇساتتار پەرىدەنى بېسىپ سۆيۈپ تۇرۇپ .  
— ۋاي ، شۇك تۇرۇڭ ، — دېدى پەرىدە نازلىق كۈلۈپ ، — ئادەمنى سۆيىمەنلا دەپ تۇرىدىكەنسز .

— سۆيگۈم كېلىپ تۇرسا قانداق قىلىمەن . كىم سىزنى ئاشۇنداق تاتلىق بولسۇن دەپتىكەن . ئۆزىڭىزغۇ تەشەببۇسكارلىق بىلەن سۆيۈپ قوياي دېمەيسز .

— مانا ، بولىدۇ ، — پەرىدە يىگىتنى چوڭكىدە بىرنى سۆيىدى ، — سىزچە ، ئانام - داداملارغا قانداقراق ئادەمگەرچىلىك قىلساق بولا ؟

— رەخ - پەخ ، لاتا - پۇتا ئېلىپ يۈرمەيلى . ھازىرچە بۇنىڭ كېرىكى يوق . ئۇلار ئارقىمۇئارقا توي قىلىمىز دەپ خېلى چىقىمدار بولدى . نەق پۇل قويۇپ قويايلىمىكىن دەيمەن .

— نەچچە پۇل قويساق بولا ؟

— ئىككى مىڭ كوي قىلساق قانداق بولا .

— ياخشى كۆڭلىڭىزگە رەھمەت ، — دېدى پەرىدە ، — ئاتا - ئانىمىزغا قانچىلىك قىلساق ئەرزيدۇ ، لېكىن ھازىر بىزنىڭ قولىمىزدىمۇ تۈزۈك نەق پۇل يوق . ئەل - ئاغىنىلىرىمىز ، خىزمەتداشلىرىمىز ئۆيۈڭلارنى مۇبارەكلەيمىز دەپ تۇرۇۋاتىدۇ . ئۇلارنى مېھمان قىلىدىغانغىمۇ پۇل لازىم . مېنىڭچە ، بەش يۈز كوي قىلايلى .

— ئاز بولۇپ قالامىكىن ، — دېدى ئابدۇساتتار ئويلانغان ھالدا .

— ئاز بولۇپ قالمايدۇ . بۇ دېگەن بىزنىڭ كۆڭلىمىز . ئۇنىڭ ئۈستىگە ، توي يالغۇز بۇلا ئەمەس . پەزىلەتنىڭ تويىدىن كېيىن پەخرىدىننىڭ تويىنى قىلىدىغان گەپ تېخى . پەزىلەتكىمۇ ئايرىم ئادەمگەرچىلىك قىلمىساق بولمايدۇ .

— بوپتۇ ئەمەس ، سىزنىڭ دېگىنىڭىزدەك بولسۇن ، — دېدى ئابدۇساتتار ، — ئەمما پەزىلەتكە ئۆزىڭىز بىلىپ ئوبدانراق ئادەمگەرچىلىك قىلارسىز .

— كۆڭلۈمدە سان بار ، — دېدى پەرىدە ۋە ئۈستىگە چىقىۋالغان ئېرىنىڭ مەيدىسىدىن ئاستا ئىتتەردى ، — ئۇنداق قىلماڭ ، تېخى قاراڭغۇ چۈشمىدى .  
يىگىت ھاياجانلىق بىر ئىستەك بىلەن ئايالىنى قۇچاقلاپ سۆيۈشكە باشلىدى .

— قاراڭغۇ بىلەن نېمە كارىم ، — دېدى يىگىت تېخىمۇ ئەسەبىيلىشىپ ، — ماقۇل دەپ جىم يېتىڭ .  
— ئۆيگە بىرى كېلىپ قالامىكىن .

— كەلسە كەلمەمدۇ ، ئىشكىنى ئاچمىساقلا بولدى .  
پەرىدە نازلىنىپ تۇرغان بىلەن ئېرىنىڭ بوينىغا مەھكەم گىرە سېلىپ بولغانىدى .

## 64

— مە ، بۇلارنى ئالغاچ كەت ، — دېدى قۇتلۇق ئىش ئۈستىلىنىڭ تارتىمىسىدىن بەش - ئالتە قۇتا ھەر خىل مايالارنى ئېلىپ .

— نېمە قىلىمەن ، بۇنچە جىق مايىنى ، — دېدى پەزىلەت ، — ئىشلىتىپ بولالمايمەن . بىر قۇتا ئېلىۋالسام بولا .

— بۇنى ساڭا بەرمىدىم ، — دېدى قۇتلۇق ، — ئانامغا ئالغاچ

كەت ، دەۋاتىمەن . ھەممىسى كورىيىنىڭ مەھسۇلاتلىرى . دورىلىق  
مايلا . ھەقىچان ئانامنىڭ يۈز ئاسراش مايلىرى تۈگىدىغۇ دەيمەن .  
ئىچىدە خەنزۇچە چۈشەندۈرۈشى بار ، ئوقۇپ چۈشەندۈرۈپ قوي ،  
شۇ بويىچە ئىشلەتسۇن . ھۆسن تۈزەش ئوپىراتسىيىسى قىلدۇرغان  
بىلەن ئاسراشنى ياخشى قىلمىسا ، يۈز تېرىسىنىڭ تۈك  
تۆشۈكچىلىرى كېڭىيىۋېلىپ ، قايتىدىن قورۇق چۈشۈش  
تېزلىشىپ كېتىدۇ .

پەزىلەت پىسىگىگىدە كۈلدى .

— ئانامنى بىر خۇش قىلىۋېتەي دەپسەن — دە .

— بۇ دېگەن بىمارلىرىمغا داۋالانىشتىن كېيىن قىلغان  
مۇلازىمىتىم ، ئۆزۈم ئاپىرىپ بېرەيمۇيا ؟  
— ئىزا تارتماي بارالامسەن ؟

— بارماي ئەمىسە . مەن دېگەن ئۇنىڭ دوختۇرى . دوختۇرلۇق  
سالاهىيىتىم بىلەن بارسامغۇ بولا .

— يۈزۈڭنىڭ تېرىسى بىر غېرىچ بارغۇ ، سېنىڭ .  
يىگىت خىرىلداپ كۈلدى .

— ئانام نانلىققا قانداقراق نەرسە ئېلىپ بارسام بولاكەن دەپ  
كۆڭۈل توختىتالماي ئولتۇرىدۇ . ئاناڭغا تېلېفون قىلغانىكەن ،  
ئۆزلىرى بىلىسلە دەپ ، بىرنېمە دەپ بەزگىلى ئونماپتۇ .  
سېنىڭچە ، نېمە ئېلىپ بارسا بولا ؟

— بۇنى مەندىن سورىما ، — دېدى پەزىلەت .  
— نېمىشقا ؟

— ساراڭمۇ سەن ، نەدىمۇ تويى بولىدىغان قىز بالا قېينانسى  
ئەكېلىدىغان نانلىققا شەرت قويىدىغان ئىش بار .

— ھەرھالدا سېنىڭ كۆڭلۈڭدىكىنى بىلىپ باقاي دېگەندىم .  
— نانلىق ئەكېلىش ئاياللارنىڭ ئىشى ، سەن ئارىلاشمىساڭمۇ  
بولىدۇ . ئانىلىرىمىز بۇنداق قائىدىنى بەك ئوبدان بىلىدۇ . شۇڭا  
ئاناممۇ سەت تۇرىدۇ دەپ گەپ قىلغىلى ئۈنىمىغان گەپ . مەنچە  
بولسا ، قولىنى سېلىپلا كەلسىمۇ مەيلى دەيمەن ، لېكىن بۇ

كونلاردىن قالغان قائىدىگەن . بۇ ئىشنى چوڭلار ئۆزلىرى بىلىشسۇن ، بىز ئارىلاشمايلى .

— بۇ دېگىنىڭمۇ توغرا ، — دېدى قۇتلۇق ، — قولۇمدىن كەلسە ، ئۆيۈڭگە دۇنيادىكى ئەڭ ئېسىل نەرسىلەرنى ئېلىپ ئەۋەتەتتىم .

— مەن ئۈچۈن سېنىڭ كۆڭلۈڭدىن قىممەتلىك سوۋغات يوق .

قىز بىلەن يىگىت بىر-بىرىگە ھاياجان بىلەن قاراپ كېتىشتى .

— ھە راست ، ساڭا بىر ئىشنى ئەسكەرتىپ قويماي دېگەندىم ، — دېدى پەزىلەت ، — ئانامغا بەكرەك تاپىلاپ قوي . ئەلچىلىككە كەلگەندە بىزنىڭ ئۆيىنىڭ ئەھۋالىنى كۆردى . ئۆيىمىز كىچىك ، سىلەرنىڭكىدەك ئىككى قەۋەتلىك داچىمىز يوق ، شۇڭا نانلىققا يىگىرمە - يىگىرمە بەشتىن ئارتۇق مېھمان ئەكەلمىسۇن . يېمەك - ئىچمەكتىنمۇ چاتاق يوق ، لېكىن تار ئۆيدە خىجالەت تارتىپ قالدىكەنمىز .

— نانلىققىمۇ شۇنچىۋالا جىق مېھمان باشلاپ بارامدۇ ؟ — سورىدى قۇتلۇق ھەيران بولغان ھالدا .

— سەن بىلمەيسەن ، قىرىق - ئەللىك ، ھەتتا بىرەر يۈز مېھمان باشلاپ كېلىدىغان ئىشلارمۇ بولىدۇ ، تېخى .

— ئۇنداق بولسا ئانامغا بەكرەك تاپىلاپ قويماي . قايسى كۈنى ئەلچىلىككە بىزنىمۇ ئېيتماپتۇ دەپ بىرمۇنچە ھاجىم خېنىملار رەنجىپ قاپتۇ ، نانلىققا ئېيتىمەن دەپ كۆڭۈل قويۇپ قويدۇم دەپ يۈرەتتى . كۈنشەھەرنىڭ ھاجى خېنىملىرىنىڭ ھەممىسىنى باشلاپ بارمىسۇن يەنە .

— ئىشقىلىپ ، ئېلىپ كېلىدىغان مېھماننىڭ سانىغا چەك قويسا بولىدۇ .

— ھە راست ، توي كۆڭلىكىنى ئىجارىگە ئېلىپ كىيىپ يۈزمە ، — دېدى يىگىت ، — ئۈرۈمچىدىن مەخسۇس توي كۆڭلىكى

ئەكەلدۈرۈپ بېرەي . قانداق پاسوندىكىنى كىيسەن ، ۋاقتىدا بىر نېمە دەۋەت .

— ياخشى كۆڭلۈڭگە رەھمەت ، — دېدى پەزىلەت ، — مېنىڭ ئۇنداق ياۋروپا پاسوندىكى توي كۆڭلىكى كىيگۈم يوق . بىز تويمىزنى تولۇق ئۇيغۇرچە ، مۇسۇلمانچە قىلىشىمىز كېرەك . سەن ئانچە بىلمەيسەن . پەرىدە ئاچامنىڭ ئەتلەستە تىكتۈرگەن توي كۆڭلىكى پۈتكۈل شەھرىمىزگە پۇر كەتتى . يەنىلا ئۆزىمىزنىڭ نەرسىسى بەكرەك يارايدىكەن . ئەتلەس دېگەن ئۇيغۇرنىڭ بەلگىسى ئەمەسمۇ . شۇڭا ، مەنمۇ ئەتلەستە توي كۆڭلىكى تىكتۈرۈپ كىيسەن . سەنمۇ گالىستۇك چەگمەي ، چىرايلىق كانزا كۆڭلەك كەيگەن .

يىگىت قايىللىق بىلەن بېشىنى لىڭشىتتى .

— سېنىڭ توي كۆڭلىكىڭنىمۇ تىككۈچى ئۈستام بىرەر - ئىككى كۈندە تىكىپ بولا . لېكىن ، مېنىڭ كانزا كۆڭلىكىم ئاسان تەييار بولماسىكىن . گۈلىنىمۇ بىرەر - ئىككى ھەپتىدە ئاران ئىشلەپ بولىدىغان تۇرسا .

— خاتىرجەم بول ، ساڭا ئاتاپ كانزا كۆڭلەك تىكتۈرۈپ قويغان ، گۈلىنىمۇ ئۆز قولۇم بىلەن ئىشلىگەن تېخى .

— ئۇنداق بولسا غەم قىلىپ يۈرمىسەممۇ بولغۇدەك .

— مەن كېتەي ، — دېدى پەزىلەت .

— بىردەم ئولتۇرساڭ بولمامدۇ ؟

— خىزمىتىڭگە تەسىر يەتمەسۇن . مېنىڭغۇ كەتكۈم يوق ، شۇنداق بولسىمۇ ماڭاي .

— سەل تۇرۇپ تۇر ، ئەمىسە .

يىگىت شۇنداق دېگىنىچە ئىككى سەكرەپ بېرىپلا ئىشخانىنىڭ ئىشىكىنى تاقىۋەتتى - دە ، قىزنى چاققانلىق بىلەن قۇچاقلىۋالدى .

ھودۇقۇپ كەتكەن قىز تېپىرلاپ كەتتى .

— ئۇنداق قىلما ، سەت تۇرىدۇ .

— ئوزاق بوپتۇ ، بىر سۆيۈۋالاي سېنى .

— قويۇۋەتمىسەڭ ۋارقىرايمەن .

— ۋارقىرساڭمۇ مەيلى .

يىگىت قىزنىڭ لېۋىگە لەۋ ياقتى . شۇ ھامان قىزمۇ يىگىتنىڭ بويىغا گىرە سالدى . ئىككى ئاشىق - مەشۇق ئۇزاققىچە تاتلىق سۆيۈشۈپ كەتتى .

## 65

زۆھرە خانىم مېھمانخانا ئۆيىدىكى گىلەمنىڭ ئۈستىدە باداشقان قۇرۇپ ئولتۇرغىنىچە تېلېفوننى قۇچىقىغا قويۇپ ، تۈرۈپكىنى قۇلىقىغا تۇتۇپ ھەدەپ سۆزلەۋاتاتتى .  
— ماڭا قايلىسىلا ، ھاجى خېنىم ، سىنچاي ، ئەتكانچاي ، لەڭپۇڭ ، قېتىقنى ھېساب قىلماي ، ئون بەش قازان ئاسسام بولارمۇ ؟

تۈرۈپكىدىن ئايسىما ھاجى خېنىمنىڭ ئاۋازى ئاڭلاندى .  
— ۋاي خېنىم قۇدام ، ئۆزلىرىمۇ ھەممە ھېسابتا بولغاندىكىن ، بىلىپ بىر ئىش قىلىسلا ، مەقسەت يەپ - ئىچىشتە ئەمەسقۇ .

— ئۇغۇ شۇنداق ، ئەمما ئۆزلىرىگە ھەمراھ بولۇپ كېلىدىغان مېھمانلارنىڭ كۆڭلىگە كېلىدىغان ئىش بولۇپ قالمىسۇن دەيمەن .  
— ئوبدان ئويلاپلا ، مېھماندارچىلىق دېگەننى ئۆزىمىزگە ياراتقان بىلەن خەقكە ياراتماق تەس ، دېسىلە . شۇنداقلا بېرىپ كېلەي دېسەم ، ئۆزلىرىنىڭ ، پەزىلەت خېنىم قىزىمنىڭ ھۆرمىتىگە لايىق كەلمەسكىن دەيمەن . ئۇنىڭ ئۈستىگە ، توي ئىشىمىز پۈتكۈل كۈنەھەرگە يۈر كەتكەن ئوخشايدۇ . نېرىقى مەھەللىدىكى ھاجى خېنىملارمۇ نانلىقنى قاچان قىلىدىغان بولدىلا دەپ قۇلاق - مېڭەمنى يەپ كەتتى . ئۇلارنى ئېلىۋالمىسام تېخى بولمايدۇ .  
— ئېلىپ كېلىدىغان مېھمانلارنى قانچىلىك مۆلچەرلىدىلە ، ھاجى خېنىم .

— جىق ئەمەس ، چېكىپ تاللاپ يىگىرمە بەش - ئوتتۇز مېھمان ئېلىپ بارايمىكەن دەيمەن .

— ئېنىق بىر سان دەۋەتكەن بولسىلا ياخشى بولاتتى .  
يېمەك - ئىچمەكتىنمۇ گەپ يوق ، لېكىن مۇشۇ يىنا ئۆي سەل تارچىلىق قىلىدىكەن ياكى بولمىسا رېستوراندىلا كۈتەيمىكەن .

— ئۇنداق قىلىسلا قانداق بولىدۇ ، جېنىم قۇدام . رېستوراندا مېھمان كۈتۈش دېگەن ئۆي - ماكانى يوق ئادەمنىڭ ئىشى . شۇنداق چىرايلىق ئۆيلىرى تۇرسا ، رېستوراندا مېھمان بولۇپ يۈرمەيلى . ئىشقىلىپ ، ئاپىرىدىغان مېھمانلىرىم يىگىرمە بەش - ئوتتۇزدىن ئېشىپ كەتمەيدۇ .

— بولىدۇ ، مەن ئۆيىنى شۇنىڭغا تۇشلۇق راسلاي . گەپ يۈزدە ياخشى ، ئۈسسۈل تۈزدە دەپتىكەن . كۆڭلۈمدىكىنى دەۋىرەي . يا يىگىرمە بەش ياكى ئوتتۇز دەپ ئېنىقلا بىر سان دەۋەتسە .

— ئۇنداق بولسا ، ئوتتۇز مېھمان كېلىدۇ دەپ بىلسە . ئۆزلىرىنى يەنە ئاۋازە قىلىدىغان بولدۇم ، جېنىم قۇدام . ئۆتكەندە ئىلچىلىككە بارغاندىمۇ شۇنداق ھەشەمەتلىك كۈتۈۋالدىلا . ئۆيىمىزگە بىرەر قېتىم باشلىۋالماي تۇرۇپ ، يەنە بارىدىغان بولۇپ قالدۇق ، مانا .

— ھەرگىز ئۇنداق دېمىسە ، بۇ دېگەن ئاتا - بوۋىمىز قىلىپ كەلگەن قائىدە ، لېكىن مېھمانغا چەك قويدى دەپ ھەرگىز رەنجىپ قالمىسلا .

— توۋا دېسە ، ئۇنداق بولامدىغان . گەپنى باشتا دېيىشۋالساق ، نانلىق جايىدا ئۆزىسا ، ھەر ئىككىمىزنىڭ ئابرويى ئەمەسمۇ .

— سائەت نەچچىدە كېلىشەلا ؟

— سىلەنىڭ ئۆيىگە بېرىپ ھاجى خېنىملار ناماز ئوقۇيىمىز دېگىلى تۇرسا پاتىپاراق قىلىۋېتىدۇ . ئارىلىقى يېقىن بولغاندىكىن ، ھەممىسىنى جۇغلاپ ، پېشىن نامىزىنى ئۆزۈمنىڭ ئۆيىدىلا ئوقۇتۇپ ، ئاندىن ئاپىراي . شۇنداق بولغاندا ، سائەت ئىككىدىن ۋاخ

قالمايمىز .

— ماقۇل ، شۇنداق بولسۇن ئەمىسە . ۋاقتى كەلگەندە يوللىرىغا قالايىمەن .

— خوش ، خۇدايىمغا ئامانەت .

زۆھرە خانىم تېلېفوننى قويۇۋېتىپ ئورنىدىن تۇردى .

— قانداق بولدى ، ئانا ، نەچچە قازان ئاسىدىغان بولدۇق ؟ —

سورىدى پەرىدە .

— بۇ ھاجى خېنىم دېگەن خەقنىڭ ئىچىدىكىنى تاپماق تەسكەن . ئۆزلىرى بىلەلا دەپ تۇرۇۋالدى . بولدىلا ، يىگىرمە قازان ئاسايلى ، چىدىغانغا چىقارغان دەپتىكەن .

— ۋاي - ۋوي ، نېمانچە جىق ، — دېدى پەخىرئاي ، — يەپ بولالامدۇ ، شۇنچە تاماقنى .

— ئېغىز غېرىچلىما ، نانلىقنىڭ قائىدىسى شۇ ، — دېدى

زۆھرە خانىم .

— بۇرۇنلادىغۇ بۇنداق جىق قازان ئاسىدىغان قائىدە

يوقتى ، — دېدى قادىر ئەپەندى ، — نەدىن تاپىسىلىكىتاك مۇشۇنداق قائىدىنى .

— ئاشۇ كۈنشەھەرلىك ھاجى خېنىملارنىڭ تاپقان قائىدىسى

بولمامدۇ بۇ ، — دېدى زۆھرە خانىم چېچىلىپ ، — ئۇلار ئۆيدە

بىكار ئولتۇرۇپ قىلغىلى ئىش تاپالماي مۇشۇنداق چەكتىن ئاشقان

ھەر خىل قائىدىلەرنى چىقىرىدۇ . بىز بولساق ئۆزىمىزنى ئانداق

ئوقۇغان ، مانداق زىيالىي دەيمىزۇ ، لېكىن ئاشۇ بىكارچى

خوتۇنلارنىڭ چالغان دېيىغا ئۇسسۇل ئوينايىمىز . ئاشۇنداق قىلماي

ئامال يوق ، ھەممە ئادەم قىلغاندىكىن ، بىز قىلمىساق بولمايدۇ .

خەق چۈپەيلىك قىلدى دەپ گەپ تاپىدۇ . قۇدىلار يۈز -

ئابىرۇيىمىزنى قىلمىدى دەپ رەنجىيدۇ . ئەڭ ياخشىسى ، قۇرۇق

گەپنى ئاز قىلىپ تەييارلىق قىلايلى . ھېلىمۇ پەرىدەنىڭ ئىشلىرى

ئاسان توختاپتىكەن .

— ئوغلاق كاۋىپىنى قانداق قىلىمىز ، ئانا ، —



سورىدى پەرىدە .

— ھە راست ، ساڭا دەي دەپ تۇرغان . ئوغلاق كاۋىپىنى قىلايلى ، بالام . شۇغىنىسى ئابدۇساتتارجان بالام ئاۋارە بولىدىغان بولدى .

— ئاۋارە بولمايدۇ ، خەققە بۇيرۇپ قويسا پىشۇرۇپ قويدۇ .

— ئابدۇساتتارجان ئەتىگەندە كېلىپ مېھمان ئۆزىتىشىپ

بېرىمەن دەپ يۈرمىسۇن . تالا - تۈزنىڭ ئىشىغا داداڭ بىلەن ئىنىڭ بار . ئوغلاق كاۋىپىنى دېگەن ۋاقتىدا ئۈلگۈرتۈپ ئەكېلىپ بەرسە بولدى . يەل - يېمىش ئەكىرىپ يۈرمىسۇن ، بازاردىن ئالايلى . — نېمىشقا بازاردىن ئالغۇدەكمىز . شەنبە كۈنى ئەتىگەندە

ئەكېلىپ بەرسە بولدى ئەمەسمۇ .

— ھە مەيلى ئەمەسمە . بۇ ھاجى خېنىملارنى كۈتمەك ئۈنچە

ئاسان ئەمەس ئوخشايدۇ . پەزىلەت ، سەن ھېلىقى گۈلناز قىزغا خەۋەر قىل . نانلىققا يەنە بىر قارىشىپ بەرسۇن .

— پەخرىدىن خەۋەر قىلسۇنمىكىن ، — دېدى پەزىلەت

ئاچىسىغا كۆزىنى قىسىپ قويۇپ .

— قانداق دەيسەن ؟ — سورىدى زۆھرە خانىم ئەجەبلىنىپ .

— ئۆزۈڭ ئىككىسىنى تونۇشتۇرۇپ قوي ، دېگەنغۇ .

— ئۇ ئىككىسىنى تونۇشتۇرۇپ قويغان ئوخشىماسەن .

— ئۆز ۋاقتىدىلا تونۇشتۇرۇپ قويغان .

زۆھرە خانىم بىردىنلا دىققىتىنى يىغدى .

— ھە ، دېگەنە ، قانداق بوپتۇ ؟ ئۇنىڭ بىلەن گۈلناز قىز

چىقىشىپ قالغان ئوخشىمامدۇ ؟

— بۇ تەرىپىنى بىلمىدىم ، — دېدى پەزىلەت قۇۋلۇق

بىلەن ، — لېكىن ئۇلار پات - پات كۆرۈشۈپ تۇرۇۋاتىدۇغۇ دەيمەن .

— ماۋۇ ئىشنى كۆرۈڭ . پەخرىدىن ئۇ قىزنى راستتىنلا

ياخشى كۆرۈپ قاپتۇ - دە ، ئەمەسمە .

— ئۆزۈڭ ئاكامغا ئاشۇ گۈلناز قىزنى ياخشى كۆر دەپ

تاپىلىغانغۇ ، ئانا ، — دەدى پەخرىئاي .  
— پەخرىدىن قېنى ؟ ئۆزىدىن سوراپ باقايلى ، — دەدى  
زۆھرە خانىم .

— ئاكىم تېخى كەلمىدى ، — دەدى پەخرىئاي ، —  
سورىمىساڭمۇ بولىدۇ . ئاكىم گۈلناز بىلەن ئاللىقاچان يۈرۈپ  
بولدى .

— شۇنداق بولسىغۇ تازا جايىدا ئىش بولاتتى ، — دەدى قادىر  
ئەپەندى ، — پەخرىدىنگە بۇيرۇغاندەكلا قىزكەن ئۇ .  
— ماۋۇ بالىنىڭ قىلىپ يۈرگەن ئىشىنى ، — دەدى زۆھرە  
خانىم ، — ئاغزىمنىڭ ئۈچىدا دەپ قويسام ، راست دەپ قايتىمۇ  
دەيمەن .

— گەپنى ئۆزۈڭ قىلغان ، ۋاقتى كەلگەندە يېنىۋالساڭ  
بولمايدۇ جۈمۇ ، ئانا ، — دەدى پەزىلەت ، — گۈلناز يۈزى تۆۋەن ،  
ياۋاش قىز . ئىزا تارتقۇزۇپ يۈرمە يەنە .

— توۋا دېگەن ، بۇنچىلىك قائىدىنى مەنمۇ بىلىمەن ، بالام .  
ئەگەر راستتىنلا شۇنداق بولۇپ قالسا ، ھەر ئېھتىمالغا قارشى  
ئازراق تەييارلىق قىلىپ قويماي .

— نېمىگە تەييارلىق قىلىسەن ؟ — سورىدى پەخرىئاي .  
— گۈلناز قىز بۇ قېتىم مېھمان ئۇزىتىشىپ بەرگىلى كېلىپ  
قالسا ، ئۆتكەن قېتىمقىدەك قۇرۇق يولغا سېلىپ قويسام بولماس .  
قائىدە بويىچە ئىززەت - ئابرويىنى قىلىپ كۆرۈملۈكىنى  
بېرەرمەن .

— شۇنداق قىل ، ئانا ، — دەدى پەزىلەت ، — پەخرىدىننىڭمۇ  
كۆڭلى ئارام تاپسۇن .

— ۋاي ئانامەي ، نېمىدېگەن ئارقىمۇ ئارقا كەپلىشىپ كەلگەن  
چىق ئىشلار بۇ . مەيلى شۇنداق قىلاي . ئىككى قىزنى تالاغا  
چىقارغان يەردە ، بىرەر قىزغا ئىگە بولغاچ تۇرسام يامان بولماس .  
— ھە ، ماگەپلىرى جايىدا بولدى ، خانىم ، — دەدى قادىر  
ئەپەندى .

ئۇلار نانلىققا كېلىدىغان مېھمانلارنى قانداق ئۆزىتىش توغرىلىق يەنە مەسلىھەتكە چۈشۈپ كەتتى .

## 66

— بىردەم تۇرۇپ تۇرسىلا ، قىزىم ، — دېدى زۆھرە خانىم نانلىققا كەلگەن مېھمانلارنى ئۆزىتىپ بولغاندىن كېيىن كېتىشكە تەمىشلىپ تۇرغان گۈلنازنى توختىتىۋېلىپ .

ئەتىگەندىن بېرى زۆھرە خانىمنىڭ قىلغان باشقىچە يېقىنچىلىقىدىن خىجىل بولۇپ ئۆيىگە تېزىرەك كېتىشكە ئالدىراپ تۇرغان گۈلناز يا مېڭىشنى ، يا ئولتۇرۇشنى بىلەلمەي تۇرۇپلا قالدى ، يۈرىكى ھاياجاندىن سېلىپ كەتتى . نانلىققا كەلگەن مېھمانلارنى ئۆزىتىشپ بەرگىلى كەلگەن شاراپەت خانىم بىلەن گۈلسۈم خانىم گۈلنازغا قايتىدىن سەپىلىشقا باشلىدى .

— بۇ يەرگە كېلىپ ئولتۇرسىلا ، قىزىم ، — دېدى شاراپەت خانىم گۈلنازغا يېنىدىن جاي كۆرسىتىپ .

گۈلناز تارتىنغان ھالدا كېلىپ ئولتۇردى . زۆھرە خانىم گۈلنازنى توختىتىپ قويۇپ ياتاق ئۆيىگە كىرىپ كەتكەنىدى . پەرىدە گۈلنازغا بىر پىيالە چاي قويۇپ تۇتتى . ئۇنىڭغىچە پەرىدىن بىر تەخسە قوغۇن بىلەن بىر تەخسە تاۋۇز ئېلىپ چىقتى .

— ھەر ھالدا بۇ مېھمانلارنىمۇ خېلى جايىدا ئۆزىتىۋالدۇق ، — دېدى قادىر ئەپەندى ، — قېنى ، تاۋۇزغا باقمىلى ، ھەربىرلىرىنى بەكلا ئاۋاز قىلىۋەتتۇق .

— ئۇنداق بولامىدىغان ، ئۆزىمىزنىڭ ئىشى تۇرسا ، — دېدى گۈلسۈم خانىم بىر تىلىم تاۋۇزنى قولغا ئېلىپ تۇرۇپ .

— تويدىن نانلىق يامان دېسە ، نېمە دېگەن گەپكىن دەپتىكەنمەن ، — دېدى شاراپەت خانىم ، — نانلىققا مېھمان ئاز كەلگەندەك قىلغان بىلەن ، ئاۋازىگەرچىلىكى جىق . تۆت - بەش سائەت ئىچىدە يىگىرمە خىل تاماقنى جايىدا ئېتىپ ، مېھمانلارنىڭ

ئالدىغا بىر - بىرلەپ ئاچىقىش ئاسان ئىش ئەمەس .  
— شۇنداق ، — دېدى قادىر ئەپەندى ، — توي دېگەندە يوغان قازاندا پولۇ بىلەن قورداقنى ئېتىۋالساڭ ، كەلگەن مېھمانلارغا ئۇدۇللۇق قول سۈيى بېرىپ ، ئاش تارتىپ ئۆزىتىدىغان گەپكەن . قانداق پاتقاندىمۇ دەيمەن يىگىرمە خىل تاماق ئۇ ئاياللارنىڭ قورسىقىغا . بۇ ، مېھمان بولغۇچىغىمۇ ، ساھىبخانىغىمۇ ئوخشاشلا ئاۋارىچىلىك ئىشكەن . ئاتا - بوۋىلىرىمىزنىڭ ئېشىپ كەتسە ئۈچ ، بولمىسا بىر - ئىككى قازان تاماق بىلەن مېھمان ئۆزىتىدىغان ئەنئەنىسىنى ئەسلىگە كەلتۈرۈۋالساڭ بولغۇدەك .

— قاچاندىن باشلاپ پەيدا بولدى ، بۇ قائىدە ، — دېدى گۈلسۈم خانىم ۋاپىياپ ، — بىزمۇ بىلىپ - بىلمەيلا بۇ قائىدىنىڭ ئىچىگە كىرىپلا كەتتۇقۇتاك . ئىسراپچىلىقنى دېمىگەندىمۇ ، ئاۋارىچىلىكنى دېمەمەلا ، قادىر ئەپەندى .

— يىگىت تەرەپ نانلىقنىڭ تامىقىنى ئازراق قىلىڭلا دەپ ئېغىزلاڭمىسا ، قىز تەرەپكە ئامال يوق - دە ، — دېدى شاراپەت خانىم ، — ئەسلىدە بۇ ئىشنى ئوغللىمىز بالا ئۆزىمىزدىن باشلىساڭ ياخشى بولاتتى . خۇدايىم بۇيرۇسا ، جىيەن ئوغلۇمنىڭ نانلىقىدا قىزلىق تەرەپنى تۆتىن ئارتۇق قازان ئاسقۇزماسەن .

— بىزمۇ پەخرىدىن بالانىڭ نانلىقىدا شۇنداق قىلامىز ، — دېدى قادىر ئەپەندى گۈلنازغا لەپىدە قاراپ قويۇپ ، — گەپنى دەپ قويۇپ ، ئۆزىمىز باشلاپ بەرمىسەك بولمايدۇ .

گۈلناز قۇلايسىز بىر ئەھۋالدا يەرگە قاراپ ئولتۇرۇۋالدى . پەخرىدىن پىسىڭىدە كۈلۈپ قويدى .

شۇ ئارىلىقتا زۆھرە خانىم مېھمانخانغا چىقتى - دە ، قولىدىكى پەتنۇسنى گۈلنازنىڭ ئالدىغا قويدى .

— ئەسلىدە باشقا بىر كۈنى قائىدىسىنى قىلارمەن دېگەن ، قىزىم ، — دېدى زۆھرە خانىم گۈلنازنىڭ يېنىغا كېلىپ ئولتۇرۇپ ، — ئويلاپ باقسام ، تازا توغرا بولمىغۇدەك . گەرچە بۈگۈن سىلنى ئولتۇرغۇزۇپ ، ئۆز قولۇم بىلەن تاماق ئېتىپ

مېھمان قىلالىمىغان بولساممۇ ، مۇشۇ پۇرسەتتىن پايدىلىنىپ  
قائىدىسىنى قىلىۋېتەي ، دېدىم ، لايىقلىرىدا بولمىسىمۇ ، قوبۇل  
قىلىسلا ، قىزىم .

گۈلنازنىڭ ئىككى مەڭزى ئاناردەك قىزىرىپ كەتتى .  
پەتئۇستا بىرقۇر كىيىم ، بىر باشياغلىقى ، بىر تال ئالتۇن  
ئۈزۈك بار ئىدى .

— ئۇنداق قىلمىسىلىمۇ بولاتتى ، ئانا .

گۈلنازنىڭ ئاۋازى يىغلىغاندەك چىقتى .

قىز بولغۇسى قېيىناتىدىن كۆرۈملۈك ئالغاندىن كېيىن  
«ئانا» دەپ چاقىرىشى كېرەك ئىدى . گۈلناز ئانا دېگەن گەپنى  
قىزىرىپ - تەمتىرەپ تۇرۇپ دېدى .

— خىجىل بولمىسىلا ، قىزىم ، خۇدايىم بۇيرۇسا باشقا بىر  
كۈنى ئۆز قۇلۇم بىلەن تاماق ئېتىپ مېھمان قىلىۋالىمەن .

پەزىلەت پەتئۇستىكى نەرسىلەرنى گۈلنازنىڭ سومكىسىغا  
سېلىپ قويدى .

— مەن ماڭاي ، ئانا ، — دېدى گۈلناز ئورنىدىن تۇرۇپ .

— ماقۇل ئەمەس ، — دېدى زۆھرە خانىم ، — كەچ بولۇپ

قايتۇ ، تۇتۇۋالماي ، جىق ئاۋارە قىلىدىم ، قىزىم .

گۈلناز خوشلىشىپ ئۆيدىن چىققاندىن كېيىن يەڭگىل نەپەس  
ئالدى . پەخىرىدىن ئۇنى ئاپىرىپ قويۇش ئۈچۈن بىللە چىققانىدى .

— پەخىرىدىنجاننىڭ لايىقى ئوخشىمامدۇ ؟ — سورىدى شاراپەت

خانىم .

— ئەجەب چىرايلىق قىزكەن ، — دېدى گۈلسۈم خانىم ، —

كېلىنىڭمۇ ئاللىقاچان تەييار بولۇپ قايتىكەن - دە ، سېنىڭ .

— قانداق ، سىلەرگە يارىدىمۇ ؟

— ۋاي ، يارىمامدىغان ، — دېدى گۈلسۈم خانىم ، — ئەجەب

تەلەيلىك جۇمۇ سەن . بالىلارنىڭ تويىنى نېمىشقا

كېچىكتۈرۈپتىكەن دېسەم ، ئەسلىدە كۈيۇغۇلىنىمۇ ، كېلىنىنىمۇ

بىر قوللۇق تاللاپسەن ئەمەسمۇ . ئۆزىمۇ ھەم چىرايلىق ، ھەم

قائىدىلىك ، ھەم قولى ئىشلىق قىزكەن ئۇ . كۈيىغۇللىرىڭمۇ  
بىر - بىرىدىن ئېسىل يىگىتلەر ، تېخى .

— خۇدايىم بەرسە ، ئاشۇنداق قوشلاپ بېرىدىغان  
ئوخشايدۇ ، — دېدى زۆھرە خانىم ماختىنىپ ، — بولغۇسى كېلىن  
قىزنىڭ ئاتا - ئانىسىمۇ بەك ئېسىل ئادەملەر ئىكەن . پەرىدە  
قىزىمنىڭ قېينانا - قېيناتىسى دېھقان بولغىنى بىلەن ، شەھەرلىك  
مەن - مەن دېگەن بايلاردىن قېلىشمايدۇ . ماۋۇ قۇدىلىرىمىزغىمۇ  
گەپ كەتمەيدۇ . سودىگەر ئادەملەرنى بەكلا پىخسىق دەپ  
ئويلايتتىم . بۈگۈن نانلىقنى بەك جاپىدا ئەكەپتۇ . قىلغان  
مېھماندارچىلىقىمغا رازى بولدۇم .

— ھاجى خېنىم ھالى چوڭ ، مەنمەنچى ئايال دەك كۆرۈنگىنى  
بىلەن ، ئادەمگەرچىلىككە كەلگەندىمۇ خېلىلا چوڭچى ئىكەن ، —  
دېدى شاراپەت خانىم ، — نانلىققا ئادەتتە بىر جۈپ ئالتۇن ئۈزۈك  
ئەكەلەتتى . بىر تال زەنجىرمۇ ياندۇرۇپتۇ .

— كىيىم - كېچەكلەرنىمۇ قوشلاپ ئەكەپتۇ ، — دېدى  
گۈلسۈم خانىم ، — ئىشقىلىپ ، خۇدايىم بالىلىرىمىزنىڭ بەخت -  
تەلىيىنى بەرسۇن . قانداق ئاداش ، بۈگۈن كۆڭلۈڭگە تىك  
كەلگۈدەك ئىشلار بولمىدىغۇ دەيمەن .

— ھەرھالدا ھاجى خېنىمنىڭ پەزىلەتنى چاقىرتىپ يېنىدا  
ئولتۇرغۇزۇۋالغىنىنى ھېسابقا ئالمىغاندا ، باشقا ئىشلار ئۆز يولىدا  
بولدى . بىچارە قىزىم ، ئۇ ھاجى خېنىملارنىڭ ئارىسىدا خىجىل  
بولۇپ ، بىر چىشلەم بولۇپ كەتتىغۇ دەيمەن .

— ۋىيەي ، ئۇنى بىردىمە ، — دېدى پەزىلەت ، — دەس قوپۇپ  
قېچىپ كەتكۈدەك بولۇپ كەتتىم . ئۇنى يېسىلە ، خېنىم ، بۇنى  
يېسىلە ، خېنىم ، دەپ زورلاپ كېتىشلىرى ، يېمەي دېسەم تېخى ،  
كۆڭلىگە كېلەمدىكەن دەيمەن . قورسىقىم ئېتىلىپ كەتكىلى ئاز  
قالدى .

— ئىشقىلىپ ، پايدىنى سەن ئالدىڭ ، — دېدى پەرىدە ، —  
قېيناناڭنىڭ يېنىدا كېرىلىپ ئولتۇرۇپ مېھمان بولدۇڭ ئەينا ،

بىز قازان بېشىدا ئۆملىگىنىمىز بىلەن ، قورساقلىرىمىز ئېچىپ  
ئۈچەيلىرىمىز تارتىشىپ كەتتى .

ئولتۇرغانلار پاراقتىدە كۈلۈشۈپ كەتتى .

— ئاغزىڭنى بىر كىم تۇتۇۋالسىغاندىكىن ، يېسەڭ  
بولمامدۇ ، — دېدى پەزىلەت تۇمشۇقىنى ئۇچلاپ .

— ۋاقىت چىقسا يەمىز ، — دېدى پەخرىي ، — ئەمدى  
قولۇمغا بىر قاچا ئاش ئېلىپ بولغۇچە ، ئانام ، مېھمانلار ئۇزاپ  
بولغاندىن كېيىن مېنى يېسەڭمۇ مەيلى ، ماڭ ، ئاچ پاقىلىق قىلماي  
ئىش قىل ، دەپ تىللاپ كەتتى .

— خوپ بوپتۇ ، — دېدى پەزىلەت ، — كىم سېنى ئاچ  
پاقىلىق قىلسۇن دەپتۇ .

— ۋاي ، بۇ ھاجى خېنىملارغا ھۆسىلە قىلىپ تۇرمىسا تېخى  
بولمىغان . ئالسىلا - باقسىلا دەپ بولالماي ئاغزىمنىڭ بىر قات  
تېرىسى چۈشۈپ كەتتى بولغاى .

— نېزىقاپ ئولتۇرۇشتىمىدىكىن دېسەم ، داستىخان  
قۇقۇرۇققۇ ، — دېدى پەرىدە ، — سېنى يالۋۇرتقان بولسا ئېشىپ  
قالاتتى .

— زەللە ئېلىشقا بىزدىن يەنىلا ھاجى خېنىملار  
ئۈستىكەن ، — دېدى شاراپەت خانىم ، — بىز ساھىبخانىنىڭ  
بەرگەن زەللىسىنىلا ئېلىپ ماڭىدىكەنمىز . ئۇلار تاماقنىڭ  
سۈيۈقىنى يەيدىكەن ، قويۇقىنى ئايرىم زەللە قىلغاچ تۇرىدىكەن .  
— شۇڭا ، تۆردە ئولتۇرغان ھېساب ئەمەس ، زەللە ئالغان  
ھېساب ، دەيدۇ ئەمەسمۇ ، — دېدى قادىر ئەپەندى گەپكە  
ئارىلىشىپ ، — ئىشقىلىپ ، ئېلىپ كەتكىنى ياخشى بولدى .  
ئالمىغان بولسا ، ئىسراپچىلىق بولاتتى .

— نانلىقنى قىلىپ بولغاندىكىن توپنى كەينىگە سۈرمەڭلار  
ئەمدى ، — دېدى گۈلسۈم خانىم ، — ھەقىچان ئوغۇللۇق تەرەپمۇ  
ئالدىرىتىشى مۇمكىن .

— ئاللىقاچان ئالدىرىتىپ بولدى ، — دېدى زۆھرە

خانم، — بايا ھاجى خېنىم قولۇمدىن تارتىپ ياتاق ئۆيگە ئەكىرىپ، جېنىم قۇدام، ئەلچىلىك بىلەن ئانلىقنىڭ ئارىلىقىنى بەك سوزۇۋەتتىلە، رەنجىگەن يەرلىرى بولسا چاي قۇيۇپ، كۆڭۈللىرىنى ئالاي. توپنى ۋاقتىدا قىلىۋېتەيلى، دەپ تاپىلاپ كەتتى.

— جايدا گەپ قىپتۇ، — دېدى گۈلسۈم خانم، — تۆمۈرنى قىزىقىدا سوقۇۋېتەيلى.

— مەنمۇ شۇنداقراق ئويدا، — دېدى زۆھرە خانم، — بايا خوشلىشىدىغان ۋاقتىدا ئىككى — ئۈچ كۈن ئىچىدە خەۋەر بېرىمەن، ھەرقانچە ئالدىراش ئىشلىرى بولسىمۇ ۋاقىت چىقىرىپ بىزنىڭ ئۆيگە كېلىپ بەرسىلە. ئاۋۇ ئىككى خېنىمنىمۇ چوقۇم ئېلىۋالسىلا. باشقا ئۇرۇق — تۇغقان، دوست — يار، ئاغىنىلەرمۇ چالا قالمىسۇن، دەيدۇ.

— ئوغۇللۇق تەرەپنىڭ تويىدىن ئاۋۋال قىزلىق تەرەپكە ئۆيىنى كۆرسىتىش قائىدىسى بار. مەيلى، ۋاقتى كەلگەندە خەۋەر قىلىڭلا، بىللە بارىلى، — دېدى شاراپەت خانم.

— جايدىكىلەرنىڭ ھەممىسىگە خەۋەر قىلىپ قويسام قانداق بولا؟ — سورىدى زۆھرە خانم.

— مېھمان بەك جىق بولۇپ كېتەمىكەن، — دېدى گۈلسۈم خانم.

— جىق بولۇپ كەتمەس، — دېدى شاراپەت خانم، — چايدىمۇ ناھايتى ئون ئىككى ئادەم بارغۇ. سىلنىڭ ئۆيدىكىلەرنى قاتساقمۇ يىگىرمە ئادەم بولمايدىكەنمىز.

— شۇنداق قىلايلى، ئەمەسمە، — دېدى زۆھرە خانم، — بىزنىڭ ماۋۇ ئادەمگە ھەمراھ بولۇشۇپ بەرگىلى ئىككىڭلار ئەرلىرىڭلانى ئېلىۋېلىڭلار. يىگىرمە ئادەم بىلەن يىگىرمە بەش ئادەمنىڭ ئانچە پەرقى يوق. يېزىدىكى قۇدىلىغىمۇ خەۋەر قىلىپ قويماي.

— ئۇنداقتا، بۈگۈنكى مېھماندارچىلىقىمىزنىڭ ئۆتەنسىنى



ئالدىكىمىز - دە ، — دەدى قادىر ئەپەندى .  
— ئىككى مېھماندارچىلىق ئىككى ئىش ، — دەدى زۆھرە خانىم ، — يالغۇزلا بارساق ، ئۇرۇق - تۇغقان ، ئەل - ئاغمىلىرى يوق ئادەملە ئوخشايدۇ دەپ قالمىسۇن يەنە . ئاڭلىسام ، ئۆلىنىڭ ئىككى قەۋەتلىك داچا شەكىللىك ئۆيى بارمىش . كەڭتاشا مېھمان بولمامدۇق . توپنىڭ ۋاقتىنىمۇ شۇ كۈنى بېكىتىۋېتەرمىز .  
— ئەمىسە شۇنداق بولسۇن ، بىز قايتايلى ، — دەدى شاراپەت خانىم بىلەن گۈلسۈم خانىم .  
زۆھرە خانىم دوستلىرىغا بىرمۇنچە رەھمەت - ھەشقاللا ئېيتىپ ئۆزىنى قويدى .

— نېمە قىلغانلىرى بۇ ، خانىم ، — دەدى قادىر ئەپەندى زۆھرە خانىمنىڭ دوستلىرى كەتكەندىن كېيىن ، — قۇدىلىرىمىز - نىڭ ئۆيىگە بىرمۇنچە مېھمان باشلاپ بارىدىغاننىڭ گېپىنى قىلىپ ئولتۇرىلىغۇ ؟ ئۇلار بىلەن رەسمىي قۇدا بولۇشىمىغان تۇرساق ، سەت ئەمەسمۇ . ئېتىمنى نەگە باغلايمەن دېسە ، ئۆيىگە كىرسەلە دېگەن تىلىمغا باغلىسەلا ، دېگەندەك ئىش بولۇپ قالمىسۇن يەنە .  
— نەدىكى گەپنى قىلىپ يۈرىدىكەنلا ، — دەدى زۆھرە خانىم ، — خاتىرجەم بولسەلا ، ھەرگىز ئۇنداق بولمايدۇ . بايا ھاجى خېنىم بىلەن دېيىشىپ قويغان .

— دېيىشىپ قويدۇم دەملا ؟  
— شۇنداق ، بايا ئۆيىگە بارغاندا گۈلسۈم بىلەن شاراپەتتىمۇ ئېلىۋېلىشىمنى تاپىلىغانىتى . ئۇنداق بولسا ، بىللە چاي ئوينىغان ئون نەچچە دوستۇم بار ، ھەممىسىنى ئېلىۋالاي ، ئۇ ئىككىسىنىلا ئېلىۋېلىپ باشقىلارنى ئايرىپ قويسام كۆڭۈل ئاغرىقى تېپىۋالمىمەن دېۋىدىم ، ۋاي شۇنداق قىلىسەلا ، بىرىمۇ كەم قالمىسۇن ، مەنمۇ شۇ باھانىدە ئۇ خېنىملا بىلەن تونۇشۇۋالاي ، دەپ كەتتى .  
— شۇنداق دېسىمۇ ، ئۇنداق قىلساق بولماس .

— تازا بولىدۇ . ئەتىيازدا ئايباشا قىزىنى ياتلىق قىلىدىغان ۋاقتىدىمۇ قۇدىسىنىڭ ئۆيىگە چايدىكى ھەممەيلەننى ئاپارغان .

ھېچنېمە بولمايدۇ . باھانىدە ئۇلارغا قۇدىمىزنىڭ ئۇيۇقىنى كۆرسىتىپ قويىمىز . قانداقراق ئادەملەر بىلەن قۇدا بولغانلىقىمىزنى ئۆز كۆزى بىلەن كۆرۈشسۇن . ماۋۇ بىنادىكى قوشنىلارنىمۇ ئېلىۋالمىساق بولمايدۇ ، تېخى .  
قادىر ئەپەندى ئەمدى رەسمىي نارازى بولدى .

— قوشنىلارنىمۇ ئېلىۋالامدۇق ؟

— ھەئە ، ئەلۋەتتە ئېلىۋالىمىز ، — دېدى زۆھرە خانىم كېسىپلا ، — مېھمانلارنى ئۆزىتىمىز دەپ شۇلارنىڭ ئۆيىدە قازان ئاسقان تۇرساق . ئەمدى ئۇلارمۇ بىز بىلەن بىللە بېرىپ مېھمان بولۇپ كەلسۇن .

— قوشنىلىرىمىزغىمۇ قۇدىلىرىمىزنىڭ ئۇيۇقىنى كۆرسىتىدىكەنمىز — دە ، — دېدى قادىر ئەپەندى مەسخىرىلىك كۈلۈپ .

— شۇنداق قىلماي بولمايدۇ ، ئۇلارمۇ قۇدىلىرىمىزنىڭ قانداقراق ئادەملىكىنى بىلىپ قالغىنى ياخشى .  
قادىر ئەپەندى ئايالىنىڭ كۆڭلىنى ئاياپ ئارتۇقچە گەپ قىلمىدى .

— ئەھۋالدىن قارىغاندا ، ئابدۇساتتارجان ئەمدى كەلمەيدىغان ئوخشايدۇ ، ئۆيۈڭگە كەتسەڭ ، ئېرىڭگە يېگۈدەك بىر نەرسە ئېلىۋالغىن ، قىزىم ، — دېدى زۆھرە خانىم .

## 67

پەخرىي رېستورانغا ئالدىراپ كىرىپ كەلدى — دە ، زالىنىڭ چېتىدىكى ئۈستەلدە ئولتۇرغان دوستلىرىنى كۆرۈپ شۇ تەرەپكە ماڭدى .

— كەچۈرۈڭلار ، كېچىكىپ قالدىم ، — دېدى ئۇ قىزلار بىلەن يۈز يېقىشىپ كۆرۈشۈپ ، ئوغۇللارغا سالام قىلىپ .  
— نېمانچە كېچىكىسەن ، — دېدى ئاتىللا رەنجىپ ، —

سائەتكە قاراپ باقە .

— ئاران بىر سائەت كېچىكتىمغۇ ، — دېدى پەخرىئاي شۇخلۇق بىلەن كۈلۈپ .

— خىجىل بولساڭچۇ ، ئاران بىر سائەت دېگىنىنى ، — دېدى ئاتىلا ، — سەن ئۈچۈن بىر سائەت قىسقا ۋاقىت ئوخشىمايدۇ ؟ — بولدىلا ، سۆزلەپلا كەتتىڭغۇ ، ئاشۇنداق زۆرۈر ئىش چىقىپ قالدى شۇ .

— قانداق زۆرۈر ئىشكەن ئۇ ، — دېدى خانزاد ، — ھەرقانچە بولسىمۇ بىزدىن زۆرۈر ئەمەستۇ ، يەنە بىردەم كەلمىگەن بولساڭ ئاتىلا چوقۇم يىغلىۋەتكەن بولاتتى .

— ھېلىمۇ كۆزى تېشىلەيلا دەپ قالدغۇ دەيمەن .

— يولۇڭغا تولا قاراپ بوينىغا قوقاق تۇرۇپ قالدىمىكەن .

— بويۇنغا تۇرۇپ قالغان قوقاقنىڭ دورىسى ئاسان .

— پەخرىئاي بىر ۋارقىراپلا قوقاقنى قاپۇرۇۋېتىدۇ .

يىگىتلەر پەخرىئاغا گەپ قىلىشقا پۇرسەت بەرمەي بىرھازا چاقچاق قىلىشتى .

— پەزىلەت ئاچامنىڭ بولغۇسى قەينانىسى مېھمانغا چاقىرىپتىكەن ، ئانام پەقەتلا مىدىرلىغىلى قويمىدى ، — دېدى پەخرىئاي چۈشەندۈرۈپ ، — مېھماندارچىلىق ھېچ تاقايدىغاندەك ئەمەس . يەم بىلەن قېچىپ چىقتىم . كەچتە تېخى ئانامدىن تىل ئىشتىمىسەم بولدىغۇ .

— تۇغۇلغان ۋاقتىڭدا يىغلاپ تۇغۇلغان بولغىدىڭ ، — دېدى پەرۇخ ، — ھېچقىسى يوق . يامىنى كەلسە ، بۈگۈنكى تۇغۇلغان كۈنۈڭدە يەنە بىر قېتىم يىغلارسەن شۇ .

— ئۇنداق دېمەڭلار ، پەخرىئاي يىغلىسا ئاتىلامۇ يىغلايدۇ .

— تايىنلىق ھازىرلا يىغلىۋېتەمسىلەريا .

بۈگۈن پەخرىئاينىڭ تۇغۇلغان كۈنى ئىدى .

— قۇرۇق گەپنى ئاز قىلىڭلار ، قورساق ئېچىپ كەتتى .

تورتنى كەلتۈرسۇن ، — دېدى نېلۇپەر .

يىگىتلەردىن بىرى ئاۋازىنى قويۇپ بېرىپ تۇۋالدى .  
 — تورت كەلتۈرۈلسۇن !  
 ھايال ئۆتمەي كۈتكۈچى قىز ئۈستىگە بىرمۇنچە شام  
 سانجىلغان تورتىنى ئەكەپ ئۈستىگە قويدى . شاملار پىل - پىل  
 يېنىپ تۇراتتى .  
 — تۇغۇلغان كۈن ناخشىسىنى كىم ئوقۇيدۇ .  
 — پەخرىي ئوقۇسۇن .  
 — ياق ، ئاتىلا ئوقۇسۇن .  
 — ھەممەيلەن ئوقۇيلى ، بولمىسا .  
 — بولدىلا ، مەنلا ئوقۇي ، — دېدى پەرۇخ .  
 — ھە ، ئوقۇ ئەمىسە ، — دېيىشتى ھەممەيلەن .  
 پەرۇخ گېلىنى قىرىپ قويۇپ شوخلۇق بىلەن كۆزىنى  
 قىستى .

ئەمدى تورتىنى يەيمىز ،  
 ئەمدى تورتىنى يەيمىز .  
 قورساق ئېچىپ كەتتى ،  
 ئەمدى تورتىنى يەيمىز .

پەرۇخنىڭ قىزىقچىلىق قىلىپ ئوقۇغان ناخشىسىغا  
 ھەممەيلەن كۈلۈشۈپ كەتتى .  
 — ماڭە نېرى ، مۇشۇمۇ ناخشا بولدىمۇ .  
 — چاقچاق قىلدىم دەپ ئىلەشتۈرۈپلا كەتتىمۇ بۇ ساراڭ ،  
 قورساق ئېچىپ كەتكەندە .  
 — مەنمۇ سىلەرنىڭ كۆڭلۈڭلەردىكىنى ناخشا قىلىپ ئوقۇدۇم  
 شۇ .

— بولدى قىلىڭلار ، مەن سىلەرگە ھەقىقىي تۇغۇلغان كۈن  
 ناخشىسىنى ئوقۇپ بېرەي ، — دېدى ئاتىلا .

سورۇندىكىلەر جىم بولۇشتى .  
— تېزرەك ئوقۇ ئەمىسە ، شاملار كۆيۈپ ، ئېقىپ كەتكىلى  
تۇردى .  
ئاتىلا گېلىنى قىرىپ قويۇپ ناخشىنى باشلىدى .

تۇغۇلغان كۈنىڭىز مۇبارەك ،  
گۈلگە قوندى كېيىنەك .  
ئۆمرىڭىز ئۇزۇن بولسۇن ،  
تولۇن ئاي ھەم يۇلتۇزدەك ① .

ناخشا تۈگىشى ھامان ھەممەيلەن چاۋاك چېلىشتى .  
— ھە ، مانا بۇنى ھەقىقىي ئۇيغۇرچە تۇغۇلغان كۈن ناخشىسى  
دەيمىز .

— مەنىسى ھەقىقەتەن چوڭقۇركەن .  
— ئاتىلامۇ يامان ئاداش جۇمۇ .  
— قىزلارنىڭ كۆڭلىنى ئۇتۇشنى بىلىدۇ .  
— پەخرىئاي ، بولە ئاداش ، شامنى ئۆچۈرگىن .  
پەخرىئاي كۆزىنى يۇمۇپ تۇرۇپ تىلەك تىلىگەندىن كېيىن  
شامنى پۈۋلەپ ئۆچۈردى .  
— خان ، ماۋۇ تورتىنى كېسىپ ئەكەلىپ بېرىڭ ، — دېدى  
ئاتىلا كۈتكۈچى قىزغا .  
تورت كېلىپ بولغۇچە باشقىلار پەخرىئانى يەنە چاقچاققا  
كۆمۈۋەتتى .

— پەخرىئاي ، بايا نېمىدەپ تىلەك تىلىدىڭ .  
— ئاتىلا بىلەن ئۆزۈڭگە بەخت تىلىگەنسەن ، تايىنلىق .  
— كىم بىلىدۇ ، ئاتىلا بىلەن تېزرەك توي قىلىشنى  
تىلىگەندۇ .

① بۇ شائىر ئابلىكىم ھەسەننىڭ شېئىرى .

— تىلىكىڭ ئىجابەت بولغاي ، ئىلاھىم .  
 — ھازىرلا نىكاھىڭلارنى ئوقۇپ قويامدۇقيا ؟  
 — بىر جۈپ پەرزەنتلىك بولۇشنىمۇ قوشۇپ تىلىگەنسەن .  
 — ۋىيەي ، نېمانچە قېلىن بۇ تازلا .  
 — قۇلاققا خۇشپاقتاندۇ .  
 — ئۆتەپ بارە ، كۆزۈم سەتى .  
 — ھاي ، چاقچاقنى قويۇڭلا ئەمدى . كۈتكۈچىگە دەڭلا ،  
 قورۇملارنى تېزرەك ئېلىپ چىقسۇن .  
 ھايال ئۆتمەي ئۈستەلگە قورۇملار تىزىلىشقا باشلىدى .  
 ياشلار كۈتكۈچى كېسىپ ئەكېلىپ بەرگەن تورتىنى ئازراقلا يەپ  
 قويۇپ قايماقلىرىنى چاندۇرماي بىر - بىرىنىڭ يۈزىگە سۇۋاشتى .  
 قورۇملار تولۇق چىقىپ بولغاندىن كېيىن يىگىتلەر پىۋا ، قىزلار  
 مېۋە شەربىتى ئىچىشتى ، ئۆزلىرىنىڭ جۈپتىلىرى بىلەن تانسا  
 ئويناشتى ، ئاندىن ھەممىسى بىرلىكتە ئۇسسۇلغا چۈشۈشتى .  
 — بولدى ، ئەمدى تارقايلى ، — دېيىشتى يىگىتلەرنىڭ مەست  
 بولۇشقا باشلىغانلىقىنى سەزگەن قىزلار .  
 ھەممەيلەن پەخىرىيىنىڭ تۇغۇلغان كۈنىنى قۇتلۇقلاپ ، ئېلىپ  
 كەلگەن سوۋغاتلىرىنى تەقدىم قىلىشتى .  
 — ئاتىلانىڭ سوۋغىتىنى ئاچە ، كۆرۈپ باقايلى ، —  
 دېيىشتى كۆپچىلىك .  
 پەخىرىي پال - پۇل قەغەزگە چىرايلىق ئورالغان قۇتىنى  
 ئاچتى .  
 ئاتىللا پەخىرىيغا قىزىل ياقۇتتىن كۆز قويۇلغان يۈرەك  
 شەكىللىك بۇلاپكىسى بار ئاق ئالتۇن زەنجىر سوۋغا قىلغانىدى .  
 — بۇ سوۋغاتىنىڭ ئۈزۈكى كەم بولۇپ قاپتۇ ، — دېدى  
 خانزاد .  
 — ئۈزۈكىنى رەسمىي توي قىلغاندا سوۋغا قىلمايدۇ ، —  
 دېدى پەرۇخ .

ياشلار زېستوراندىن كۈلكە - چاقچاق بىلەن چىقىشتى - دە ،  
ئۆزلىرىنىڭ جۈپتىلىرى بىلەن تارقاشتى .  
— تەييارلىقنىڭ قانداقراق ؟ — سورىدى پەخرىيائى ئاتىلا  
بىلەن بىللە ماڭغاچ .

— قايسى تەييارلىقنى دەيسەن ؟  
— ئاسپىرانتلىقتا ئوقۇيدىغان ئىشنىڭ تەييارلىقىچۇ ؟  
— ئىدارە باشلىقى ، ئاۋۋال ئىمتىھاندىن ئۆتكىن ، ئاندىن  
بىرىنچە دەيلى ، دەيدۇ .

— تەييارلىقنى پۇختا قىل . ۋاقىت ئاز قالدى .  
— تىرىشچانلىق كۆرسىتىپ باقاي . پەزىلەت ئاچاڭنىڭ تويى  
پات يېقىندا بولىدىغان ئوخشىمامدۇ ؟  
— ھەئە ، كېلەر ھەپتىدە بولارمىكىن .

— ھەقىچان باغاق تارقىتىشىپ بېرىمەنغۇ دەيمەن .  
— ئەلۋەتتە شۇنداق قىلسەن - دە .  
يىگىت قىزنىڭ قولىنى پەم بىلەن تۇتۇۋالدى ، ئەمما قىز  
سىلىق ، ئەمما قەتئىيلىك بىلەن سىلكىۋەتتى .  
— ئەدەپ بىلەنرەك ماڭ .

— قاراڭغۇ تۇرسا ، كىم كۆرەتتى .  
— بىرىكىم كۆرۈپ قالمىسىمۇ ئۇنداق ماڭساق سەت تۇرىدۇ .  
يىگىت ئىلاجسىز جىم مېڭىشقا مەجبۇر بولدى .  
— خوش ، ئەمدى سەن قايتىپ كەت .

يىگىت بېشىنى كۆتۈرۈپ ئەتراپقا قارىدى . ئۇلار پەخرىيائىنىڭ  
ئۆيى جايلاشقان قورۇنىڭ ئالدىغا كېلىپ قالغانىدى .  
— ئەجەب تېزلا كېلىپ قاپتىمىز ، — دېدى يىگىت ، — يەنە  
بىردەم ئايلانامدۇق .

— سەنمۇ ئارام ئالغىن .  
— قاچانغىچە يوللاردا ئەركىن - ئازادە ماڭالماي ئۆتەرمىز -

ھە .

پەخرىئاي پىسىڭىدە كۈلۈپ قويۇپ قورۇغا يۈگۈرۈپ كىرىپ  
كەتتى .

## 68

تويغا كەلگەن ئەر مېھمانلارنىڭ ئاخىرلىشىشىغا ئۈلگۈرۈپ ،  
دوستلىرى بىلەن مەرىكە زالىغا يېتىپ كەلگەن زۆھرە خانىم ئۆزى  
قول تىقىپ ئۈستەللەرنى رەتلەشكە كىرىشتى .

— ماڭا قايلا ، ئاداش ، — دېدى گۈلسۈم خانىم زۆھرە  
خانىمنى بىر يانغا تارتىپ ، — سەن دېگەن توي ئىگىسى . بۇنداق  
ئۇششاق ئىشلانى بىزگە قويۇپ بە . كەم قالغان ئىشلارنى  
بۇيرۇساڭلا بولدى . بۇنداق ئىشلانى زالىنىڭ خىزمەتچىلىرى  
قىلىدۇ .

— بىر چەتتە قول قوۋۇشتۇرۇپ تۇرسام قانداق بولىدۇ ،  
جېنىم ئاداش ، — دېدى زۆھرە خانىم ، — ھېلىمۇ سىلەرنى مېھمان  
بولۇڭلار دەپ چاقىرىپ قويۇپ بىرمۇنچە ئىشلارغا سېلىۋەتتىم .  
— ئۇنداق دېمە ، ئاداش . بۇمۇ ئۆزىمىزنىڭ ئىشى ، — دېدى  
مەرەمنىسا خانىم ، — مەن قىزلارنى بۇيرۇپ ئۈستەللەرگە  
تاتلىق - تۇرۇملارنى تىزغاچ تۇراي . سەن خاپا بولماي پەخرىدىنىڭگە  
دەپ قويساڭ ، قوغۇن - تاۋۇزلارنى سەل كىچىكرەك پىچقان بولسا  
بوپتىكەن .

زۆھرە خانىمنىڭ دوستلىرى ، پەرىدە ، پەزىلەتلەرنىڭ  
دوستلىرى ھەم مەرىكە زالىنىڭ كۈتكۈچىلىرى ئۈستەللەرگە ھەر  
خىل قۇرۇق ، ھۆل يەل - يېمىشلەرنى ، پىچىنە -  
پىرەنكىلەرنى ، ساغزا - پوشكاللارنى تىزىشقا باشلىدى .

— قىزىم ، قايماق بىلەن كۆپە ئۈستۈلۈپ قالمىغاندۇ -  
ھە ، — دېدى زۆھرە خانىم پەخرىئاغا .  
— ئۈنتۈپ قالمىدۇق ، — دېدى پەخرىئاي .



— نەچچە كۆپە ئەكەلدېڭلا؟  
 — تۆتتى ئەكەلدۇق .  
 — ھەممىسى تەتلىلا كۆپە بولغاندۇ .  
 — ھەئە ، تۆتلىسى تەتلىلا كۆپە بولدى .  
 — ماقۇل ، ئىشىڭنى قىلىۋە . بەك نېرىغا كەتمە . پەزىلەت  
 ئاچاڭنىڭ قېشىغا كىرىۋالساڭمۇ بولا . ئىزدەسمە تاپالماي قالماي  
 يەنە . قۇلىقىڭ مەندە بولسۇن .  
 — قايماق بىلەن كۆپىنى قانداق قىلىسەن؟ — سورىدى  
 شاراپەت خانىم ، — شۇنچىۋالا مېھمانلارغا ئەتكەنچاي قىلىپ  
 يۈرمەيمىز ھەقىچان .  
 — ئەتكەنچايغۇ قىلمايمىز ، چىشى قۇدامنىڭ ئايال  
 مېھمانلىرىغا قايماق يېگۈزىدىكەنمىز .  
 — قايماق يېگۈزىدىكەنمىز؟ — ئەجەبلىنىپ سورىدى ئايشەم  
 خانىم ، — ئەجەب كۆرمىگەن قاندىكىنە بۇ .  
 — نەنىڭ قاندىسىكەن بۇ؟ — سورىدى رىزۋان خانىم .  
 — ئاشۇ ھاجى خېنىم قۇدامنىڭ پەتىۋاسى بولمامدۇ ، — دېدى  
 زۆھرە خانىم چىرايىنى پۇرۇشتۇرۇپ ، — باشلاپ كەلگەن  
 خېنىملارغا بىر قوشۇقتىن قايماق يېگۈزمىسەك بولمايمىش .  
 — توۋا ، — دېدى شاراپەت خانىم ، — بۇ ھاجى  
 خېنىملارنىڭ تاپمايدىغان ئىشى يوق خەق زادى .  
 — ئەمىسە كۆپلەرنى نېمىگە ئىشلىتىسەن؟ — سورىدى  
 گۈلسۈم خانىم .  
 — قۇدام بىلەن كۈيۈغلۇمنىڭ تېگىگە سېلىپ بېرىمەن ، —  
 دېدى زۆھرە خانىم .  
 — ئارتۇقچە ئىش قىپسەن ، ئاداش ، — دېدى ئايشەم  
 خانىم — مەرىكە زالىدىكى ئورۇندۇقلارغا كۆپە قاملىشامدۇ؟  
 — قاملاشمىسا ، ئۆزلىرى قاملاشتۇرۇپ سېلىپ ئولتۇرا ، —  
 دېدى زۆھرە خانىم .

— ئورۇندۇققا كۆپە سېلىشمۇ ھاجى خېنىمنىڭ پەتۋاسىمۇ؟  
— شۇنداق بولماي ئەمەسمە، — دېدى زۆھرە خانىم  
تېرىكىپ، — چاققا چورۇق ئاسقاندەك ئۇنداق ئىشنى مېنى ئويلاپ  
تاپقان ئوخشايدۇ دەپ قالغان ئوخشىمامەن.

— يۇمىلاق شىرنەنىڭ چۆرىسىگە قويغان ئورۇندۇقلارغا  
كۆپىنى قانداقمۇ قاملاشتۇرۇپ سالغىلى بولا. تازىمۇ ئېغىلغا  
زەدىۋال تۇتقاندەك ئىش بولدى — دە، بۇ.  
ئاياللار پاراققىدە كۈلۈشۈپ كەتتى.

ھەئە، قايماق بىلەن كۆرپە ئايسىما ھاجى خېنىمنىڭ زۆھرە  
خانىمغا قويغان تەلىپى ئىدى. ئاشۇ كۈنى ئىككى قۇدا توپىنىڭ ئەڭ  
ئاخىرقى مەسلىھەتىنى قىلىشىپ چىۋىنىڭ قانتىچىلىك  
قىزىرىشىپ قالدى.

— قۇدا كۆپىسى بىلەن يىگىت كۆپىسىنى تەتىللەدىن تەييار-  
لىمىسىلا بولمايدۇ، قۇدام، — دېدى ئايسىما ھاجى خېنىم، —  
كۆپە يىگىتنىڭ قولداشلىرىمۇ ھەم قۇدا ھەمراھلىرىمۇ ئازادە  
ئولتۇرغۇدەك بولسۇن.

— مەرىكە زالىدىكى ئۈستەللەرگە كۆپە سالىساق قاملىشامۇ  
ھاجى خېنىم، — دېدى زۆھرە خانىم بۇ تەلەپنى سەل ئارتۇقچە  
كۆرۈپ، — كۆپە دېگەن كاتسۇپىغا قاملىشاتتى.

— سىلى — بىز بولغاندىكىن قاملاشتۇرىمىز، قۇدام، —  
دېدى ئايسىما ھاجى خېنىم گېپىدە چىڭ تۇرۇۋېلىپ، —  
دوست — دۈشمەننىڭ ئالدىدا قۇدا بىلەن يىگىت كۆرپىسىز  
ئولتۇرسا سەت تۇرا، ھەقىچان.

— ئۇنداق بولسا كۆپە تەييارلايلى، — دېدى زۆھرە خانىم  
خالىمىسىمۇ ئارتۇقچە تالاشقۇسى كەلمەي.

— كۆپە چوقۇم تەتىللەدىن بولسۇن، — دېدى ھاجى خېنىم  
يەنە جېكىلەپ.

بۇ گەپ زۆھرە خانىمنىڭ نېرۋىسىغا خۇددى ھەرە چاققاندەك

تەگدى .

«بۇ نېمە دېگىنى ماۋۇ خوتۇنىڭ ، مەن مۇشۇنچىلىك ئىشىنىمۇ بىلمەسمەنمۇ ؟ ئادەمنى كالۋا چاغلاۋاتامدۇ ياكى ھاجى خېنىملىقنى پەش قىلىۋاتامدۇ ...»

— ماقۇل ، بازاردىن تاپالسام ئالتۇندىن كۆپە قىلارمەن ، ئارىسىغا مامۇق ئېلىپ تازا ، — دېدى زۆھرە خانىم زەردە بىلەن . ئايسىما ھاجى خېنىم زۆھرە خانىمنىڭ قىلغان تەنسىنى بىلمىگەن بولۇپ گېپىنى داۋاملاشتۇردى .

— ھە راست ، بىر لېگەن قايماق تەييارلاپ قويالا ، قۇدام . — قايماقنى نېمىگە ئىشلىتىمىز ؟ — دېدى زۆھرە خانىم ، — گەپنى ئوچۇق دەپ قوياي . شۇنچىۋالا مېھمانلارغا ئەتكەنچاي قىلىش بەكمۇ ئاۋارىگەرچىلىكى جىق ئىش جۇمۇسلا . — يوقسۇ ، ئەتكەنچاي قىلمايمىز . ئەمما ، مەن بىلەن كېلىن يۆتكەشكە كەلگەن ھاجى خېنىملارغا ۋە باشقا ئايال مېھمانلارغا بىر قوشۇقتىن قايماق يېگۈزىلا .

— بىر لېگەن قايماقنىڭغۇ كارى چاغلىق ، قۇدام ، — دېدى زۆھرە خانىم «قۇدام» دېگەن سۆزنى ئالاھىدە ئۇرغۇ بىلەن ئاتاپ ، — بىراق شۇنچىۋالا مېھمانلارغا قايماقنى قانداق يېگۈزۈپ بولغىلى بولا .

— بۇ ئاسان ، — دېدى ھاجى خېنىم ، — لېگەندىكى قايماققا تۆت - بەش قوشۇق سېلىپ مەرىكە زالىنىڭ ئىشىكى تۈۋىدە تۇتۇپ تۇرىلا . مېھمانلار قايماقنى بىر قوشۇقتىن ئېلىپ يەپ زالغا كىرىدۇ .

— بوپتۇ ، ئەمەسمە شۇنداق قىلايلى ، — دېدى زۆھرە خانىم ، — بىراق ، مەن ئىشىك تۈۋىدە قايماق تۇتۇپ تۇرالمىمەن . باشقا ئادەم ئورۇنلاشتۇراي .

— ئادەم ئورۇنلاشتۇرسىلىمۇ مەيلى ، — دېدى ھاجى خېنىم سەل نارازى بولۇپ ، — بىراق قايماقنى كىچىك قىزلارغا تۇتقۇزۇپ

قويمىسىلا . ئۆزلىرى بىلەن تەڭ ياشلىق خېنىملاردىن بىرى قايماق يېگۈزسۇن .

«نېمانداق قاندىسى جىق خوتۇن بۇ . بوپتۇ ، شۇنچە ئىشقا چىدىغاندىكىن ، بۇنىڭغىمۇ چىداي . باشلاپ كەلگەن مېھمانلىرىنىڭ ئالدىدا يۈز - ئابروينى قىلغىنىم بولۇپ قالسۇن»

— قايماقنى ئىمكان بار جىقراق تەييارلاپ قويىمەن ، قۇدام . لېكىن ، ئايال مېھمانلارنىڭ ھەممىسىگە يەتمەي قالسا رەنجىپ قالدىغان ئىش چىقماس - ھە .

— يوقسۇ ، قىرىق - ئەللىك مېھمانغا يەتسىلا بولىدۇ ، — دېدى ئايسىما ھاجى خېنىم ، — ھە ، يەنە بىر ئىش . توي كۈنى كېلىن قىزىمنى يۆتكىگىلى ماڭغاندا خەۋەر بېرىۋېتىمەن . «قۇدا كەلدى» دېگەن خەۋەر يېتىپ بېرىشى ھامان ، چوڭ يولدىن مەرىكە زالغا قايرىلىدىغان يول ئېغىزىغا قارشى ئالغىلى ئالدىغا چىقمىسىلا بولمايدۇ .

ئەمدى زۆھرە خانىمنىڭ سەۋر قاچىسى يېزىلدى . — تايىنلىق مەرىكە زالنىڭ ئىشىكىدىن چوڭ يولنىڭ ئېغىزىغىچە زىلچىدىن پايدانداز سالمايمەنمۇ ، قۇدام ، — دېدى زۆھرە خانىم تەنە قىلىپ .

ئەمدى ئايسىما ھاجى خېنىمنىڭمۇ قاپقى تۇرۇلدى . — بۇ نېمە دېگەنلىرى ، قۇدام ، بىر - بىرىمىزنىڭ يۈز - ئابروينى قانچىلىك قىلىشساق ئەرزيىدۇ جۈمۇسىلا . يامان گەپ قىلىمىغاندىمەن .

— ۋاي ، بەك جايىدا گەپ قىلىدىلا ، — دېدى زۆھرە خانىم بويىنىدا شاپتۇل قېقىپ ، — ئويلاپ باقسىلا ، مەرىكە زالنىڭ ئالدىدىن چوڭ يولنىڭ ئېغىزىغىچە ئۈچ يۈز مېتىردىن كەم كەلمەيدۇ . مەن شۇنچە يەردىن سىلىنىڭ ئالدىلىرىغا پالاقلاپ بېرىپ ، باشلاپ كەلگەن مېھمانلىرى بىلەن بىر - بىرلەپ كۆرۈشۈپ ، ئەھۋال سورىشىپ بولغۇچە قانچىلىك ۋاقىت ئۆتىدۇ .

تويغا مېنىڭمۇ چاقىرىغان بىرمۇنچە مېھمانلىرىم تۇرسا . ئۇلارنىڭمۇ ئالدىغا كۆرۈشكىلى چىقىپ ، يانسا ئۆزىتىپ كۈتمىسەم بولماس . سىلى بىر يانغىلا چىقىۋېلىپ گەپ قىلسىلا قانداق بولىدۇ . بۇ تويغا ئىككىلىمىز ئوخشاش ساھىبخانا ، قۇدام . كۆڭۈللىرىگە كەلسىمۇ دەپ قوياي ، مەن مەرىكە زالىنىڭ ئالدىغىلا سىلى بىلەن كۆرۈشكىلى چىقىمەن ، چوڭ يولنىڭ ئېغىزىغىچە بارالمايمەن . — بويتۇ ئەمەس ، قالغىنىنى ئۆزلىرى بىلەلا ، — دېدى ئايسىما ھاجى خېنىم ئانچە قايىل بولماي .

— نېمانچە غەم قىلىپ كېتىسەن ، ئاداش ، — دېدى گۈلسۈم خانىم زۆھرە خانىمنىڭ خىيالىنى بۆلۈپ ، — روھلۇقراق تۈرە مۇنداق ، كۆپىنچە ئورۇندۇققا بىر ئامال قىلىپ ئەپلەشتۈرەرمىز ، لېكىن شۇنچە جىق مېھمانلارغا قايماقنى قانداق يېگۈزىمىز . — ھە راست ، بۇمۇ بىر ئىش بولىدۇ ئەمدى .

— بىرىمىز زالىنىڭ ئىشىكى تۈۋىدە قايماق لېگىنىنى تۇتۇپ تۇرىدىكەنمىز ، — دېدى زۆھرە خانىم چۈشەندۈرۈپ ، — مېھمانلا قوشۇقتا ئۆزلىرى ئېلىپ يەيدىكەن .

— تازىمۇ بىر كۈلكىلىك ئىشكەنغۇ بۇ . ئۇنىڭ ئۈستىگە بىر قوشۇقنى نەچچە ئادەم يالاپ ، ئادەمنىڭ كۆڭلىنى ئىلىشتۈرۈپ . ئۇنداق بولسا بىرىمىز قايماق يېگۈزۈشكە مەسئۇل بولايلى .

— بولىدىلا ، قايماق يېگۈزۈشكە مەنلا مەسئۇل بولاي . كىمكى ئاچ پاقىلىق قىلىپ جىقراق يەۋالىمەن دېسە ، ھەرگىز يېگىلى قويمايمەن ، — دېدى گۈلسۈم خانىم قىزىقچىلىق قىلىپ .

زۆھرە خانىم دېگىنىنى قىلدى . قۇدىسى ئايسىما ھاجى خېنىم بىلەن مەرىكە زالىنىڭ ئالدىدا يۈز يېقىشىپ تۇرۇپ كۆرۈشتى ، ئەمما ئايسىما ھاجى خېنىمنىڭ قولىغا ئۆز قولى بىلەن سۈبەردى . مەخسۇس قۇدىسى ئۈچۈن تەييارلاپ قويغان يېڭى لۆڭگىنى تۇتتى . گۈلسۈم خانىم تۇتۇپ تۇرغان قايماققا ئاۋۋال ئايسىما ھاجى خېنىم ئاندىن باشقا ئاياللار بىر قوشۇقتىن ئېغىز تېگىشتى . زۆھرە خانىم

ئايىسىما ھاجى خېنىمنى قۇدا كۆرپىسى سېلىنغان ئۈستەلگە باشلىدى ، ئۆز قولى بىلەن سىنچاي تۇتتى . شۇنىڭ بىلەن قۇدا كۈتۈش پاتىپاراقچىلىقى باشلاندى .

ھايال ئۆتمەي ناغرا - سۇنايلارنى چېلىشىپ ، « يارىيار » توۋلاپ ئۈسسۈل ئوينىشىپ يىگىت كەلدى . مەرىكە زالىنىڭ يېرىمىدا ئايال مېھمانلار ، يېرىمىدا يىگىتلەر جاي ئېلىشتى .

— گۈلچىۋەر خېنىم ، — دېدى ئايىسىما ھاجى خېنىم چوڭ قىزىنى يېنىغا توۋلاپ ، — ئاستا بېرىپ قايلاپ باقسىلا ، قۇتلۇقجان ھاجىم غوجامنىڭ تېگىگە يىگىت كۆپىسى سالىدىمىكىن .

— كۆپە ساپتۇ ، ئانا ، — دېدى قىزى ئىنىسى ئولتۇرغان ئۈستەلگە قاراپ كەلگەندىن كېيىن ، — قەنت - گېزەك ، ئۇشاق - چۈشەكلەنمۇ كەڭ تاشا تىزىپتۇ .

— باشقا ئۈستەللەگىچۇ ؟

— باشقا ئۈستەللەگىمۇ كەڭرى تىزىپتۇ .

— ماڭا قايلىسىلا ، قىزىم . ئۇنتۇپ قالمىسىلا ، ھېلى ساندۇق ئاچقاندا ، بىزنىڭ تويلۇق ئەكەلگەن ساندۇقىمىزنىلا ئاچماي ، كېلىن خېنىمنىڭ ساندۇقىنىمۇ ئاچسۇن .

— ئۇنداق قىلمىساقمۇ بولا ئانا .

— ئۇنداق دېمىسىلە . ئاچمىساق زادى بولمايدۇ . كېلىن

خېنىمنى ئاشۇ تۇرقى بىلەن يولغا سېلىپ قويغان ئوخشايدۇ ، دەپ قالمىسۇن مېھمانلا . ھە ، راست ، ھاجىم دادىلىرى ئولتۇرغان ئورۇندۇقىمۇ كۆپە ساپتىمۇيا ؟

— دادامنىڭ تېگىگىمۇ كۆپە ساپتۇ .

ئايىسىما ھاجى خېنىم خاتىرجەم بولغان ھالدا قېشىدا

ئولتۇرغان ھاجى خېنىملار بىلەن پاراڭغا چۈشۈپ كەتتى .

— قۇدا ئېشى بىلەن يىگىت ئېشىغا ئالاھىدە دىققەت قىلىڭلا ،

مېھمانلارنىڭ چېپى بۆكسۈپ قالمىسۇن . ئۈستەللەردىكى شۆپۈك - شالتاقلانى تازىلاپ تۇرۇڭلا ، — دەپ توختىماي

جېكىلەيتتى زۆھرە خانىم .

قادر ئەپەندى بولسا ئەر قۇدىسى بىلەن ئولتۇرۇپ قىزغىن پاراڭغا چۈشۈپ كەتكەنىدى . يىگىتلەر ئولتۇرغان ئۈستەلدىن پات - پات كۈلكە كۆتۈرۈلۈپ تۇراتتى . سازەندىلەرنىڭ ناخشىسىغا تەڭكەش قىلىپ شوخ يىگىتلەر توختىماي ئۈسسۈل ئوينىتتى .

توي ئۆز تەرتىپى بىلەن ھېچقانداق ئېگىز - پەسچىلىك بولماي چىرايلىق ئاخىرلاشتى . پەزىلەتنى ماشىنىغا سالىدىغان چاغدا زۆھرە خانىم ئۆزىنى تۇتۇۋالالماي يىغلاپ كەتتى . ھەئە ، زۆھرە خانىم پەرىدەنىڭ تويى بولغان كۈنى بۇنچىلىك يىغلىمىغانىدى .

— سەۋر قىلسىلا ، قۇدام ، — دەپ تەسەللى بەردى ئايسىما ھاجى خېنىم ، — ئارلىقى يېقىن بولغاندىكىن ، خېنىم قىزىم پات - پات سىلىنىمۇ يوقلاپ تۇرىدۇ . سىلىنىڭ كۆزلىرىدە كۆرۈپ بالا قىلىۋالسىمەن ، خۇدايىم بۇيرۇسا .

— توي جەريانىدا ئېگىز - پەس گەپ - سۆز ئۆتۈلۈپ قالغان بولسا كۆڭۈللىرىگە ئالمىسىلا ھاجى خېنىم ، — دېدى زۆھرە خانىم كۆڭۈل قويۇپ ، — قىزىمنى ئاۋۋال خۇدايىمغا ، ئاندىن قالسا سىلىگە تاپشۇردۇم .

— رەھمەت ، خۇدايىم شۇ بالىلىرىمىزنىڭ بەختىنى بېرە ، بېشى باش ، ئايىغى تاش بولا .

توي ئەھلى دۇئا بەرگەندىن كېيىن ناغرا - سۇناي ساداسى ئىچىدە قىزنى كۆچۈرۈپ كېتىشتى .

## 69

— ئەجەب ۋاخچە قالدىڭلارغۇ ، — دېدى زۆھرە خانىم ناشتىلىق ئاپىرىپ يانغانلارغا ، — بەك مېھمان قىلىۋەتتىمۇ ياكى باشقا ئىش چىقىپ قالدىمۇ ؟

— پەزىلەتنىڭ قېينانىسى ماڭغىلى قويىمىدى ، — دېدى

پەرىدە .

— ۋاي ، ئۇنى بىر سورىما ، ئاداش ، — دېدى گۈلسۈم خانىم ، — سېنىڭ ئۇ ھاجىم خېنىم قۇداڭ گەپتىمۇ بار ، ئىشتىمۇ بار ، ئادەمگەرچىلىكتىمۇ بار ئايال كەن ئەمەسمۇ . ماڭغىلى قويامدىغان ، كەندەك بىر چاپلىشىۋالغانى ، ئاخىر رايىغا باقماي بولمىدى .

— بەشىمىز ئۈچۈن بەش قازان ئاستى دېگەن ، — دېدى رىزۋان خانىم ، — ئاخىرى مانا ئەمەس دەپ ، ھەممە تامىقىنى يەپ ئاندىن ماڭدۇق .

— ھەربىرىمىزنىڭ ئالدىغىمۇ خېلى جايىدا ئادەمگەرچىلىك قويدى ، — دېدى شاراپەت خانىم .

— توي كۈنىسى قۇدامنىمۇ ، سىلەرنىمۇ خىزمەتكە سېلىپ بەك ھاردۇرۇۋەتتىم ، دەپ بىرمۇنچە ھۆسىلە قىلدى تېخى ، — دېدى ئايشەم خانىم .

— سېنىڭ چىللاق - قىچقىرىقنى قىلمايلى دېگەن سۆزۈڭنى يەتكۈزسەك ، قۇدام شۇنداق ئويلانغان بولسا بوپتۇ ، بىراق قۇدام توي كۈنى بىزنى كۈتمەن دەپ بەك ھېرىپ كەتتى ، ھاردۇق سورىۋالسام بولمايدۇ ، خاپا بولماي يەتكۈزۈپ قويۇشسلا . ئەتە چۈشكە ئەللىك ئەتراپىدا مېھمان ئېلىپ كەلسۇن . بىر پىئالە چاي قۇيۇۋالاي ، دەيدۇ .

— بۇ چىللاق قىلىمىز دېگەننى بولماي نېمە ، — دېدى زۆھرە خانىم ، — گېپىنىڭ چىرايلىقلىقىنى قارىمايدىغان .

— ھە راست ، ھاجى خېنىم يەنە ، ئەتىكى مېھماندارچىلىق چىللاققا ھېساب ئەمەس ، قۇدامغا بىلدۈرگەن ئاددىي كۆڭلۈم دەپ چۈشەندۈرۈپلا كەتتى ، — دېدى شاراپەت خانىم ، — ئەھۋالدىن قارىغاندا ، سەن قىچقارمىساڭمۇ بولىدىغان ئوخشايدۇ .

— بىز مېھمان بولۇپ بېرىپ ، ئۇلانى قىچقىرىپ قويمىساق سەت تۇرىدۇ . ئۆيىمىز تاجىلىق دەپ ، چىللاق - قىچقىرىقنى



قىلمايلى دېگەندىم . ئۇنىڭ ئۈستىگە زىيادە ئاۋازچىلىك دەڭلا بۇ .  
پەرىدە قىزىمنىڭمۇ چىللاق - قىچقىرىقىنى قىلىمدۇققۇ ، ئەينا .  
بولدىلا ، ھېلىغىچە تېلېفوندا سۆزلىشىپ باقاي .

— مەيلى شۇنداق قىل بولمىسا . چىللاق - قىچقىرىق قىلىش  
شەرت ئەمەسقۇ . يىغىنچاقلاشقا تېگىشلىك قائىدە - يوسۇنلارنى  
يىغىنچاقلاش كېرەك ، — دېدى شاراپەت خانىم .

— كۈيۇغلۇڭ سالامغا كېلىپ بولدىمۇ ؟ — سورىدى ئايشەم  
خانم .

— نە ۋاخ . سىلەر كېتىپ ئۇزاق ئۆتمەيلا كەپتىكەن .  
دوختۇرخانىمدا كېسەل بار ئىدى ، تۈنۈگۈن توي بىلەن بولۇپ  
يوقلىيالمىدىم ، يوقلىۋەتمىسەم بولمايدۇ دەۋاتقان . ھەقىچان  
دوختۇرخانىدىمىكىن .

— كۈيۇغلۇڭغا دەپ بىزنىڭمۇ ھۆسنىمىزنى تۈزەتكۈزۈپ  
قويارسەن - ھە ، ئاداش . داۋالاش ھەققىنى ئەرزانراق ئالسۇن ، —  
دېدى ئايشەم خانىم .

— بۇنىڭدا چاتاق يوق . ۋاقتى كەلگەندە ئۆزۈم باشلاپ  
بارىمەن . تېخنىكىسى شۇنداق يۇقىرى . ياشلىقىڭلغا يېنىپ  
قالسىلەر .

— شۇنى دەيمەن . سەن شۇ تاپتا قىزلىرىڭ بىلەن ئاچا -  
سىڭىلدەكلا بولۇپ قاپسەن ، ئەينا .

ئاياللار يەنە بىردەم تاغدىن - باغدىن سۆزلەشكەندىن كېيىن  
قايتىشتى .

شۇنداق قىلىپ ، زۆھرە خانىمنىڭ كاجلىق قىلىپ  
تۇرۇۋېلىشى بىلەن توينىڭ چىللاق - قىچقىرىقى بولمىدى .

— پەزىلەت قىزىڭ ئۆي ماركىنى قانداق قىلىمىز ؟ —  
سورىدى قادىر ئەپەندى بىر كۈنى .

— قاچان ئايرىم ئۆي تۇتۇپ بەرسە ، شۇ چاغدا قىلىمىز ، —  
دېدى زۆھرە خانىم .

— ئايرىم ئۆي تۇتۇپ بەرمىسىچۇ؟  
 — ئۇنداقمۇ قىلماس، — دېدى زۆھرە خانىم، — يامنى  
 كەلسە قۇدامغا ئۆزۈم دەمەن.  
 — ئەڭ ياخشىسى، سىلى ئارىلاشمىسىلا.  
 — نېمىشقا ئارىلاشمىغۇدەكمەن. ھاجى خېنىم ماڭا ئۆز  
 ئاغزى بىلەن ئايرىم ئۆي تۇتۇپ بېرىمەن، دېگەن. ئۆي ئايرىپ  
 بەرسە ئۆزىگىمۇ، بالىلارغىمۇ ياخشى.  
 — ئىشقىلىپ، بەك قىستىمىسىلا.  
 — بۇنچىلىك ئىشنى مەنمۇ بىلىمەن. بۇ ئىشتا مېنىڭ  
 باشقىچە ئامالىم بار. بالىلارغا ئايرىم ئۆي تۇتۇپ بەرسە، قىزىمىزغا  
 ئايرىم ئۆي تۇتۇپ بەردى دەپ خەقلىنىڭ ئالدىدا بېشىمىزنى ئېگىز  
 كۆتۈرۈپ يۈرمەيدۇق. ھەقىچان پەرىدەلەرنىڭ ئۆيىدىنمۇ چوڭراق  
 ئۆي ئېلىپ بېرەرمىكىن ئۇلارغا. ئىشقىلىپ بەش — ئالتە ئاي  
 قاراپ باقمادۇق.  
 — مۇھىمى، بالىلار كېلىشىپ قالسا بولدى، — دېدى قادىر  
 ئەپەندى.

## 70

— تاماق ئەتىلىمۇ، خانىم، — سورىدى قادىر ئەپەندى  
 ئىشتىن كېلىپ، پەرداز قىلىپ ئولتۇرغان زۆھرە خانىمغا  
 قاراپ، — بىرەر مېھماندارچىلىققا باراي دەپ قوپتىلىمۇ نېمە.  
 — ھېلىقى ئويناۋاتقان چاينىڭ نۆۋىتى مېھرىنىساغا كەلگەن.  
 بۈگۈن چاينى بېرىۋەتسەم دەپ قوپۇپتىكەن، — دېدى زۆھرە  
 خانىم، — پەخىرئايىنىڭ كېلىدىغان ۋاقتى بولدى، تاماقنى شۇ  
 ئېتىپ بەرگەچ تۇرسۇن.  
 — قورساق بىلەن تازا كارىلىرى بولمايۋاتىدۇ جۇمۇ، خانىم،  
 مۇشۇ كۈنلەردە، — دېدى قادىر ئەپەندى، — ئىلگىرى ئۈچ ۋاخ

تاماق تەييار بولۇپ تۇرىدىغان بۇ ئۆيدە ھازىر قورساقىدىن غەم قىلىدىغان بولۇپ قېلىۋاتىدۇ كىشى .

— خاپا بولمىسىلا ، — دېدى زۆھرە خانىم ، — قورساقلىرى بەك ئېچىپ كەتكەن بولسا ، پەخىرئايغا قارىماي ئۆزۈملا تاماق ئېتىپ بېرەي ئەمەسمە . ئانچە زۆرۈر چايىمۇ ئەمەس ئۇ . كېچىكىپ قالساممۇ بىر قېتىم بارسام ھېساب . يامىنى كەلسە ، كېچىكىپ قالدىڭ دەپ غوتۇلدىشا شۇ .

زۆھرە خانىم تاماق ئېتىش ئۈچۈن ئورنىدىن تۇردى .  
— بولدى ، چاپلىرىغا بېرىۋەتسە ، — دېدى قادىر ئەپەندى ، — كۈندە ئوينىيدىغان چاي ئەمەسقۇ ئۇ . ئايدا بىر قېتىم كېلىدىغان چايغىمۇ كېچىكىپ باسلا سەت تۇرىدۇ . قورساقىمۇ ئانچە ئېچىپ كەتمىدى . پەخىرئاي كەلسە تاماق ئېتەر . يا بولمىسا سىرتقا چىقىپ يەمسىز .

— پەرىدە بىلەن پەزىلەتكىمۇ بولۇپ بەردى . ئانچە — مۇنچە كېلىپ تاماق ئېتىپ بېرىپ ، ئۆزلىرىمۇ يەپ كەتسە بولىدۇ .  
— بىزگە تاماق ئېتىپ بەرسە ، ئەرلىرى قانداق قىلىدۇ ؟  
— بىللە كېلىپ تاماق يەپ كەتسە بولىدۇ ئەمەسمۇ .  
— ئۇنداق دېگەنلىرى بىلەن ، خانىم ، ئەر كىشىنىڭمۇ ئۆزىگە تۈشلۈك غۇرۇرى بولىدۇ . ھەدىسىلا ، قېيىنلىرىنىڭ ئۆيىگە كېلىپ تاماق يەپ يۈرۈشتىن خىجىل بولمامدۇ .

— خىجىل بولغۇدەك نېمىسى با بۇ ئىشنىڭ ، — دېدى زۆھرە خانىم غودۇڭشىپ ، — ماۋۇ پەخىرئاي دېگەن جۇۋاينىمەكمۇ بەكلا بەڭباش بولۇپ كەتتى . ئىلگىرىغۇ ئاچىلىرىغا بەس سالاتتى . مەنمۇ ئاچىلىرى بولغاندىكىن دەپ كارىم بولماپتىكەن . ئەمدى يالغۇز قالغاندىكىن ئۆزىنى سورىسا بولمامدۇ دەيمەن . ئۇرۇپ — ئۇرۇپلا قويماي دېسەم چوچۇڭلا بولۇپ قالغاندا تېخى سەت تۇرغان . بىر ئايدىن بېرى ئەجەب چانغىلى تۇردىغۇ قىزلارنىڭ يوقلۇقى ، تېخى ئۇلارنى ياتلىق قىلىۋەتسەم ئارام تېپىپ قالارمەن دەيتىكەنمەن .

ئۆي چۆلدەرەپلا قالدى مانا .

— ئۇنداق بولسا ، ئۆيگە تېزرەك كېلىن ئەكېلىۋالايلى ، —  
دېدى قادىر ئەپەندى ، — پەخىرىدىنمۇ گەپ قىلىمىغان بىلەن  
چىشىنى چىشىغا بېسىپ تۇرىدۇ ، ھەقىچان .  
— ئەڭ ياخشىسى ، پەخىرىدىن بىر مەزگىل ئالدىراتمىسۇن  
ئەمدى ، — دېدى زۆھرە خانىم ، — بىزمۇ ئوبدانراق بىر ئۆھ  
دەۋالايلى . كۆزگە كۆرۈنمىگەن بىلەن ئىككى تۈيىنىڭ ئالدى —  
كەينىنى ئۈزۈشقا ۋە باشقا خىراجەتلەرگە ئوتتۇرا مىڭ كويغا يېقىن  
پۇل چىقىم بوپتۇ .

— پەخىرىدىنغۇ تېخى ئالدىراتقىنى يوق ، — دېدى قادىر  
ئەپەندى ، — شۇنداقتىمۇ بىز ئالدىرىمىساق بولمايدۇ . بانكىدىكى  
پۇللارنى بالىلىرىمىزنى ئۆيلەيمىز ، تالالىق قىلىمىز دەپ  
جۇغلندۇققۇ . پەخىرىدىننىڭ دېمەتلىكلىرىنىڭ بىرەردىن بالىسى  
بولۇپ بولدى . ئوغۇل بالا بوپتاق يۈرۈۋەرسە ياخشى بولمايدۇ .  
ئالىمادىس يولدىن چىكەتكەن قىز — چوكانلار بىلەن ئارىلىشىپ ،  
ئېگىز — پەس يوللاردا مېڭىپ قالسا ، پۇشايماننى ئالىدىغان قاچا  
تاپالماي قالسىمىز .

— ئوغۇ راست ، — دېدى زۆھرە خانىم ، — ساقالدىمۇ بولۇپ  
قالغان بالىنىڭ كەينىدە يۈرگىلى بولمىغاندىكىن بىرەر چاتاق  
چىقمايدۇ ، دېگىلىمۇ بولمايدۇ .

— ئاڭلىسام ، ھازىر ئەيدىز كېسىللى دېگەن ۋابا  
شەھىرىمىزدىمۇ پەيدا بوپتۇمىش . پەخىرىدىندەك يىگىتلەرنى  
ھەۋەسنىڭ كەينىگە كىرمەيدۇ دېگىلى بولمايدۇ .

— ئادەمنى قورقۇتمىسىلا ، — دېدى زۆھرە خانىم  
جىددىيلىشىپ ، — بوپتولا ، ئۆيلەپ قويساق ئۆيلەپ قويمايلى .  
ئۇنىڭ ئۈستىگە ، لايىقى گۈلنار قىزمۇ بولىدىغان قىزكەن .

— شۇنى دېسىلە . ئۆتكەندە گۈلنار قىزنىڭ دادىسى بىلەن  
كۆرۈشۈپ قېلىپ گەپنىڭ ئۈچىنى چىقىرىپ قويغانىدىم ، ۋاي

سىلىدىن بالا ئايىمايمىز دەپ چىرايلىق جاۋاب بەردى . تېخىچە  
ئۇلارنىڭ ئۆيىگە بېرىپ قويىدۇق .

— ماڭا بۇنداق گەپنى قىلمىغانتىلىغۇ ؟

— پەزىلەت قىزىنىڭ توي ئىشى بىلەن بولۇپ كېتىپ  
ئېسىمدىن كۆتۈرۈلۈپ قاپتۇ . ئەڭ ياخشىسى ، رەسمىي يوسۇندا  
سۆز سالغىلىمۇ بولسا بىر بېرىپ كېلەيلى . خەقنى ئاغزىمىزغا  
قارىتىپ يۈرۈۋەرسەك ، ئاغزى بىلەن باشقا يېرىنىڭ پەقى يوق  
ئادەملەكەن دەپ قالمىسۇن يەنە .

— بوپتۇ ئەمىسە ، بۇ ئىشنى پىشۇرۇپ قويغان بولسىلا ،  
بارساق بارايلى . لېكىن ، تويىنى سەل كەينىگە تاتىپراق قىلايلى .  
ھېچبولمىغاندا تۆت - بەش ئاي ۋاقىت ئۆتسۇن .

— ئۇنىڭغىچە سوغۇق چۈشۈپ كېتەمىكەن .

— سوغۇق بولسا بولمامدۇ . ئەسلىرىدىدۇ ، بىزمۇ بىرىنچى  
ئاينىڭ جاڭ - جاڭ سوغۇقىدا توي قىلغان . تېخى تويىمىز بولغان  
كۈنى لەپىلەپ قار ياغقىنى ئېسىمدە .

— شۇنداق ، — دېدى قادىر ئەپەندى كۈلۈپ ، — سوغۇقتا  
مەشكە قالغىلى كۆمۈرنىڭ تايىنى يوق ، توڭلاپ كېتىپ تالڭ  
ئانقۇچە يوتقاندىن چىقماي چاپلىشىپ ياتاتتۇق . ئەجەب پەيزى كۈنلەر  
ئىدى ئۇ .

زۆھرە خانىم پىسىڭىدە كۈلدى ، كۆزلىرى خۇمارلاشتى .  
— ئەجەب بىر كۈنلەر ئىدى - ھە ، ئۇ . ھازىر بالىلىرىمىز  
شۇنداق بەختلىك مانا . ھېچنەمىدىن تەڭلىكى يوق .

— شۇڭا دەيمەن ، — دېدى قادىر ئەپەندى ، — ئادەم سوغۇقتا  
توي قىلسا ئاسان كېلىشىپ قالىدۇ . يوتقاننىڭمۇ ، خوتۇننىڭمۇ  
راھىتىنى كۆرگىلى بولىدۇ .

— ھازىر كۆرمەيۋاتقان ئوخشىمىملا .

— ھازىرمۇ كۆرۈۋاتىمەن ، — دېدى قادىر ئەپەندى ئايالىغا  
ئىچكۆيەرلىك بىلەن قاراپ ، — بۈگۈن ئاخشام تۇيۇقسىز قار

يېغىپ قالسا، راھەتنىڭ پەيزىنى راسا بىر سۈرەتتۇق .  
زۆھرە خانىم نازلىق كۈلدى .

— ئەمىسە ئاخشاملىققا قار يېغىشنى تىلەپ تۇرسىلا .

— تىلىمەيدىغان ، خانىم ، — دېدى قادىر ئەپەندى  
ھاياجانلىنىپ ، — ھېلىمۇ بىر ئايدىن ئېشىپتۇ ، ياتاق ئۆيىمىزدە  
قار ياغمىغىلى . قار ياغقاندا راسا بىر پەيزى قىلايلى بۈگۈن  
ئاخشام .

زۆھرە خانىم ئېرىگە مېھرىلىك قاراپ قويدى .

— ئەمىسە ، مەن چايغا كەتتىم .

— پاتراق قايتىپ كېلەلا ، — دېدى قادىر ئەپەندى ، — مەن  
پەخرىدىن بىلەن سۆزلىشىپ قويماي . خەۋەر بېرىۋەتسۇن .  
ئالدىمىزدىكى شەنبە كۈنى كېلىن قىزىمىزنىڭ ئۆيىگە بېرىپ  
كېلەيلى .

— شۇنداق قىلايلى ، — دېدى زۆھرە خانىم ئىشىكتىن  
چىقىۋېتىپ ، — خەلىپەم كۈلمەيدۇ ، كۈلسە تېلىقپ كېتىدۇ دەپ ،  
بىر يىلنىڭ ئىچىدە ئۈچ قېتىم توي ئوينايلىمۇ نېمە .  
— خۇدايىم نېسىپ قىلا ، — دېدى قادىر ئەپەندى .

## 71

زۆھرە خانىم رېستورانغا كىرىپ كەلگەندە دوستلىرىنىڭ  
ھەممىسى جۇغلەشىپ بولغانىدى . ئۇ ھەممىسى بىلەن مەڭزىنى  
مەڭزىگە يېقىپ كۆرۈشتى ، تىنچلىق - ئامانلىق سوراشتى . ئاياللار  
ئۈستەلگە بىر - بىرلەپ چىقىشقا باشلىغان قورۇملارغا ئېغىز  
تەگكەچ ، بەزىلىرى ئۇششاق پاراڭغا ، بەزىلىرى ئۈسسۈلغا چۈشۈپ  
كەتتى .

بۈگۈن زۆھرە خانىم ئادەتتىكىدىن تاشقىرى روھلۇق ئىدى ،  
ھېچكىمگە گەپ بەرمەيتتى ، ھەممە پاراڭغا تەڭ قوشۇق سالاتتى .

ھەئە ، ئۇلارنىڭ پارىڭىدا كىيىم - كېچە كىنىڭمۇ ، توي - تۆكۈن ،  
 مېھماندارچىلىقىنىڭمۇ ، ئەرلىرىنىڭ ، بالا - چاقىلىرىنىڭمۇ ،  
 دۆلەت ئىچى ۋە خەلقئارا ۋەزىيەتنىڭمۇ پاراڭلىرى بار ئىدى .  
 — پەرىدە قىزىم قوساق كۆتۈرۈپتىكەن ، كۈيئوغلۇم  
 خۇشاللىقىدا مۇبارەكلەپ بىر تال ئالتۇن بىلەن بىرلىك بېرىپتۇ .  
 بالىنى ئاسرىمىساق بولمايدۇ دەپ بىر قىللىق ئۆي ئىشى  
 قىلدۇرمايدىكەن . تېخى قوساقتىكى بالىغا ھېكايە ئوقۇپ بېرىپ ،  
 مۇزىكا قويۇپ بېرىدىكەن . شۇنداق قىلسا بالىنىڭ مېڭىسى ياخشى  
 تەرەققىي قىلىپ ، ئەقىللىق تۇغۇلغۇدەك . ھاجى خېنىم قۇدام  
 پەزىلەت قىزىمنى خالىساڭلا ئايرىم ئۆي تۇتۇڭلا بالام ، دېگەن  
 ئوخشايدۇ ، لېكىن مەن ئۈنىمىدىم . ئىككى قەۋەتلىك شۇنچە  
 كەڭرى قورۇدا قىيىنا - قىيىناتانغانى يالغۇز تاشلاپ قويۇپ ئايرىم  
 ئۆي تۇتساڭ سەت تۇرمامدۇ ، ئايرىم ئۆي تۇتساڭلىمۇ بەش - ئالتە  
 ئايلاردىن كېيىن ئۇتۇڭلار ، دېدىم . لېكىن ، كۈيئوغلۇم قۇتلۇقجان  
 ئۆستەڭ بويىدىكى يېڭىدىن ئىش باشلىغان ئائىلىلىكلەر تۇرالغۇ  
 بىناسىغا ئۆي ئالىمەن دەپ تىزىملىتىپ قويۇپتۇ . ئاز دېگەندە بىر  
 يۈز قىرىق كۋادرات مېتىرلىق ئۆي ئالىمىز ، دەيدۇ . ۋاي ئۇنداق  
 يوغان ئۆي ئېلىپ قانداق قىلىسىلەر ، ئەر - خوتۇن ئىككىڭلار  
 چۈلدۈڭلاپ قالامسىلەر دېسەم ، ئاۋۋال ئۆي پۈتسۇن ، ۋاقتى  
 كەلگەندە ئۆيىمىزنى تېگىشىپ ئولتۇرامىز ، سىلەرمۇ جىق جاپا  
 تارتتىڭلا ، كەڭرى ئۆيدە ئولتۇرۇپ راھەت كۆرۈڭلا ، دەيدۇ ،  
 تېخى . كۈيئوغلۇ بولغىنى بىلەن ئوغلۇم پەخرىدىندىن  
 قېلىشمىغۇدەك ئىنساپلىق ، كۆيۈمچان بالا بولدى . كېلەر ھەپتە  
 پەخرىدىنگە ئەلچىلىككە بارىمەن . ۋاقتى كەلگەندە خەۋەر بېرىمەن ،  
 بىللە بېرىشىپ بەرمىسەڭلا بولمايدۇ . بولغۇسى قۇدىلىرىمىز بەك  
 ئېسىل ئادەملە . كېلىن قىزىمۇ شۇنداق چىرايلىق ، تاماق  
 ئېتىپ ، مېھمان ئۇزىتىشقا شۇنداق ئېپى بار . پەزىلەت قىزىمنىڭ  
 ئەلچىلىك ، نانلىقىغا كەلگەن مېھمانلارنى ئۆزى يالغۇز ئۇزاتقانداك

ئۇزاتتى . ئىككى كۈندە بىر ئۆيگە كېلىپ ، تاماق ئېتىپ ئالدىمغا  
 ئەكېلىدۇ ، ئۆيلەنى تازىلاپ ، بېسىقتۇرىدۇ . خۇدايىم  
 كۈيغۇلىدىنلا ئەمەس ، كېلىندىنىمۇ تەلىيىمنى بېرىدىغان  
 ئوخشايدۇ . پەخرىدىن بالامنىڭ تويىنى راۋۇرۇس بىر قىلمايدىغان  
 بولسام . پەخرىي قىزىم ئاسپىرانتلىقتا ئوقۇيمەن دەپ ئىنگىلىز  
 تىلى ئۆگىنىۋاتىدۇ . مەيلى ، ئوقۇساڭ ئوقۇ ، دېدىم . خۇدايىم  
 بۇيرۇسا ، دوكتورلۇققىچە ئوقۇتقۇم بار . ئۆيىمىزدىن بىرەر ئالىم  
 چىقىپ قالسا ئەجەب ئەمەس ... — دەپ باشقىلارغا گەپ بەرمەي ،  
 سورۇننى بېشىغا كىيىپ توختىماي سۆزلەيتتى زۆھرە خانىم .

2005 - يىلى 29 - ئاۋغۇست ، يەكەن





## شەرەنداز ئايال (رومان)

ئاپتورى: ياسىنجان سادىق

مۇھەررىرى: پاتىگۈل مىجىت

مەسئۇل مۇھەررىرى: گۈلباھار ئەخەت

مەسئۇل كوررېكتورلىرى: زەمىرە پىدائىي، سەنئەتەر ئىبراھىم

تەكلىپلىك كوررېكتورى: ۋەلى زەيدۇن

مۇقاۋىسىنى لايىھەلىگۈچى: مەمەت نەۋبەت

نەشر قىلىپ تارقاتقۇچى: شىنجاڭ ئىلىق باش نەشرىياتى

شىنجاڭ خەلق نەشرىياتى

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون: 2827472 - 0991

پوچتا نومۇرى: 830001

باسقۇچى: بېيجىڭ شۇنچىڭ رەڭلىك مەتبەئەچىلىك چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى:  $880 \times 1230$  مىللىمېتىر  $1/32$

باسما ئاۋىقى: 13.375

نەشرى: 2008 - يىلى 9 - ئاي 1 - نەشرى

باسمىسى: 2013 - يىلى 11 - ئاي 4 - بېسىلىشى

تراژى: 13001 - 16000

كىتاب نومۇرى: 1 - 11901 - 228 - 7 - ISBN978

باھاسى: 35.00 يۈەن